



# মহাত্মা বিজয়কৃষ্ণ গোস্বামীর জীবনস্মৃতি ।

প্রতিকৃতি সহিত ।

১৯৩০ খ্রীঃাব্দে প্রণীত ।

শ্রীবঙ্কবিহারী কর প্রণীত ।

১৯৩০ খ্রীঃাব্দে প্রণীত ।

ঢাকা,

আশ্বিন, ১৩১৭ সন ।

---

মূল্য ১।০ টাকা ; কাপড়ের বাঁধাই ১৫০ টাকা ।

ভারত-মহিলা মেসিন প্রেস—উয়ারী, ঢাকা।

শ্রীদেবেন্দ্রনাথ দত্ত কর্তৃক মুদ্রিত ও  
প্রকাশিত।

## ভূমিকা

মহাত্মা বিজয়কৃষ্ণ গোস্বামী মহাশয়ের স্বর্ণারোহণের পর অনেকেই ইচ্ছা করিয়াছেন যে, তাঁহার একখানি জীবন-চরিত গ্রন্থ প্রকাশিত হয়। কেহ কেহ আমাকেই উক্ত কার্যে হস্তক্ষেপ করিতে অনুরোধ করেন। কিন্তু আমি শারীরিক অসুস্থতা প্রভৃতি নানাকারণে উহাতে প্রবৃত্ত হইতে সক্ষম হই নাই।

গোস্বামী মহাশয়ের জায় একজন সাধু মহাজনের জীবনচরিত প্রকাশিত হওয়া যে একান্ত আবশ্যক, ইহা কে না স্বীকার করিবেন? অতঃ কেহ যখন হস্তক্ষেপ করিলেন না, তখন এ বিষয়ের একান্ত প্রয়োজনীয়তা অনুভব করিয়া, আমার প্রীতিভাজন বন্ধু শ্রীযুক্ত বঙ্কবিহারী কর, গোস্বামী মহাশয়ের জীবনী লিখিতে প্রবৃত্ত হন। বন্ধু বাবু এই মহৎকার্যে প্রবৃত্ত হইয়া বড়ই ভাল কাজ করিয়াছেন। তিনি আপনাকে এ কার্যের উপযুক্ত ব্যক্তি বলিয়া মনে করেন না বটে, কিন্তু তিনি এই গ্রন্থখানি যেরূপ দক্ষতা সহকারে রচনা করিয়াছেন, তাহাতে এ বিষয়ে নিঃসংশয়ে তাঁহার যোগ্যতা প্রতিপন্ন হইয়াছে।

গোস্বামী মহাশয়ের জীবন-বৃত্তান্ত মুদ্রায়ন্ত্রালয়ে প্রেরণ করিবার পূর্বে, বন্ধু বাবু উহা আমার নিকট পাঠ করেন। আমার নিকটে পাঠ করিবার বিশেষ উদ্দেশ্য ছিল। সে উদ্দেশ্য এই যে, গোস্বামী মহাশয়ের সহিত আমার দীর্ঘকালের আত্মীয়তা, আমার বাল্যকাল হইতেই, এই বৃদ্ধ বয়স পর্য্যন্ত তাঁহার সহিত আমার ঘনিষ্ঠ সম্বন্ধ। আমি অনুপযুক্ত হইলেও গোস্বামী মহাশয় আমাকে তাঁহার একজন বন্ধু বলিয়া মনে করিতেন। গোস্বামী মহাশয়ের সহিত আমার বাল্য, যৌবন ও বার্লিক্য এই তিন কালের ঘনিষ্ঠ আত্মীয়তা ছিল বলিয়াই



বন্ধ বাবু আমার নিকটে তাঁহার জীবনচরিত পুস্তক পাঠ করা আবশ্যক বলিয়া মনে করিয়াছিলেন। আমি পুস্তকের স্থানে স্থানে ঘটনা সম্বন্ধে ও অন্যান্য বিষয়ে কিছু পরিবর্তন করিয়া দিয়াছি।

বন্ধ বাবু এই পুস্তকখানি রচনা ও প্রকাশ করিয়া এ দেশের উপকার করিলেন। ইহা কে না স্বীকার করিবেন যে, মহৎ লোকের জীবনচরিত পাঠে লোকের বিশেষ উপকার হয়। গোস্বামী মহাশয়ের জীবনী পাঠে যে এ দেশের লোক বিশেষ উপকার লাভ করিবেন, সে বিষয়ে কে সন্দেহ করিতে পারে?

গোস্বামী মহাশয়ের জীবন আলোচনা করিলে, তাঁহার অসাধারণ মহত্ত্ব অল্পভব করিয়া হৃদয় উন্নত ও পবিত্র হয়। ইহা মানব মনের স্বাভাবিক নিয়ম যে, যখন বিষয়ের সংস্পর্শে আসে, সেইরূপ আকার ধারণ করে। গোস্বামী মহাশয়ের নিষ্কলঙ্ক নির্মল জীবন, তাঁহার সরলতা, সত্যনিষ্ঠা, প্রবল ধর্মভূষণ, জীবের প্রতি একান্ত হিতৈষণা, তাঁহার সুগভীর ও সুপ্রশস্ত প্রেম-ভক্তি, পরমেশ্বরকে লাভ করিবার জন্য পরিত্যক্ত সমান বাধা বিঘ্ন উল্লঙ্ঘন, তাঁহার চরিত্রের এই সকল মহত্ত্ব ও আরও অনেক সদগুণ আলোচনা করিলে লোকে নিশ্চয়ই যথেষ্ট উপকার লাভ করিবেন।

কেবল জ্ঞানগর্ভ উপদেশ অপেক্ষা জীবনের দৃষ্টান্ত যে শতগুণে অধিকতর ফলপ্রদ এ কথায় কে সন্দেহ করিতে পারে? বৈজ্ঞানিক বক্তৃতা বা উপদেশ অপেক্ষা, বৈজ্ঞানিক তত্ত্বের প্রত্যক্ষ পরীক্ষা যে বিজ্ঞান-শিক্ষা সম্বন্ধে অনেক পরিমাণে সাহায্য করে, তাহা সকলেই জানেন। সেইরূপ নীতি বা ধর্মোপদেশ অপেক্ষা, জীবনগত সাধু-দৃষ্টান্ত যে অধিকতর উপকারী ইহা নিঃসংশয়ে সত্য।

গোস্বামী মহাশয়ের চরিত্রের একটা বিষয় চিন্তা করিলে, বিশেষ উপরূত হইতে হয়। সেটা এই যে, তিনি যখন যাহা সত্য বলিয়া

বুঝিয়াছিলেন, অসঙ্কোচে ভাবী ফলাফল বিচারে বিরহিত হইয়া তাহাই গ্রহণ করিয়াছেন। সুখ কি দুঃখ, সম্পদ কি বিপদ, প্রশংসা কি নিন্দা, দলের লোকের সম্ভাষণ কি অসম্ভাষণ কোন বিষয়ের প্রতি আকর্ষণ না করিয়া সত্যের সরল পথে চলিয়াছেন। তিনি চিরদিন যাহা সত্য বিশ্বাস করিয়াছেন সেই পথেই অগ্রসর হইয়াছেন। বামে বা দক্ষিণে বিচলিত হন নাই, লোকের খাতিরে কখনও পশ্চাৎপদ হন নাই। পূর্বসংস্কারের সহিত মিলিতেছে কি না ইহা বিচার করিতে বসেন নাই; যখন যাহা সত্য বলিয়া বিশ্বাস হইয়াছে, তাহাই নির্ভয়ে, অসঙ্কুচিতচিত্তে আলিঙ্গন করিয়াছেন। ভগবানের সত্য বা ভগবানের বাণী বলিয়া যখন যাহা তাঁহার নিকটে প্রতীত হইয়াছে, তাহাই তিনি শিরোধার্য্য করিয়াছেন। “যে যায় যাক্, যে থাকে থাক্, শুনে চলি তোমারি ডাক,” গোস্বামী মহাশয়ের জীবন সম্বন্ধে এই বাঁকাটা যেমন খাটে, সেরূপ জগতে অল্প লোকের পক্ষেই দেখা যায়।

এইরূপ সরল, সত্যনিষ্ঠ লোক এ দুঃসারে বিরল। তিনি সত্যের জ্ঞান অনেক স্বার্থ বিসর্জন করিয়াছেন। পাঠক, এই জীবনী-পুস্তকে তাহার অনেক পরিচয় প্রাপ্ত হইবেন।

বঙ্ক বাবু গোস্বামী মহাশয়ের জীবনবৃত্তান্ত লিখিবার জ্ঞান অনেক অনুসন্ধান করিয়াছেন। যে সকল লোকের নিকট গমন করিলে, অথবা যঁাহাদিগকে পত্র লিখিলে, গোস্বামী মহাশয় সম্বন্ধে কোন সংবাদ প্রাপ্ত হইবার সম্ভাবনা, তদ্বিষয়ে তিনি লেশমাত্র ত্রুটি করেন নাই।

জীবনচরিত লেখকের যে সকল গুণ থাকা আবশ্যক, তাহা বঙ্ক বাবুতে যথেষ্ট আছে। তন্মধ্যে একটি বিশেষ গুণ এই যে, যঁাহার জীবনী লিখিতে হইবে, তাঁহার প্রতি ভক্তি। জীবনচরিত লেখকের দ্বিতীয় গুণ, একান্ত সত্যনিষ্ঠ। যঁাহার জীবনবৃত্তান্ত লিখিতে হইবে, তাঁহার

গৌরব হৃদয় কোন কথার অধিক করিয়া বলা অথবা তাঁহার কোন দোষ বা ত্রুটি গোপন করিবার চেষ্টা করা প্রকৃত জীবনী লেখকের কার্য্য নহে। বন্ধ বাবু সত্যের উপর সম্পূর্ণ নির্ভর করিয়া এই গ্রন্থ লিখিয়াছেন।

গোস্বামী মহাশয় সম্বন্ধে অনেকের এই এক বিশ্বাস আছে যে, তিনি শেষ বয়সে ব্রাহ্মধর্ম পরিভ্যাগ করিয়া সাকারবাদ অবলম্বন করিয়াছিলেন। এ বিষয়ে গ্রন্থকার যে সকল বাস্তব ঘটনার উল্লেখ করিয়াছেন, তাহা দ্বারা ইহাই প্রতিপন্ন হয় যে, তিনি নিরাকারবাদ ও ব্রহ্মজ্ঞান হইতে কখনই দূরে গমন করেন নাই।

গ্রন্থকার অত্যন্ত অপক্ষপাতী হইয়া গ্রন্থখানি লিখিয়াছেন। সাম্প্রদায়িক মতামত সমর্থনের জন্ত যাহাতে সত্যের অপলাপ না হয়, তদ্বিষয়ে তিনি বিশেষ সাবধান হইয়াছেন।

সাম্প্রদায়িক মতামত হইতে সত্য যে অনন্ত গুণে শ্রেষ্ঠ, এই বিশ্বাস উজ্জলভাবে না থাকিলে, কেহ প্রকৃত ভাবে জীবনচরিত বা ইতিবৃত্ত লিখিতে সক্ষম হন না। গ্রন্থকার গোস্বামী মহাশয়ের শেষ বয়সের মতামত সম্বন্ধে যাহা লিখিয়াছেন, তাহাতে ইহাই প্রতিপন্ন হয় যে, তিনি সত্যের প্রতি দৃঢ়ভাবে নির্ভর করিয়াই সকল কথা লিখিয়াছেন।

পরিশেষে ইহাই বলি যে, বন্ধ বাবু এমন এক সাধু ভক্তের জীবন-বৃত্তান্ত সাধারণের সম্মুখে উপস্থিত করিলেন, যাহা অধ্যয়ন করিয়া সকলেই বিশেষ উপকৃত হইবেন।

এই গ্রন্থের ভাষা একান্ত সরল ও প্রাঞ্জল। আবাল বৃদ্ধ-বনিতা যিনি এই পুস্তক পাঠ করিবেন, তাঁহারই ইহা সুবোধ্য হইবে। সাহসের সহিত বলিতে পারি যে, এই পুস্তক অবহিত চিত্তে পাঠ করিলে সকলেই উপকৃত ও পরিতৃপ্ত হইবেন।

শ্রীনগেন্দ্রনাথ চট্টোপাধ্যায়।

## নিবেদন ।

মহাত্মা বিজয়কৃষ্ণ গোস্বামী মহাশয় এদেশে সুপাৰাচিত ব্যক্তি । চরিত্রের নিৰ্মলতা, ধৰ্ম্মের জ্ঞান ব্যাকুলতা, এবং অকপট ঈশ্বরভক্তি তাঁহাকে সৰ্বসাধারণের নিকট সুপরিচিত করিয়া রাখিয়াছে । পুরুষানুগত ধৰ্ম্মতৃষ্ণাবলে তিনি বাল্যে নিষ্ঠাবান হিন্দু ছিলেন ; তখন তাঁহাকে কৌলিক রীতি নীতিতে শ্রদ্ধাসম্পন্ন এবং সরল বিশ্বাসের সহিত গৃহদেবতার পূজার্চনায় নিরত দেখা গিয়াছিল । কিন্তু যৌবনের শিক্ষা, সংসর্গ ও সহজধৰ্ম্মবুদ্ধি তাঁহার চিরাগত বিশ্বাসে সন্দেহ জন্মায় । তৎপর আশ্চর্য্যরূপে নিরাকার ঈশ্বরে বিশ্বাসী হইয়া একেশ্বরের পূজার্চনা আরম্ভ করেন ; এবং ব্রাহ্মসমাজের সঙ্গে যুক্ত হইয়া দারুণ ক্লেশ স্বীকার পূৰ্ব্বক একেশ্বরের উপাসনা প্রচারে প্রবৃত্ত হন । তাঁহার জলন্ত প্রচারোৎসাহ এবং ক্লেশ স্বীকারের কাহিনী এই গ্রন্থে বিবৃত করিতে চেষ্টা করিয়াছি । •

“এই প্রচার, সেবা ও ধৰ্ম্মচৰ্চায় তাঁহার যৌবন অতীত হইল, কঠোর পরিশ্রমে শরীর ভাঙ্গিয়া পড়িল, তবু উৎসাহের লাঘব হইল না ; প্রমত্ত উত্তমে নরনারীকে মাতাইয়া তুলিতে লাগিলেন । কিন্তু ইহাতেই তাঁহার তৃপ্তি হইল না ; ব্রহ্মযোগে মগ্ন হইয়া নিরাপদ অবস্থা লাভের প্রবলাকাঙ্ক্ষা তাঁহাকে উন্মত্ত করিয়া তুলিল । এই ধৰ্ম্মোন্মত্ততা তাঁহাকে যোগশিক্ষায় প্রবৃত্ত করে ; তিনি হিন্দু যোগমার্গে অগ্রসর হইয়া ক্রমে সকল সমাজ হইতে বিচ্ছিন্ন হইয়া সন্ন্যাসব্রত গ্রহণ করেন । এখন কোন সামাজিক বন্ধন রহিল না, সকল সমাজ আমার, সকল সম্প্রদায় আমার প্রভুর, এই উদার ভাবপ্রোতে প্রাণ ঢালিয়া

দিনেন। সাকারোপাসন্ন্যাস পরিবর্তে একেশ্বরের পূজা আরম্ভ করিয়া ব্রাহ্মসমাজে যুক্ত হইয়াছিলেন, এখন হিন্দু যোগমার্গে অগ্রসর হওয়ায় ও সন্ন্যাসব্রত গ্রহণ করায় যদিও ব্রাহ্ম সাধারণের সঙ্গে কোন কোন বিষয়ে মতভেদ ঘটিল, কিন্তু ব্রাহ্মধর্মের মূলমন্ত্র উপনিষদের ব্রহ্মজ্ঞান, তাঁহার চিরসঙ্গী রহিল; তবে ব্রাহ্মসমাজে যুক্ত থাকিতে সাকারবাদের প্রতি যে তীব্র প্রতিবাদের ভাব ছিল তাহা রহিত হইল। এখন সমস্ত বাদ প্রতিবাদ রহিত হইয়া সর্বত্র প্রাণরূপে, শক্তিরূপে প্রতিষ্ঠিত মহাপ্রাণীকে সর্বভূতে দর্শন করাই মূলমন্ত্র হইল।

তাঁহার জীবনের এইরূপ বিবিধ অবস্থা ও মত পরিবর্তনের মধ্যে এ লক্ষ্য হইতে তিনি কখনও বিচ্যুত হন নাই যে, 'ধর্মের উৎস স্বরূপ ব্রহ্মকে সন্তোগ করিতে হইবে, এবং দিবস-যামিনী তাঁহার সহবাসে বাস করিয়া নিরাপদ ও উদ্বেগবাসনা বিহীন হইতে হইবে, এই লক্ষ্য সাধনে চিন্তের সরলতা, অভিসন্ধির বিশুদ্ধতা, সত্যের অনুরণে একনিষ্ঠতা এক মুহূর্তের জ্ঞাও তাঁহাকে পরিত্যাগ করে নাই। কোন মতকে ভ্রমপূর্ণ জানিয়া তিনি কখনও তাঁহার সমর্থন করেন নাই, যখন যাহা সত্য বুঝিয়াছেন সমগ্র উদ্ভূতের সহিত, লাভ ক্ষতির বিচার না করিয়া, স্নহদ বন্ধুবর্গের বিরাগ সন্তোষের প্রতি উদাসীন হইয়া তাঁহার অনুরণ করিয়াছেন। নিজের নিকট এবং ঈশ্বরের নিকট এইরূপ খাঁটি রহিয়া তিনি তাঁহার বিরুদ্ধ মতাবলম্বীগণেরও একান্ত শ্রদ্ধাভাজন হইয়াছিলেন। আমি তদীয় চরিত্রের এই বিশেষ ভাবের প্রতি লক্ষ্য রাখিয়া তাঁহার মত ও কার্যের সমালোচনা যথাসম্ভব পরিত্যাগ পূর্বক বিবিধ ঘটনা, উপদেশ ও উক্তি উদ্ধৃত করিয়া তাঁহার অকৃত্রিম লোক-হিতৈষণা, প্রবল ধর্মতৃষ্ণা, অনুরাগ, ভক্তি, ব্রহ্মানুভূতি শ্রদ্ধার সহিত বিরত করিতে যথাসাধ্য চেষ্টা করিয়াছি।

এইরূপ একজন প্রভাবশালী সুপ্রতিষ্ঠিত ব্যক্তির জীবনবৃত্তান্ত লিপিবদ্ধ করা অত্যন্ত কঠিন কার্য। আর জ্ঞানে গুণে ও ধর্মো উন্নত তাঁহার বহু শিষ্য ও বহুজন বর্তমান থাকিতে মাদৃশ ক্ষুদ্র ও অক্ষম ব্যক্তির পক্ষে এ কার্যে হস্তক্ষেপ করা নিতান্ত দুঃসাহসের বিষয়ও বটে। এই দুঃসাহসের পরিণামে যে পদে পদে অক্ষমতা ও ত্রুটি লক্ষিত হইবে তাহাতে সন্দেহ কি? যাহা হউক, এই গ্রন্থ সঙ্কলনে প্রবৃত্ত হইয়া আমি বড় উপকৃত হইয়াছি। ১৯০১ সন হইতে এ পর্য্যন্ত কতবার ভয়ে ভয়ে নিরস্ত হইয়াছি, কিন্তু অন্তর্যামী ঈশ্বর আমাকে উৎসাহিত করিয়াছেন। আজ আমি তাঁহার চরণে আমার মস্তক নত করিতেছি; এবং পাঠক পাঠিকাগণের নিকট আমার অক্ষমতার জ্ঞাত মার্জনা শিক্ষা করিতেছি।

গ্রন্থ প্রণয়নে ঐহাদের সহায়তা পাইয়াছি তন্মধ্যে পরম ভক্তিভাজন শ্রীযুক্ত নগেন্দ্রনাথ চট্টোপাধ্যায় মহাশয়ের নাম বিশেষ উল্লেখযোগ্য। তিনি এই বৃদ্ধ বয়সে ভগ্ন শরীরে এই গ্রন্থ প্রণয়নে যেরূপ সহায়তা করিয়াছেন, দিনের পর দিন যেরূপ ধৈর্যের সহিত প্রসঙ্গ ক্রমে তাঁহার এই সূত্রদের জীবনের মধুর কাহিনী বর্ণনা করিয়াছেন এবং গ্রন্থ লিপিবদ্ধ হইলে উহা দেখিয়া দিবা ও পরামর্শ দিয়া যেরূপ শ্রম স্বীকার করিয়াছেন, ও অবশেষে অসুস্থ দেহে যেরূপ ক্লেশ স্বীকার করিয়া উহার ভূমিকা লিখিয়া দিয়াছেন অপরের পক্ষে তাহা সম্ভব হইত কিনা সন্দেহ। তিনি স্বয়ং ভক্ত, ভক্ত বন্ধুর জীবনী প্রণয়নে তাঁহার ঈদৃশী সহায়তা তাঁহারই উপযুক্ত। এই উপকারের জ্ঞাত গ্রন্থের সঙ্গে তাঁহার স্মৃতি জড়িত থাকিবে।

গোস্বামী মহাশয়ের অনেক অনুরাগী শিষ্য হইতেও প্রচুর সাহায্য পাইয়াছি। কিন্তু তাঁহারা তাঁহাদের নাম প্রকাশে বিশেষ আপত্তি

জানাইয়াছেন। তাঁহাদের অমুরাগ ও নিষ্ঠা প্রশংসনীয়। দুইজন অমুরাগী শিষ্য গ্রন্থ প্রণয়নে, বিশেষতঃ শেষ জীবনের বিবরণ সংগ্রহ বিষয়ে এতদূর সহায়তা করিয়াছেন যে তদভাবে পুস্তকের অসম্পূর্ণতা রহিয়া যাইত। এজন্য তাঁহাদিগকে অন্তরের কৃতজ্ঞতা জানাইতেছি। আরও অনেক শ্রদ্ধেয় ব্যক্তি সহায়তা করিয়াছেন; তাঁহাদের সকলের নিকট কৃতজ্ঞতা প্রকাশ করিতেছি। আমার শ্রদ্ধেয় বন্ধু শ্রীযুক্ত হেমেন্দ্রনাথ দত্ত পুস্তকের প্রফ দেখিয়া দিয়া আমার অশেষ ধন্যবাদভাজন হইয়াছেন।

গ্রন্থে উদ্ধৃত কোন বাক্য বা ঘটনার উল্লেখ বা উল্লেখযোগ্য বিষয়ের অমূল্যে কাহারও ক্রেশের কারণ হইলে তিনি দয়া করিয়া মার্জ্জনা করিবেন। প্রথম সংস্করণে গ্রন্থের বহু ক্রটিই লক্ষিত হইবে। যদি ভবিষ্যতে সুযোগ উপস্থিত হয় যথাসাধ্য সংশোধিত হইবে।

গ্রন্থকার।

# সূচীপত্র

## প্রথম পরিচ্ছেদ ।

বিষয় ।	পৃষ্ঠা ।
পূর্বপুরুষ, পিতা ও মাতা ... ..	১—৭

## দ্বিতীয় পরিচ্ছেদ ।

জন্ম, বাল্যজীবন ও শিক্ষা • ... ..	৭—১৬
-----------------------------------	------

## তৃতীয় পরিচ্ছেদ ।

কলিকাতায় আগমন, সংস্কৃত কলেজে শিক্ষা ও ধর্মমত পরিবর্তন ... ..	১৭—৩৫
--	-------

## চতুর্থ পরিচ্ছেদ । •

মেডিকেল কলেজে প্রবেশ, ব্রাহ্মধর্মে দীক্ষা গ্রহণ, উপবীত ত্যাগ, সঙ্গতসভায় যোগদান, হিন্দুসমাজ কর্তৃক বর্জন	৩৫—৫৩
---	-------

## পঞ্চম পরিচ্ছেদ ।

প্রচারব্রত গ্রহণ, ব্রাহ্মধর্ম প্রচার, উপাচার্য্যপদে নিয়োগ, কলিকাতা ব্রাহ্মসমাজের সঙ্গে মতভেদের সূচনা	৫৪—৭১
--	-------

## ষষ্ঠ পরিচ্ছেদ ।

ভারতবর্ষীয় ব্রাহ্মসমাজের প্রতিষ্ঠা, পূর্ববাঙ্গলায় ব্রাহ্মধর্ম প্রচার ... ..	৭১—১২০
--	--------



## সূচীপত্র ।

### সপ্তম পরিচ্ছেদ ।

ভক্তিবিশয়ক আন্দোলন, ব্রাহ্মধর্ম প্রচার, ভারত সংস্কার

সভায় যোগদান ... ... ১২০—১৬৮

### অষ্টম পরিচ্ছেদ ।

ভক্তিসাধন, বাগআঁচড়ায় নির্জনে অবস্থান, কুচবেহার

আন্দোলন, সাধারণ ব্রাহ্মসমাজের প্রতিষ্ঠা,

ব্রাহ্মধর্ম প্রচার ... ... ১৬৮—২২৩

### নবম পরিচ্ছেদ ।

ব্রাহ্মধর্ম প্রচার ও যোগ সাধন

... ... ২২৩—২৫২

### দশম পরিচ্ছেদ ।

ব্রাহ্মসমাজের সঙ্গে বাহ্যসম্পর্ক ছেদন ও ব্রাহ্মধর্ম প্রচার

২৫২—৩০১

### একাদশ পরিচ্ছেদ ।

ঢাকা ও কলিকাতায় অবস্থান, তীর্থ ভ্রমণ

... ৩০১—৩৬০

### দ্বাদশ পরিচ্ছেদ ।

পুরীতে অবস্থান, বিবিধ কার্য, দেহত্যাগ

... ৩৬০—৩৮১

### পরিশিষ্ট ।

উপদেশাবলী, প্রশ্নোত্তরে উপদেশ, ব্রাহ্মসঙ্গীত

... ৩৮২—৪১২

---





মহাত্মা বিজয়কৃষ্ণ গোস্বামী





# মহাত্মা বিজয়কৃষ্ণ গোস্বামীর জীবনরত্নান্ত ।

## প্রথম পরিচ্ছেদ ।

পূর্বপুরুষ—পিতা ও মাতা ।

মহাপ্রভু শ্রীচৈতন্য প্রায় চারিশত বৎসর অতীত হইল দেহ-ত্যাগ করিয়াছেন, কিন্তু অद्याপি বঙ্গদেশের গৃহে গৃহে তাঁহার নাম ভক্তির সুহিত উচ্চারিত হইতেছে । তাঁহার কণ্ঠে স্বমধুর হরিনাম শ্রবণ করিয়া একদিন বঙ্গবাসী উন্নত-প্রায় হইয়াছিল, ভক্তির প্রবল উচ্ছ্বাসে হিংসা বিদ্বেষ বিদূরিত হইয়া দেশে দেশে প্রেমের রাজ্যের বিস্তার হইয়াছিল । যতদিন ভক্তির আদর থাকিবে, মানবের প্রাণ হরিনামেই মাহাত্ম্য অন্বেষণ করিবে, ততদিন তাঁহার পুণ্য-নাম কিছুতেই বিলুপ্ত হইবে না ।

## মহাত্মা বিজয়কৃষ্ণ গোস্বামী ।

মহাপ্রভু শ্রীচৈতন্য দেবের নামের সঙ্গে সঙ্গে আরও একজন মহাপুরুষের স্মৃতি এ দেশের নরনারীর প্রাণে মুদ্রিত রহিয়াছে । তিনি শান্তিপুত্রের গোস্বামী বংশোদ্ভূত মহাত্মা অদ্বৈতাচার্য্য । শ্রীগৌরানন্দদেবের জন্মের পূর্বে যখন বঙ্গদেশ ঘোর তার্কিকতা ও প্রাণ-হীন ক্রিয়া-কাণ্ডে সমাচ্ছন্ন হইয়াছিল, ভক্তি-দেবী যেন অন্তর্হিত হইয়াছিলেন, তখন দেশের হীনাবস্থা দর্শনে তিনি ব্যথিত-চিত্তে অশ্রুপাত করিতেন ; এবং মাতা যেমন অন্ধকার রজনীতে প্রদীপ জালিয়া বিপথগামী পুত্রের আগমন প্রতীক্ষা করেন, তিনিও তেমনি দেশের ঘোর দুর্দিনে ধর্মসাধনার প্রদীপ জালিয়া দিনের পর দিন আশাবদ্ধ হৃদয়ে কোন মহাপুরুষের আগমন প্রতীক্ষা করিতেছিলেন । প্রবল এই, ইহার একান্তিকী প্রার্থনার বলেই মহাপ্রভু শ্রীগৌরান্দ বঙ্গদেশে আবির্ভূত হইয়া, বৈষ্ণব ধর্মকে পুনর্জীবিত করেন ; এবং বঙ্গসমাজ পুনরায় ধর্মের স্নিগ্ধ ছায়া প্রাপ্ত হয় । আচার্য্য অদ্বৈত-গোস্বামীর জ্ঞান-গভীরতা ও তপস্যার প্রভাব বঙ্গদেশে কাহারও অবিদিত নাই । ইহার তপস্যার ফল ব্যর্থ হইবার নয় । সেই তপস্যার ফলে তাঁহার কুল পবিত্র হইয়াছে, জননী জন্মভূমি কুতারা হইয়াছেন ; এবং তাঁহার বংশে ভক্ত-সন্তানগণ জন্ম পরিগ্রহ করিয়া নরনারীর ভক্তিশিক্ষার সহায় হইয়া রহিয়াছেন । মহাত্মা বিজয়কৃষ্ণ গোস্বামী এই স্বনাম-ধন্য অদ্বৈতাচার্য্যের বংশধর ।

বিজয়কৃষ্ণের পিতৃ-দেব আনন্দকিশোর গোস্বামী মহাশয় পাণ্ডিত্য, শাস্ত্রজ্ঞান ও ধর্মভীরুতাদি নানারূপ সদগুণে অলঙ্কৃত ছিলেন । দেবতার প্রতি অচলা ভক্তি বশতঃ ইনি প্রতিদিন স্বহস্তে গৃহ-দেবতা শ্রীমদ্ভগবতের অর্চনা ও সেবা না করিয়া জল গ্রহণ করিতেন না । যে কাষ্ঠদ্বারা দেবতার ভোগ রন্ধন হইত তিনি উহার প্রত্যেকখানি

গঙ্গা-জলে ধোত করিয়া শুকাইয়া লইতেন । এ কারণ শাস্তিপুরের লোকেরা তাঁহাকে “লাকড়ি-ধোয়া গোঁসাই” বলিত । ভক্তি-গ্রন্থ পাঠে ইঁহার একরূপ অমুরাগ ছিল যে, শ্রীমদ্ভাগবত পাঠ করিতে করিতে একেবারে তন্ময় হইয়া যাইতেন ; ক্ষণে ক্ষণে তাঁহার শরীর রোমাঞ্চিত হইয়া উঠিত, চক্ষু হইতে ঝর ঝর করিয়া অশ্রুপাত হইয়া পুস্তকের পাতা ভিজিয়া যাইত ; আর মাঝে মাঝে ‘রাধাকৃষ্ণ’ ‘হরেকৃষ্ণ’ বলিয়া এমন হুঙ্কার করিয়া উঠিতেন যে তাহাতে দূরস্থ লোক পর্যন্ত চমকিয়া উঠিত । তাঁহার নিষ্ঠা ক্রীড়া বলবতী ছিল তাহা ইহা দ্বারা প্রতিপন্ন হইবে যে সর্বদা গলদেশে শালগ্রামশিলা ধারণ করিতেন ; এবং স্বীয় বাস-ভূমি শাস্তিপুর হইতে সাষ্টাঙ্গে প্রণিপাত করিতে করিতে পুরীর জগন্নাথ দর্শনে গমন করিয়াছিলেন । মৃত্তিকার ঘর্ষণে ঘর্ষণে তাঁহার বুকে ঘা হইয়া গিয়াছিল ; সঙ্গে তাঁহার এক পিসি ছিলেন, তিনি ঘায়ে কষ্ট জড়াইয়া দিয়াছিলেন, কিন্তু তবুও নিরন্তর হন নাই । এইরূপ কঠোর ক্রেশ-সহকারে জগন্নাথ দর্শনের পর তাঁহার এই ক্ষণ-জন্ম সন্তান বিজয়কৃষ্ণের জন্ম হয় ।

স্বাধনার প্রিয়-সন্তান বিজয়কৃষ্ণ উত্তরকালে ধর্ম্মার্থে যে ঐকান্তিকতা, নিষ্ঠা ও ক্রেশ-স্বীকারের পরিচয় দিয়াছেন, তাহা আনন্দকিশোর গোস্বামী মহাশয়ের পুত্রেরই উপযুক্ত । পিতা পুত্ররূপে জাত হয়, ইহা প্রবাদ-বাক্য নহে ; ইহাতে গভীর সত্য নিহিত রহিয়াছে । পিতার স্বাধন-নিষ্ঠা মহাত্মা বিজয়কৃষ্ণ বিশেষভাবে লাভ করিয়া ছিলেন । বস্তুতঃ এমন নিষ্ঠাবান পিতা না হইলে এমন পুত্ররূপ লাভ দুর্লভ হইত ।

আনন্দকিশোর গোস্বামী মহাশয় শিষ্ট-ব্যবসায় ও ভগবতাদি শাস্ত্র-পাঠ দ্বারা সংসারযাত্রা নির্বাহ করিতেন । শিষ্ট-ব্যবসায়ী



হইয়াও তিনি শিশুর বিত্তাপহারী ছিলেন না ; বরং নিঃস্ব দরিদ্র শিশু-  
দিগকে অকুণ্ঠিত চিত্তে অর্থ সাহায্য করিতেন । তাঁহার ঈদৃশী সহৃদয়তা  
এবং অকপট ধর্মনিষ্ঠা আপামর সাধারণের অত্যন্ত শ্রদ্ধা ও প্রীতির  
কারণ হইয়াছিল । ইনি অকালে দুইবার বিপত্নীক হন ; এবং বহুদিনা-  
ন্তর প্রায় পঞ্চাশ বৎসর বয়সে তৃতীয়বার দারপরিগ্রহ করেন । এই  
শেষোক্ত পত্নী স্বর্ণময়ীর গর্ভে তাঁহার দুই পুত্র—জ্যেষ্ঠ ব্রজগোপাল  
এবং কনিষ্ঠ বিজয়কৃষ্ণের জন্ম হয় ।

‘জননী স্বর্ণময়ীদেবী নানাগুণে ভূষিতা ছিলেন । দয়া, ঈশ্বর-ভক্তি  
এবং উদারতাতে এই নারী আবালবৃদ্ধ সকলের ভক্তি ও ভালবাসা  
লাভ করিয়াছিলেন । জাতিনির্কীর্ষেষে ‘দীন দুঃখীর অভাব মোচনে  
ইঁহাকে সর্বদা ব্যগ্র হইতে দেখা যাইত । ইঁহার হৃদয় আকাশের  
ন্যায় প্রশস্ত ছিল ; আত্মপর বিচার-বিরহিত হইয়া ইনি সকলকে সমান  
চক্ষে দেখিতেন ।

কোন সময়ে ইঁহার গৃহে একটি পরিচারিকার পুত্র প্রতিপালিত  
হইত ; ইনি নিজ পুত্রদিগের সঙ্গে তাহার কোনরূপ প্রভেদ করিতেন  
না । মহাত্মা বিজয়কৃষ্ণ একদিন মায়ের ভালবাসার কথা বলিতে  
বলিতে বলিয়াছিলেন, “তিনি দাসী-পুত্রকে আমাদের সঙ্গে তুল্যরূপে  
ভালবাসিতেন । একখানা থালা, একটা ঘটা, একটা গেলাস, একখানা  
পিঁড়ে তাহাকেও নির্দিষ্ট করিয়া দিয়াছিলেন ।” এ বিষয়ে অপরের  
কোনরূপ কথায় তিনি কর্ণপাত করিতেন না ; বরং দাসীপুত্র বলিয়া  
কেহ অবজ্ঞা করিলে বেদনা অনুভব করিতেন । রূপণদিগের কথা উল্লেখ  
করিয়া তিনি দুঃখের সহিত বলিতেন, “আহা, ইঁহারা বড় রূপার পাত্র,  
ইঁহারা নিজের মহাপ্রাণীকে সর্বদা বঞ্চিত করে ।” এজন্য তিনি  
রূপণদিগকে ওয়াইতে বড় ভালবাসিতেন ।

অপরকে খাওয়াইয়া ইঁহার এত সুখ হইত; যে, প্রতিদিন অন্ততঃ চারি পাঁচ জন লোককে না খাওয়াইলে তৃপ্তি হইত না। ইনি বিধবা-বস্তায় বহুদিন সংসারে ছিলেন। এজন্য অনেক সময় স্বপাকে একাকী আহাৰ করিতেন; কিন্তু বলিতেন, “যে একাকী আপনার জন্য রান্না করে সে ত শেয়াল কুকুরের মত; পাঁচ জনের কম কিছুতেই রান্না করা উচিত নয়।” এজন্য পাঁচ ছয় জন কি ততোধিক লোকের উপযোগী দ্রব্যাদি রন্ধন করিয়া লোকদিগকে ডাকিয়া আনিয়া খাওয়াইতেন।

তাঁহার হৃদয় একরূপ কারুণ্য-পূর্ণ ছিল যে, লোকের দুঃখ একেবারে সহ করিতে পারিতেন না। একবার তাঁহার গৃহে—শান্তিপুরে—এক কাষ্ঠ-বিক্রেতার সঙ্গে মহাত্মা বিজয়কৃষ্ণের কাঠের দর লইয়া কথাবার্তা হইতেছিল; কাষ্ঠওয়াল একদর, এবং গোস্বামী মহাশয় অন্য দর বলিতেছিলেন। কাষ্ঠওয়াল তাহাতে সন্তুষ্ট না হইয়া বলিল, “আঁপনি না-ঠাকুরাণীকে ডাকুন।” ইতিমধ্যে মাতা তথায় আসিয়া সমস্ত অবগত হইলেন; এবং বলিলেন, “গরীব লোকের দুই চারি আনা মারিয়া কি তুই বড় লোক হবি? উহাদিগের সহিত খোল করিস না, উহারা বা’ চায় তা’ই দে, উহারা গরীব লোক, উহাদিগকে কিছু বেশীই দিতে হয়; নতুবা উহাদের স্ত্রী-পুত্রেরা কি খাইয়া বাঁচবে?”

এই দয়াবতী নারী অনেক সময় শান্তিপুরের বাজারে যে সমস্ত কুণ্ডলিনী বিধবা শাকসব্জি বিক্রয় করিতে আসিত, এবং তাঁহারই গৃহ-পার্শ্ব দিয়া চলিয়া যাইত, তাহাদিগকে ডাকিয়া আনিয়া খাওয়াইতেন। তাহাদের শুষ্ক-মুখ দেখিয়া তাঁহার কোমল প্রাণে বড় আঘাত লাগিত; তিনি তাহাদিগকে না খাওয়াইয়া থাকিতে পারিতেন না। তিনি একরূপ মুগ্ধইয়া ছিলেন যে, কাহারও দুঃখ দেখিলে নিজের অভাব ভুলিয়া গিয়া শেষ কপর্দক পর্য্যন্ত দান করিয়া ফেলিতেন।

ঢাকা পয়সার বিষয়ে তিনি আপন পর হিসাব করিতে জামিতেন না। একবার শেষ বয়সে তিনি যখন ঢাকায় যাইতেছিলেন তখন একজন ভদ্র-লোক তাঁহার সঙ্গে যাইতে ইচ্ছুক হন। কিন্তু ইহার পাথেয় ছিল না। তিনি বলিলেন, “আমার গাঠুরী বিক্রয় করিয়া তোমার পাথেয়ের সংস্থান কর।”

ইহার সন্তান বাৎসল্যেও কিছু বিশেষত্ব ছিল। অকপট বাৎসল্য যে মানুষের মনকে দর্পণের ন্যায় স্বচ্ছ ও নির্মল করে, এই নারীর জীবন তাহার দৃষ্টান্ত। মহাত্মা বিজয়কৃষ্ণ তাঁহার জননীর কথা-প্রসঙ্গে এক দিন বলিয়াছিলেন,—“আমি বিদেশে যদি কোন আঘাত পাইতাম, রোগবিস্তার কাতর হইতাম, অথবা কোন হিংস্র জন্তুর সম্মুখে পড়িয়া সুভয়-চিন্তে মাকে ডাকিতাম, বাটী আসিবামাত্র মাতাঠাকুরাণী এক এক দিনের ঘটনা আশ্চর্যরূপে উল্লেখ করিতেন। গয়ার পাহাড়ে এক দিন পাথরে পা ঠেকিয়া আমার এরূপ আঘাত লাগিয়াছিল যে, ‘মাগো’ বলিয়া চীৎকার করিয়াছিলাম। পরে বাটী আসিলে মা বলিলেন, ‘তুই কি খুব আঘাত পেয়েছিলি? পায়ে পাথর ঠেকলে যেমন আঘাত লাগে, হঠাৎ এক দিন আমার তেমনি হ’ল। আমি ভাবলাম ঘরে বসে আছি, পাথর কোথায়? তখন তোর ডাক আমার কাণে বাজল। মনে হ’ল তুই কষ্ট পেয়েছিস।’ তিনি এইরূপ অনেক ঘটনার উল্লেখ করিতেন।”

এমন পুণ্যশীলা দয়াবতী নারী যে শিশুকে পোষণ করিয়াছেন, স্তন-দুগ্ধের সঙ্গে সঙ্গে যে শিশুর মনে স্বীয় মনের মহত্তাব-নিচয় অনুপ্রবেষ্ট করাইয়াছেন, তাঁহার ভবিষ্য জীবনের গতি কোন্ দিকে ধাবিত হইবে, তাহা সহজেই অনুমান করা যাইতে পারে। তাঁহার পক্ষে একজন মানুষের মত মানুষ হওয়া, আশ্চর্যের বিষয় নয়। প্রকৃত কথা,

মহাত্মা বিজয়কৃষ্ণ ভবিষ্যতে যে করুণাপূর্ণ, শুদ্ধ, ভক্তিময় জীবন গ্রাপ্ত হইয়াছিলেন তাহাতে তাঁহার পিতামাতা এবং পূর্বপুরুষগণের চরিত্রের প্রভাব বিশেষ সহায়তা করিয়াছিল।

## দ্বিতীয় পরিচ্ছেদ

জন্ম—বালাজীবন ও শিক্ষা

মহাত্মা বিজয়কৃষ্ণ গোস্বামী মহাশয় বঙ্গাব্দ ১২৪৮ সনে ১২শে শ্রাবণ, সোমবার ( ১৭৬৩ শক, ইংরেজী ১৮৪১ খৃষ্টাব্দ ২রা আগষ্ট ) ঝুলন পূর্ণিমার দিবস সন্ধ্যার প্রাক্কালে জন্মগ্রহণ করেন। নদীয়া জেলার অন্তর্গত শিকারপুরের নিকটবর্তী দহকুল নামক গ্রামে তাঁহার মাতুলালয় ; এই মাতুলালয় তাঁহার জন্মস্থান।

যে বৎসর তাঁহার জন্ম হয়, ঐ বৎসর আরও একটী কারণে বঙ্গদেশের ইতিহাসে বিশেষ স্মরণীয়। ঐ বৎসর মহর্ষি দেবেন্দ্রনাথ ব্রাহ্মসমাজে প্রবেশ করেন। ব্রাহ্মসমাজের প্রভাব বঙ্গসমাজে কিরূপ পরিবর্তন সংঘটিত করিয়াছে ; ধর্ম; নীতি, শিক্ষা ও সংস্কারাদি সকল বিষয়ের কিরূপ উন্নতি বিধান করিয়াছে, ইতিহাসজ্ঞ পাঠকের নিকট তাহা অবিস্মৃত

নাই। বলিতে কি স্বদেশের সকল প্রকার পরিবর্তন ও উন্নতির মূলে সাক্ষাৎ ও পরোক্ষভাবে এই ব্রাহ্মসমাজের প্রভাব বর্তমান রহিয়াছে।

মহর্ষি দেবেন্দ্রনাথের ব্রাহ্মসমাজে প্রবেশের পূর্বে উক্ত সমাজের অবস্থা একরূপ ছিল যে যাহারা উক্ত সমাজের পরিচালক ও পৃষ্ঠপোষক ছিলেন, তাঁহারাও উহার সঙ্গে কেবল বাহ্য সম্পর্ক রাখিয়াছিলেন। তাঁহারা সপ্তাহের পর সপ্তাহ উপদেশ শুনিতেন, কিন্তু উপদেশানুরূপ আচরণ করিতেন না। মহর্ষি দেবেন্দ্রনাথ ব্রাহ্মসমাজে প্রবেশ করিয়া ব্রাহ্মধর্মের ব্রত-গ্রহণ পদ্ধতির প্রতিষ্ঠা করিলেন; সঙ্গে সঙ্গে ব্রাহ্মসমাজের নব-জীবন লাভ হইল।

যে সময় ব্রাহ্মসমাজের নবজীবনের আরম্ভ হইল, এবং জ্ঞানে ধর্ম্মে সমগ্র দেশের উন্নতির সূচনা হইল সে সময় দেশের পক্ষে অরণীয় সন্দেহ কি? মহাত্মা বিজয়কৃষ্ণের সঙ্গে ব্রাহ্মসমাজের, এবং ব্রাহ্মসমাজের পিতৃসম মহর্ষি দেবেন্দ্রনাথের কি সম্পর্ক পাঠক যথাস্থলে তাহার পরিচয় পাইবেন। এ স্থলে সংক্ষেপে এইমাত্র বলিলেই যথেষ্ট হইবে যে যৌবনারম্ভে যখন নবীন উৎসাহ উদ্যমে তাঁহার হৃদয় পরিপূর্ণ হইয়াছিল তদবধি ব্রাহ্মসমাজের সঙ্গে তাঁহার অচ্ছেদ্য যোগ নিবদ্ধ হয়। আর মহর্ষি দেবেন্দ্রনাথ এই যোগের প্রথম এবং প্রধান সহায় হইয়াছিলেন। মহর্ষি দেবেন্দ্রনাথের ব্রাহ্মসমাজে জন্মগ্রহণ, আর বিজয়কৃষ্ণের পৃথিবীতে জন্মগ্রহণ সমসাময়িক হওয়াতে যেন ইহাই সূচিত হইয়াছে যে বিচিত্র-কল্পা বিধাতা এই দুই ক্ষণজন্মা পুরুষকে একই কার্য্যক্ষেত্রে সম্মিলিত করিবারই পূর্ক্সাযোজন করিয়াছেন।

বিজয়কৃষ্ণের মাতুল গৌরীপ্রসাদ জোদ্ধার একজন পরোপকারী সহৃদয় লোক ছিলেন। ইনি একজন বিপন্ন লোকের জামিন হইয়া তাহাকে টাঁকার দায় হইতে রক্ষা করেন। কিন্তু লোকটী সময়কালে পলায়ন করে। ইহাতে জোদ্ধার মহাশয়ের দ্রব্যাদি নিলামে ক্রোক

হয়। যে দিন দ্রব্যাদি ক্রোক হইতেছিল ঐ দিন ঐ সময়ে স্বর্ণময়ী দেবীর প্রসব বেদনা উপস্থিত হয়, এবং বিজয়কৃষ্ণের জন্ম হয়।

• ইহার কয়েক দিন পূর্ব হইতে স্বর্ণময়ী দেবী কঠিন আমাশয়ের পীড়ায় অত্যন্ত ক্লম্বা হইয়াছিলেন। তখন এক দিকে প্রসূতির অসুস্থাবস্থা, পক্ষান্তরে গৃহে দ্রব্যাদি ক্রোকের হাঙ্গামা। প্রসূতি ভয়ে সদ্যোজাত শিশুকে ন্যাকড়ায় জড়াইয়া পার্শ্ববর্তী গৃহস্থের বাড়ীতে রাখিয়া আসিলেন, এবং পরে কবিরাজ আসিয়া মুসকর খাওয়াইতে বলিলে ভুলিয়া আফিং খাওয়াইয়া ফেলিলেন। ইহাতে ধনুষ্ঠকারী হইয়া শিশুর জীবনাশা বিলুপ্ত-প্রায় হইল। কিন্তু ভগবৎকৃপাতে একে একে সমস্ত বিপদ কাটিয়া গেলে, শিশুর জীবন রক্ষা হয়।

বিজয়কৃষ্ণের জন্মের অল্প দিন মধ্যেই জননীকে শান্তিপু্রে স্বামীগৃহে আসিতে হইল; এবং যখন শিশুর বয়স ছয়মাস তখনই অন্নারত্ত ও নামকরণ করিয়া তাঁহাকে জ্যেষ্ঠ পিতৃব্য-পত্নীর হস্তে দত্তক প্রদান করা হইল।

আনন্দকিশোর গোস্বামী মহাশয়ের জ্যেষ্ঠ ভ্রাতা গোপীমাধব গোস্বামী পরলোক গমন সময়ে বিপত্নীক কনিষ্ঠকে পুনরায় দার পরিগ্রহ করিতে অনুরোধ করিয়া এই অভিপ্রায় প্রকাশ করিয়া গিয়াছিলেন যে, তিনি যেন তাঁহার একটা পুত্রকে স্বীয় নিঃসন্তান বিধবা পত্নীর হস্তে দত্তক প্রদান করেন। আনন্দকিশোর গোস্বামী মহাশয় জ্যেষ্ঠের অভিপ্রায় অনুসারে এখন কনিষ্ঠ-পুত্র বিজয়কৃষ্ণকে জ্যেষ্ঠ ভ্রাতৃ-বধূর হস্তে দত্তক স্বরূপ প্রদান করিলেন; এবং শৈশবেই বালকের প্রতিপালন ভার ইহার হস্তে গুস্ত হইল।

ইহার প্রায় পাঁচ বৎসর পরে আনন্দকিশোর গোস্বামী মহাশয় পরলোক গমন করেন; এবং যিনি দত্তক গ্রহণ করিয়া প্রতিপালন

ভার প্রাপ্ত হইয়াছিলেন তাঁহারও দেহ-ত্যাগ ঘটে । সুতরাং গর্ভ-ধারিণীর হস্তেই বালক বিজয়কৃষ্ণের সমস্ত ভার পুনর্গত হইল । তাঁহার গর্ভ-ধারিণী শিষ্য-বাড়ী ভ্রমণ করিয়া যাহা কিছু পাইকেন তদ্বারাই কোন প্রকারে তাঁহাদের জীবিকা-নির্বাহ হইত । এইরূপে নানা অবস্থার মধ্যদিয়া বালকের বয়স বৃদ্ধি হইতে লাগিল ; এবং যথাসময়ে তাঁহার পাঠশালার শিক্ষা আরম্ভ হইল ।

শৈশবে এই বালকের স্বভাবে চঞ্চলতা ও একগুঁয়েমী দেখা গিয়াছিল । একবার কোন বিষয় ধরিলে কাহারও সাধ্য ছিল না উহা হইতে তাঁহাকে নিরস্ত করে । গ্রন্থারম্ভে যে ক্ষণ-জন্মা মহাপুরুষের নাম উল্লিখিত হইয়াছে বাল্যকালে তিনি কিরূপ চঞ্চল, দৌরাশ্ব্য-পরায়ণ ও একগুঁয়ে ছিলেন তাহা বৈষ্ণব-গ্রন্থ পাঠকের অবিদিত নাই । কিন্তু সরলতা ও মাধুর্য্যে তিনি বাল্যেই তদেধবাসী পুরুষ-নারী সকলের প্রীতি আকর্ষণে সমর্থ হন । বালক বিজয়কৃষ্ণের চরিত্রেও শৈশব-চঞ্চলতার সঙ্গে এক অপূর্ব কোমল ভাব, সরলতা ও স্বর্গীয় মাধুর্য্য জড়িত ছিল, এবং উহাই তাঁহাকে সর্বত্র সমাদৃত ও সন্নেহে অভ্যর্থিত করিয়াছিল ।

মহাপুরুষদের জীবনে দেখা গিয়াছে, তাঁহাদের শৈশব স্বভাবের একগুঁয়েমী ভবিষ্যজীবনে স্বাধীন চিন্তার স্থান অধিকার করিয়া তাঁহাদের জীবনকে পরিচালিত করিয়াছে । বালক বিজয়কৃষ্ণ চঞ্চল ও একগুঁয়ে ছিলেন ; কিন্তু যৌবনে তাঁহাতে কোন চঞ্চলতা দৃষ্ট হয় নাই, তখন তিনি গান্ধীর্থে পূর্ণ এবং স্বাধীনভাবে একান্ত তেজীয়ান হইয়াছিলেন । এই স্বাধীন ভাবের জন্যই তিনি জীবনের আরম্ভ হইতে শেষ পর্য্যন্ত যখন যাহা ধরিয়াছেন তাহা হইতে কেহ তাঁহাকে বিচলিত করিতে পারে নাই ।

তাঁহার বাল-স্মৃতি চপলতার সঙ্গে কোনরূপ কপটতা বা অসদ্বুদ্ধি ছিল না । শুনা গিয়াছে বাল্যকালে ইঁহার ঘোড়া চড়িবার সখ অত্যন্ত অধিক ছিল, এজন্য একবার সহচর বালক-দলের সঙ্গে মিলিত হইয়া কোন ডেপুটী মাজিষ্ট্রেটের আস্তাবল হইতে না বলিয়া ঘোড়া লইয়া গিয়া ঘোড়া দোড়াইয়া ছিলেন । অবশেষে যখন ধরা পড়িবার সম্ভাবনা উপস্থিত হইল, অপরাপর বালক পলায়ন করিল, তখন তিনি নির্ভীকচিত্তে ক্রটি স্বীকার করিলেন ; এবং ঘোড়া চড়িবার সখ মিটাইতে গিয়াই যে এইরূপ কাজ করিয়াছেন তাহাও প্রকাশ করিলেন । তাঁহার এই স্বীকারোক্তিতে সাহস, সত্যবাদিতা ও সরল স্বভাবের পরিচয় পাইয়া উক্ত ডেপুটী মহোদয়ও অত্যন্ত সন্তুষ্ট হইয়াছিলেন, কোন রূপ তিরস্কার করেন নাই । তাঁহার বাল্যজীবনের এই নির্ভীক সত্যপ্রিয়তা দিন দিন তাঁহার চরিত্রকে অপূৰ্ণভাবে অলঙ্কৃত করিয়াছিল ।

বাল্যকালেই তাঁহার স্বভাবে এই দেখা গিয়াছিল যে পায়রা, কুকুর, বিড়াল, পাখী ইত্যাদি ইতর-প্রাণিদিগকে খাওয়াইতে তিনি অত্যন্ত ভালবাসিতেন । সময়ে সময়ে ধামাতে করিয়া প্রচুর ধান্য পাখীদিগকে খাইতে দিতেন । তাঁহার যে দয়ালুতা শেষ-জীবনে তাঁহাকে মহা-দানব্রতে দীক্ষিত করিয়াছিল, বাল্যে তাহা এইরূপে ইতর জীবের সেবায় চরিতার্থ হয় ।

ইঁহার বয়স যখন সাত আট বৎসর তখন তিনি একবার তাঁহার জননীর সঙ্গে এক জমিদার শিষ্যের বাড়ী গিয়াছিলেন । ঐ ব্যক্তি এক দরিদ্র কৃষকের প্রতি ভয়ানক অত্যাচার করে । তাহা দেখিয়া বালক বিজয়কৃষ্ণ চীৎকার করিয়া কাঁদিয়াছিলেন । তাঁহার এই পর-দুঃখ-কাতরতার ক্রমেই বুদ্ধি হইয়াছিল ।



এক সময়ে ইঁহার জননী একটা হীন-চরিত্রা নিরাশ্রয়া স্ত্রীলোককে দয়া-পরবশ হইয়া আশ্রয় ও দীক্ষা দেন ; এবং অবশেষে বি'র কার্যে নিযুক্ত করিয়া গৃহের সমস্ত কার্যভার তাহার উপর ন্যস্ত করেন । ইহাতে ঐ স্ত্রীলোকটির মতি ফেরে, ধর্মের দিকে মন যায় । স্ত্রীলোকটি সময় সময় তাহার সম অবস্থাপন্ন অন্যান্য স্ত্রীলোকের দুর্গতি দর্শনে দুঃখ করিয়া বলিত, “মা আমাকে আশ্রয় দিয়া বাঁচাইয়াছ ; আশ্রয় না দিলে আমারও দুর্গতির সীমা থাকিত না । ঐ অমুকের কি ক্লেশ হইতেছে ; রোগে জলটুকু পায় না, পথ্য পায় না ইত্যাদি ।” এই পারিচারিকার মুখে দুঃখিনী স্ত্রীলোকদিগের ক্লেশের কথা শুনিয়া বালক বিজয়কৃষ্ণ মাতার নিকট হইতে পথ্য লইয়া দৌড়াইয়া গিয়া তাহাদিগকে দিয়া আসিতেন ; আর তাহারা দুই হাত তুলিয়া তাঁহার কল্যাণ কামনা করিত । তাঁহার কোমল প্রাণে তিনি কখনও পরের দুঃখ সহ্য করিতে পারিতেন না ।

বালক বিজয়কৃষ্ণ মাতার সঙ্গে কখনও মাতুলালয়ে, কখনও শান্তিপুরে বাস করিতেন ; এবং যখন যেখানে থাকিতেন সেখানকার পাঠশালায় ভর্তি হইয়া শিক্ষা করিতেন । যদিও শৈশবে পড়ার প্রতি তাঁহার প্রগাঢ় মনোযোগ ছিল না ; এবং একাদিক্রমে একই পাঠশালায় অধিক দিন অধ্যয়ন করাও তাঁহার ঘটে নাই, তবুও স্বাভাবিক ধী-শক্তি বলে তিনি সকল পাঠশালাতেই সর্বপ্রথম স্থান অধিকার করিয়া গুরুমহাশয়দিগের ভালবাসা লাভ করিয়াছিলেন । এই সময় শান্তিপুরে ভগবান গুরু মহাশয়ের খুব নাম হইয়াছিল । তখন শান্তিপুরে ইংরেজী স্কুল ছিল না, গুরু মহাশয়ের পাঠশালা এবং ভট্টাচার্য্য মহাশয়দিগের টোলই শিক্ষার প্রধান স্থান ছিল । ভগবান গুরু মহাশয়ের কিছু রাগ ছিল, রাগিলে অসম্বদ্ধ শব্দ

উচ্চারণ করিতেন ও ছাত্রদিগকে মারিতেন । বোধহয় অধ্যাপনা অপেক্ষা নির্ভীক তাঁহার চরিত্রের বিশেষ গুণ ছিল ; আর হয়ত উহাই তাঁহার প্রসিদ্ধির কারণ । বালক বিজয়কৃষ্ণ শিক্ষোন্নতি দ্বারা এই গুরু মহাশয়েরও প্রিয়পাত্র হইয়াছিলেন ।

এই গুরুমহাশয় সম্বন্ধে একটা গল্প আছে :—এক দিন ইনি বালক শিষ্যদিগকে বলিলেন, “ওরে ছেলেরা, কাল সকালে আসিস্ এক সঙ্গে গঙ্গায় নাইতে যা’ব, সেখানে আমি দেহত্যাগ করব।” রাত্রিতে এই সংবাদ লোকের মুখে মুখে শান্তিপুরময় ব্যাপ্ত হওয়ায় পর দিন পূর্বাহ্নে পাঠশালা স্ত্রী পুরুষ বালক বৃদ্ধে পরিপূর্ণ হইল । গুরুমহাশয় সকলকে প্রণাম করিয়া তাঁহার পুত্রটীকে সঙ্গে লইয়া ধীরে ধীরে গঙ্গা-যাত্রা করিলেন । গঙ্গায় গিয়া প্রথমে স্নান, আস্থিক করিয়া সকলকে প্রণাম করিলেন, এবং তৎপর গঙ্গার জলে বসিয়া জপ করিতে লাগিলেন । চারিদিকে সংকীৰ্ত্তন হইতে লাগিল, ক্রমে জনতায় গঙ্গার ঘাট পরিপূর্ণ হইয়া গেল ; জয়ধ্বনিতে যেন গঙ্গায় তরঙ্গ উঠিল । এইরূপে জপ শেষ করিয়া গুরুমহাশয় বলিলেন, “ছেলে সব, আমি কায়স্থ, তোমরা অনেকে ব্রাহ্মণ, আমি কত তাড়না করিয়াছি । এখন বাপু সকল, তোমরা আমার মাথায় পা দাও । আর দেবী নাই । এই দেখ আমার রথ আসিল ।” ইহা বলিয়া দণ্ডায়মান হইলেন এবং নাম জপ করিতে করিতে সজ্জানে দেহ ত্যাগ করিলেন । তখন সমস্ত ব্রাহ্মণ-শূদ্র ছাত্র মিলিয়া যেমন পিতা মাতার অন্ত্যেষ্টিক্রিয়া করিতে হয় তেমনি তাঁহার অন্ত্যেষ্টিক্রিয়া সম্পন্ন করিলেন ।

ইহা গল্প কি সত্য ঘটনা, নির্ণয় করা কঠিন । এইরূপ গল্পে প্রতিপন্ন হইতেছে মহাত্মা বিজয়কৃষ্ণের বাল্য-শিক্ষক একজন তপস্বী-নিরত ব্যক্তি ছিলেন ; এবং তাঁহার তপস্বীর প্রভাব তদীয় প্রিয় শিষ্যের

চরিত্রেও সঞ্চারিত হইয়াছিল। পূর্বপুরুষগণের ভক্তি-পুত্ৰ শোণিত-প্রবাহ মহাত্মা বিজয়কৃষ্ণের দেহে বিদ্যমান থাকায়, আর তপস্শা-নিরত, হরিভক্তিপরায়ণ, অধ্যাপকের শিক্ষাধীনে এবং সংসর্গে বাস করায়, তপস্যার প্রভাব ও হরিনামের মহাত্মা যে তাঁহার চরিত্রে মুদ্রিত হইয়াছিল, তাহাতে সন্দেহ নাই। জ্ঞানিগণ বলিয়াছেনঃ—“মানবের পক্ষে শিক্ষা, সংসর্গ, এবং বংশের প্রভাব অতিক্রম করা দুর্ব্বহ।” কিন্তু উহার প্রত্যেকটী বিজয়কৃষ্ণের চরিত্রে ভক্তিবিকাশের অনুকূল হইয়াছিল। সকল প্রকার অনুকূলতা যেন তাঁহার ভক্তি-পুষ্পকে কুটাইয়া তুলিতে-ছিল; অথবা বিধাতা মানব-মণ্ডলীকে অহেতুকী-ভক্তি শিক্ষা দিবার জন্তই এই স্বভাব-শিশুকে অপার্থিব ভক্তি-ভূষণে অলঙ্কৃত করিয়া হরিনাম-মুখরিত পুণ্য-ভূমি শান্তিপুরে প্রেরণ করিয়াছিলেন।

বালক বিজয়কৃষ্ণ পাঠশালার শিক্ষা সমাপ্ত করিয়া শান্তিপুরের গোবিন্দচন্দ্র গোস্বামীর টোলে প্রবেশ করেন। টোলে প্রথমে ব্যাকরণ শিখিতে হয়। ব্যাকরণে ব্যুৎপত্তি হইলে পরে সাহিত্য পুড়া আরম্ভ হয়। ব্যাকরণে পারদর্শিতা লাভের জন্য তিনি মুকুবোধ পড়িতে আরম্ভ করিলেন; এবং অল্প দিন মধ্যেই একজন উৎকৃষ্ট ছাত্র বলিয়া পরিগণিত হইলেন।

বাল্যে কোলিক প্রথানুসারে তাঁহার উপনয়ন ও দীক্ষা হয়। প্রচলিত হিন্দুধর্মের প্রতি তখন তাঁহার প্রগাঢ় বিশ্বাস ছিল। নিষ্ঠাবান ও আনুষ্ঠানিক হিন্দুর যে যে লক্ষণ থাকা উচিত, সে সমস্তই তাঁহাতে বর্তমান ছিল। এজন্য শান্তিপুরের আবাল-বৃদ্ধ-বনিতা তাঁহাকে অত্যন্ত প্রীতির চক্ষে দর্শন করিত। তিনি প্রতিদিন নিষ্ঠা ও ভক্তির সহিত সন্ধ্যা অর্চনা করিতেন এবং আবশ্যক সময়ে শিষ্টাবাড়ী গমন করিয়া তাহাদিগকে মন্ত্র দিতেন।

তিনি একবার কথাপ্রসঙ্গে বলিয়াছিলেন :—“আমার বয়স যখন বার বৎসর সেই সময় আমার একজন বাল্য সঙ্গীর মৃত্যু হয়। ইহার সঙ্গে আমি একত্র খেলা করিতাম। ঐ সময় আমি আমাদের গৃহে একটা মেটে দেলকোয় প্রদীপ রাখিয়া পড়িতাম। সঙ্গীটির মৃত্যুর পর একদিন ঐ দেল্‌কো দেখিয়া হঠাৎ আমার মনে হইল, “এই মাটির জিনিষটা আছে আর সে নাই, ইহা হইতে পারে না।” তার পর আমি যে কাঁটাল তলায় খেলিতাম সেখানে গিয়াও আমার মনে হইল, কাঁটাল গাছ আছে আর সে নাই ইহা হইতে পারে না। সে অবশ্যই আছে।” এইরূপে গৃহের সামান্য উপকরণের সঙ্গে তুলনা করিয়া মানবাত্মার শ্রেষ্ঠতা বোধ ও আত্মার অমরত্বে বিশ্বাস যাহার মনে বাল্যেই জন্মিয়াছিল তাহার ভবিষ্য জীবনের একখানি উজ্জ্বল-চিত্র আমাদের সম্মুখে উপস্থিত হওয়া স্বাভাবিক।

শান্তিপুরের টোলে অধ্যয়ন করিতে করিতে বিজয়কৃষ্ণ যৌবনে পদার্পণ করেন। তখনও তাহার প্রকৃতি শিশুর ন্যায় সরল; যৌবনের কোনরূপ চাপল্য তাহার চরিত্রকে স্পর্শ করিতে পারে নাই। কিন্তু সরলতা, দয়াদি বৃত্তি যেমন তাহার চরিত্রকে কুসুমের কোমলতায় অলঙ্কৃত করিয়াছিল, তেমনি তৎসঙ্গে গায়পরতা, সত্যানুরাগ, অগায়-অসত্যে ঘোর-বিতুষা তাহার স্বভাবকে বজ্রাদপি কঠোর করিয়া তুলিয়াছিল। আমরা শুনিয়াছি, শান্তিপুরে তাহার এমন একটা দল ছিল, যে দলের প্রধান কার্য্যই ছিল অগায়কারী ও মাতালদের দমন করা। অগায়কারীরা এজন্ত তাহাকে ভয় করিয়া চলিত। একবার তাহার কোন বন্ধু তাহার মন পরীক্ষার জন্ত মুখে মদ মাখিয়া তাহার নিকটে আসিয়াছিল। তাহাতে তিনি বন্ধুকে মগ্ধপায়ী মনে করিয়া একরূপ বিরাগ প্রকাশ করিয়াছিলেন যে তাহার ঐ বন্ধু হুঃখে দেশত্যাগী

## মহাত্মা বিজয়কৃষ্ণ গোস্বামী ।

হইয়াছিলেন । বন্ধুর প্রতি অকপট প্রণয় সত্ত্বেও অত্যাচার প্রতি তাঁহার এমনই তীব্র ঘৃণা ছিল । যাহা হউক, যৌবনের প্রারম্ভে শিশু-প্রকৃতি লইয়া এবং সবল ও সতেজ মন লইয়া তিনি তাঁহার সমবয়স্ক বাল্যবন্ধু অঘোরনাথ ঞ্জপ্তের ( পরে সাধু অঘোরনাথ ) সঙ্গে টোলের পড়া ছাড়িয়া কলিকাতায় আসিয়া সংস্কৃত কলেজে ভর্তি হইলেন । তাঁহার বয়স এই সময় প্রায় অষ্টাদশ বৎসর ।

অঘোরনাথের জন্মভূমিও শান্তিপুর । ইনি ১২৪৮ সনে ১৮ই অগ্রহায়ণ শান্তিপুরে জন্মগ্রহণ করেন । বর্তমান শতাব্দীর বিলাস-পূর্ণ সভ্যতার যুগে অঘোরনাথের জীবন একটী অপূর্ণ পদার্থ । ইহাদের উভয়ের চরিত্রে অনেক বিষয়ে সামঞ্জস্য ছিল । একই জন্মভূমির জল-বায়ু এবং একই হরিনামের মাহাত্ম্য যেন এই দুইটী বাল্য-বন্ধুকে ধীরে ধীরে ফুটাইয়া তুলিতেছিল । আর উভয়ের ধর্ম্মানুরাগ ক্রমে তাঁহাদের অকপট বাল্যবন্ধুতাকে অচ্ছেদ্য করিয়া তুলিতেছিল ।

চুস্ক ও লৌহ যেমন পরস্পর পরস্পরের আকর্ষণে আকৃষ্ট হয় এই দুইটী স্বভাব-সাধু বাল্যে তেমনিভাবে আকৃষ্ট হন । ক্রমে উভয়ের মধ্যে গভীর প্রণয় জন্মে, এবং পরবর্তী কালে উভয়ে অগ্নি-মস্ত্রে দীক্ষিত হইয়া জনস্ত উৎসাহ ও প্রবল অনুরাগে সকল প্রকার ভয়-বিপদ-বাধা অগ্রাহ করিয়া ভারতের নগরে নগরে পল্লীতে পল্লীতে পরিভ্রাণ-প্রদ শীমাচার প্রচার করেন । যে শান্তিপুর চারি শত বৎসর পূর্বে শ্রীগো-রাঙ্গ নিত্যানন্দ প্রভৃতি মহাভক্তগণের সমাগমে পুণ্য-ভূমিতে পরিণত হইয়াছিল, সেই শান্তিপুর আবার এই দুইটী স্বভাব-সাধুর সম্মিলনে গৌরবান্বিত হইল ।

---





## তৃতীয় পরিচ্ছেদ ।

কলিকাতায় আগমন ;

সংস্কৃত কলেজে শিক্ষা ও ধর্ম্মমত-পরিবর্তন ।

যৌবনের প্রারম্ভে বাঙ্গলা ১২৬৫।৬৬ সনে মহাত্মা বিজয়কৃষ্ণ গোস্বামী মহাশয় বন্ধু-বর অধোরনাথের সঙ্গে কলিকাতা আসিয়া সংস্কৃত শিক্ষায় প্রবৃত্ত হইলেন। তখন কলিকাতা সহরে বাস করা নিরাপদ ছিল না। যেমন ঝড়ের প্রচণ্ড আঘাতে সমুদ্র-বারি প্রবলরূপে বিক্ষোভিত হয়, তেমনি তখন নানাবিধ ঘটনার সংঘাতে কলিকাতা সহর তোলপাড় হইয়া উঠিয়াছিল। পণ্ডিত শ্রীযুক্ত শিবনাথ শাস্ত্রী মহাশয় তৎকালীন বঙ্গ-সমাজ সম্বন্ধে লিখিয়াছেন, “১৮৫৬ খৃষ্টাব্দ হইতে ১৮৬১ খৃষ্টাব্দ পর্য্যন্ত সময়ের মধ্যে বিধবা বিবাহের আন্দোলন, ইণ্ডিয়ান মিউটিনি, নীলের হাঙ্গামা, হরিশের আবির্ভাব, সোমপ্রকাশের অভ্যুদয়, দেশীয় নাট্যালয়ের প্রতিষ্ঠা, ঈশ্বরচন্দ্র গুপ্তের তিরোভাব, এবং মধুসূদনের আবির্ভাব, কেশবচন্দ্র সেনের ব্রাহ্মসমাজে প্রবেশ, ও ব্রাহ্মসমাজে নব-শক্তির সঞ্চার প্রভৃতি ঘটনা, ঘটিয়াছিল। ইহার প্রত্যেকটী বঙ্গ-সমাজকে প্রবলরূপে আন্দোলিত করিয়াছিল।” \* এইরূপ বিবিধ আন্দোলনে সংস্কৃত কলিকাতা সহরের প্রবল-তরঙ্গের মধ্যে বাস করিয়া গ্রাম্য-সরলতা ও কৌলিক-সংস্কারের ক্রোড়ে প্রতিপালিত যুবক বিজয়কৃষ্ণ সংস্কৃত শিক্ষা করিতে প্রবৃত্ত হইলেন। তখনও তাঁহার মন প্রশান্ত ছিল, কোন প্রকার বাদ-প্রতিবাদ শ্রবণে আন্দোলিত

---

\* রামতনু লাহিড়ী ও তৎকালীন বঙ্গ-সমাজ ;



হয় নাই । তখনও তাঁহার মাথায় টিকি, গলায় মোটা মালা, ও কপালে তিলক । তাঁহার তৎকালের আড়ম্বর-হীন পরিচ্ছদ ও অমূল্যবস্তুাদি দর্শনে তাঁহাকে সহজেই শাস্তিপুরের গোসাই বলিয়া অনুমান হইত । পক্ষান্তরে নব্য-বঙ্গের শিক্ষিত সমাজে তখনও নাস্তিকতার যুগ চলিতে ছিল ; কলিকাতার উচ্চশিক্ষার আলোকে আলোকিত যুবকবৃন্দের মনে ধর্মের উন্নত আদর্শ অঙ্কিত হয় নাই । বরং ধর্মবিশ্বাস-বিহীন শিক্ষার প্রভাবে নব্য যুবকগণ গর্বিত, উদ্ধত ও উন্মার্গগামী হইয়া পড়িয়াছিল । এইরূপ সঙ্কটময় সময়ে শুভ-ক্ষণে অদ্বুত-কস্মা আচার্য্য কেশবচন্দ্র ব্রাহ্মসমাজে প্রবেশ করেন ।

আচার্য্য কেশবচন্দ্র ইংরেজী, ১৮৫৭ খৃষ্টাব্দে ১২৬৪ সনে ব্রাহ্মসমাজে প্রবেশ করিয়া দেশের সেবায় জীবন উৎসর্গ করেন । তৎকালীন কলিকাতার সামাজিক, নৈতিক ও ধর্ম সম্বন্ধীয় অবস্থার বিষয় স্মরণ করিলে বিশ্বয় জন্মে । এই সময় “খৃষ্টীয় প্রচারকবর্গের চূড়ামণি ডাক্তার ডফ স্বীয় অধ্যবসায় ও ধর্মোৎসাহে অনেকগুলি যুবককে খৃষ্ট-ধর্মে দীক্ষিত করিয়াছিলেন । তাঁহার শিক্ষাদান-প্রণালী ধর্ম, নীতি ও বিজ্ঞান-সংমিশ্র হওয়াতে যুবকগণের মন অনেক পরিমাণে প্রচলিত কুসংস্কারের বন্ধন ছেদন করিতে সমর্থ হইয়াছিল । অথচ ধর্ম ও নীতির সংস্রব থাকাতে কোন অনিষ্ট উৎপন্ন হয় নাই । এ দিকে হিন্দুকলেজের ধর্ম-হীন শিক্ষায় ছাত্রগণের সমূহ অনিষ্ট ঘটিয়াছিল !” “ছাত্রগণ যথেষ্ট পান-ভোজনে রত হইয়াছিলেন । এই যথেষ্ট পান-ভোজনে সে সময়ে এতদূর প্রবল হইয়াছিল যে, যে সকল ছাত্র অল্প প্রকারে নীতিমান ছিলেন তাঁহারাও, উহার প্রভাব অতিক্রম করিতে পারেন নাই ।” \*

গ্রাম্য-শিক্ষা ও সংস্কারের ক্রোড় হইতে বিচ্ছিন্ন হইয়া যুবক

বিজয়কৃষ্ণ কলিকাতার এই প্রকার অবস্থার মধ্যে আসিয়া শিক্ষায় প্রবৃত্ত হইলেন । কৌলিক-সংস্কার এবং তাঁহার স্বাভাবিক-ধর্মনিষ্ঠা তাঁহাকে সেই ঘোর পরীক্ষার মধ্যে পান-দোষ হইতে রক্ষা করিয়াছিল ।

- কিন্তু সঙ্গীগণের বিভিন্ন প্রকার ভাব ও ধর্মবিশ্বাস অবশেষে তাঁহার প্রচলিত ধর্মবিশ্বাসে সংশয় এবং কৌলিক কঠোর ব্রতানুষ্ঠান ইত্যাদিতে অনাস্থা জন্মাইয়া দিয়াছিল ।

সংস্কৃত কলেজে অধ্যয়ন সময়ে তিনি কতক দিন কলিকাতার ওপারে হাওড়ার নিকটবর্তী সাঁতড়াগাছি নামক গ্রামে চৌধুরী বাড়ীতে বাস করিয়াছিলেন । তখন গঙ্গার পুল ছিল না ; তাঁহাকে কলেজে অধ্যয়নের জন্ত প্রতিদিন তিন চারি মাইল পথ পদব্রজে আসিয়া নৌকা করিয়া গঙ্গা পার হইতে হইত । ঝড় বৃষ্টির জন্ত পথের যথেষ্ট ক্লেশ ছিল, কিন্তু তাঁহার কিছুতেই কষ্টানুভব হইত না । যৌবনের তেজ, মনের অমিত বল সমস্ত বাধা অতিক্রমের পথে তাঁহার সহায় হইয়াছিল, এবং তাঁহাকে তাঁহার অধ্যয়ন-তপস্যায় নিরত রাখিয়াছিল ।

সংস্কৃতকলেজে অধ্যয়ন কালেই রামচন্দ্র ভাট্টাডীর কণা যোগমায়া দেবীর সঙ্গে তাঁহার পরিণয় কার্য সম্পন্ন হয় । তখন যোগমায়া দেবীর বয়স ছয় বৎসর মাত্র ছিল । কিন্তু কৌলিক প্রথানুসারে এই শিশু-বালিকার সঙ্গেই তাঁহার জীবন এক-সূত্রে গ্রথিত হইল । যোগমায়া দেবীর সঙ্গে যাহারা পরিচিত ছিলেন তাঁহারা অবগত আছেন, ইনি অত্যন্ত সরল প্রকৃতির নারী ছিলেন । স্বামীর ধর্মসাধনে ইঁহাকে আজীবন সহায়স্বরূপা দেখা গিয়াছে ।

সংস্কৃত কলেজে অধ্যয়ন করিতে করিতে সংস্কৃত হিন্দু-শাস্ত্র অধ্যয়নে তাঁহার ঐকান্তিক আগ্রহ জন্মে ; এবং বেদান্ত শাস্ত্রালোচনায় ব্রতী হন । বেদান্ত চর্চা করিতে করিতে অল্প দিন মধ্যেই প্রচলিত

হিন্দু-ধর্মের প্রতি তাঁহার অনাস্থা জন্মিল। তিনি যোর বৈদান্তিক হইলেন। যিনি কিছুদিন পূর্বে দেবার্চনা না করিয়া সন্তুষ্ট হইতেন না, তিনিই এখন অদ্বৈতবাদের “অহং ব্রহ্মবাদ” গ্রহণ করিয়া পূজা অর্চনার আবশ্যকতা অস্বীকার করিতে আরম্ভ করিলেন।

পূর্বেই উক্ত হইয়াছে গুরুগিরি তাঁহার কৌলিক ব্যবসায় ছিল। বয়ঃপ্রাপ্ত হইয়া এই ব্যবসায়ের অনুরোধে তাঁহাকে শিষ্য-বাড়ী গমন করিতে হইত। সংস্কৃতকলেজে অধ্যয়ন সময়ে তিনি একবার বগুড়ার অন্তর্গত কোন গ্রামে এক শিষ্য-বাড়ী গমন করেন। গুরু, শিষ্য-গৃহে উপস্থিত হইলে শিষ্যকে গুরুর পাদ-বন্দনা করিতে হয়। এজন্য তাঁহার আগমনে তথাকার এক বৃদ্ধা স্ত্রীলোক তাঁহার পদ পূজা করিলেন; এবং পূজান্তে কর-যোড়ে বলিতে লাগিলেন, “প্রভো আমি অকূল-ভবসাগরে নিমগ্ন হইয়া হাবুডুবু খাইতেছি, কিছুতেই ইহা হইতে উদ্ধার হইতে সমর্থ হইতেছি না। আপনি দয়া করিয়া আমাকে উদ্ধার করুন।” \* এইরূপ কাতরোক্তি শ্রবণে তাঁহার মনে অকস্মাৎ এই প্রশ্নের উদয় হইল, “আমার কি এ ক্ষমতা আছে? আমি স্বয়ং কিরূপে পরিত্রাণ পাইব, তাহার নিশ্চয়তা নাই, আমি অপরের পরিত্রাণ করিব কিরূপে? দূর হউক, আর এরূপ কপট আচরণ করিব না।” শিষ্যের কাতরোক্তি শ্রবণে তাঁহার মন নানাবিধ চিন্তাতে অধীর হইয়া উঠিল; এবং অপরাপর গুরু-ব্যবসায়ীর কর্ণে যে উচ্চ-প্রশংসাবাদ সুখকর হয় তাঁহার নিকট উহা তীব্র হলাহলের ণায় যন্ত্রণাদায়ক হইল। ইহার পর আর এক

\* এই বৃদ্ধা স্বহস্তে গোস্বামী মহাশয়ের পদ ধৌত করিয়া না দিয়া জলগ্রহণ করিতেন না। তাঁহার অপেক্ষা অধিক বয়সের একটা স্ত্রীলোকের এইরূপ ব্যবহারে ও কাতরোক্তিতে তাঁহার মনে বিবেক জাগ্রত হইয়াছিল।

দিন গুলিলেন, “পরলোক চিন্তা কর । ‘তুমি পরলোক চিন্তা কর ।’” কোথা হইতে এই শব্দ আসিল বুঝিতে পারিলেন না, কে তাঁহাকে তাঁহার জীবিকার নিশ্চিত পন্থা পরিত্যাগ করিয়া অনিশ্চিত রাজ্যের অনুসন্ধানে আহ্বান করিলেন তাহাও নির্ণয় করিতে পারিলেন না, কিন্তু ভয়ে উদ্বেগে তাঁহার দেহ জ্বরাভিভূত হইল ।

তাঁহার ঞায় সরল ধর্ম-পিপাসু ব্যক্তির পক্ষে ধর্ম-বিশ্বাসের শিথিলতার অবস্থায় গুরু-ভাবে জীবন যাপন করা কিরূপ ক্লেশকর হইয়াছিল তাহা সহজেই অনুমান করা যাইতে পারে । যখন হিন্দুধর্মের প্রতি তাঁহার দৃঢ় বিশ্বাস ছিল, তখন তদানুযায়িক অনুষ্ঠান—পূজা, অর্চনা, তিলকাদি ধারণ করিয়া তাঁহার দিন শান্তিতে অতিবাহিত হইত ; কিন্তু বেদান্তের অহং ব্রহ্মবাদ তাঁহার সেই শান্তির ভূমি উৎখাত করিয়া দিয়াছে । আবার তৎপরিবর্তে সত্য-ধর্ম কি এবং কি উপায়ে সেই ধর্ম অর্জন করিতে হয়, তাহাও তাঁহার নিকট প্রচ্ছন্ন রহিয়াছে । এই সময় সংশয়াত্মিকা-বুদ্ধি এবং তজ্জনিত গুরুতায় তাঁহার অন্তরে যে যাতনায় সঞ্চার হইয়াছিল অন্তর্যামী ভিন্ন অপরে তাহার কিছুই বুঝিতে পারে নাই । ইতিমধ্যে কোন সময়ে পাঠ্য পুস্তকের কোন স্থানে একেশ্বরের উপাসনার কথা পড়িয়া তৎপ্রতি তাঁহার মনোযোগ আকৃষ্ট হইয়াছিল ; এবং উহা সংশয়ের অন্ধকারের মধ্যে তাঁহার নিকট যেন একটা আলোক-রেখার ঞায় বোধ হইয়াছিল ; কিন্তু তদ্বারা সংশয় দূর হয় নাই ।

যাহা হউক, কিছুদিন পরে গুরু-ব্যবসায় উপলক্ষে তাঁহাকে বগুড়া যাইতে হয় । তথায় গিয়া তাঁহার যেরূপ পরিমর্জন ঘটিল তাহা নিম্নে বিবৃত হইতেছে :—

“গোস্বামী মহাশয় বগুড়ার উত্তর দিকস্থ কোন কোন গ্রামে

শিষ্য-বাড়ী আসিতেন ; এবং শিষ্য-বাড়ী হইতে বগুড়া আসিয়া শিববাটী নিবাসী শ্রীযুক্ত কিশোরী নাথ রায়, হারাধন বর্মাণ, এবং গোবিন্দচন্দ্র পাণ্ডে নামক তিন জন শিক্ষিত-লোকের সহিত মিলিত হইতেন । ইঁহারা সকলেই একেশ্বর-বাদী ব্রাহ্ম বলিয়া পরিচিত ছিলেন । ইঁহারা নিষ্ঠা ও ভক্তির সহিত ব্রহ্মোপাসনা করিতেন এবং স্ত্রী-শিক্ষা, স্ত্রী-স্বাধীনতা, বিধবা-বিবাহ ও পৌত্তলিকতা-পরিবর্জন, সমাজ-দুষ্কার ইত্যাদি বিষয়ের আলোচনা করিতেন । গোস্বামী মহাশয় ইঁহাদের সঙ্গে মিশিয়া ইঁহাদের ব্যবহারে ও কার্যে অত্যন্ত আকৃষ্ট হন । তিনি ইঁহাদের সঙ্গে আলাপাদি করিয়া এবং আত্মচিন্তা বলে গুরু-ব্যবসায় অগ্ৰায় বলিয়া বোধ করিতে লাগিলেন ; এবং অবশেষে গুরু-ব্যবসায় ছাড়িয়া স্বাধীন ব্যবসায় অবলম্বনে ইচ্ছুক হইলেন ।” \*

তখনকার ব্রাহ্মসমাজ আর বর্তমান ব্রাহ্মসমাজে অনেক প্রভেদ লক্ষিত হয় । অদ্বিতীয় ঈশ্বরের পূজা, তাঁহার প্রীতি ও প্রিয়-কার্য সাধন করাই তদানীন্তন ব্রাহ্মসমাজের প্রধান মত ছিল । বিশ্বাস অনুযায়ী পারিবারিক ও সামাজিক জীবন যাপন করা যে কর্তব্য, তখনও সে দিকে ব্রাহ্মসাধারণের দৃষ্টি পড়ে নাই । বগুড়ার উক্ত তিনজন সাধু-চরিত্র ব্রাহ্মের সঙ্গে গোস্বামী মহাশয়ের পরিচয়, বন্ধুতা ও ধর্ম্যপ্রসঙ্গ-সূত্রে তাঁহাদের নিকট ইনি ব্রাহ্মসমাজের বিষয় বিশেষ ভাবে অবগত হইলেন । ইতিপূর্বে ব্রাহ্মসমাজ সম্বন্ধে যাহা অবগত হইয়াছিলেন, তাহাতে গুনিয়াছিলেন যে, কলিকাতায় একদল ব্রহ্মজ্ঞানী যথেষ্টাচারী হইয়া সুরাপান ও মাংসভোজন করে । ব্রাহ্মদের বিরুদ্ধে এইরূপ অলীক-কথ্য তৎকালে অনেকের ভ্রান্ত-ধারণার কারণ হইয়া

\* বগুড়ার পূর্বতন প্রবাসী পেজনপ্রাপ্ত শ্রীযুক্ত গোবিন্দচন্দ্র দত্ত মহাশয়ের পত্র হইতে উদ্ধৃত ।

ধাকিবে। এই সময়ে কলিকাতার শিক্ষিতদের মধ্যে সুরার প্রোক্ত  
যে রূপ অব্যাহত ভাবে প্রবাহিত ছিল, তাহাতে শিক্ষিতদিগের সম্মিলন  
স্থান ব্রাহ্মসমাজের প্রতি ঐরূপ দোষারোপ অঙ্কিত ব্যাপার নয়।  
ব্রাহ্মজ্ঞানীদের বিরুদ্ধে এইরূপ অভিযোগ শ্রবণাবধি মন্ত-মাংসের ঘোর-  
বিরোধী বৈষ্ণব-সন্তান মহাত্মা বিজয়কৃষ্ণের মনে যে তাঁহাদের প্রতি  
প্রতিকূল ভাবের সঞ্চার হইয়াছিল তাহাতে সন্দেহ নাই। এমন কি  
তিনি ব্রাহ্মসমাজকে ঘৃণা করিতেন। কিন্তু বগুড়ার তিনজন  
সাধু-চরিত্র ব্রাহ্মের বিশুদ্ধ-জীবন সেই ভ্রান্ত-ধারণার মূলে কুঠারা-  
ঘাত করিল। ইনি তাঁহাদের সাধুতায় এতদূর মুগ্ধ হইলেন যে মতভেদ  
সত্ত্বেও তাঁহাদের সঙ্গে স্থায়ী অবস্থার তুলনা করিয়া নিজকে অত্যন্ত হীন  
মনে করিতে লাগিলেন। তাঁহাদিগকে স্পর্শ করিলেও পবিত্র  
হওয়া যায় তাঁহার মনে এই বিশ্বাস জন্মিল; এবং তাঁহাদের সরলতা,  
বিনয় এবং চরিত্রের মধুরতায় আকৃষ্ট হওয়ায় তাঁহাদের সঙ্গে ইহার  
অকৃত্রিম বন্ধুতা স্থাপিত হইল।

তাঁহাদের এইরূপ বন্ধুতা পরস্পরের প্রতি পরস্পরকে শ্রদ্ধাসম্পন্ন  
করিল, কিন্তু তাহাতে মতভেদ দূর কবিতে পারিল না। তাঁহারা  
ব্রাহ্ম আর ইনি পূর্বের ন্যায় বৈদান্তিকই রহিলেন। ব্রাহ্মগণ  
অবশেষে ইঁহাকে কলিকাতা গিয়া ব্রাহ্মসমাজের উপাসনায় যোগ দিতে  
বিশেষ ভাবে অনুরোধ করিয়া দিলেন। অভিপ্রায় এই :—‘কলিকাতা  
ব্রাহ্মসমাজে উপস্থিত হইলে প্রধান আচার্য্য মহর্ষি দেবেন্দ্রনাথ ঠাকুর  
মহাশয়ের প্রাণ-স্পর্শী উপাসনা ও জলন্ত উপদেশে এই সরল-বিশ্বাসী,  
পবিত্র-চিন্তা যুবকের মন সহজে উদার ব্রাহ্মধর্মের দিকে আকৃষ্ট হইবে।’

গোস্বামী মহাশয় বগুড়া হইতে কলিকাতা আসিলেন। এখানে  
তাঁহার কোন বন্ধুর হৃদ্যেষ্টিয়া তিনি ঘোর ক্লেশে নিপতিত হন। এক

দিন দেখিলেন কে যেন তাঁহার বাক্স হইতে সমস্ত টাকাকড়ি চুরি করিয়া লইয়া গিয়াছে। তিনি বাসায় ঠিক খাইতেন; খাইলে পয়সা দিতে হইবে, কিন্তু হাতে একটীও পয়সা ছিল না। একজ্ঞ বাসা হইতে বাহির হইয়া গিয়া আর ফিরিলেন না, গোলদীঘির ধারে ও পথে শুইয়া বসিয়া, কখন কখন সমস্ত দিন রাত্রি রাস্তায় রাস্তায় ঘুরিয়া দিন কাটাইতে লাগিলেন। দিবসে অনাহারে ঘুরিয়া ঘুরিয়া বাসস্থান অনুসন্ধান করেন, ক্ষুধা অসহ্য হইলে অঞ্জলি পুরিয়া জল পান করেন, আর রজনীতে কলেজের বারাণ্ডায় শয়ন করিয়া অতি কষ্টে যাপন করেন, এই ভাবে কয়েকদিন কাটিয়া গেল; কিন্তু তবুও কোথায়ও কোনরূপ বন্দোবস্ত করিতে পারিলেন না। অবশেষে একজন সুবিখ্যাত দয়াবান \* ব্যক্তির গৃহে সাহায্য প্রার্থী হইয়া উপস্থিত হইলেন। দুর্ভাগ্যক্রমে ইনি ইঁহার গৃহে স্থানপ্রাপ্ত কতিপয় ভদ্র-সন্তানের ব্যবহারে নিতান্ত ব্যথিত হইয়া এরূপ প্রতিজ্ঞা করিয়াছিলেন যে আর কাহাকেও গৃহে স্থান দিবেন না। স্মতরাং তাঁহাকে ক্ষুধা-মনে ফিরিতে হইল। তৎপর মহর্ষি দেবেন্দ্রনাথ ঠাকুর মহাশয়ের সাহায্যপ্রার্থী হইয়াও বিফল-মনোরথ হইলেন। কতিপয় ব্যক্তির দুর্ব্যবহারে ইঁহারও মনের অবস্থা এরূপ হইয়াছিল যে এই বিপন্ন যুবকের প্রকৃত অবস্থা অন্বেষণ না করিয়া তাঁহার আবেদন হস্তগত হওয়া মাত্র ছিঁড়িয়া ফেলিলেন।

এইরূপে পুনঃ পুনঃ প্রত্যাখ্যাত হইয়াও তাঁহার মনে নিরাশা জন্মিল না। তিনি বগুড়াস্থ ব্রাহ্মদের মুখে শুনিয়াছিলেন, “ঠাকুরবাবু অত্যন্ত মহৎ লোক।” তজ্জ্ঞ তাঁহার প্রতিকূল ব্যবহারেও তৎপ্রতি বিরক্তি না জন্মিয়া তাঁহার মনে হইল, “ইনি বহু-লোকের প্রবঞ্চনায় বিরক্ত

\* ইনি সম্ভবতঃ বিদ্যাসাগর মহাশয়।

হওয়াতেই আমার প্রকৃত-অবস্থা সম্বন্ধে সন্দেহান হইয়াছেন । আমার প্রকৃত-অবস্থা অবগত হইলে কখনও এরূপ করিতে সমর্থ হইতেন না ।” মনের অবস্থা স্বভাবতঃ কিরূপ উদার ও মহৎ হইলে বিরুদ্ধ ব্যবহারের এরূপ সদর্থ গ্রহণ করা সম্ভব হয় তাহা সহজেই অনুমান করা যাইতে পারে । তৎকালের সেই নিঃসম্বল অবস্থায় কয়েক দিন তাঁহাকে কিরূপ ক্লেশ ভোগ করিতে হইয়াছিল, তাহা নিম্নলিখিত ঘটনায় জানিতে পারা যায় :—

এক দিবস এক ব্যক্তি দিনান্তে তাঁহার মুখ শুষ্ক দেখিয়া আহার হইয়াছে কি না জিজ্ঞাসা করে ; এবং আহার হয় নাই শুনিয়া একটা সিকি তাঁহার হাতে দেয় । তিনি ঐ সিকিটী লইয়া এক খাবারওয়ালার দোকানে প্রবেশ করিতেছেন এমন সময়ে দেখিতে পাইলেন, তাঁহার বাসাস্থ একটা লোক সজ্জিত হইয়া গা ঢাকা দিয়া চলিয়াছে । তিনি দৌড়িয়া গিয়া তাহাকে জড়াইয়া ধরিলেন । লোকটী অবাধ হইয়া বলিল, “আমি তোমার বাক্স হইতে সমস্ত চুরি করিয়াছিলাম, কিন্তু ভাই, জুয়া খেলিয়া সকলই খোওয়াইয়াছি ; এবং কয়েক দিন উপবাসী আছি । তুমি আমাকে স্থান না দিলে আর উপায় নাই ।” তিনি বলিলেন, “অতীত কথা ভুলিয়া যাও, এস আমার হাতে একটা সিকি আছে ইহা দ্বারা জল-যোগ করি ।” এই বলিয়া তাঁহারা দোকান হইতে জলখাবার খাইলেন এবং আবার দুই বন্ধু মিলিত হইলেন । ঘোর বিপদে নিষ্কপকারী ব্যক্তির প্রতিও যাহার কোনরূপ বিরুদ্ধ-ভাব জন্মে না তিনি কি প্রকৃতির মানুষ ছিলেন তাহার বিশেষ উল্লেখ অনাবশ্যক ।

কলিকাতায় তাঁহার বন্ধুবান্ধবের অভাব ছিল না ; কিন্তু বিপদকালে তাঁহাদের শরণাপন্ন হইলে যদি কেহ অবজ্ঞা প্রকাশ করেন, তাহা হইলে বন্ধুতা নষ্ট হইবে, এই ভয়ে বহুক্লেশ সহ করিয়াও তিনি তাঁহাদের



কাহারও দ্বারস্থ হইলেন না। বন্ধুতা রক্ষার প্রতি এইরূপ দৃষ্টি চিরকাল তাঁহাতে পরিলক্ষিত হইয়াছে। বন্ধুতা রক্ষার জন্ত তিনি কোন দিনই ক্রেশকে ক্রেশ জ্ঞান করেন নাই। যাহা হউক, ইহার পর তাঁহারা দুই-বন্ধু বহু চেষ্টায় কোন একটা ভদ্র-লোকের গৃহে স্থানলাভ করিলেন। বলা বাহুল্য, তাঁহাকে বহু বাধ্যবিঘ্ন ও প্রলোভন অতিক্রম করিয়া জীবনের পথে অগ্রসর হইতে হইয়াছে। ঐ সমস্ত অতিক্রম করিয়া ধর্ম-জীবনে স্থির থাকা সাধারণ মানুষের সাধ্য ছিল না। তিনি বহুচেষ্টায় যে ব্যক্তির গৃহে স্থান প্রাপ্ত হইলেন, তিনিও তাঁহার অনুকূল ছিলেন না। তিনি সুরাপানের একজন প্রধান উৎসাহদাতা, ও সুরাপান সভার সভাপতি ছিলেন; এবং বন্ধুবান্ধবকে লইয়া দল বৃদ্ধির চেষ্টা করিতেন। সুরার ঘোর-বিরোধী বিজয়কৃষ্ণকেও দল-ভুক্ত করিতে তাঁহার যথাসাধ্য চেষ্টা ছিল; কিন্তু সে চেষ্টায় কোন ফল হয় নাই। কৌলিক সংস্কারের প্রতি অনুরক্তি বশতঃ তিনি তাঁহাদের কার্যের ঘোর প্রতিবাদ করিয়াছিলেন। তাঁহার প্রতিবাদ, তিরস্কার ও চরিত্রের প্রভাবে অবশেষে তাঁহাদিগেরই পরাভব হইল, তাঁহারা গোস্বামী মহাশয়ের সাক্ষাতে মগ্নপান হইতে বিরত হইলেন।

তিনি বলিয়াছেনঃ—“তাঁহারা আমাকে সুরাপায়ী করিবার জন্ত বিশেষ চেষ্টা করিতেন; আমি প্রাচীন-সংস্কারের বশবর্তী হইয়া তাঁহাদিগকে তিরস্কারপূর্বক সুরার নিন্দা করিতাম। আমি অদ্বৈত বংশের গোস্বামী, আমি সুরাপান করিলে অথবা অথ কোন পাপাচরণ করিলে আমার নিম্নলি পিতৃ-কুল কলঙ্কিত হইবে, কেবল এই সংস্কার অনেক সময় আমাকে কুসংস্কার-নরক হইতে রক্ষা করিয়াছে।” \*

এইরূপ নানা প্রতিকূল-ঘটনার মধ্যে দিয়া কতিপয় দিবস

অতীত হইলে এক দিন বগুড়ার ব্রাহ্মদের কথা তাঁহার মনে পড়িল । তথায় যে কয়েকজন ব্রাহ্মের সংস্পর্শে আসিয়া তিনি নিজকে পবিত্র মনে করিয়াছিলেন, আজ এই দুর্দিনে তাঁহাদের প্রতি তাঁহার শ্রদ্ধা-অনুরাগ শতগুণে বর্দ্ধিত হইল । তাঁহাদের চরিত্র দেখিয়া ব্রাহ্মসমাজের প্রতি তাঁহার যে বিরুদ্ধ-ভাব ছিল ইতিপূর্বে তাহার মূল শিথিল এবং তৎসঙ্গে একটী শ্রদ্ধার ভাব উদ্ভূত হইয়াছিল মাত্র ; কিন্তু উহাতে কোন পরিবর্তন সংঘটিত করে নাই । আজ উহার ফল প্রত্যক্ষ হইল ; তাঁহারা যে তাঁহাকে কলিকাতা ব্রাহ্মসমাজে যাইয়া উপাসনায় যোগ দিতে অনুরোধ করিয়াছিলেন আজ তাহাই তাঁহাকে উৎসাহযুক্ত করিল ।

ব্রাহ্মসমাজ সম্বন্ধে তাঁহার ভ্রান্ত ধারণার কথা পূর্বে উল্লিখিত হইয়াছে । তিনি শুনিয়াছিলেন, ‘ব্রহ্ম-জ্ঞানীরা তবলা বাজাইয়া গান করে, বেদ পাঠ করে, অবশেষে সুরাপান ও মাংস ভোজন করিয়া তাঁহাদের কার্য শেষ করে ।’ এইরূপ বিরুদ্ধ ও ভ্রান্ত-সংস্কার সত্ত্বেও কেবল একদিকে আন্তরিক অশান্তি এবং তাহা দূরীকরণের উপায়ান্তরের অভাব, অল্প দিকে বগুড়াস্থ ব্রাহ্ম-বন্ধুদের অনুরোধ ও তাঁহাদের শুদ্ধ-চরিত্রের স্মৃতি তাঁহাকে ব্রাহ্ম-সমাজে যাইতে প্ররোচিত করিল । সে দিন বুধবার ছিল । তিনি সায়ংকালে ব্রাহ্ম-সমাজে গমন করিলেন । তথাকার আলোক মালা, তানলয়যুক্ত মধুর সঙ্গীত, ভক্তিভাবে স্তোত্র পাঠ, বহুসংখ্যক লোকের গম্ভীর ভাব, দর্শন ও শ্রবণ করিয়া অকস্মাৎ ব্রাহ্মসমাজকে তাঁহার নিকট স্বর্গধাম বলিয়া মনে হইল ; এবং ব্রাহ্মসমাজ সম্বন্ধে তাঁহার যে ভ্রান্ত-ধারণা ছিল উহা সম্পূর্ণরূপে তিরোহিত হওয়ায় তৎপরিবর্তে শ্রদ্ধা-সম্বন্ধিত উদার-ভাব আসিয়া তাঁহার চিত্তকে অধিকার করিল । ঐ দিন প্রধান আচার্য্য মহর্ষি দেবেন্দ্রনাথ ঠাকুর মহাশয় বেনীতে

সমাসীন ছিলেন । তাঁহার সৌম্যমূর্তি সতেজবাণী, ঈশ্বরের প্রতি অমুরাগ সর্বলই এই সরল-চিত্ত যুবকের হৃদয়কে স্পর্শ করিল । মহর্ষি দেবেন্দ্রনাথ ‘পাপীর দুর্দশা এবং ঈশ্বরের বিশেষ করুণা’ সম্বন্ধে প্রাণস্পর্শী ভাষায় যে উপদেশ দিলেন তৎশ্রবণে তাঁহার চিত্ত আর্দ্র হইয়া গেল ; এবং সূর্য্যোদয়ে যেমন অন্ধকার বিদূরিত হয়, তেমনি সত্য প্রকাশিত হইয়া তাঁহার মনের সংশয়-অন্ধকার বিদূরিত করিয়া দিল । তখনকার ভাব ভাষায় সম্যক ব্যক্ত করা কঠিন । বস্তুতঃ তিনি একটা নূতন মানুষ হইয়া গৃহে আসিলেন ।

মহাত্মা বিজয়কৃষ্ণ ঈহার উপদেশে ঘোর অবসাদের মধ্যে আশার আলো প্রাপ্ত হইলেন, তিনি বঙ্গদেশের একজন ক্ষণ-জন্মা মহাপুরুষ । সাধুনা ও ধ্যানপরায়ণতা দ্বারা তিনি সত্যের সাক্ষাৎকার লাভ করিয়া মহর্ষি অর্থাৎ মন্ত্র-দ্রষ্টা উপাধি প্রাপ্ত হন । ঈহার উপদেশাবলী দৈব-শক্তি প্রভাবে শত শত নর-নারীর নব-জীবনের সহায় হইয়াছে । বাঙ্গলা ১২৬৩ সনে (১৭৭৮শক) কতকগুলি কারণে ঈহার মনে অত্যন্ত বৈরাগ্য জন্মে ; এবং উহা তাঁহাকে গভীর-রূপে এই চিন্তায় নিমগ্ন করে যে, “কোথায় ছিলাম, কেন এখানে আসিলাম, আবার কোথায় যাইব ; অত্মপি আমার নিকটে প্রকাশ হইল না । অত্মপি এখানে থাকিয়া ব্রহ্মকে যতটা জানা যায় তাহা আমার জানা হইল না ; আর আমি লোকদের সঙ্গে হো হো করিয়া বেড়াইব না, বৃথা জল্পনা করিয়া আর সময় নষ্ট করিব না । একাগ্র-চিত্ত হইয়া একান্তে তাঁহার জগৎ কঠোর তপস্তা করিব । আমি বাড়ী হইতে চলিয়া যাইব, আর ফিরিব না ।” \* এই ভাব হইতে ঐ সনের ১২শে আশ্বিন তিনি গৃহ পরিত্যাগ করেন, এবং বহুদিন হিমালয়ের নির্জন প্রদেশে অবস্থান করিয়া কঠোর তপস্তা



মহর্ষি দেবেন্দ্রনাথ ঠাকুর



দ্বারা সিদ্ধ-জীবন প্রাপ্ত হন। তাঁহার তখনকার তপস্শ্রাব্য বিবরণ শুনিলে শরীর কণ্টকিত হয়। সেই তপস্শ্রাব্য ফলস্বরূপ তিনি অনেক বিষয়ে নব-আলোক প্রাপ্ত হইয়া গিরি-শৃঙ্গ হইতে ১২৬৫ সনের ১লা অগ্রহায়ণ কলিকাতায় নামিয়া আসেন, এবং পুনরায় ব্রাহ্মসমাজের বেদীতে সমা-সীন হইয়া অগ্নিময়ী ভাষাতে সেই সকল তত্ত্ব প্রকাশ করিতে থাকেন। তাঁহার হৃদয়স্থ অগ্নি হৃদয়ে হৃদয়ে প্রস্ফুট হইয়া অগ্নি প্রজ্জ্বলিত করিতে আরম্ভ করে ; ব্রাহ্মসমাজে এক নব শক্তি ও নব-উৎসাহ দেখা দেয়।

বিজয়কৃষ্ণ গোস্বামী মহাশয় যে সময়ে প্রথমে কলিকাতা ব্রাহ্ম-সমাজে অর্থাৎ আদি ব্রাহ্মসমাজে গিয়াছিলেন তাহার কিছুদিন পূর্বে মহর্ষি দেবেন্দ্রনাথ হিমালয় হইতে ফিরিয়া আসিয়াছেন। গোস্বামী মহাশয়ের সংস্কৃত কলেজের সহাধ্যায়ী শ্রীযুক্ত পণ্ডিত শিবনাথ শাস্ত্রী মহাশয় লিখিয়াছেন :—“তাঁহার (মহর্ষির) এক দিনের উপদেশ শুনিয়া আমরা সাত দিন মন স্থির রাখিতে পারি-তাম না। হৃদয়ে কি নবভাব জাগিত, চক্ষে কি নূতন জগত আসিত।” \* মহর্ষির জীবন্ত উপদেশে গোস্বামী মহাশয়ের স্বাভাবিক ধর্মতৃষ্ণা—যাহা বেদান্তের শুদ্ধ-তর্কে সমাচ্ছন্ন হইয়াছিল, তাহা সহজেই জাগ্রত হইয়া উঠিল। তিনি পুনরায় ধর্মসাধনায় প্রবৃত্ত হইলেন।

তিনি বলিয়াছেন :—“এই বহুতা শ্রবণ করিয়া আমার পূর্বকার ভক্তি-ভাব স্মৃতি পথে উদ্ভিত হইল। এতদিন যে ইষ্ট-দেবতার পূজা করি নাই তজ্জন্ত প্রাণ আকুল হইয়া উঠিল। সমস্ত শরীর গলদবর্ম ও কম্পিত হইতে লাগিল। অশ্রু-জলে হৃদয় ভাসিতে লাগিল, চতুর্দিক শূন্য দেখিয়া অন্তরে দয়াময়ের নিকট এই প্রার্থনা করিলাম যে, “দয়াময় ঈশ্বর, প্রাচীন হিন্দুধর্মে আমার বিশ্বাস হয় না, অতএব কোন ধর্মেও

\* রামতনু লাহিড়ী ও তৎকালীন বঙ্গসমাজ ।

আমার বিশ্বাস নাই, ধর্ম সম্বন্ধে আমার গায় হতভাগ্য বোধ হয়, পৃথিবীতে আর কেহ নাই । যখন পৌত্তলিক ধর্মে বিশ্বাস ছিল, তখন ইষ্টদেবতার পূজা করিয়া অপার আনন্দ ভোগ করিতাম, এখন তাহা হইতেও বঞ্চিত হইয়াছি । এইমাত্র গুনিলাম, তুমি অনাথের নাথ, প্রভো, আমি তোমার শরণাপন্ন হইলাম । তুমি আমাকে রাখ, আর আমি কোথায়ও যাইব না, তোমার দ্বারে পড়িয়া রহিলাম” । \*

এইরূপ কাতর প্রার্থনায় তিনি শান্তি পাইলেন ; তাঁহার মনে হইল, প্রার্থনার গায় শান্তিলাভের সহজ উপায় আর নাই । তিনি মহর্ষি দেবেন্দ্রনাথকে মনে মনে ধর্ম জীবনের গুরু-পদে বরণ করিয়া লইলেন । তাঁহার তৎকালীন অবস্থার এইরূপ পরিবর্তনে তাঁহার মনের স্বাভাবিক উদারতা ও অনাবিল ভাব বিশেষ সহায় হইয়াছিল । স্বচ্ছ দর্পণে যেমন সহজে বস্তুর প্রতিবিম্ব পড়ে, অনাবিল মনে তদ্রূপ সহজে সত্য প্রতিভাত হয় । এইজন্ত জ্ঞানি-গণ পুনঃ পুনঃ ধর্ম্মাথীকে নিষ্পল-চিত্ত হইতে উপদেশ দিয়া থাকেন, এবং যাহারা নিষ্পল-লান্মা তাঁহাদিগকেই ধর্ম্মগ্রহণের অধিকারী মনে করেন । মনের অনাবিল ভাব ও উদারতা সর্বদা তাঁহাকে সত্যের জগৎ উন্মুখ না রাখিলে, তাঁহার গায় কৌলিক-সংস্কার-যুক্ত ব্যক্তির পক্ষে ব্রাহ্মধর্ম্মের প্রতি আকৃষ্ট হওয়া কঠিন হইত । বস্তুতঃ মতের গণ্ডী কোন দিনই তাঁহাকে আবদ্ধ করিয়া রাখিতে পারে নাই ; ধর্ম্ম-বুদ্ধিতে যখন যাহা সত্য মনে করিয়াছেন, বিনয় ও শ্রদ্ধা সহকারে অবনত মস্তকে তাহারই অমুসরণ করিয়াছেন ; এবং অকুণ্ঠিতচিত্তে পূর্ব-সংস্কার বর্জন করিয়াছেন । সর্বপ্রকার সংস্কার ও দেশাচার অতিক্রম করিতে সমর্থ হওয়া সহজ ধর্ম্মানুরাগেরই পরিচায়ক ।

মহর্ষি দেবেন্দ্রনাথের উপদেশ শ্রবণার্থে তিনি তাঁহার কতিপয় সহাধ্যায়ী বন্ধুর সহিত মিলিত হইয়া নিয়মিতরূপে কলিকাতা ব্রাহ্মসমাজের উপাসনায় যাইতে আরম্ভ করিলেন। এই সময় হিন্দু-সমাজের সঙ্গ ও তাহার আড়ম্বরপূর্ণ-প্রভাব অতিক্রম করিতে এবং নূতন সত্য সম্পূর্ণরূপে গ্রহণ করিতে তাঁহার কঠিন সংগ্রাম করিতে হইয়াছিল। তাঁহার চরিত্রে এই একটা বিশেষত্ব বাল্যকাল হইতে দেখা গিয়াছিল যে যখন যাহা সত্য মনে করিতেন তাহা দৃঢ়ভাবে ধরিতেন, এবং মিথ্যাকে ঘৃণার সহিত পরিত্যাগ করিতেন। যাহা সত্য তাঁহার অনুসরণ করিতেই হইবে, যাহা মিথ্যা তাহার বর্জন করিতেই হইবে, এই ভাব এখন তাঁহার নূতন পথে সবলভাবে প্রতিষ্ঠার সহায় হইল। তাঁহার অন্ততম সহাধ্যায়ী শ্রীযুক্ত যোগেন্দ্রনাথ বিদ্যাভূষণ মহাশয় লিখিয়াছেন,—“বিজয়, অঘোর, শিবনাথ, উমেশ (মুন্সেপাধ্যায়) ও আমি এই পাঁচজনের মধ্যে একসময় স্মৃদুত প্রণয়-বন্ধন ছিল। সংস্কৃত-কলেজের ঘোর-নাস্তিকতার সময় আমরা পাঁচবন্ধু “ভাগবত” বলিয়া উপহাসিত হইতাম। সেই ঠাট্টা বিজয়ের মধ্যদিয়া আমাদের ভগবদ্ভক্তি দিন দিন উপচিত হইতে লাগিল। গৃহে এবং কলেজে নিরন্তর নির্ধাতনে আমাদের পরস্পরের প্রেম দিন দিন অধিকতর ঘনীভূত হইতে লাগিল। বিজয় আমাদের মধ্যে বয়োজ্যেষ্ঠ ছিলেন, সুতরাং তিনি আমাদের দলের একরূপ নেতা ছিলেন। আমরা নির্ধাতন ভয়ে কয়জনে মিলিত হইয়া নির্জনে উপাসনা করিতাম। তখন ব্রাহ্মধর্মকে, হিন্দুধর্ম অপেক্ষা অধিকতর পরিমার্জিত মনে করিয়া আমরা আদিব্রাহ্মসমাজ মন্দিরে নিয়মিত রূপে যাইতাম।” \*

মহাত্মা বিজয়কৃষ্ণ তাঁহার সহাধ্যায়ী যুবকদের নেতা ছিলেন।

\* বীরপুত্র, নব্যভারত, ১৩০৬।



## মহাত্মা বিজয়কৃষ্ণ গোস্বামী ।

আর এই যুবকদলসহ তিনি নিয়মিতরূপে ব্রাহ্মসমাজের উপাসনায় গমন করিতে আরম্ভ করিলেন । কিন্তু কেবল সপ্তাহান্তে উপাসনায় গিয়াই তাঁহার ধর্ম-পিপাসার নিবৃত্তি হইত না, গৃহেও প্রতিদিন নির্জনে ব্যাকুলতার সহিত প্রার্থনা করিতেন । প্রার্থনা যোগেই দিন, দিন তাঁহার প্রাণে বল ও উৎসাহ আসিতে লাগিল ।

এই সময় তিনি সর্বদা আশা, উৎকণ্ঠা ও অনুরাগের সহিত প্রার্থনার উত্তরের অপেক্ষায় থাকিতেন ; এবং যখন যে সত্য হৃদয়ে প্রকাশিত হইত, তদনুযায়ী জীবন পরিচালনের জ্ঞান শ্রদ্ধার সহিত উহা লিপিবদ্ধ করিয়া রাখিতেন । এইরূপে যাহা সংগৃহীত হইয়াছিল, তাহা ‘ধর্মশিক্ষা’ নাম দিয়া মুদ্রিত করিয়া ঙ্গনামূল্যে বিতরণ, এবং অবশেষে একশতখণ্ড পুস্তকসহ গ্রন্থের স্বত্ব কলিকাতা ব্রাহ্মসমাজে দান করিয়াছিলেন । উক্ত পুস্তিকায় আত্মার প্রকৃতি, পরমাত্মার স্বরূপ, মানবের অধিকার, ধর্ম, সংসার, পরকাল, প্রায়শ্চিত্ত, মুক্তি, সুখদুঃখ, আত্মোন্নতি, প্রার্থনা, ঈশ্বর দর্শন, উপাসনা ইত্যাদি ধর্ম বিষয়ক কয়েকটি সারগর্ভ উপদেশ লিপিবদ্ধ হওয়ায় এক সময়ে উহা ধর্মশিক্ষার্থীর বিশেষ উপযোগী ও সহায় হইয়াছিল । উক্ত পুস্তিকার শেষ উপদেশটি নিয়ে উদ্ধৃত হইল :—

“পরমেশ্বরের প্রতি দৃঢ়-বিশ্বাস না হইলে প্রীতির উদয় হয় না । প্রীতি না হইলে প্রিয়-কার্য সাধন করা যায় না । ঈশ্বরেতে যাহার বিশ্বাস নাই, তাহার হৃদয় পাষাণময়, তাহা কর্তৃক কোন পাপই অক্লত থাকে না । সে কখনই নিম্নলিখিত ব্রহ্মানন্দ রসাস্বাদন করিতে সক্ষম হয় না । শ্রমজীবী-কৃষক কি চির-শুষ্ক মরুভূমিতে সুস্বাদ ফলের প্রত্যাশা করিতে পারে ? ঈশ্বরেতে দৃঢ়-বিশ্বাস স্থাপন করিবে । তাঁহাকে প্রীতি করিবে এবং তাঁহার প্রিয়-কার্য সাধন করিবে । সদা সত্য কহিবে,

## ধর্মমত-পরিবর্তন ।

প্রাণান্তেও মিথ্যা কহিবে না । পরিহাস স্থলেও মিথ্যা কহা অনুচিত ।  
একটি মিথ্যা কথা বলিলে যদি রাজা-লাভ হয়, তাহাও তৃণ-বৎ পরিত্যাগ  
করিবে । একটি মিথ্যা কথা না বলিলে যদি সহস্র সহস্র লোক ঋণ-হস্ত  
হয়, তাহাতে কিছুমাত্র ভীত না হইয়া সত্যের জ্ঞান প্রাণ দান করিবে,  
তথাপি সত্য হইতে বিচ্ছিন্ন হইবে না । ঈশ্বরের নিরুপদ প্রার্থনা করতঃ  
অব্যর্থ ধৈর্য্যাস্ত্র অবলম্বনপূর্বক ইন্দ্রিয়দিগকে দমন করিতে না পারিলে  
মনুষ্য ধর্ম্য হইতে ভ্রষ্ট হয় । অতএব ইন্দ্রিয় দমন করিবার জ্ঞান সর্বদা  
যত্নশীল থাকিবে । সকল মনুষ্যকেই স্নেহ করিবে । দরিদ্রকে ধন দান,  
রোগীকে ঔষধ পথ্য প্রদান করিবে । নম্রতা ও বিনয়কে অঙ্গের ভূষণ  
করিবে । প্রাণপূণে পরোপকার করিবে । পিতা মাতাকে ভক্তিপূর্বক  
সেবা করিবে । যাহা মুখে কহিবে, কার্য্যেও তাহা করিবে ; বাক্য ও  
কার্য্য একপ্রকার না হইলে কপটতা করা হয় । অতএব পৌত্তলিকতার  
সহিত কিছুমাত্র সংশ্রব রাখিবে না ; উপবীত প্রভৃতি পৌত্তলিকতার  
কোন প্রকার চিহ্ন ধারণ করিবে না । যাহারা পৌত্তলিকতার সহিত  
সংশ্রব রাখেন এবং উপবীত প্রভৃতি চিহ্ন ধারণ করেন, তাহারা যদি  
ব্রাহ্ম বলিয়া পরিচয় দেন তাহা হইলে ভয়ানক কপটচিত্ত করা হয় ।  
যিনি পৌত্তলিকতা পরিত্যাগপূর্বক শাস্ত্র-সমাহিত চিত্তে ঈশ্বরকে  
প্রীতি করেন এবং তাহার প্রিয়-কার্য্য সাধন করেন, তিনিই ব্রাহ্ম ।  
এইরূপ ব্রাহ্ম হইবে ।”

“পাপ-চিন্তা মনে করিবে না ; পাপালাপ মুখে আনিবে না । পাপ-  
কার্য্য প্রাণান্তেও আচরণ করিবে না । ঈশ্বরের প্রতি লক্ষ্য রাখিয়া  
জীবনের সমুদয় কার্য্য সম্পন্ন করিবে । কি বিদ্যাধ্যয়ন, কি পরিবার  
প্রতিপালন, কি অর্থোপার্জন, সমুদয় কার্য্য ঈশ্বরের আদেশ বলিয়াই  
সম্পন্ন করিবে । যশোমান বিস্তারের জ্ঞান একটি কার্য্যও করিবে না ।

## মহাত্মা বিজয়কৃষ্ণ গোস্বামী ।

দেবদেবী পূজা করা ও জাতিভেদ স্বীকার প্রভৃতি যেরূপ পৌত্তলিকতা, যশোমান ও ইন্দ্ৰিয়গণের অধীনতাও সেইরূপ পৌত্তলিকতা । সম্পূর্ণরূপে এই উভয়বিধ পৌত্তলিকতা হইতে নিবৃত্ত হইয়া অদ্বিতীয় ঈশ্বরের উপাসক হইবে । যেরূপ ঈশ্বরকে পিতা বলিয়া সম্বোধন করিবে, সেইরূপ প্রত্যেক মনুষ্যকে ভ্রাতা বলিয়া অকৃত্রিম প্রীতি স্থাপন করিবে । এইরূপে জীবনকে মধুময় করতঃ ধর্মের উন্নত সোপানে আরোহণ করিবে ।”

ব্রাহ্মসমাজের সঙ্গে যুক্ত হইয়া তিনি পুনরায় বগুড়ায় গমন করেন তথাকার ব্রাহ্মগণ তাঁহাদের এই অকপট বন্ধুর, আশার অনুরূপ পরিবর্তন দেখিয়া এই পরিবর্তনের মূলে ঈশ্বরের গৃহ-অভিপ্রায় নিহিত রহিয়াছে মনে করিলেন ।

‘বগুড়া হইতে কিছুদিন পরে তিনি পুনরায় কলিকাতায় প্রত্যাগমন করেন । এই সময় পথে তাঁহার জন্মস্থান শান্তিপুরের বাড়ীতে তাঁহা জীবনের আরও পরিবর্তনের সূচনা হইল ।

তিনি একদিন আলোচনা করিতে করিতে বলিলেন—“পরমেশ্বর সমস্ত মনুষ্যকে সৃষ্টি করিয়াছেন, তিনি সকলের পিতা মাতা ; এজন্য প্রত্যেক নর-নারীকে ভ্রাতা, ভগিনী বলিয়া বিশ্বাস করিতে হইবে সর্বব্যাপী ঈশ্বর সকলেরই অন্তরে বাস করেন, তিনি কাহাকেও ঘৃণা করেন না, সূতরাং মনুষ্য মনুষ্যকে ঘৃণা করিলে মহাপাপ হয় অতএব জাতিভেদ স্বীকার করিলে ঈশ্বরকে পিতা বলিয়া স্বীকার কর যায় না ।” এইরূপ আলোচনা শুনিয়া একটী একাদশ বর্ষীয় বালক তাঁহাকে বলিল—“যদি তুমি জাতিভেদ মান না, তবে পৈতা রাখিয়াছ কেন ?” বালকের উক্তিযে যেন তাঁহার চেতনা জন্মিল ; এবং উপবীত ধারণ অসত্য ব্যবহার মনে করিয়া তৎক্ষণাৎ উহা পরিত্যাগ করিলেন

কিন্তু বালকটাই ঐ কথা তখনই গিয়া তাঁহার জননীর নিকট বলিয়া আসিল, এবং তিনি সন্তানের এইরূপ জাতি-নাশকর কার্যে মৰ্ম্মাহত হইয়া, উদ্বন্ধনে প্রাণত্যাগ করিতে প্রবৃত্ত হইলেন । জননীর তৎকালের সেই করুণ-দৃশ্য ও আৰ্ত্তনাদ তাঁহার কোমল-প্রাণে স্ফুৰ্ত্ত হইল না, তিনি পুনরায় উপবীত গ্রহণে বাধ্য হইলেন ।

শান্তিপুরের অদ্বৈত বংশীয় একজন গোস্বামী সন্তানের পক্ষে উপবীত ত্যাগ ঐ সময়ে কিরূপ ভয়ানক কঠিন কার্য্য বলিয়া বিবেচিত হইয়াছিল, অৰ্দ্ধশতাব্দী পরবর্ত্তী কালে তাহার ধারণা করা আমাদের পক্ষে কঠিন । কিন্তু মহাত্মা বিজয়কৃষ্ণের জীবনী আলোচনা করিয়া আমাদের এই ধারণা জন্মিয়াছে যে, ধৰ্ম্মার্থে কোন কঠিন কার্য্যই তাঁহার অসাধ্য ছিল না ।

## চতুর্থ পরিচ্ছেদ ।

মেডিকেল কলেজে প্রবেশ, ব্রাহ্মধৰ্ম্মে দীক্ষা-গ্রহণ, উপবীত-ত্যাগ, সঙ্গতসভায় যোগদান, হিন্দুসমাজকর্তৃক বর্জিত ।

পূৰ্বেই উল্লিখিত হইয়াছে, বিবেকের প্রদর্শিত পথের অনুবর্ত্তী হওয়াতে মহাত্মা বিজয়কৃষ্ণের গুরু-ব্যবসায়ে বিঘ্ন উপস্থিত হয় । এখন তিনি ভবিষ্যতের উপজীবিকার সংস্থান আশায় সংস্কৃত কলেজের পড়া ছাড়িয়া মেডিকেল কলেজের বাঙ্গলা বিভাগে ভৰ্ত্তি হইলেন । তাঁহার অন্তঃকরণ যেরূপ কারুণ্য-পূর্ণ ছিল তাহাতে বোধ হয় যে, উপজীবিকার চিন্তার সঙ্গে সঙ্গে পর-সেবার ইচ্ছা বলবতী হইয়া তাঁহাকে মেডিকেল

## মহাত্মা বিজয়কৃষ্ণ গোস্বামী ।

কলেজের শিক্ষায় প্রবৃত্ত হইতে উৎসাহিত করিয়াছিল । তিনি কাব্যের নিম্ন শ্রেণী হইতে সংস্কৃত কলেজ পরিত্যাগ করায় তথা হইতে কোন উপাধি প্রাপ্ত হইলেন না ; অথবা সাধু হইবেন বলিয়াই জগতের জননী তাঁহাকে অপর কোন উপাধি-ভূষণে ভূষিত হইতে দিলেন না ।

মেডিকেল কলেজে অধ্যয়নকালে ব্রাহ্মসমাজের সঙ্গে এবং ব্রাহ্মসমাজের প্রধান আচার্য্য মহর্ষি দেবেন্দ্রনাথের সঙ্গে তাঁহার অত্যন্ত ঘনিষ্ঠতা জন্মে । ইতিমধ্যে একদিন শুনিতে পাইলেন, আত্মার উন্নতির জন্ত দীক্ষা গ্রহণ করা একান্ত প্রয়োজন । ইহা শুনিয়া তিনি দীক্ষার জন্ত ব্যগ্র হইলেন । যে উপায় অবলম্বন করিলে আত্মার উন্নতি হইতে পারে, কঠিন পরীক্ষাপূর্ণ হইলেও তদুপায় অবলম্বন করিতে তাঁহাকে কখনও বিমুখ হইতে দেখা যায় নাই । এজন্ত যদিও ঐ সময় লোকধর্ম্মে দীক্ষা গ্রহণ করা সহজসাধ্য ছিল না, তবুও তিনি দীক্ষার প্রয়োজনীয়তা বোধ করিয়াই বন্ধুর অঘোরনাথের সঙ্গে একত্রে গিয়া মহর্ষি দেবেন্দ্রনাথের নিকট দীক্ষা গ্রহণ করিলেন ( ১২৬৭।৬৮ বঙ্গাব্দ ) ।

‘জাতিভেদ স্বীকার না করিয়া উপবীত ধারণ কুসংস্কার’ এই বিশ্বাসে তিনি ইতিপূর্বে একবার শাস্তিপুরের গৃহে উপবীত ত্যাগ করিয়াছিলেন ; কিন্তু তজ্জন্ত জননীর প্রাণে অত্যন্ত ক্লেশ হওয়াতে পুনরায় উহা গ্রহণে বাধ্য হন । তদবধি তাঁহার মনে শাস্তি ছিল না । তিনি লিখিয়াছেন :—“উপবীত ত্যাগ না করাতে আমার মনে অত্যন্ত অশান্তি হইতে লাগিল । এমন কি প্রতিদিন প্রার্থনার সময় হৃদয় কম্পিত হইতে লাগিল । লোকে বলে, “পৈতা কি গায়ে কামড়ায় ?” বাস্তবিক ইহা কাল-ভুজঙ্গের ন্যায় প্রতিদিন আমাকে দংশন করিতে লাগিল । উপবীত রাখা অসত্য ব্যবহার, অসত্য ব্যবহার করিলে ঈশ্বর দর্শন হইবে না, এই ভয়ে আমার প্রাণ অস্থির হইত ।”

## উপবীত ত্যাগ ।

মনের উদ্বেগ অসহনীয় হওয়াতে তিনি মহর্ষি দেবেন্দ্রনাথের নিকট উপবীত ধারণ ও মৎস্য মাংসাহার উচিত কি অসুচিত এ সম্বন্ধে প্রশ্ন জিজ্ঞাসা করিলেন । তিনি উত্তর করিলেন ;—“উপবীত রাখা নিতান্ত কৰ্ত্তব্য, উপবীত না রাখিলে সমাজের অনিষ্ট হয় । এই দেখ আমি উপবীত রাখিয়াছি । মৎস্য মাংস না খাইলে শরীর রক্ষা হয় না..... ইত্যাদি ।” \* এই সময় মহর্ষি উপবীত ধারণের পক্ষপাতী ছিলেন । বলা বাহুল্য যজ্ঞসূত্র যাঁহার নিকট গললব্ধিত ভুজঙ্গের গায় বোধ হইতেছিল, মহর্ষির ঐরূপ উত্তর কখনও তাঁহার মনোমত হয় নাই ।

ইতিমধ্যে কলিকাতা মেডিকেল কলেজের পূর্ববঙ্গবাসী কতিপয় ছাত্রের সম্মিলনে হিতসঞ্চারিণী সভা নামে একটা সভার প্রতিষ্ঠা হয় । গোস্বামী মহাশয় উক্ত সভার একজন সভ্য ছিলেন । ঐ সভাতে একদিন আলোচনা হয় যে, যাহা সত্য বুঝিব তাহা প্রতিপালন না করা মহাপাপ ও কপটতা । এইরূপ আলোচনার দিবসই তিনি কপটতার চিহ্ন মনে করিয়া উপবীত দূরে নিক্ষেপ করিলেন ( ১২৬৯ বঙ্গাব্দ ১৭৮৪ শক ) ; এবং পত্র লিখিয়া এই অতিপ্রায়ে গৃহে মাঁকে এবং অন্যান্য আত্মীয়কে সে সংবাদ জানাইলেন যে, ‘যেন তাঁহারা কি ভাবে তাঁহাকে গ্রহণ করিবেন পূর্বেই তাহার জ্ঞাত প্রস্তুত থাকেন ।’ জননীর ক্লেশ নিবারণের জ্ঞাত পরিত্যক্ত উপবীত পুনর্গ্রহণ অবধি তাঁহার মনে যে অশান্তি জন্মিয়াছিল, এখন পুনরায় তাহা বিদূরিত হইল । কিন্তু তৎসঙ্গে কলিকাতার ছাত্রদের বাসায় বাসায় তর্কের ধূম পড়িয়া গেল । ‘প্রাসিদ্ধ ব্রাহ্ম দেবেন্দ্র বাবু উপবীত ত্যাগ করেন নাই, অতএব তোমার পক্ষে উপবীত ত্যাগ করা উচিত নয়’ এইরূপ যুক্তির অবতারণা করিয়া তাঁহার পরিচিত অপরিচিত আত্মীয় বন্ধু সকলেই উপদেশ দিতে প্রবৃত্ত হইলেন । অযাচিত

উপদেষ্টার অভাব না হইলেও সাহস ও উৎসাহ দিবার লোকের অভাব অভাব হইল। ব্রাহ্মগণের অনেকেও তাঁহার এই কার্যের বিরোধী হইলেন। তাঁহার বন্ধুদের মধ্যে সকল সংকার্যের উৎসাহদাতা সোমপ্রকাশের সম্পাদক সুবিখ্যাত দ্বারকানাথ বিদ্যাভূষণ মহাশয় ব্রাহ্ম-সমাজের সঙ্গে বিশেষরূপে যুক্ত না হইয়াও স্বাধীন ভাবে প্রকাশ্য পত্রে তাঁহার এই কার্যের সমর্থন করিয়া উৎসাহ দিলেন।

‘উপবীত ত্যাগ অবশ্য কর্তব্য’ তখনও ব্রাহ্মগণের এরূপ ধারণা জন্মে নাই। তাঁহারা জাতিভেদ স্বীকার না করিয়াও জাতিভেদের চিহ্ন উপবীত ধারণ করিতেন। এ বিষয়ে তিনি সময়ের শিক্ষা ও সংস্কারকে অতিক্রম করিতে সমর্থ হইয়াছিলেন। ইহা তাঁহার মনের দ্রুতগতির পরিচায়ক সন্দেহ নাই। তিনি যখন যাহা সত্য বুঝিতেন তাহা এই ভাবেই সকল বাধা অতিক্রম করিয়া সম্পন্ন করিতেন। \*

তাঁহার সম্বন্ধে ইহা সামান্য পরিবর্তন নয়। যিনি কিয়ৎকাল পূর্বে মালাতিলকশিক্ষানুত্রসমন্বিত বৈষ্ণব ব্রাহ্মণ, শান্তিপুরের গোস্বামী ছিলেন, অল্প দিন মধ্যেই তিনি উপবীতত্যাগী ব্রাহ্ম ও নব্য দলের অগ্রণী হইলেন। তিনি ইংরেজি শিক্ষাদ্বারা প্রভাবান্বিত না হইয়াও নব্য-যুগের নবীন উদ্দীপনায় উৎসাহিত এবং সকল প্রকার সংস্কারের পাশ হইতে বিমুক্ত হইলেন। পাশ্চাত্য ভাব তাঁহার এই পরিবর্তনের কারণ নয় ; কিন্তু ধর্মের আলোক ও গ্রাম্যভূগত যুক্তিই তাঁহার এই পরিবর্তনের মূল। যাহাহউক তাঁহার স্বাভাবিক অনুরাগ ও ধর্মনিষ্ঠা এই নব সাধনার পথে সহায় হইয়া তাঁহাকে দিন দিন অগ্রসর করিতে লাগিল।

\* স্বর্গীয় রামতনু লাহিড়ী মহাশয় প্রথম উপবীত ত্যাগ করেন ; তৎপরে ইনি উপবীতত্যাগী হন।

## উপবীত ত্যাগ ।

যদিও তিনি সর্বদা এইরূপ অগ্রগামী ছিলেন, এবং একজন অনেকের সঙ্গে তাঁহার মতভেদ ঘটিয়াছিল, কিন্তু এই মতভেদ তাঁহার আন্তরিক সদ্ভাব নষ্ট করে নাই। মতভেদ সত্ত্বেও মহত্ত্বের প্রতি তাঁহার একান্ত শ্রদ্ধা ছিল। মহর্ষি দেবেন্দ্রনাথের সঙ্গে একমত হইতে না পারিলেও তৎপ্রতি তাঁহার কোন প্রকার বিরুদ্ধ-ভাব জন্মে নাই, চিরদিন ভক্তি অক্ষুণ্ণ রহিয়াছিল। ইহা তাঁহার অকপট শ্রদ্ধাবতাই নিদর্শন।

গোস্বামী মহাশয় মেডিকেল কলেজের বঙ্গীয় বিভাগে তিন বৎসর অধ্যয়ন করেন। “স্বাভাবিক স্মৃতিষ্ক বুদ্ধি বশতঃ শিক্ষক প্রমুখাৎ শ্রুত-বিষয় কখনও তাঁহাকে পরিশ্রম করিয়া আয়ত্ত করিতে হইত না; একবার যাহা শ্রবণ করিতেন তাহা অতঃপূর্বে ছাত্রগণের নিকট আনুপূর্ব্বিক বর্ণনা করিয়া আয়ত্ত করিয়া লইতেন। বঙ্গীয় বিভাগে যে কয়েক বৎসর অধ্যয়ন করিতে হয়, তাহা তিনি অধ্যয়ন করিয়াছিলেন” \*। তাঁহার সংস্কৃত কলেজের সহাধ্যায়ী পণ্ডিত শ্রীযুক্ত শিবনাথ শাস্ত্রী মহাশয় বলিয়া ছেন—“তিনি মেডিকেল কলেজে অধ্যয়ন কালেই ব্রাহ্মসমাজের সঙ্গে যুক্ত হইয়াছিলেন। ঐ সময় তিনি তিন চাটুয্যের বাড়ী থাকিতেন। এক দিন একজন আসিয়া বলিলেন, ‘ওরে বিজয় গোসাই নাকি ব্রাহ্মজ্ঞানী হ’য়েছে চল তাঁকে দেখতে যাই।’ আমরা কয়েক বন্ধুতে মিলিয়া তাঁহাকে দেখিতে গিয়াছিলাম। সন্ধ্যা হইলে বিদ্রূপকারী বন্ধুগণের সকলেই ফিরিয়া আসিলেন। কিন্তু আমি তথায় রহিলাম। বিজয় বাবু আমার পরম বন্ধু, তিনি আমাকে আগ্রহ করিয়া রাখিলেন। অবশেষে আমরা দুইবন্ধুতে যখন আহাৰ করিতে বসিলাম, তখন ভোজন-পাত্র দেখিয়া আমি একেবারে অবাক হইলাম। উহা আর কিছুই নয়,—

\* ধর্মতত্ত্ব (১৮২১, ১লা আসাদ)।



## মহাত্মা বিজয়কৃষ্ণ গোস্বামী ।

মেটে সাধুক । আমি বলিলাম, ‘ও বিজয় এ কি ? এ যে মেটে সাধুক ।’ তিনি বলিলেন, ‘যাও যাও, কাঁসাতে আর মাটিতে প্রভেদ কি ?’ ইহার পর একজন বিকে ভাত নিয়া আসিতে দেখিয়া আমি চমকিয়া উঠিলাম । বলিলাম, ‘এ কি ? বামনের জাত্ মারুলে ?’ তিনি বলিলেন, ‘ও কি ? জাত্ টাত্ আবার কি ? ও সব কিছু নয় । এখনও তোমার কুসংস্কার গেল না ?’ যাহা হউক আহারাদি ত কোনরূপে শেষ হইল ; কিন্তু সমুদয় রাত্রি আমার বুক গুরু গুরু করিতে লাগিল । ভাল ঘুম হইল না ।’ এই সময় যদিও শাস্ত্রী মহাশয়ের গায় গোস্বামী মহাশয়ের আরও কতিপয় বন্ধু নিয়মিতরূপে ব্রাহ্মসমাজের উপাসনায় গমন করিতেন, কিন্তু তাঁহারা সংস্কারের পথে ততোধিক অগ্রসর হন নাই ।

গোস্বামী মহাশয়ের মেডিকেল কলেজে অধ্যয়নের শেষবর্ষে কলেজের কর্তৃপক্ষের সঙ্গে বঙ্গীয় বিভাগের ছাত্রগণের যে ঘোরতর বিবাদ হয় তাহার মধ্যে তিনি নেতৃস্থানীয় থাকায়, অধ্যয়নের ব্যাঘাত ঘটে । কলেজের কোন অগ্নায় আচরণে গোস্বামী মহাশয় ছাত্র-বন্ধুগণ সহ একযোগে কলেজ ত্যাগ করেন ।’ ইহাতে অনেকে তাঁহার দলস্থ হইয়াছিল । আর যাহারা অবশিষ্ট ছিল, তিনি গোলদীঘিতে বক্তৃতা করিয়া তাহাদিগকেও দলভুক্ত করিয়া লইয়াছিলেন । এই বিবাদে গোস্বামী মহাশয় বিভাগসাগর মহাশয়ের সাহায্য-প্রার্থী হন । তিনি ছোটলাট বিডন মহোদয়কে সমস্ত ঘটনা জানাইলে ছাত্রগণ নির্দোষ প্রতিপন্ন হয় ; এবং কর্তৃপক্ষ শাস্ত্যভাব অবলম্বন করিয়া ছাত্রগণকে পুনরায় কলেজে গ্রহণ করেন । গোস্বামী মহাশয় ইতিপূর্বেই ব্রাহ্মসমাজের প্রতি আকৃষ্ট হইয়াছিলেন, এখন হইতে বিশেষ ভাবে ব্রাহ্মসমাজের কার্যে মনোনিবেশ করিলেন ।’

মেডিকেল কলেজের গোলযোগে রুতি কাটয়া যাওয়ায় অনেক

## মেডিকেল কলেজ ত্যাগ ।

বৃত্তি-প্রাপ্ত ছাত্র বিপদ গ্রস্ত হইয়াছিল । দয়ারসাগর বিদ্যাসাগর মহাশয় নিজ তহবিল হইতে তাহাদিগকে অর্থ সাহায্য করিয়াছিলেন । মেডিকেল কলেজের গোলযোগ হইতে বিদ্যাসাগর মহাশয় ইঁহার ঋণাত্মকতা, তেজস্বিতা, স্বাধীনচিত্ততা ও ধর্মভাবে আকৃষ্ট হন ও ইঁহার প্রতি উচ্চ-ভাব পোষণ করিতে আরম্ভ করেন । আমরা শুনিয়াছি, এই সময় ছোটলাট মহোদয় কলেজের অভাব দূরীকরণোদ্দেশ্যে বিদ্যাসাগর মহাশয়কে এক রিপোর্ট প্রদান করিতে অনুরোধ করিলে বিদ্যাসাগর মহাশয় গোস্বামী মহাশয়ের উপর এই কার্যভার অর্পণ করেন । গোস্বামী মহাশয় অনেকগুলি সংশোধন ও নূতন ব্যবস্থার প্রস্তাব করিয়া বিদ্যাসাগর মহাশয়কে অর্পণ করিলে, তৎপর বিদ্যাসাগর মহাশয় তদনুসারে রিপোর্ট করেন, এবং কলেজের অনেক উন্নতি হয়, ও বাঙ্গালা বিভাগ স্বতন্ত্র হইয়া ক্যাম্বেল বিদ্যালয়ে পরিণত হয় ।

এক দিন গোস্বামী মহাশয়ের মুখে ভগবৎ প্রসঙ্গ শুনিয়া বিদ্যাসাগর মহাশয়ের চক্ষু অশ্রুতে আর্দ্র হইয়াছিল । গোস্বামী মহাশয় তাঁহার তদবস্থা দেখিয়া বলিলেন, ‘তবে কেন লোকে আপনাকে নাস্তিক বলে ?’ বিদ্যাসাগর মহাশয় বলিলেন, ‘আমাকে লোকে কি হেতু নাস্তিক বলে ?’ গোস্বামী বলিলেন, ‘বলে লোকটা একেবারে নাস্তিক, একখানা বই লিখেছে তা’তে ঈশ্বর বিষয়ক কোন কথা নাই ।’ বিদ্যাসাগর মহাশয় বলিলেন, ‘ইহার পরের সংস্করণে ঈশ্বরের কথা থাকিবে ।’ ইহা হইতে বোধোদয়ে পরবর্তী সংস্করণে ঈশ্বর বিষয়ক একটা পাঠ সন্নিবিষ্ট হইয়াছিল ।

এই বৎসর গোস্বামী মহাশয় মেডিকেল কলেজ ত্যাগ করেন । মেডিকেল কলেজ ত্যাগ করিবার পর উক্ত কলেজের অধ্যাপক ডাক্তার তামিজ খাঁ তাঁহাকে বলিয়াছিলেন—‘গোস্বামী, ভগবান তোমার প্রতি

## মহাত্মা বিজয়কৃষ্ণ গোস্বামী ।

সম্ভট, তাই তুমি রক্ষা পাইয়াছ ; তুমি কলেজ ত্যাগ করিয়া বড় ভাল করিয়াছ । নতুবা তোমাকে ঘোর-বিপদে পড়িতে হইত । কেন না তুমি গোলযোগের নেতা ছিলে ।” মেডিকেল কলেজের গোলযোগের মূল কারণ অগ্নায়ের প্রতিবাদ ও অগ্নায়ের পক্ষ সমর্থন । বস্তুতঃ তিনি অগ্নায়ের প্রতিবাদ না করিয়া কখনও স্থির থাকিতে পারিতেন না । অন্তের পক্ষে সামান্য জ্ঞানে যাহা তুচ্ছ করা সম্ভবপর হইত, তাঁহার নিকট তাহাই অত্যন্ত আপত্তিকর বিবেচিত হইত । ডাক্তার তামিজ খাঁর উক্তি হইতে অবগত হওয়া যাইতেছে, তিনি অগ্নায়ের প্রতিবাদ করিয়া অত্যন্ত বিপন্ন হইয়াছিলেন ; কিন্তু তাহাতে তাঁহাকে ভীত করিতে পারে নাই ।

ইহার পর ব্রাহ্মসমাজের কার্যে অধিকতর অগ্রসর হইয়া ক্রমে তাঁহার মনে এমন ধর্মোৎসাহ জন্মে যে, নর-নারীর পাপ-তাপ ও ভ্রম-কুসংস্কার দর্শনে তিনি ক্রেশে অভিভূত হইয়া অনেক সময় অশ্রু-পাত করিতেন । ফলতঃ সম্ভানের জন্ম মাতার স্তন-দুগ্ধ যেমন আপনা আপনি উছলিয়া পড়ে, পাপীর জন্ম তাঁহার দয়া তেমনই উছলিয়া পড়িত । একজন্ম “পথে দণ্ডায়মান হইয়া ব্রাহ্মধর্ম প্রচার করিতে” তাঁহার ইচ্ছা হইল । তিনি প্রচার কার্যে প্ররুত হইলেন । এই সময় ব্রাহ্মধর্মের কোন প্রচারক ছিলেন না, ব্রাহ্মধর্ম প্রচারের ভাব ও কাহারও মনে আসে নাই । ‘অপরে যে কার্যে প্ররুত হয় নাই, আমি তাহাতে কিরূপে প্ররুত হইব’ তাঁহার মনে এ প্রশ্নের উদয় হইল না । জগতের নর-নারীর উদ্দেশ্যে যে উদার প্রেম তাঁহার হৃদয়ে নিহিত ছিল, তাহাই তাঁহাকে পবিত্র ধর্ম-প্রচার কার্যে প্ররুত করিল । তিনি অপরাহ্নে প্রেসিডেন্সি কলেজের সম্মুখে রাস্তার পার্শ্বে দণ্ডায়মান হইয়া ব্রাহ্মধর্মের সরল—সত্য. ‘একমাত্র ঈশ্বরে বিশ্বাস, পরকালে

## ব্রাহ্মধর্ম প্রচার।

বিশ্বাস, বাহ্য-পূজা পরিত্যাগ করিয়া আধ্যাত্মিক পূজায় বিশ্বাস, নর-নারী পরস্পর পরস্পরের ভ্রাতা ভগিনী, জাতিভেদ ভগবানের বিধি বিরুদ্ধ—ইত্যাদি বাক্য কাগজে লিখিয়া প্রচার করিতে আরম্ভ করিলেন। যদিও বক্তৃতার কোনরূপ আয়োজন ছিল না, বিজ্ঞাপন দিয়া লোকদিগকে আহ্বান করা হয় নাই, তবুও শ্রোতার অভাব হইল না। তাঁহার ভক্তিভাবে-পূর্ণ আড়ম্বর-হীন ও প্রাণস্পর্শী বক্তৃতা চারি পাঁচ শত লোক মস্ত-মুগ্ধ হইয়া দাঁড়াইয়া দাঁড়াইয়া শুনিতে লাগিল। ভগবৎ-প্রেরণা মানুষের পরিচালক হইলে তখন তাহার কথা বস্তুতঃ এমনই প্রাণ-স্পর্শী হয়। গোস্বামী মহাশয়ের প্রচারোৎসাহের মূলে এই ভগবৎ-প্রেরণা বলবতী হইয়া তাঁহাকে প্রচার কার্যে প্রাণের সমগ্র-শক্তি ও শরীরের সমস্ত রক্তবিন্দু ব্যয় করিতে সমর্থ করিয়াছিল।

আদি ব্রাহ্মসমাজের সঙ্গে যুক্ত থাকিতেই তিনি একদিন সঙ্গত সভার বার্ষিক অধিবেশনে গমন করেন। তথায় ব্রাহ্মধর্মের অনুষ্ঠান নামক একখণ্ড ক্ষুদ্র-পুস্তিকা তাঁহার হস্তগত হয়। উক্ত পুস্তিকার একস্থলে লিখিত ছিল যে ‘উপনয়নের সময় উপবীত গ্রহণ করিবে না।’ এই অংশ পাঠ করিয়া তিনি বুঝিতে পারিলেন, উপবীত গ্রহণ না করা সঙ্গতসভার মত। উক্ত বিবরণ পাঠে সঙ্গতসভাকে তাঁহার স্মরণীয় মতের একমাত্র অনুকূল-স্থল মনে হইল, এবং এই ভাবদ্বারা চালিত হইয়া তিনি সঙ্গতসভার প্রতি আকৃষ্ট হইলেন। ইহার পর তিনি পূর্ববঙ্গবাসী জনৈক বন্ধুর সহিত মিলিত হইয়া সঙ্গতসভায় গমন করেন; এবং তাহার সভ্যশ্রেণী ভুক্ত হন। ইতিপূর্বে ব্রাহ্মসমাজের তৎকালীন নবীনতাব ও উদ্দীপনার প্রবর্তক আচার্য্য কেশবচন্দ্রের সঙ্গে তাঁহার পরিচয় ছিল না। সঙ্গত-সভাতেই সেই প্রিয়-দর্শন, অব্যর্থ-বাক্য

## মহাত্মা বিজয়কৃষ্ণ গোস্বামী ।

মহাপুরুষের সঙ্গে তাঁহার প্রথম পরিচয় হইল ; এবং তদবধি উভয়ের মধ্যে গভীর-প্রণয় জন্মিল ।

১২৬৭ বঙ্গাব্দের মধ্যভাগে ( ১৮৬০ খৃষ্টাব্দ ) আচার্য্য কেশবচন্দ্রের উদ্যোগে সঙ্গতসভার প্রথম প্রতিষ্ঠা হয় । ‘পঞ্জাবীদিগের সুহৃদগোষ্ঠীর সঙ্গতসভা নাম দেখিয়া মহর্ষি দেবেন্দ্রনাথ ইহার নাম সঙ্গতসভা রাখেন । এই সঙ্গতসভা ব্রাহ্মসমাজের নবশক্তির অদ্ভুত উৎস-স্বরূপ হইল ।’ স্বাধীন প্রকৃতি, সাহসিক ও উন্নতিশীল ব্রাহ্মগণকে সঙ্গতসভাই জন্ম-দান করিতে লাগিল । পরস্পরের মধ্যে সদালাপ দ্বারা ভ্রাতৃত্বাবের উদ্দীপনা ও ধর্ম্মালোচনা দ্বারা ব্রাহ্মসমাজের মধ্যে একতা স্থাপন করা সঙ্গতসভার উদ্দেশ্য ছিল । “তখন নবানুরাগের সময়, সমাজের উন্নতিকল্পে যে কোন উপায় অবলম্বিত হইত, উৎসাহশীল যুবকগণ তাহাতে পরাজুখ হইতেন না । \* \* মতের ব্রাহ্মধর্ম্ম ও জ্ঞানকাণ্ডের ধর্ম্মকে কর্ম্মকাণ্ডে ও জীবনে আনিয়া বিশ্বাসকে সমুদয় সাংসারিক পারিবারিক ও সামাজিক কার্য্যের সহিত একীভূত করণার্থে এবং আধ্যাত্মিক ধর্ম্ম, জীবনে সাধনের জন্ত এবং পবিত্র সাধুতাব, সরলতা ও সত্যপ্রিয়তার উৎকর্ষ সাধনের জন্ত ইহাতে অতি নিগূঢ় প্রশ্ন সকল আলোচিত হইত । কেবল বাক্য-ব্যয়ের জন্ত বাক্য কিম্বা আলোচনার জন্ত আলোচনা হইত না । কিন্তু বিবেক ও ধর্ম্ম-বুদ্ধির আদিষ্ট কঠোর কর্তব্য সকল কার্য্যে পরিণত করিয়া সংসারের সম্মুখ সংগ্রামে প্রবৃত্ত হইবার উপায় অব্বেষণ করা হইত । এই সমস্ত জীবনগত স্কুল ও স্কল বিষয় সকল আলোচিত হওয়াতে যখন প্রত্যেকের গূঢ়-ভাব সকল হৃদয়ঙ্গম হইল, তখন বিবেকী ব্রাহ্মগণ আপনাদের পবিত্র উন্নত আদর্শ অনুসারে ধর্ম্ম সাধন করিতে কৃতসংকল্প হইলেন ।” \*

\* ব্রাহ্মসমাজের ইতিবৃত্ত ।

## সঙ্গত সভায় প্রবেশ ।

উৎসাহশীল স্বাধীন-চিত্ত ও বিবেক-পরায়ণ মহাত্মা বিজয়কৃষ্ণ গোস্বামী মহাশয় সঙ্গতসভায় প্রবেশ করিয়া সঙ্গতের আলোচিত সত্য-সমূহ নির্ভীকভাবে ও দৃঢ়তার সহিত, জীবনে সাধন করিতে লাগিলেন, এবং এই উপায়ে তাঁহার প্রভূত উপকার হইল । তিনি বলিয়াছেন :— “সঙ্গতেই অধিকাংশ ব্রাহ্ম-ব্রাতার সঙ্গে পরিচিত হই । ব্রাহ্ম-ব্রাতাদের সহবাসে কি অসীম আনন্দ ভোগ করিতাম তাহা স্মরণ করিয়াও এখন হৃদয় আনন্দিত হয় । সঙ্গত এবং ব্রাহ্মসমাজ হইতে আসিয়াই মনে হইত আবার কখন সঙ্গতে গমন করিব, সমাজে গমন করিব, ব্রাহ্ম-ব্রাতাদের সহিত মিলিত হইব । তখন আমি প্রধান প্রধান ব্রাহ্মদিগের নিকট অপরিচিত\* ছিলাম, এজন্য তাঁহাদের বাটীতে ব্রাহ্মধর্ম্মানুসারে কোন অনুষ্ঠান হইলে আমাকে নিমন্ত্রণ করিতেন না । কিন্তু আমাকে নিমন্ত্রণ করেন নাই বলিয়া আমি অভিমান করিয়া বাসায় থাকিতে পারিতাম না । সেখানে গমন করিলে ব্রহ্মনাম শ্রবণ করিব, ব্রাতাদের সহিত সম্মিলিত হইব, এই ভাবিয়া সর্বত্রই গমন করিয়া অপার আনন্দ সন্তোগ করিতাম । ধর্ম্মজীবনের এই বাল্য-ব্যবহার জীবনে না থাকিলে অভিমানে মন সর্বদাই কুণ্ঠিত থাকে । ব্রাতাদিগের সহিত সরল ব্যবহার করা যায় না । তখন প্রত্যেক ব্রাহ্মকেই জ্যেষ্ঠ-ব্রাতা বলিয়া বোধ হইত । তাঁহাদের মুখ-নিঃসৃত সামান্য উপদেশও বহুমূল্য বোধ হইত । ব্রাতাদের মুখশ্রী আনন্দ-মাধা বোধ হইত ।” \* বলা বাহুল্য বিনয়, শ্রদ্ধা, ধর্ম্মানুরাগ, অভিমান-শূন্যতা ইত্যাদি যে সমস্ত সদগুণ স্বভাবতঃ তাঁহার চরিত্রে নিহিত ছিল, সঙ্গতে যোগ দিয়া তাহার বিশেষ বিকাশ সাধন হইয়াছিল । তিনি জ্ঞানে, গুণে, সাধুতায় নূন ছিলেন না, কিন্তু তবুও নিজকে

## মহাত্মা বিজয়কৃষ্ণ গোস্বামী

নিয়োগের যোগ্য মশে করিয়া সর্বদা শিক্ষার্থীর তায় ব্যবহার করিতেন।

সঙ্গতের আলোচনায় নবীন উৎসাহশীল যুবকগণের কিরূপ উল্লাস সাধিত হইয়াছিল, তাহা আমরা ব্রাহ্মসমাজের ধর্মশীল প্রচারকগণের জীবন আলোচনা করিলে কতকটা অনুমান করিতে পারি। গোস্বামী মহাশয় ‘ব্রাহ্মধর্মের অনুষ্ঠান’ নামক যে ক্ষুদ্র পুস্তক পাঠ করিয়া সঙ্গতের প্রতি আকৃষ্ট এবং অনুরক্ত হন, উক্ত পুস্তক পাঠ করিলে সঙ্গতের আলোচনার প্রকৃতি বুঝিতে পারা যায়। উক্ত পুস্তকে উপাসনা, আত্ম পরীক্ষা, আমোদ, নির্ভর, সত্য-বাক্য, পৌত্তলিকতা, পবিত্রতা, কর্তব্য শ্রেণী, লোক-ভয়, ত্যাগ-স্বীকার, প্রভৃতি ব্যবহারিক, নৈতিক ও পারমাধিক সম্বন্ধীয় ২১টা বিষয়ের উল্লেখ আছে। “যে কর্ম উচিত বলিয়া বোধ হইবে তৎক্ষণাৎ তাহার অনুষ্ঠান করিতে চেষ্টা করিবে, সকল আকর্ষণ অতিক্রম করিবে, সকল ত্যাগ স্বীকার করিবে, কোন যন্ত্রণাকে যন্ত্রণা বোধ করিবে না,” “যে ব্যক্তি এক প্রকার হইয়া আপনাকে অন্য প্রকার দেখায় সেই আত্মাপহারী চোর কর্তৃক কি পাপ না কৃত হয়,” “কেবল বাহ্য পৌত্তলিকতা যে ব্রাহ্মধর্ম মিথ্যে করিতেছেন এমন নহে, ইহা পরিত্যাগ করা সহজ, আধ্যাত্মিক পৌত্তলিকতা অতীব ভয়ানক। বিষয়-সুখাভিলাষ, মানাকাজ্জ্বা, কাম-ক্রোধ-লোভ-দ্বेष-ঈর্ষা প্রভৃতি মানসিক প্রবৃত্তি সকলের শরণাগত অনুগত দাস হইয়া তাহাদের সেবা ও উপাসনা করাকে আধ্যাত্মিক পৌত্তলিকতা বলে,” “স্বার্থপরতা হইতে মুক্ত হওয়াই সংসার হইতে মুক্ত হওয়া,” ইত্যাদি বহু সারগর্ভ উপদেশ উক্ত পুস্তকে নিবদ্ধ হইয়াছে। এই প্রকারের আলোচনায় ধর্মামুরাগী গোস্বামী মহাশয়ের বিশেষ হিতসাধন হইয়াছিল।

## সঙ্গত সভা ।

তখনকার সঙ্গতসভার প্রভাব স্বরণ করিলে মন বিশ্বয়ে পূর্ণ হয় । সঙ্ক্যার সময় সঙ্গতসভার গৃহে ৪০।৫০ জন যুবক মিলিত হইতেন ; এবং রাত্রি ১০টা পর্য্যন্ত গৃহ পূর্ণ থাকিত । ১০টার সময় এক দল যুবক গৃহে গমন করিতেন ; এবং ১২টা পর্য্যন্ত আলোচনার পর আর এক দল গৃহে গমন করিতেন । অপর ঘাঁহারা স্নাত্যন্ত অন্তরঙ্গ ও ব্যাকুলাত্মা ছিলেন, তাঁহারা রাত্রি ২।৩টা পর্য্যন্ত অবস্থান করিতেন । কোন কোন দিন এরূপ আলোচনায় রাত্রি প্রভাত হইয়া যাইত ; তথাপি পরস্পর পরস্পরকে ছাড়িতেন না । বস্তুতঃ তাঁহারা যেমন “আত্মোন্নতির জ্ঞাত্য ব্যাকুলতা, কর্তব্য-সাধনে দৃঢ়-নিষ্ঠা, সত্যানুসরণে চিন্তের একাগ্রতা, হৃদয়স্থ-বিশ্বাসে আত্মসমর্পণ, ঈশ্বরে বিশ্বাস ও নির্ভর দেখাইয়াছেন, সচরাচর সেরূপ দেখা যায় না ।” \* গোস্বামী মহাশয় এই ঘনিষ্ঠ দলের অগ্রতম ব্যক্তি ছিলেন । আলোচনাদিতে ঘাঁহাদের রঞ্জনী অতিবাহিত হইত তাঁহাদের মধ্যে তিনিও একজন । এইরূপ ধর্ম্মানুরাগ তাঁহার জীবনে চিরদিন প্রত্যক্ষ হইয়াছে । পণ্ডিত শ্রীযুক্ত শিবনাথ শাস্ত্রী মহাশয় বলিয়াছেন :—“বিজয়বাবু ও আমি কত সময় একত্র ধর্ম্মালোচনা ও ধ্যানধারণায় যাপন করিয়াছি ; অনেক সময় আলোচনা এমন জমাট হইয়া উঠিত যে আমরা আহার নিদ্রা ভুলিয়া যাইতাম । অনেক সময় আলোচনান্তে আমরা গভীর ধ্যানে বসিতাম এবং প্রাতঃকালের তোপ পড়িলে তবে আমাদের ধ্যান ভঙ্গ হইত । কখন কখন আলোচনান্তে আমরা গৃহে গমনের জ্ঞাত্য রাস্তায় বাহির হইতাম এবং রাস্তায় লাইট পোষ্টের নিকট দাঁড়াইয়া কথা বলিতে বলিতে পূর্কাকালে উষার কিরণ-রেখা দেখা দিত ও পক্ষীর কলধ্বনি শুনা যাইত ।”

উপবীত ত্যাগের কিছু দিন পরে তিনি শান্তিপুরে গৃহে গমন

\* রামতনু লাহিড়ী ও তৎকালীন বঙ্গসমাজ ।



## মহাত্মা বিজয়কৃষ্ণ গোস্বামী ।

এই সময়ে তাঁহার গৃহে লক্ষ্মী-পূজা হইতেছিল। তাঁহার শোকাক্তা-জননী তাঁহাকে পাইয়া ঘরে ডাকিয়া লইয়া গেলেন, এবং, দেবীর সম্মুখে তাঁহার পায়ের উপর সটান হইয়া পড়িয়া কাদিতে কাদিতে পুনরায় তাঁহাকে উপবীত গ্রহণের জ্ঞা জেদ করিতে লাগিলেন। জননীর পাষণ্ডেদী-আর্তনাদ তখন তাঁহাকে নিতান্ত অধীর করিয় তুলিল। তাঁহার ণায় মাতৃ-ভক্ত সন্তানের পক্ষে মাতার তৎকালের সেই অবস্থা সহ করা কিরূপ ক্লেশকর হইয়াছিল, তাহা ভাষায় ব্যক্ত করা যায় না। সেই ক্লেশ নিবারণের কোন উপায়ও ছিল না; তিনি ধর্ম-বিশ্বাসেই জননীর মর্যাস্তিক ক্লেশের কারণ হইয়াছিলেন। কিন্তু আর সহ করিতে পারিলেন না। জননীর ক্লেশ দর্শনে মুচ্ছিত হইয়া ভূপতিত হইলেন। সেই সময়ের অবস্থা সম্যক প্রকাশ করা কঠিন। এই ঘটনায় আত্মীয় স্বজন সকলেরই হৃদয় নিতান্ত আহত হইল। তৎপর মুচ্ছা দূর হইলে তিনি বলিলেন—“যদি আমাকে পুনর্বার উপবীত গ্রহণ করিতে হয় তাহা হইলে নিশ্চয়ই আমার মৃত্যু ঘটিবে। আমি আর এই অসত্য ধারণ করিতে পারিব না।” পুত্রের এইরূপ কাতরতা দর্শনে মাতৃ-স্নেহ উথলিয়া উঠিল। তিনি আর জেদ করিলেন না, পুত্রকে সান্ত্বনা দিয়া বলিলেন—“তোমাকে আর উপবীত গ্রহণ করিতে হইবে না, উপবীত গ্রহণের পূর্বে তোমার যে অবস্থা ছিল এখনও তোমার সেই অবস্থা হইল। আমি মনে করিব তোমার উপবীত হয় নাই।”

“তাঁহার চরিত্রে কোমলত্ব ও পৌরুষ মিশিয়া গিয়াছিল। এক দিক হইতে সেই চরিত্রের ভক্তি, প্রেম ও বিনয়, ফুল্ল-পুষ্পের ণায় মনোহর দেখাইতেছিল, অন্য দিক হইতে সে চরিত্রের দৃঢ়ত্ব বিশ্বয়োৎপাদন করিতেছিল। এক দিকে উহাকে পাহাড়ের ণায় ঋজু, বিরাট বলিয়া মনে হইতেছিল, অন্য দিকে অলি-গুঞ্জরিত ফুলময় প্রতীয়মান হইতেছিল।”

## হিন্দুসমাজ কর্তৃক বর্জন।

উপরোক্ত ঘটনার পর তাঁহার জননীর ক্রন্দন অনেক পরিমাণে প্রশমিত হইল, কিন্তু তদীয় জ্যেষ্ঠ ব্রজগোপাল গোস্বামী মহাশয় হিন্দু-সমাজ কর্তৃক উত্তেজিত হইয়া একটা প্রকাণ্ড সভা করিয়া তাঁহাকে পরিত্যাগ করিলেন। অত্যাচার যুবকেরা এই উপবীত-ত্যাগী যুবকের দৃষ্টান্তে ব্রাহ্ম হইয়া যাইতে পারে, এই আশঙ্কায় শাস্তিপুরের গোস্বামী-গণ তাঁহার জ্যেষ্ঠকে ডাকাইয়া বলিয়া দিলেন—‘ইহাকে কেবল বাড়ী হইতে নয়, শীঘ্র গ্রাম হইতে তাড়াইয়া দাও।’ এমন কি সকলেই তাঁহাকে সমস্ত গ্রাম ছাড়িতে পীড়াপীড়ি করিতে লাগিলেন। তাঁহার আগমনে তথায় এমন এক তুমুল আন্দোলন আরম্ভ হইয়াছিল, এবং দেশময় লোক তাঁহার উপর এমন খড়গ-হস্ত হইয়াছিল যে রাস্তায় বাহির হইলে, কেহ গালি দিতে, কেহ প্রস্তর-ধূলি নিক্ষেপ করিতে, কেহ বা পাগল মনে করিয়া গায়ে থুথু দিতে লাগিল।

তথায় যাহারা ব্রাহ্ম বলিয়া পরিচিত ছিলেন, তাঁহারাও তাঁহার কার্যের অনুমোদন করিলেন না। পূর্বে উল্লিখিত হইয়াছে তৎকালে ব্রাহ্মগণ জাতিভেদ স্বীকার না করিয়াও অনায়াসে জাতিভেদের চিহ্ন উপবীত ধারণ করিতেন; এমন কি কেহ কেহ উপবীত ধারণ না করা অন্য় মনে করিতেন। সুতরাং উপবীত-ত্যাগী বলিয়া যে তাঁহাদেরও নিকট ইনি উপহাস্যপদ হইবেন, ইহা কিছু বিচিত্র নহে। এইরূপে ব্রাহ্ম ও প্রাচীন ধর্মাবলম্বী—সকলেরই নিন্দা, তিরস্কার, গালি, অত্যাচার তাঁহার মস্তকে বর্ষিত হইতে লাগিল। কিন্তু তিনি আশ্চর্য্য সহিষ্ণুতার সহিত সকল অত্যাচার, লাঞ্ছনা, উৎপীড়ন সহ্য করিতে লাগিলেন। এইরূপ ঘোর নির্যাতনের মধ্যেও এই বিশ্বাস তাঁহার মনের শাস্তি রক্ষা করিয়াছিল যে, “সত্য আমার দিকেই আছে, আমি সত্য হইতে ভ্রষ্ট হই নাই। আর এই সত্য জয়যুক্ত হইবেই।” তিনি

## মহাত্মা বিজয়কৃষ্ণ গোস্বামী ।

বিনয় ও সহিষ্ণুতা সহকারে সকল অত্যাচার সহ্য করিয়াই নিরন্তর হইলেন না, বয়োজ্যেষ্ঠদিগকে বিনীতভাবে বলিতে লাগিলেন—  
“আপনাদের আশীর্ব্বাদে যদি শান্তিপুরে বাস করিয়া ইহার কিছু উপকার করিতে পারি তাহা হইলে আমার জীবন সফল হয়। আমার বিশ্বাস হয়ত কালে এই ঠাকুরঘর ব্রাহ্মসমাজে পরিণত হইবে।”  
তঁাহার বিশ্বাস বিনয় ও সহিষ্ণুতা দর্শনে কোন কোন ব্যক্তির হৃদয় দ্রব হইল, এবং অনেকের উত্তেজনারও লাঘব হইল ; কিন্তু প্রধান প্রধান ব্যক্তিগণ তঁাহাকে সমাজ-চ্যুত করিলেন। ইহাতেও তিনি নিরন্তর হইলেন না। শান্তিপুরে ব্রাহ্মসমাজ প্রতিষ্ঠার্থ উদ্যোগী হইলেন। দীর্ঘরেচ্ছায় তঁাহার চেষ্টায় এই বৎসরই তথায় ব্রাহ্মসমাজের প্রতিষ্ঠা হইল। ‘সাধু ইচ্ছার সহায় ভগবান’—নতুবা শান্তিপুরের প্রধান প্রধান পোষ্যবিরোধী হইয়া যাঁহাকে দেশ-তাড়িত করিতে চেষ্টা করিয়াছিলেন, তঁাহার উদ্যোগে তথায় কখনও ব্রাহ্মসমাজের প্রতিষ্ঠা হইতে পারিত না। যাহা হউক ইহার পর ক্রমে ক্রমে তঁাহার ধর্ম্মজীবনের প্রভাবে তথাকার অধিবাসীগণ তঁাহাকে সাদরে গ্রহণ করিয়াছিলেন।

তিনি একবার বলিয়াছিলেন ;—“আমি যখন ব্রাহ্মসমাজে প্রবেশ করিয়াছিলাম, তখন কত লোক কত নিন্দা-অপযশ বোষণা করিয়াছিল, গ্রামের লোকেরা এতদূর খড়্গ-হস্ত হইয়াছিল যে, আমাকে কেবল সমাজ-চ্যুত করিয়াই ক্ষান্ত হয় নাই, আমাকে অত্যন্ত ক্লেশ দিবার জন্য আমার গাত্রে রাব-গুড় ( তরল গুড় ) লেপন করিয়া বোলুতা লাগাইয়া দিয়াছিল। কিন্তু ভগবদীচ্ছায় সে দিন গিয়াছে। এক সময় যে গ্রামবাসীরা অকথ্য অত্যাচার করিয়াছিল, এখন তাহারা ইহা এতদূর অনুরক্ত হইয়াছে যে, আমাকে পাইলে আর ছাড়িতে চায় না।”  
বস্তুতঃ মানুষ ভগবৎ-সঙ্গ লাভ করিলে বিরোধীরাও মিত্র হইয়া উপস্থিত

## হিন্দুসমাজ কর্তৃক বর্জিত।

হয়। তখন পূর্বে বাহারা দূরে তাড়াইয়া দিয়াছিল, তাহারাও সমাদরে গ্রহণ করে। মহাত্মা বিজয়রূপ গোস্বামী মহাশয় কেবল শান্তিপুর-বাসী নয়, বঙ্গদেশের বহুলোকের অপরিণীত শ্রদ্ধালাভ করিয়াছিলেন। তিনি প্রচারার্থে গিয়া দেশে দেশে এক সময়ে যেকোন ভয়ানক অত্যাচার সহ করিয়াছিলেন, আবার অল্প সময়ে লোকের ভৈরব অসাধারণ ভক্তি-ভালবাসা প্রাপ্ত হইয়াছিলেন। তাঁহার প্রগাঢ় ধর্মভাব ও ভক্তি-বিশ্বাসে আকৃষ্ট হইয়া, ব্রাহ্মসমাজের কার্যাদিতে দলে দলে লোক যোগ দিয়াছিল।

যখন আত্মীয়, বন্ধু এবং দেশ বাসী সকলেই, তাঁহাকে উপবীত-ত্যাগী অহিন্দু বলিয়া পরিত্যাগ করিলেন, তখন একমাত্র তাঁহার ভগিনী-পতি কিশোরীলাল মৈত্রেয় মহাশয় তাঁহাকে আশ্রয় দিলেন। কিন্তু উৎপীড়নকারীগণের নিকট ইহা মৈত্রেয় মহাশয়ের অপরাধ স্বরূপ গণ্য হইল; এবং এই অপরাধে তাঁহার এবং তাঁহার পত্নীর আর শান্তি-পুরের বাড়ীতে স্থান রহিল না। অগত্যা মৈত্রেয় মহাশয় সপরিবারে কলিকাতা আসিয়া গোস্বামী মহাশয়ের সঙ্গে একত্র বাস করিতে বাধ্য হইলেন। ইহাতে তাঁহাকে সাংসারিক অভাবে অত্যন্ত ক্লেশ পাইতে হয়। কিন্তু ধর্ম-বিশ্বাস এই সমস্ত ক্লেশের মধ্যেও তাঁহাদিগকে স্থির রাখিয়াছিল। গোস্বামী মহাশয়ের সংসর্গে আসিয়া তাঁহাদেরও ব্রহ্মোপাসনায় বিশেষ অনুরাগ জন্মিয়াছিল। গোস্বামী মহাশয় বলিয়াছেন—“তাঁহাকে (মৈত্রেয় মহাশয়কে) বাসায় আনিলে আমাদের বাসায় প্রতিদিন পারিবারিক উপাসনা হইতে লাগিল। এক মাসের পর আমার পূজনীয়া জ্যেষ্ঠা ভগিনী বলিলেন, ‘পৌত্তলিক উপাসনা অপেক্ষা ব্রহ্মোপাসনাই তাঁহার ভাল বোধ হয়।’ তিনি ব্রহ্মোপাসনা আরম্ভ করিলেন। পূর্বে যেমন আত্মিক না করিয়া জল-গ্রহণ করিতেন না, এখনও তদ্রূপ

## মহাত্মা বিজয়কৃষ্ণ গোস্বামী ।

অকোপাসনা না করিয়া জল-গ্রহণ করিতেন না । ক্রমে উপাসনার প্রতি তাঁহার গাঢ় অনুরাগ হইল । এখন হইতে ভাই ভগিনীতে পিতার চরণ পূজা করিয়া কৃতার্থ হইতে লাগিলাম । মৈত্রেয় মহাশয় যেরূপ সাংসারিক কষ্টে পড়িয়াছিলেন, উপাসনায় গাঢ়-অনুরাগ না হইলে সপরিবারে কখনই সে কষ্ট সহ করিতে পারিতেন না । ধর্মের জন্ত মনুষ্য কত দুঃখ সহ করিতে পারে তাহা তাঁহাদের জীবনে প্রত্যক্ষ করিয়াছি ।” \*

‘গোস্বামী মহাশয় যে সময়ে কিশোরী বাবুর সঙ্গে একত্র কলিকাতা অবস্থান করিয়াছিলেন, তখনকার দুইটা ঘটনার উল্লেখ করিতেছি । ঘটনা দুইটি শ্রীযুক্ত নগেন্দ্রনাথ চট্টোপাধ্যায় মহাশয় বলিতেছেন :—

প্রথম—“আমি তাঁহার দ্বীর শিক্ষার সাহায্যার্থ অনুরুদ্ধ হইয়া সর্বদা তাঁহার গৃহে গমন করিতাম । কিন্তু তিনি প্রায়ই গৃহে থাকিতেন না, আমাকে একাকী নির্জনে তাঁহার সহধর্মিণীর শিক্ষকতার কার্য্য করিতে হইত । ইহাতে কিশোরী বাবু বিরক্ত হইয়া গোস্বামী মহাশয়কে বলিলেন—“নগেন্দ্র বাবু একাকী নির্জনে তোমার দ্বীর অধ্যাপনা করিতেছেন, ইহা আমি পছন্দ করি না । নগেন্দ্র বাবু যুবক, আমি তাঁহার প্রতি বিশ্বাস করিতে পারি না ; অতএব তুমি দ্বীর পড়া বন্ধ কর ।” গোস্বামী মহাশয় ইহা শুনিয়া অত্যন্ত দুঃখিত হইয়া বলিলেন,—“আমি নগেন্দ্র বাবুকে অত্যন্ত বিশ্বাস করি, তাঁহার সম্বন্ধে এইরূপ ভাব পোষণ করা আমি অত্যন্ত অশ্রদ্ধা মনে করি ; এ অবস্থায় আপনার সঙ্গই আমার পরিত্যাগ করা কর্তব্য । যেহেতু আমার বন্ধুগণ সর্বদাই আমার গৃহে আসিবেন, আর আমি তাঁহাদিগকে অত্যন্ত বিশ্বাস করি । কিন্তু আপনি তাঁহাদিগকে অবিশ্বাস করিবেন, ইহা আমার পক্ষে

## কৃতজ্ঞতা বোধ ।

অত্যন্ত ক্লেশের বিষয় ।’ এই কথা বলিয়া গোস্বামী মহাশয় ঐ দিনই বাড়ী অন্বেষণ করিয়া স্বতন্ত্র বাড়ী ভাড়া করিলেন ; এবং তথায় শিয়র বাস করিতে আরম্ভ করিলেন । কিন্তু উক্ত ঘটনায় মৈত্রেয় মহাশয়ের প্রতি তাঁহার কোন প্রকার ভাবান্তর উপস্থিত হয় নাই ।”

দ্বিতীয়—“এক সময় গোস্বামী মহাশয় স্বীয় সহধর্মিণীর চরিত্রে কোন রূপ অভাব অপূর্ণতা না থাকে একান্ত সামান্য ক্রটি দেখিলেই তাঁহাকে উপদেশ দিতেন ; এবং যাহাতে ঐরূপ ক্রটি আর না ঘটে তদুপায় অবলম্বন করিতে বলিতেন । ইহাতে তাঁহার সহধর্মিণী মনে করিতেন স্বামী তাঁহাকে সমস্ত দিনই তিরস্কার করিতেছেন । আমি ইহা বুঝিতে পারিয়া নির্জনে তাঁহাকে বলিলাম ‘আপনি যে সর্বদা স্ত্রীকে উপদেশ দিয়া থাকেন ইহা ভাল নয়, তিনি উহা উপদেশ রূপে গ্রহণ করিতে না পারিয়া মনে করেন, আপনি সমস্ত দিন তাঁহাকে তিরস্কার করিতেছেন । এইরূপ ভাব অধিক দিন থাকিলে উহার ফল ভাল হইবে না । প্রীতির ভাব শিথিল হইয়া ক্রমে বিরক্তির সঞ্চার হইবে ।’ গোস্বামী মহাশয় সহজেই আমার কথার ভাব বুঝিতে পারিয়া কৃতজ্ঞ-চিত্তে উহা গ্রহণ করিলেন । এ দিকে দুই এক দিনের মধ্যে একদিন শ্রদ্ধেয় প্রতাপ বাবুর সঙ্গে আমার সাক্ষাৎ হইলে তিনি বলিলেন ‘তুমি বিজয় বাবুর কি উপকার করিয়াছ, তিনি তোমার উপকার স্মরণ করিয়া এতদূর কৃতজ্ঞ হইয়াছেন যে তোমার প্রশংসা তাঁহার মুখে ধরে না ।’ আমি প্রথমে কিছুই বুঝিতে পারি নাই, ‘তাঁহার কি উপকার করিয়াছি ।’ কিন্তু শেষে আমার এই বিষয়টি মনে পড়িলে ভাবিলাম বোধ হয় ইহাতেই গোস্বামী মহাশয় আমার প্রতি অত্যন্ত কৃতজ্ঞ হইয়াছেন । কৃতজ্ঞতা বোধ তাঁহাতে এতই অধিক ছিল ।”

## পঞ্চম পরিচ্ছেদ ।

প্রচার-ত্রত গ্রহণ, ব্রাহ্মধর্ম প্রচার, উপাচার্য্য-পদে নিয়োগ,

কলিকাতা ব্রাহ্মসমাজের সঙ্গে মতভেদের সূচনা ।

যে সময় বিজয়কৃষ্ণ গোস্বামী মহাশয় সপরিবারে কলিকাতা আসিয়া বাস করিতেছিলেন, তখন উন্নতিশীল যুবক-দল প্রবল-উদ্যমে সঙ্গত সভায় প্রবেশ করিতে আরম্ভ করিয়াছেন । উপবীত ত্যাগ ইত্যাদি সংস্কার-জনিত অসুবিধা ও অত্যাচার তাঁহাদের উৎসাহানলকে নির্বাপিত না করিয়া আরও প্রজ্জ্বলিত করিয়া দিতেছিল ।

‘এই সময় নূতন ও পুরাতন শক্তির একটি আশ্চর্য্য সন্মিলন নিবন্ধন দিন দিন সুশিক্ষিত যুবকগণ ব্রাহ্মসমাজে প্রবেশ করিতে লাগিলেন । একদিকে দেবেন্দ্রনাথের বহু-দর্শন, প্রগাঢ় ধ্যান-পরায়ণতা, সংস্কৃত ধর্ম-শাস্ত্রে অভিজ্ঞতা, গান্ধীয়া, ধীরতা প্রভৃতি মহদগুণ ; অপর দিকে আচার্য্য কেশবচন্দ্রের সাহস, পরাক্রম, নির্ভীকতা, সুমার্জিত-বুদ্ধি বিটম্বগতা, বাগ্মিতা, কার্য্যতৎপরতা, জীবন্ত-প্রার্থনা এবং বিজয়কৃষ্ণের ও তাঁহার সহযোগীগণের ধর্ম্মানুরাগ, ব্যাকুলতা, সংস্কার-প্রিয়তা, জীবন-প্রদ উদ্যম, উৎসাহ প্রভৃতি একত্র সন্মিলিত হইয়া একটি প্রভূত শক্তি উৎপন্ন করিল ।’

এই সময় ব্রাহ্মধর্ম্মের আন্দোলন-শ্রোত নানা দিকে বিস্তৃত হইতে আরম্ভ করে ; এবং চতুর্দিকের ধর্ম্ম-পিপাসু নর-নারীগণ প্রচারকের অভাব অনুভব করিতে থাকেন । ইতিমধ্যে যশোহর জেলার অন্তঃপাতী বাগআঁচড়ার কতকগুলি লোক ব্রাহ্মধর্ম্ম গ্রহণের জগ্গ ব্যগ্র হইয়া, মহর্ষি দেবেন্দ্রনাথের শরণাপন্ন হয় । হিন্দুসমাজকর্তৃক পরিত্যক্ত

## প্রচার-ব্রত গ্রহণ ।

ও উৎপীড়িত তথাকার পিঁড়িলী ব্রাহ্মণগণ ব্রাহ্মধর্মের আশ্রয় গ্রহণ করিয়া অত্যন্ত ব্যাকুল হইয়াছে শুনিয়াই পরদুঃখ-কাতর মহাত্মা বিজয়রূপ প্রচার-ব্রত গ্রহণান্তর তথায় গমন করিতে অভিলাষী হইলেন । তিনি লিখিয়াছেন :—“দেশের ভয়ানক দুর্বস্থা, লোকালয় সকল ঘোর-অরণ্যে পরিণত হইয়াছে, অরণ্যভ্যন্তরস্থ অট্টালিকায় হিংস্রজন্তুগণ ভীষণ গর্জন করিয়া ক্রীড়া করিতেছে । যে দুই এক ঘর মনুষ্যের বাস আছে তাহাতে দিবানিশি রোদন-ধ্বনি শ্রবণে প্রাণ উদাস হইয়া যায় ।” \* বস্তুতঃ ক্রোধাদি রিপু-দলের উত্তেজনায় মানব যেন হিংস্র জন্তুর ন্যায় জীবন যাপন করিতেছে ; আর তাহাদের হিংসা-দেষ-কলহ-লোকালয় অরণ্যে পরিণত হইয়া রহিয়াছে । মানব-সমাজের ঈদৃশী অবস্থা প্রত্যক্ষ করিয়াই যেন তাঁহার প্রাণে তীব্র বৈরাগ্যের উদয় হইল ; এবং উহাই তাঁহাকে আত্ম-সুখ বিসর্জন দিয়া পরহিত-সাধনার্থে প্রচার-ব্রত গ্রহণে প্রোৎসাহিত করিল ।

তখনও মেডিকেল কলেজে তাঁহার নাম রহিয়াছে । পড়া ছাড়িবেন শুনিয়া, বন্ধুদের কেহ কেহ বলিলেন—“মেডিকেল কলেজের পরীক্ষায় উত্তীর্ণ হওয়ার আর অধিক বিলম্ব নাই, এ সময় পড়া ছাড়িলে তোমার পরিবার কিরূপে প্রতিপালিত হইবে ?” কিন্তু তিনি নিজের ও পরিবারবর্গের ভবিষ্যৎ ভাবিবার অবসর পাইলেন না । অন্তর্যামী ঈশ্বরের প্রতি দৃষ্টি করিয়া, মনে করিলেন—“যিনি মরুভূমিতে তৃণ-শুল্ক রক্ষা করেন, সমুদ্রের গভীর নীর মধ্যে প্রাণী-পুঞ্জকে প্রতি-পালন করিতেছেন, তিনি কখনও অনাহারে দুঃখী পরিবারকে বিনাশ করিবেন না ।” + এইরূপ চিন্তা তাঁহাকে নির্ভয় এবং সর্বপ্রকার

\* আশাবতীর উপাখ্যান ; এই উপাখ্যান তাঁহার আত্ম-কাহিনী অবলম্বনে লিখিত ।

+ আত্ম বিবরণ ।



## মহাত্মা বিজয়কৃষ্ণ গোস্বামী ।

পরীক্ষা, অভাব, দুঃখ ও নির্বাতন উপেক্ষা করিয়া ভবিষ্যতের চিন্তা ভগবৎপদে সমর্পণপূর্বক প্রচার-ব্রত গ্রহণে অগ্রসর করিল ।

তিনি বলিয়াছেন—“১৭৮৪ শকের ( ১২৬৯ সন ) শেষ ভাগে এক দিন সম্মতে এইরূপ আলোচনা হইয়াছিল যে, এখন নানা দেশ বিদেশের লোকে ব্রাহ্মধর্ম গ্রহণ করিবার জন্ত অত্যন্ত ব্যাকুল হইয়াছেন, তাঁহাদের নিকট গমন করিয়া ব্রাহ্মধর্মের উপদেশ দেন একরূপ লোকের নিতান্ত অভাব । ইহা শ্রবণ করিয়া আমার মন ব্যাকুল হইয়া উঠিল । তখনই বলিলাম, আমি প্রচার-ব্রত অবলম্বন করিব । সম্ভ্রতস্থ সকলেই আনন্দের সহিত আমার প্রস্তাবে সম্মত হইলেন । ভক্তিভাজন আচার্য্য শ্রীযুক্ত কেশবচন্দ্র সেন মহাশয় বলিলেন যে, ‘ব্রাহ্মধর্মের প্রচারক হইতে হইলে রীতিমত পরীক্ষা দিয়া উত্তীর্ণ হইতে হইবে একরূপ নিয়ম করা হইয়াছে ।’ আমি ঐ পরীক্ষা দিতে সম্মত হইলাম । আরও দুইটা ভ্রাতা পরীক্ষা প্রদান করিয়াছিলেন । ঈশ্বরের রূপায় বহু পরিশ্রমের পর পরীক্ষায় উত্তীর্ণ হইলাম । পরে আদেশ হইল যে প্রথম হইতে সমস্ত তত্ত্ববোধিনী পাঠ করিতে হইবে । প্রায় দুই মাস পরিশ্রম করিয়া তত্ত্ববোধিনীও পাঠ করিলাম । তাহার পর আচার্য্য মহাশয় প্রধান আচার্য্য মহাশয়ের নিকট আমাকে যাইতে অনুমতি করেন । আমি শ্রীরামপুরে প্রধান আচার্য্য মহাশয়ের সহিত সাক্ষাৎ করি । তিনি আমাকে প্রচারক বলিয়া স্বীকার করিয়া গ্রহণ করেন ; এবং প্রথমেই কোল্লগর ব্রাহ্মসমাজের ভার প্রদান করেন । প্রধান আচার্য্য মহাশয় তাঁহার নিকট সংস্কৃত ব্রাহ্মধর্ম পুস্তক অধ্যয়ন করিতে আদেশ করেন । তাঁহার নিকট ব্রাহ্মধর্ম পুস্তক পাঠ করি ।” \*

\* ব্রাহ্মসমাজের ইতিবৃত্ত ।

১৭৮৬ শকের তত্ত্ববোধিনী পত্রিকায় হইতে তাঁহার তৎসময়ের  
স্বলিখিত প্রচার বিবরণের কিয়দংশ উদ্ধৃত করিতেছি ;—

“১৭৮৫ শকের ভাদ্র মাসে কলিকাতা ব্রাহ্মসমাজের আচার্য্য মহা-  
শয় আমাকে ব্রাহ্মধর্ম প্রচার কার্য্যে নিযুক্ত করেন। আমি সেই  
মহাত্মা কর্তৃক এই গুরু-ভার প্রাপ্ত হইয়া কিরূপে ইহা সাধন করিতে  
সক্ষম হইব, তদ্বিষয়ে নানা প্রকার চিন্তা করিতে লাগিলাম। যখন  
স্বীয় বিজ্ঞা-বুদ্ধির প্রতি দৃষ্টিপাত করি, তখন হতাশ হইয়া পড়ি। যখন  
ঈশ্বরের প্রতি নির্ভর করি, তখন অতুল-সাহসে পূর্ণ হইয়া উঠি। আমি  
এই সকল বিষয় আলোচনা করিয়া স্থির নিশ্চয় করিলাম যে—‘ঈশ্বরের  
প্রতি নির্ভর করাই ব্রাহ্মধর্ম প্রচারের একমাত্র উপায়।’ আমি  
এই প্রকৃত উপায়টী অবলম্বন করিয়া মহৎ-কার্য্যে প্রবৃত্ত হওতঃ,  
প্রথমতঃ কলিকাতার নিকটবর্ত্তী ব্রাহ্মসমাজগুলিতে গমনাগমন করিতে  
লাগিলাম।”

তিনি এই সময় কলিকাতা ব্রাহ্মসমাজের অধ্যোতার কার্য্য ও পটল-  
ডাঙ্গা ব্রাহ্মসমাজের উপাচার্য্যের কার্য্য করিতেন। শেষোক্ত স্থানে  
তিনি চারি মাসে ত্রিশটি উপদেশ, লেবুতলা ব্রাহ্মসমাজের উপাচার্য্য  
আচার্য্যের কাজ ও আটাশটি উপদেশ, রামকৃষ্ণপুর ব্রাহ্মসমাজে তিন  
দিন উপাসনা, তিনটি উপদেশ, সাঁতরাগাছি ব্রাহ্মসমাজে তিন দিন  
উপাসনা ও উপদেশ, এবং নানা বিষয়ে ধর্ম্মালোচনা, কোল্লগর সমাজ  
মন্দিরে নিয়মিতরূপে উপাসনা, দশদিন উপদেশ, ও মাঝে মাঝে  
আলোচনা করেন ; শ্রীরামপুর ব্রাহ্মসমাজে উপাসনা, বক্তৃতা, এবং  
শান্তিপুর ব্রাহ্মসমাজে বিশ্বাস, প্রীতি ও অহুষ্ঠান বিষয়ে বক্তৃতা করেন।  
এইরূপে চারিমাস কাল নানা স্থানের ব্রাহ্মসমাজে গমন করিয়া উপাসনা,  
আলোচনা ও বক্তৃতা দ্বারা চতুর্দিকে ব্রাহ্মধর্ম প্রচার করেন।

তৎপর পৌষ মাসে বাগআঁচড়া গমন করেন। তিনি লিখিয়াছেন:—  
 “১৭৮৫ শকের ১০ই পৌষ আচার্য্য মহাশয়ের আদেশ অনুসারে বাগ-  
 আঁচড়া গমন করিলাম। উক্ত গ্রাম কলিকাতার পূর্বোত্তর প্রায় ৩৫  
 ক্রোশ অন্তর। বাপ্পীয় শকট যোগে চাকদহ অবতরণ পূর্বক পদব্রজে  
 গমন করতঃ সেই স্থানের পূর্বোত্তর ৮ ক্রোশ অন্তর গোপাল নগর  
 গ্রামের পাছশালায় সে দিবস অবস্থিতি করিলাম। ১১ই পৌষ প্রাতঃ-  
 কালে গোপাল নগর হইতে গমন আরম্ভ করিয়া প্রায় দুইটার সময়  
 বাগআঁচড়ায় উপস্থিত হই। যদিও পথশ্রমে অত্যন্ত কাতর হইয়া-  
 ছিলাম কিন্তু অত্রত্য মল্লিক পরিবারের সরলতা ও ধর্ম্মলাভ করিবার  
 জ্ঞান ব্যগ্রতা দেখিয়া আমার সমুদায় শ্রান্তি দূর হইয়া গেল। আমি  
 দেখিলাম মল্লিক পরিবারস্থ প্রায় সকল লোকই ব্রাহ্মধর্ম্মের জ্ঞান  
 ব্যাকুল হইয়াছে। কিন্তু অধিকাংশ লোকই ব্রাহ্মধর্ম্মের বিষয়ে নিতান্ত  
 অজ্ঞ। অনন্তর আহায়াস্তে ‘ঈশ্বরের করুণা’ বিষয়ে কিছু বলাতে  
 সকলেরই অন্তর দ্রব হইতে লাগিল।”

“পরদিন হইতে ব্রাহ্মধর্ম্মের মত সকল তাঁহাদিগকে বুঝাইয়া দিতে  
 লাগিলাম। অনন্তর তাঁহারা ব্রাহ্মধর্ম্মের মহান ভাব অবগত হইয়া  
 ব্রাহ্মধর্ম্ম গ্রহণের জ্ঞান ব্যাকুল হইয়া উঠিলেন। আমি তাঁহাদের  
 আন্তরিক শ্রদ্ধা, ভক্তি, ব্যাকুলতা দেখিয়া তাঁহাদিগকে যথারীতি  
 ব্রাহ্মধর্ম্ম গ্রহণ করাইতে আরম্ভ করিলাম। আমি সেখানে নয় দিবস  
 ছিলাম; ইহার মধ্যে তেইশটি পরিবার ব্রাহ্মধর্ম্ম গ্রহণ করিলেন।  
 ইহারা ব্রাহ্মধর্ম্ম গ্রহণ করিয়া পৌত্তলিক ক্রিয়াকলাপ এককালে  
 পরিত্যাগ করিলেন। ইহারা প্রায় সকলেই নির্ধন, কিন্তু ইহাদের  
 ধর্ম্মবল, সন্ন্যাস হইতেও অধিক হইয়া উঠিল। ইহারা প্রায় সকলেই  
 লেখা পড়া জানেন না; তথাপি প্রীতি, ভক্তি, কৃতজ্ঞতাতে ইহাদের

হৃদয় পূর্ণ হইয়া গেল। তাহারা ভূরি ভূরি পুস্তক অধ্যয়ন করিয়া বিদ্বান বলিয়া পরিগণিত হইয়াছেন, যাঁহাদের অর্থের জন্য কষ্ট পাইতে হয় না, তাঁহারা একবার ঐ বিজ্ঞাবুদ্ধিহীন নিঃস্ব লোকদিগের ধর্মবল প্রত্যক্ষ করিয়া শিক্ষা করুন যে ব্রাহ্মধর্ম কেবল ধনী ও পণ্ডিতের জন্য নহে ; ইহা পৃথিবীস্থ সমুদায় মনুষ্যগণের চির সম্পত্তি। অনন্তর সেখানে একটী ব্রাহ্মসমাজ স্থাপন করিয়া কলিকাতায় প্রত্যাগমন করিলাম।”

ইহার পর তিনি বর্ধমান ব্রাহ্মসমাজের সাপ্তাহিক উৎসবে গমন করিয়া বক্তৃতা দি করেন এবং চৈত্র মাসে প্রচারার্থে পাবনা গমন করেন। তথায় ঈশ্বরের অস্তিত্ব, পরকাল, মুক্তি, ও উপাসনা বিষয়ে তাঁহার তিনটী বক্তৃতা হয়। তাঁহার বক্তৃতা এক্রূপ প্রাণ-স্পর্শী হইয়াছিল যে তথাকার সমস্ত শিক্ষিত গণ্য মাঝ লোক উপস্থিত হইয়া আনন্দ প্রকাশ করিয়াছিলেন। তৎপর শ্রীযুক্ত হরিশ চন্দ্র তলাপত্রের বাড়ীতে ব্রাহ্মধর্মের সত্যতা ও আত্মোন্নতি বিষয়ে বক্তৃতা হয়, পাবনা দেওয়ানগঞ্জ ব্রাহ্মসমাজে উপাসনা ও ইন্দ্রিয় নিগ্রহের আবশ্যকতা, বিষয়ে বক্তৃতা হয়। চেতলা গ্রামে দুই দিবস ঈশ্বর সহবাস ও ব্রাহ্মধর্ম অসীম বিশ্বরাজ্যের একমাত্র ধর্ম, বিষয়ে দুইটী বক্তৃতা হয়। পাবনাতে পনের দিবস অবস্থান করিয়া তথা হইতে কুমারখালি গমন করেন। তথায় উপাসনা ও ব্রাহ্মধর্মের আবশ্যকতা বিষয়ে বক্তৃতা হয়। তৎপর কুমারখালি হইতে শিলাইদহ গমন করিয়া প্রধান আচার্য্য মহাশয়ের সঙ্গে সাক্ষাৎ করেন। তিনি তাঁহাকে বলিলেন :—“এখন প্রচণ্ড রৌদ্র, অতএব এ সময় পথে পথে ভ্রমণ করা ভাল নয়, তুমি কলিকাতায় গমন কর।” প্রধান আচার্য্য মহাশয়ের অভিপ্রায় অনুসারে তিনি ১৭৮৬ শকের ১লা বৈশাখ কলিকাতা ফিরিয়া আসিলেন।

## মহাত্মা বিজয়কৃষ্ণ গোস্বামী ।

ব্রাহ্মধর্ম প্রচারে তাঁহার উৎসাহ ও অহুরাগের আভাস এই আট-মাসের প্রচার বিবরণ হইতে কিয়ৎ পরিমাণ অনুমান করা যাইতে পারে। যখন বর্তমান সময়ের ভ্রায় যাতায়াতের সুবিধা ছিল না, জল ও স্থলপথ নানা প্রকার বিঘ্ন বিপদে পূর্ণ ছিল, সেই সময় প্রতিদিন আট দশ ক্রোশ পদব্রজে ভ্রমণ করিয়া রৌদ্র, বৃষ্টি, শীত, বাতের ক্লেশ উপেক্ষা করিয়া গ্রামে গ্রামে ধর্ম প্রচার করা কিরূপ ক্লেশসাধ্য ব্যাপার ছিল, তাহা বর্তমান সময়ে সম্যক অনুভব করা কঠিন।

প্রচারার্থে উৎসৃষ্ট-প্রাণ বিজয়কৃষ্ণ তাঁহার আরক্ত কার্যে এইরূপে সমগ্র-শক্তি প্রয়োগ করিয়াছিলেন। আর তিনি কোন কার্যাই আধখানা প্রাণ দিয়া করিতে পারিতেন না। ‘ঈশ্বরের প্রতি’ নির্ভর করাই ব্রাহ্মধর্ম প্রচারের একমাত্র উপায়’; বস্তুতঃ তিনি এই একমাত্র উপায়টী অবলম্বন করিয়াই প্রাণ মন ঢালিয়া দিয়া ব্রাহ্মধর্ম প্রচার করিতে সমর্থ হইয়াছিলেন।

ব্রাহ্মসমাজের ইতিবৃত্ত-লেখক বলিয়াছেন—“প্রচারকের ব্রত গ্রহণ করিয়া তিনি প্রচারকের অতি উচ্চতর দৃষ্টান্ত প্রদর্শন করিয়াছেন। তাঁহার অগ্নিময় উৎসাহ, পবিত্র জীবন, হৃদয়গ্রাহী বক্তৃতা-শক্তিতে অনেক লোকের মনকে পরিবর্তিত করিয়াছে। তাঁহাকে অনেক ত্যাগস্বীকার করিতে হইয়াছিল। তিনি সংসারের দম্ভদায় উন্নতির আশা পরিত্যাগ করিয়া ধর্ম প্রচার কার্যে জীবন উৎসর্গ করিয়াছিলেন।”

আমরা বাগআঁচড়ার প্রাচীনদের মুখে শুনিয়াছি, তিনি তাঁহা-দিগকে ব্রাহ্মসমাজভুক্ত করিয়াই নিশ্চিন্ত ছিলেন না, তাঁহাদের মধ্যে জ্ঞান বিস্তারের জন্ত স্কুল, ধর্মশিক্ষা ও সাধনের জন্ত ব্রাহ্মসমাজ এবং রাগাতুর নরনারীর চিকিৎসার জন্ত দাতব্য চিকিৎসালয় স্থাপন

করিয়াছিলেন। বলিতে কি, বাগআঁচড়ার উন্নতির পথ তিনিই মুক্ত করেন। তৎকালে বাগআঁচড়ার, দুঃখী ভ্রাতাদের সাহায্যার্থে তত্ত্ববোধিনীতে ও পরে ধর্মতত্ত্বে তাঁহার যে সমুদ্র পত্র প্রকাশিত হইয়াছিল তাহা পাঠ করিয়া সহৃদয় নরনারী অকাতরে অর্থ পাঠাইয়াছিলেন।

বাগআঁচড়ার একজন পত্রপ্রেরক লিখিয়াছেন—“এই ক্ষুদ্র পল্লী-বাসী জনমণ্ডলীকে জ্ঞানে, ধর্মে, সামাজিকতার, শিক্ষায় সর্বপ্রকারে উন্নত করিয়া তুলিবার জন্ত তিনি (গোস্বামী মহাশয়) পিতৃ-সম ক্লেশ ও আয়াস স্বীকার করিয়াছিলেন। তিনি যেরূপ ঐকান্তিক প্রাণে আমাদের জন্ত খাটিয়াছিলেন তাহা যদি আমরা কোনও দিন ভুলি তবে আমাদের মনুষ্যত্বের হানি হইবে। তিনি যে সাধুতার, নির্ভার, ভক্তির, ঈশ্বরপরায়ণতার মূল্যবান দৃষ্টান্তসকল পশ্চাতে ফেলিয়া গিয়াছেন তাহা যদি আমরা কুড়াইয়া লইয়া অঞ্চলে বাঁধিতে পারিতাম তবে বোধ হয় এত দিনে আমরা চরিত্রে ধনী হইয়া উঠিতাম।” \*

তাঁহার কার্য্য সম্বন্ধে তৎসময়ের তত্ত্ববোধিনীর মন্তব্য :—“যিনি বাগআঁচড়া গ্রামে ব্রাহ্মধর্ম প্রচার করিবার ভার গ্রহণ করিয়াছেন তাঁহার সরলতা, ও সহিষ্ণুতা দেখিয়া সেখানকার সকল লোকই একমুখে ব্রাহ্মধর্মের মহত্ত্ব স্বীকার করিতেছেন। তিনি সম্প্রতি তাঁহার কার্য্যপ্রণালী সংক্রান্ত যে এক পত্র লিখিয়াছেন তাহার মধ্যে এই আছে যে—“এখানে সম্প্রতি আমাকে এই কয়েকটি কার্য্য করিতে হয়—“প্রাতঃকালে চিকিৎসা, মধ্যাহ্নে বিদ্যালয়ের অগ্রতম শিক্ষকতা, রাত্রিতে রজনীবিদ্যালয়ের শিক্ষকতা, বৃহস্পতি ও শুক্রবার বৈকালে ব্রাহ্মিকা বিদ্যালয়ের উপদেশ, শনিবার ব্রাহ্মসমাজের উপাসনা।’ এখানকার

## মহাত্মা বিজয়কৃষ্ণ গোস্বামী ।

‘জলসায়ু সহ হইতেছেন ; তথাপি ঈশ্বর-প্রসাদে সুখে কালযাপন করিতেছি ।’

উক্ত পত্রিকায় আরও লিখিত হইয়াছিল যে,—“উক্ত ব্রাহ্মপরিবার দিগের বিষয় বিশেষ বক্তব্য এই যে, তাঁহাদিগের সরলতা, ধর্মপরায়ণতা, অতি আশ্চর্য্য । তথাঙ্কার জীলোকদিগের ভাব আশ্চর্য্যকর । সকল প্রকার আমোদ প্রমোদ এবং সকল প্রকার গৃহকর্ম পরিত্যাগ করিয়া যে স্থানে উপাসনা হয়, তথায় তাঁহারা ব্যাকুল চিত্তে ধাবিত হন ; এবং সর্বদাই এমত আন্তরিক ভক্তি শ্রদ্ধার পরিচয় প্রদান করেন যে সুহৃদয় ব্যক্তি মাত্রকেই তদবলোকনে অত্যন্ত প্রীত হইতে হয় ।”

তখন বাগআঁচড়ার অধিবাসীগণের অবস্থা অত্যন্ত অসচ্ছল ছিল । তাহাদের অনেককে সামান্য ব্যবসায় দ্বারা জীবিকা নির্বাহ করিতে হইত । গোস্বামীমহাশয়ের উন্নত জীবনের সং পর্শে আসিয়া অল্প দিনের মধ্যে ইহাদের এরূপ পরিবর্তন হইয়াছিল “যে তাহারা ক্রেতা-দিগের সহিত বিক্রয় দ্রব্যের মূল্যনিরূপণ প্রথা এককালে পরিত্যাগ করিয়াছিল । কেহ কিছু ক্রয় করিতে, আসিলে সরলভাবে এককালে বলিয়া উঠিত এ দ্রব্যের মূল্য এত, ইচ্ছা হয় গ্রহণ কর, না হয় করিও না, আমরা ব্রাহ্ম, আমরা দর করি না ।” যাহারা মোকদ্দমা করিতেছিল তাহারাও অসত্যের ভয়ে মোকদ্দমা পরিত্যাগ করিয়াছিল ; এবং যাহারা কোন কারণে প্রতিবেশী বা গ্রামস্থ লোকদিগের সহিত বিষয় ঘটিত কোন বিবাদ করিতেছিল, তাহারা ব্রাহ্মধর্মের উপদেশে বিবাদ বিসম্বাদ ছইতে এককালে নিরস্ত হইয়াছিল । বিঘ্নাবিহীন লোকদিগের পক্ষে কেবল বিগুদ্ধ ধর্মের বলে এতদূর করিয়া উঠা সহজ নহে । সামান্য লোকদিগের মধ্যে যাহারা কোন সময় ধর্মপ্রচার করিতে গিয়াছেন তাঁহারাই স্পষ্ট প্রত্যক্ষ করিয়াছেন, তাহাদিগকে অবলম্বিত

## ব্রাহ্মধর্ম প্রচার ।

প্রথা পরিত্যাগ করিতে রত করা কেমন কঠিন । তাঁহারা গর্ভিতবচনে সর্বদা বলিয়া থাকেন যে সাধারণ লোকদিগের সরল অকপট হৃদয় ব্রাহ্মধর্মের আধ্যাত্মিক ভাব সকল গ্রহণ বা গ্ৰহণে পারেন না, তাঁহারা বাগআঁচড়াই হুঁখী বিভ্রাহীন ব্রাহ্মদিগের অবস্থা অবলোকন করিলে বুঝিতে পারিবেন যে তাঁহাদিগের বিবেচনা ভ্রম-মূলক কিনা ।” \*

বাগআঁচড়াই সাধারণ গৃহস্থদের এইরূপ পরিবর্তনের কারণ গোস্বামী মহাশয়ের পবিত্র জীবন । গ্রামবাসীদিগকে অনেক সময় ক্ষুদ্র বিষয় লইয়া বিবাদে মত্ত থাকিতে দেখা যায় । কিন্তু অগ্নির সংস্পর্শে যেমন পুতিগন্ধ নষ্ট হয় তাঁহার সংস্পর্শেও তেমনি বাগআঁচড়ার লোকদের মনের কুসংস্কার, পাপ ও মলিনতা নষ্ট হইয়াছিল । তাঁহার জীবন্ত উপাসনা, ধর্মসাধনে ঐকান্তিকী নিষ্ঠা, পরহুঁখ-মোচনে প্রাণপণ চেষ্টা সকলই তাহাদের চরিত্রের পরিবর্তন সাধনে সহায় হইয়াছিল ।

গোস্বামী মহাশয় মাঝে মাঝে বাগআঁচড়া গমন করিতেন, কখনও বা কিছুদিন তথায় অবস্থান করিয়া ব্রাহ্মধর্ম প্রচার করিতেন । একদিন তথায় আলোচনা কালে উপবীত ধারণ ও জাতিভেদের কথা উত্থাপিত হইলে, তথাকার প্রাণনাথ মল্লিক বলিলেন—“যদি উপবীত রাখা কপটতার চিহ্ন ও মহাপাপ হয় তবে কলিকাতা ব্রাহ্মসমাজের উপাচার্য বেদান্তবাগীশ মহাশয় ও বেচারাম বাবু উপবীত পরিত্যাগ না করিয়া বেদীর কার্য করেন কেন ? তাঁহাদের দৃষ্টান্তে অনেকে উপবীত রাখা উচিত মনে করিবে ।” এই কথাটি গোস্বামী মহাশয়ের মনে লাগিল । তিনি মনে মনে আলোচনা করিয়া স্থির করিলেন যে “ব্রাহ্মসমাজে এইরূপ অসত্য ব্যবহার থাকা উচিত নহে । যদি ব্রাহ্ম-



## মহাত্মা বিজয়কৃষ্ণ গোস্বামী ।

সমাজের এই কুরীতি, সংশোধিত না হয় তাহা হইলে যে সমাজ অসত্যের প্রশ্রয় দেয় তাহার সহিত যোগ দিব না ।”

পূর্বেই উক্ত হইয়াছে তিনি সকল বিষয়েই অগ্রবর্তী ছিলেন । যে কোন প্রকার পরিবর্তনে অঙ্গুরে তাঁহার পথপ্রদর্শক হয় নাই ; বরং তিনি সকলের পথপ্রদর্শক হইয়াছেন । এস্থলে তিনি বন্ধুবান্ধব কাহারও মতের অপেক্ষা না করিয়া একটী অভিনব সংস্কারে প্রবৃত্ত হইলেন ; এবং উপবীত ধারণের সমর্থন করা ব্রাহ্মসমাজের পক্ষে অত্যাঘ বিবেচিত হওয়াতে কলিকাতা ব্রাহ্মসমাজের সম্পাদক আচার্য্য কেশবচন্দ্রকে উপবীতধারী আচার্য্যের কার্য্যে আপত্তি করিয়া পত্র লিখিলেন । উক্ত পত্রে একথারও উল্লেখ করিলেন যে, “যদি কলিকাতা ব্রাহ্মসমাজের উপাচার্য্যগণ উপবীতধারী হন তবে আমি অসত্যের আলয় বলিয়া সমাজকে পরিত্যাগ করিব ।” আচার্য্য কেশবচন্দ্র উক্ত আবেদনপত্র মহর্ষি দেবেন্দ্রনাথকে প্রদান করিলে তিনি উহার অল্পমোদন করিয়া বলিলেন—“বেদান্তবাগীশ মহাশয়ও বেচারাম বাবু কোন ক্রমেই উপবীত ত্যাগ করিবেন না । অতএব দুইজন উপবীত-ত্যাগী উপাচার্য্য পাইলে তাঁহারাই কলিকাতা ব্রাহ্মসমাজের উপাচার্য্য হইবেন ।” ইতিমধ্যে গোস্বামী মহাশয় কলিকাতা আসিলে আচার্য্য কেশবচন্দ্র তাঁহাকে এবং অগ্রতম উপবীত-ত্যাগী ব্রাহ্ম অনঙ্গপ্রসাদ চট্টোপাধ্যায় মহাশয়কে উপাচার্য্যের ভার গ্রহণ করিতে অহুরোধ করিলেন । গোস্বামী মহাশয় প্রথমে উক্ত ভার গ্রহণে সন্মত হইলেন না, কিন্তু যখন আচার্য্য কেশবচন্দ্র তাঁহাকে বুঝাইয়া দিলেন যে ‘তুমি সন্মত না হইলে এ কার্য্যটী সম্পন্ন হইবে না,’ তখন সন্মত হইলেন ।

তখনও আদি ব্রাহ্মসমাজের আচার্য্যগণের অনেকে উপবীতধারী

## উপাচার্য পদে নিয়োগ ।

ছিলেন । গোস্বামী মহাশয় এবং অন্নদা বাবু উক্ত সমাজের উপাচার্য মনোনীত হইলে আচার্য্যগণের পক্ষে উপবীত ধারণ নিষিদ্ধ হইল । ইহার পর বিশেষ দিন নির্ধারণ করিয়া অন্নদাপ্রসাদ চট্টোপাধ্যায়, বিজয়কৃষ্ণ গোস্বামী এবং অযোধ্যানন্দ পাকড়াশী মহাশয়দিগকে উপাচার্য্য পদে বরণ করিবার বিজ্ঞাপন তত্ত্ববোধিনীতে মুদ্রিত হইলে অবগত হওয়া গেল, পাকড়াশী মহাশয় উপবীত ত্যাগ করেন নাই । ইহাতে ঐ তত্ত্ববোধিনী দক্ষ করিয়া পুনরায় দুই জনের নামসহ তত্ত্ববোধিনী মুদ্রিত হইল । পাকড়াশী মহাশয় উপাচার্য্য না হওঁরূপে সকলেই অত্যন্ত দুঃখিত হইলেন । ১২৭১ সনের (১৭৮৬ শক) ৬ই ভাদ্র বিশেষভাবে উপাসনা করিয়া প্রধান আচার্য্য মহাশয় প্রথমোক্ত দুই জনকে উপাচার্য্য পদে বরণ করিলেন । উক্ত অনুষ্ঠান সম্বন্ধে তত্ত্ববোধিনীর মন্তব্য এইরূপ :—

“বিগত ৬ই ভাদ্র শ্রদ্ধাস্পদ শ্রীযুক্ত বিজয়কৃষ্ণ গোস্বামী এবং শ্রীযুক্ত অন্নদাপ্রসাদ চট্টোপাধ্যায় মহাশয়দ্বয় ব্রাহ্মসমাজের উপাচার্য্য পদে অভিষিক্ত হইয়াছেন । এই ব্রাহ্মদ্বয় যেরূপ উৎসাহ ও নিষ্ঠা সহকারে এতৎকাল পর্য্যন্ত ব্রাহ্মধর্মের উপদেশ পালন করিয়াছেন, তাহা আলোচনা করিলে তাঁহাদিগকেই উক্ত পদের বিশেষ উপযুক্ত বোধ হয় । কাহারও অকারণ প্রশংসা করা তত্ত্ববোধিনী পত্রিকার পক্ষে সম্ভবে না । কিন্তু এই দুই ব্যক্তি ধর্মের জ্ঞান যেরূপ ক্রেশ, যতদূর অত্যাচার সহ করিয়াছেন, তাহা সর্বসাধারণ সকল ব্রাহ্মের অবগত হইয়া তাঁহাদিগকে দৃষ্টান্তস্বরূপ জ্ঞান করা উচিত । তাঁহাদিগের মত একশত ব্রাহ্ম প্রাপ্ত হইলে ভারতবর্ষের যে অশেষ মঙ্গল হয় তাহার আর সন্দেহ নাই ।”

মহর্ষি দেবেন্দ্রনাথ উক্ত অভিষেক উপলক্ষে গোস্বামী মহাশয়কে নিম্নলিখিত উপদেশ প্রদান করেন :—

## মহাত্মা বিজয়কৃষ্ণ গোস্বামী ।

“সৌম্য, তুমি অল্প ঈশ্বরপ্রসাদে উপাচার্য্য পদে অভিষিক্ত হইলে । তুমি এই তার কায়মনোকাকৌ বহন করিবে । ব্রহ্মজ্ঞান ও কর্তব্য-জ্ঞান উপার্জনে সর্বদা যত্নশীল থাকিবে ; এবং সর্বসাধারণ মধ্যে তাহা বিতরণ করিবে । অধ্যয়ন, অষ্টোপনে ও গৃহধর্ম যাজনে নিরলস হইবে । নিয়ত ধর্ম্মানুষ্ঠানে পবিত্র হইয়া পবিত্রস্বরূপের সহবাসে আনন্দ উপভোগ করিবে, এবং সত্বপদেশ ও সাধু চেষ্টার দ্বারা ঈশ্বরের পথে সকলের মনকে আকর্ষণ করিবে । গুরুজনকে ভক্তি করিবে, বৃদ্ধদিগকে সমাদর করিবে ও সকলকে যথোপযুক্ত সম্মান দিবে । স্বাধীন হইয়া বিনয়ী হইবে । পরের অত্যাক্তি সকল সহ করিবে, কাহারও প্রতি ঘেষ করিবে না । অথ্রে যদি তোমার প্রতি অসাধু ব্যবহার করে, তুমি সাধুভাবে অবলম্বন করিয়া তাহাকে শিক্ষা দিবে । পাপাচারী ব্যক্তির প্রতি পাপাচার করিবে না, কিন্তু সর্বদা সাধুই থাকিবে । সম্পদে বিপদে, স্তুতি নিন্দাতে, মান অপমানে অবিচলিত থাকিয়া ব্রাহ্মধর্ম্ম প্রচার করিবে । ঈশ্বর তোমাকে রক্ষা করুন । তোমার শরীর বলিষ্ঠ হউক, অভিপ্রায় মহান হউক, ধর্ম্ম নিঃস্বার্থ হউক, হৃদয় পবিত্র হউক, জিহ্বা মধুময় হউক ; তোমার চক্ষু ভদ্ররূপ দর্শন করুক, কর্ণ ভদ্রকথা শ্রবণ করুক । ওঁ শান্তি, শান্তি, শান্তি, হরি ওঁ ।”

মহর্ষি দেবেন্দ্রনাথের এই মধুময় উপদেশ তাঁহার জীবনে সার্থকতা লাভ করিয়াছিল । স্বাধীন হইয়া কিরূপে বিনয়ী হইতে হয় এবং কিরূপে নিঃস্বার্থ ভাবে ধর্ম্মসাধন করিতে হয়, তিনি তাহার উজ্জল দৃষ্টান্ত প্রদর্শন করিয়াছিলেন । এস্থলে তাঁহার জীবনের দুইটি ঘটনার উল্লেখ করিতেছি ; উহাতে স্বাধীন হইয়া কিরূপে বিনয়ী হইতে হয় তাহার পরিচয় পাওয়া যাইবে ।

মহর্ষি কর্তৃক উপাচার্য্য পদে বৃত্ত হওয়ার পর একদিন মধ্যাহ্নে তিনি

## স্বাধীনচিন্তা ও বিনয়।

ব্রাহ্মসমাজ গৃহের দ্বিতীয়তলে উপবিষ্ট আছেন, এমন সময়ে এক ব্যক্তি গরদের বস্ত্র, অঙ্গুরীয় ও একখানি পত্র লইয়া তাঁহার নিকটে উপনীত হইল। পত্রখানি মহর্ষির স্বহস্ত লিখিত, কিন্তু উহা তাঁহার বৈবাহিকের স্বাক্ষরিত। উহাতে লেখা ছিল যে, অল্প সাংসারিক কালে আমার পৌত্রের নাম-করণ, আপনি আসিয়া উপাচার্যের কার্য্য করিবেন, এবং এই সামগ্রীগুলি গ্রহণ করিবেন। অল্পটানাদিতে এইরূপে দ্রব্যাদি গ্রহণ করিলে ব্রাহ্মসমাজেও ক্রমে হিন্দুসমাজের ন্যায় পৌরহিত্য প্রথা প্রবর্তিত হইতে পারে, এই ভয়ে তিনি বরণের দ্রব্যগুলি গ্রহণ করিলেন না; পত্র লিখিয়া ফিরাইয়া দিলেন। ইহাতে মহর্ষি দেবেন্দ্রনাথ অত্যন্ত দুঃখিত হন। মহর্ষির দুঃখ প্রকাশ শুনিয়া তিনি তাঁহার নিকট গিয়া কাঁদিয়া ফেলিয়াছিলেন।

অপর একদিন মহর্ষি বলিয়াছিলেন,—“আমি যেখানে যাইতে বলিব সেখানেই যাইতে হইবে।” এই কথা শুনিয়া তাঁহার মনে অত্যন্ত দুঃখ হয়। তিনি ভাবিলেন,—“যে জীবন ঈশ্বরচরণে অর্পণ করিয়াছি, সে জীবনে কিরূপে মনুষ্যের দাসত্ব করিব?” তিনি মহর্ষিকে বলিলেন—“ঈশ্বরের আদেশ শুনিয়া প্রচারক্ষেত্রে গমনাগমন না করিলে, জগতে ব্রাহ্মধর্ম প্রচারিত হইবে না। স্বাধীনভাবে প্রচার করিতে দিন। প্রচারের মধ্যে যেন সংসারের প্রভুত্ব প্রবেশ না করে।” এই কথা শুনিয়া মহর্ষি লজ্জিত হইয়া বলিলেন,—“আমি বৃদ্ধ হইয়াছি, সকল স্থানে গমন করিতে পারি না। এজন্য যেখানে আমার যাইতে ইচ্ছা হয় সেখানে যদি তুমি গমন কর, তাহা হইলে আমার মনে বিশেষ আনন্দ হয়।” তৎপর বলিলেন,—“স্বাধীনভাবে ঈশ্বরের সত্য প্রচার কর, বীজ বপন কর, ঈশ্বর-রূপাতে সফল উৎপন্ন হইবে। ফলের জন্য চিন্তা করিও না, ফল-দাতা ঈশ্বর তোমার সহায় থাকুন।” \*

## মহাত্মা বিজয়কৃষ্ণ গোস্বামী ।

গোস্বামী মহাশয় প্রচার-ব্রত গ্রহণ করিলে মহর্ষি দেবেন্দ্রনাথ প্রচারকের রুত্তি নির্ধারণ করিয়া দিতে ইচ্ছুক হন। কিন্তু প্রচারের সঙ্গে অর্থের সম্বন্ধ, এবং তৎসঙ্গে নানা প্রকার সাংসারিক ভাব জড়িত হইলে, প্রচারের ব্যাঘাত ঘটবে ভাবিয়া তিনি উহার বোর প্রতিবাদ করিলেন। তাঁহার প্রতিবাদে প্রচারকের রুত্তি নির্ধারণ স্থগিত রহিল।

যাহা হউক সময় অতিক্রমের সঙ্গে সঙ্গে তিনি বুঝিতে পারিলেন, মতভেদ অনিবার্য। কিন্তু মেহময়ী জননীর অশ্রুধারা, বন্ধুগণের অকৃত্রিম অনুরাগ, প্রীতি, যাহাকে কর্তব্যপথ হইতে বিচলিত করিতে পারে নাই, মহর্ষি দেবেন্দ্রনাথের বিপুল ভালবাসা, এবং কোন প্রকার মতভেদও তাঁহাকে বিচলিত করিতে পারিল না। বস্তুতঃ তিনি “মৃদু পুষ্প-সম হইয়াও বিশ্বাসের বিরুদ্ধে কোন কথা যখনই শুনিয়াছেন, তখনই বজ্রবৎ কাঠিগ্র দেখাইয়াছেন। তখন তাঁহার প্রেম-বিগলিত ছবি যেন একটী উজ্জল বজ্রময় মূর্তিতে পরিণত হইত।” এই ভাবে তিনি তাঁহার জীবনে পরমেশ্বরের অতিপ্রায় বুঝিয়া ধর্মসাম্রাজ্য ত্রুতী রহিলেন।

এই সময়ে নবীন ব্রাহ্মদলের উদ্যোগে একদিকে ব্রাহ্মসমাজে উপাচার্য্য নিয়োগ সম্বন্ধে নূতন বন্দোবস্ত হয়, অপরদিকে অসবর্ণ বিবাহাদি \* কতকগুলি অগ্রসর সংস্কার আরম্ভ হওয়ায়, প্রাচীনগণ অত্যন্ত আশঙ্কা-যুক্ত হন; এবং ব্রাহ্মসমাজে প্রবল আন্দোলন উঠে। তখন প্রাচীন

\* আমরা শুনিয়াছি প্রাচীন ও নবীন দলের বিরোধের প্রধান দুইটি কারণ—উপবীত ত্যাগ ও অসবর্ণ বিবাহের সঙ্গে, গোস্বামী মহাশয় বিশেষভাবে যুক্ত ছিলেন তিনি একদিন কথাপ্রসঙ্গে বলিয়াছিলেন,—“আমি একদিন বসিয়া বসিয়া ভাবিতে ছিলাম, ব্রাহ্মসমাজ হইতে জাতিভেদের শৃঙ্খল দূর করিতে হইবে। কিন্তু কেবল উপবীত ত্যাগে নয়, অসবর্ণ বিবাহ না দিলে এই শৃঙ্খল মোচনের অল্প উপায় নাই। তজ্জন্ত অসবর্ণ বিবাহ প্রচলনে ইচ্ছা হয়। মনে হইল, ‘কার্য্যক্ষেত্রে অগ্রসর হইতে

ব্রাহ্মগণ পুনঃ পুনঃ নানা কথা বলিয়া মহাবীর মন পরিবর্তনে সচেষ্ট হন, এবং তাঁহারও মনে হয় ‘ইহার প্রতিবিধান করা কর্তব্য ।’ বিশেষতঃ যে সমস্ত প্রাচীন ব্যক্তি এতদিন পর্য্যন্ত ব্রাহ্মসমাজের সঙ্গে যুক্ত থাকিয়া শোণ্যতার সহিত ব্রাহ্মসমাজের উপাচার্যের কার্য্য করিয়া আসিয়াছেন, উপাচার্যের পদ হইতে, তাঁহাদের অবসর হওয়ায় তাঁহার নিকট ইহা সুবিচার বলিয়া মনে হইল না । বরং তাঁহাদিগের প্রতি তাঁহার অত্যন্ত রেহ ও অনুরাগ বশতঃ তাঁহার পুষ্প-সম কোমল প্রাণে অত্যন্ত আঘাত লাগিল । এজন্ত ইহার কি প্রতিবিধান করা যাইতে পারে তিনি সেই চিন্তায় মনোযোগী হইলেন ।

এইরূপে দুই দলের মধ্যে মতভেদের বহি ধীরে ধীরে প্রসারিত হইলে, তাহা হইতে ক্রমে অনেকের মনে অবিশ্বাস, সন্দেহ ও অপ্রেমের বিষ উৎপন্ন হইল । ইতিমধ্যে ১২৭১ সনের ( ১৮৬৪ খৃঃ অঃ ) ২০শে আশ্বিনের প্রবল বাত্যা সংঘটিত হওয়ায় কলিকাতা নগরীতে মহা প্রলয় ঘটিল । ‘ঐ দিন দারুণ ঝড়বৃষ্টিতে সহর শূন্য, দিকে দিকে বৃক্ষসমূহ উৎপাটিত, ভগ্ন গৃহসমূহ নিপতিত, পথঘাট কর্দমাক্ত হওয়ায়, ভীষণ-দৃশ্য উপস্থিত হইল । সে দিনের ব্যাপার—গাছ ছলিতেছে, বাড়ী ছলিতেছে, হাহাকার আর্জুনাদে দোকান মেদিনী কাঁপিতেছে,—দেখিয়া লোকের মনে অত্যন্ত ত্রাস জন্মিয়াছিল । এইরূপ ভীষণ-প্রলয়ে

পারে এরূপ লোক কোথায় পাওয়া যাইবে ?’ শেষে ভাবিলাম,—‘আমার আত্মীয় কিশোরী বাবুর কন্ঠার সঙ্গে \* সেন মহাশয়ের বিবাহ দেওয়া যাইতে পারে ।’ মনে মনে এরূপ স্থির করিয়া কেশব বাবুর নিকট অবসর বিবাহের প্রস্তাব করিলাম । তিনি প্রফুল্ল মনে আমার প্রস্তাবের অনুমোদন করিয়া কার্য্যক্ষেত্রে অবতীর্ণ হইলেন । ব্রাহ্মসমাজে অবসর বিবাহের আরম্ভ হইল ।” বিধবা বিবাহ সম্বন্ধেও তাঁহার উদ্যোগ ছিল, তিনি এক সময়ে তাঁহার কোন বয়স্ক আত্মীয়ের বিবাহদানে ইচ্ছুক হইয়াছিলেন ।

## মহাত্মা বিজয়কৃষ্ণ গোস্বামী ।

কলিকাতা মহরতোলপাড়ি হইতেছে এমন সময়ে বেলাবসানে গোস্বামী মহাশয় গৃহের ছাদে উঠিয়া কলিকাতার অবস্থা দর্শনেচ্ছু হইলেন । হঠাৎ তাঁহার অরণে পড়িল ‘আজ বুধবার, সমাজের উপাসনার সময় নিকটবর্তী হইয়াছে’; তিনি কোমর বাধিয়া মন্দিরে যাইবার জন্ত প্রস্তুত হইলেন । ‘দেখিতে দেখিতে গভীর অন্ধকারে পৃথিবী আচ্ছন্ন হইয়া পড়িল । সেই দুর্ঘ্যোগের ভিতরে ঘরের বাহির হইতে বন্ধুগণ তাঁহাকে পুনঃ পুনঃ নিবেদন করিলেন, কিন্তু তাঁহার প্রবল ধর্ম্মাকাঙ্ক্ষার নিকট কোন বাধাই কার্য্যকরী হইল না । তিনি অনেক জল ভাঙ্গিয়া মন্দিরাভিমুখে যাত্রা করিলেন । হালিডে ষ্ট্রীটে গিয়া দেখিলেন গলা জল হইয়াছে । ক্রমে আরও অগ্রসর হইতে হইতে সাঁতার জলে পড়িলেন । তখন সম্ভরণ করিয়াই পথ অতিক্রম করিতে লাগিলেন । ‘পথের দুই পার্শ্বে অগণ্য মৃতদেহ ভাসিতেছে, আর তিনি জলমগ্ন রাজপথ সম্ভরণ করিয়া অতিক্রম করিতেছেন’, এ দৃশ্য কল্লনা-নেত্রে দর্শন করিলেও শরীর কণ্টকিত হয় । কিন্তু তিনি এই ভাবেই সন্মত্ত পথ অতিক্রম করিয়া মন্দিরে উপস্থিত হইলেন এবং দেখিলেন, প্রচণ্ড ঝড়ে মন্দির ভগ্নদশায় উপনীত হইয়াছে । একটী লোকও উপস্থিত হয় নাই । \* তখন ভৃত্যদ্বারা একখানি পত্র পাঠাইয়া মহর্ষির মত জিজ্ঞাসা করিলেন ।

\* উক্ত ঝড়ের প্রসঙ্গে তিনি আরও বলিয়াছিলেন যে,—“ঝড়ের পরদিন মেডিকেল কলেজে ইংরেজ, ইহুদি, উড়ে, বাঙ্গালী, খ্রী, পুরুষ বিভিন্ন শ্রেণীর রাসীকৃত মৃতদেহ একত্র হইয়াছিল । গঙ্গাতীরে প্রায় নৌকা ছিল না, নৌকার কাঠ ও প্রেক পড়িয়া রহিয়াছিল, জাহাজ রাস্তার উপর উঠিয়াছিল । নৌকা করিয়া শাস্তিপুরে যাইতে পথে মান্নুস, গরু, ঘোড়া, ছাগল, শূগাল, কুকুর ইত্যাদির অসংখ্য মৃতদেহের সঙ্গে, কোর্টপেণ্টলনধারী সোণার চেইনখড়ীশোভিত একটী বাবুর মৃতদেহও দেখা গিয়াছিল ।

## ভারতবর্ষীয় ব্রাহ্মসমাজের সূত্রপাত ।

৭৩

তিনি লিখিলেন,—“আজ প্রকৃতির মধ্যে যে ভীষণ ব্যাপার হইতেছে, তুমি তাহাতে পরমেশ্বরের লীলা দর্শন কর ।” তৎপর একাকী উপাসনা করিয়াই গৃহে ফিরিতেছিলেন, এমন সময় পথে আচার্য্য কেশবচন্দ্রের সঙ্গে তাঁহার সাক্ষাৎ হইল । তিনি পাক্ষি করিয়া মন্দিরে যাইতেছিলেন, তাঁহাকে দেখিয়া পুনরায় দুইজনে মন্দিরে গিয়া উপাসনা করিলেন । গোস্বামী মহাশয়ের এই একনিষ্ঠতার কথা প্রচারিত হইলে হিন্দু ব্রাহ্ম সকলেই নিতান্ত বিস্মিত হইয়াছিলেন ।

## ভারতবর্ষীয় ব্রাহ্মসমাজের প্রতিষ্ঠা,

### পূর্ববঙ্গলায় ব্রাহ্মধর্ম প্রচার ।

১২৭১ সনের ২০শে আশ্বিনের ঝড়ে কলিকাতা ব্রাহ্মসমাজ-গৃহ ভগ্নদশায় উপনীত হওয়ায়, উক্ত গৃহের সংস্কার নিতান্ত আবশ্যক হয় । এজন্ম কিছুদিন মহর্ষি দেবেন্দ্রনাথের গৃহে ব্রাহ্মসমাজের সাপ্তাহিক উপাসনার কার্য চলিতে থাকে । ঝড়ের পরবর্তী বুধবার মহর্ষি দেবেন্দ্রনাথ গোস্বামী মহাশয়কে বলিলেন,—“অল্পদা বাবু পীড়িত আছেন, আসিতে পারিবেন না, অতএব তুমি ও পাকড়াশী মহাশয় অত্র বেদীর কার্য কর ।” এই মর্মে তিনি আচার্য্য কেশবচন্দ্রকেও এক্ষানা পত্র লিখিলেন । পাকড়াশী মহাশয় উপবীতধারী ছিলেন । উপবীতধারী ব্রাহ্ম বেদীর কার্য করিবেন,—উপাচার্য্য নিয়োগ সম্বন্ধীয়



নিয়ম লঙ্ঘন করা হইবে—শুনিয়া আচার্য্য কেশবচন্দ্র এবং তাঁহার সহযোগী গোস্বামী মহাশয় উভয়ই অত্যন্ত মনঃক্ষুব্ধ হইলেন । ঐ দিন গোস্বামী মহাশয়ের উপাসনা-গৃহে উপস্থিত হওয়ার পূর্বেই, কোন উপবীতধারী আচার্য্য কর্তৃক উপাসনা আরম্ভ হইয়াছিল । ইহাতে তিনি মন্দিরে প্রবেশ না করিয়া, দরজায় দাঁড়াইয়া দুই বাহু বিস্তার পূর্বক সকলকে উপবীতধারী আচার্য্যের উপাসনায় উপস্থিত হইতে নিবেদন করিতে লাগিলেন ; এবং অবশেষে দলের লোক একত্র করিয়া তাঁহাদের সহিত কোন বন্ধুর গৃহে গিয়া উপাসনা করিলেন । স্বীয় মতের প্রতি কিরূপ নিষ্ঠা থাকিলে, একজন ধর্মসাধনার্থী, বিরুদ্ধ পক্ষের সম্বন্ধে সম্ভাব্য পোষণ করিয়াও, এরূপভাবে প্রতিবাদ করিতে পারেন, তাহা অস্বাভাবিক করিলেই বোধগম্য হইতে পারে । যাহা হউক এইরূপে প্রাচীন ও নবীন ব্রাহ্মদলের মতভেদ বৃদ্ধি প্রাপ্ত হইয়া চতুর্দিকে বিস্তৃত হওয়ায় উভয় দলের পক্ষে একত্র কার্য্য করা কঠিন হইয়া উঠিল ; এবং ভারতবর্ষীয় ব্রাহ্মসমাজের সূত্রপাত হইল । এই সময় আচার্য্য কেশবচন্দ্র তাঁহার সহযোগী বন্ধুগণসহ মহর্ষি দেবেন্দ্রনাথ হইতে বিচ্ছিন্ন হইয়া ১২৭১ সনে স্বতন্ত্র প্রচার বিভাগ সংগঠন করিলেন, ও ভারতের সর্বত্র ব্রাহ্মধর্ম প্রচারে বিশেষ উদ্যোগী হইলেন ।

কলিকাতা ব্রাহ্মসমাজ হইতে বিচ্ছিন্ন হইয়া নবীন ব্রাহ্মদলকে দারুণ ক্লেশ সহ্য করিতে হয় । যেন “চতুর্দিকে অকূল সমুদ্র । তাহার মধ্যে সহায় সম্পত্তি বিহীন হইয়া কয়েক ব্যক্তি জীপুল-পরিবারসহ ভাসিতে লাগিলেন । বাহিরের বিপক্ষদিগের বিবাক্ত বাক্য-বাণে, আত্মীয়বর্গের নিষ্ঠুর নির্যাতনে, দিবানিশি তাঁহাদের শরীর মন ক্লান্ত বিক্ষত হইতে লাগিল । সংসারের মধ্যে, শান্তিলাভের আর কোথায়ও স্থান ছিল না, তাই অনন্তগতি হইয়া ঈশ্বরের আদেশ পালনের জন্ত

পরম আত্মীয় বন্ধুদিগের নিদারুণ ব্যবহার দকল অগ্নান বদনে সহ্য করিতে লাগিলেন ।” \* ‘এই সময় ব্রাহ্মসমাজের জীবনে এক অভিনব ভাব প্রবেশ করিয়াছিল । যে সমস্ত স্বাধীন প্রকৃতি উৎসাহশীল ব্যক্তি ব্রাহ্মসমাজে মিলিত হইয়াছিলেন, তাঁহাদিগের এক এক জনের মুখ-মণ্ডলে নিরন্তর উৎসাহের জ্যোতিঃ প্রতিফলিত হইত । তাঁহারা অন্তর্মুগ্ধ নবজাত ধর্মোৎসাহে উত্তেজিত হইয়া, রাশি রাশি বাধাবিঘ্ন অতিক্রম করতঃ সাহসের সহিত, পৌত্তলিকতার বিরুদ্ধে দণ্ডায়মান হইয়াছিলেন ।’ গোস্বামী মহাশয় এই উৎসাহী দলের অগ্ৰতম ব্যক্তি । আচার্য্য কেশবচন্দ্র ব্রাহ্মসমাজের প্রচার বিভাগ গঠন করিয়া তাঁহাদের সেই নবীন ভাব ভারতের সর্বত্র প্রচারে দৃঢ়সংকল্প হইলে, গোস্বামী মহাশয় তাঁহার দক্ষিণ হস্তস্বরূপ হইয়া প্রভূত উদ্যম সহকারে শত শত ক্রোশ পদব্রজে গমন করিয়া অনলোপম উৎসাহে ধর্মের প্রকৃত মর্ম্ম চতুর্দিকে প্রচার করিতে প্রবৃত্ত হইলেন । আর অগাধ বন্ধুগণের প্রতি তাঁহার পরিবার প্রতিপালন ভার গৃহস্থ হইল ।

“জলন্ত প্রাণ লইয়া, ভগবৎ রূপা সহায় করিয়া বিজয়কৃষ্ণ প্রচার ক্ষেত্রে অবতীর্ণ হইলেন । বর্ষার তরঙ্গে উচ্ছৃঙ্খলিত গিরি-তরঙ্গিনী যেমন প্রবলবেগে উভয়কূল ভাসাইয়া লইয়া যায় মহোৎসাহে সমুচ্ছৃঙ্খলিত-প্রাণ বিজয়কৃষ্ণ ব্রহ্মনামে সেইরূপ দেশ দেশান্তর ভাসাইয়া লইয়া চলিলেন । প্রভেদ এই—গিরিনদী উভয়কূলের চিরসঞ্চিত আবর্জ্জনারাশি ধৌত করিতে যাইয়া আপনি মলিনত্ব প্রাপ্ত হয়, কিন্তু বিজয়কৃষ্ণ দেশের পাপ কুসংস্কার দূর করিতে যাইয়া স্বয়ং নির্মল হইতে নির্মলতর হইতে লাগিলেন ।” \* ‘তাঁহার উৎসাহপূর্ণ, প্রেমোদ্দীপ্ত, একত্মময় জীবন্ত

\* ব্রাহ্মসমাজের ইতিবৃত্ত ।

† তত্ত্বকোষদী ( ১৮২১ শক ) ।

প্রাণের মহাপ্রচার দর্শন করিয়া লোকে মুগ্ধ হইল ; তাঁহার অনলবর্ষা, মর্ম্মস্পর্শী, অমৃতোপম মধুর-বাণী শ্রবণ করিয়া সকলের প্রাণ জাগ্রত ও মন শীতল হইল ।

“বিজয়কৃষ্ণ প্রচার ক্ষেত্রে নামিলেন । প্রকৃত স্বর্গ-দূতের ত্রায় প্রকৃত, বীরপুরুষের ত্রায় নামিলেন । ‘যদি আসে তাঁর কাজে, দিয়াছেন যে প্রাণ ; ছাড়ি যাব অনায়াসে তাঁরে করিব দান ।’ যেমন কথা তেমনি কাজ । দেহমনপ্রাণ ঢালিয়া দিয়া ব্রহ্মরূপাহি কেবলম্ মহামন্ত্র সার করিয়া প্রভুর চরণে আশ্রয়বিসর্জন করিয়া, প্রভুর মহাকার্য্য সাধনে প্রবৃত্ত হইলেন । প্রভুর কার্য্যে তাঁহার অগ্রপশ্চাৎ ভাবিবার অবসর ছিল না । তিনি আপনার শরীরের দিকেও দৃকপাত করিলেন না । পরিজনের সুবিধা অসুবিধা সুখ স্বচ্ছন্দতার পানেও চাহিলেন না ; এবং নিন্দা প্রশংসার মুখাপেক্ষাও করিলেন না । কিন্তু অবিচলিত উৎসাহে, অটল অধ্যবসায়ে পূর্ণপ্রাণে প্রভুর কার্য্যে অবতীর্ণ হইলেন । তাঁহার গতি অবারিত এবং বাণী অপরাধুধী হইল ।” \*

১২৭১ সনের ( ১৭৮৬ শক ) কা্তিক মাস হইতে নবীন ব্রাহ্মদলের মুখপত্র ধর্ম্মতত্ত্ব মাসিক আকারে প্রকাশিত হইতে আরম্ভ হইলে, উক্ত পত্রে তাঁহার আপনাদের স্বাধীন ধর্ম্মমত মুক্তকণ্ঠে প্রচার করিতে প্রবৃত্ত হইলেন । তখনকার ধর্ম্মতত্ত্ব পাঠ করিলে বুঝিতে পারা যায় উহা কিরূপ স্বাধীনতা ও তেজের সহিত সম্পাদিত হইত । ধর্ম্মতত্ত্বে অনেক সময় গোস্বামী মহাশয়ের প্রবন্ধ বাহির হইত । ঐ সকল প্রবন্ধ পাঠ করিলে তাঁহার ধর্ম্মানুরাগ, সংস্কার-প্রিয়তা ও উন্নতিশীলতা বুঝিতে পারা যায় । ধর্ম্মতত্ত্ব পরে পাক্ষিকে পরিণত হইয়াছে ।

কলিকাতায় উভয়দলের ব্রাহ্মগণের মধ্যে ঘোরতর মতভেদের আরম্ভ

হইলে গোস্বামী মহাশয় ধর্ম প্রচারার্থে মফঃস্বল যাত্রা করেন। তখন ঢাকাতে ৬ দীননাথ সেন, ৬ ব্রজসুন্দর মিত্র প্রভৃতি মহোদয়গণের উদ্যোগে ব্রাহ্মবিদ্যালয় প্রতিষ্ঠিত হইয়াছে। তাঁহার। একজন ব্রহ্মজ্ঞ শিক্ষকের জ্ঞান আচার্য্য কেশবচন্দ্রকে পত্র লিখিলে, তদনুসারে গোস্বামী মহাশয় তাঁহার বন্ধু অধোর নাথকে সঙ্গে লইয়া ১২৭১ সনের শেষভাগে, ১৮৬০ খৃষ্টাব্দে, ঢাকায় গমন করেন। অধোরনাথ উক্ত বিদ্যালয়ের শিক্ষক নিযুক্ত হন। সংস্কৃত কলেজের একজন ছাত্র কুড়িটাকা মাত্র বেতনে শিক্ষক হইয়া আসিয়াছেন শুনিয়া, ঢাকার লোকদের মনে অত্যন্ত বিস্ময় জন্মিয়াছিল। কারণ অর্থ গ্রহণ ব্যতীত অপর কোন মহত্তর উদ্দেশ্য থাকিতে পারে, এ বোধ তখন অতি অল্প লোকেরই ছিল।

সাধু অধোরনাথকে ব্রাহ্মবিদ্যালয়ে প্রতিষ্ঠিত করিয়া গোস্বামী মহাশয় ব্রাহ্মধর্ম প্রচারে মনোযোগী হইলেন। তখন তাঁহার। উভয়ে পূর্ববঙ্গের খ্যাতনামা এবং ঢাকা ব্রাহ্মসমাজের অন্যতম প্রতিষ্ঠাতা ও প্রধান উৎসাহদাতা ৬ ব্রজসুন্দর মিত্র মহাশয়ের আরমানিটোলাস্থ বাটীতে বাস করিতেন। তথায় বাস করিয়া একজন বিদ্যালয়ে অধ্যাপনার কার্য্যে ও অপরে ব্রাহ্মধর্ম প্রচারে ব্রতী ছিলেন। ব্রজসুন্দর বাবু তখন কর্মোপলক্ষে কুমিল্লার অবস্থান করিয়াও ঢাকার উন্নতির জন্ত ব্যগ্র ছিলেন; এবং এইজন্ত তিনি তাঁহার আরমানিটোলাস্থ প্রশস্ত গৃহের নীচের ঘর স্থলের জন্ত ও উপরের একটি বড় ঘর ব্রহ্মোপাসনার জন্ত ছাড়িয়া দিয়াছিলেন। আর উক্ত স্থলের সাহায্যার্থে মাসিক ত্রিশ টাকা প্রদান করিতেন।

আমরা মিত্র মহাশয়ের জ্যেষ্ঠা কন্যার নিকট অবগত হইয়াছি, আচার্য্য কেশবচন্দ্র স্বতন্ত্র প্রচার বিভাগ গঠন করিয়া ফণ্ড স্থাপনে উদ্যোগী হইলে মিত্র মহাশয় উহার সাহায্যার্থে অগ্রসর হন। এই কার্য্যের

মূলেও গোস্বামী মহাশয়ের চেষ্টা সহায় হইয়াছিল। তিনি একদিন ব্রজসুন্দর বাবুর কথা প্রসঙ্গে বলিয়াছিলেন,—“তিনি ( ব্রজসুন্দর বাবু ) আমার পরম বন্ধু ছিলেন। তাঁহাদ্বারা আমি বহু প্রকারে উপকৃত হইয়াছি ; ব্রাহ্মসমাজও তাঁহার নিকট বিশেষ উপকৃত। একদিন ঢাকার বাসায় তাঁহার সঙ্গে আলাপ করিতে করিতে আমি ভারতবর্ষীয় ব্রাহ্মসমাজের প্রচারকদের কষ্টের কথা উল্লেখ করিয়া বলিয়াছিলাম, ‘একটা ফণ্ড না থাকায় তাঁহাদের কোন কোন দিন আহারেরই সংস্থান হয় না।’ শুনিয়া ব্রজসুন্দর বাবু ব্যথিত হইলেন ; এবং সেই দিন সমাজে ( তখন তাঁহার গৃহে ব্রাহ্মসমাজের কাজ হইত ) যত লোক উপস্থিত হইলেন সকলের নিকট প্রস্তাব করিয়া টাকা ধরিলেন ; নিজেও স্বাক্ষর করিলেন। একদিনে সাতশত টাকা স্বাক্ষরিত হইল, এবং সেই টাকা সংগ্রহ করিয়া কলিকাতায় পাঠান হইল।” এইরূপে ভারতবর্ষীয় ব্রাহ্মসমাজের প্রচারফণ্ডের সূত্রপাত হয়।

ব্রাহ্মধর্ম প্রচারার্থে পূর্ববাঙ্গলায় সর্বাগ্রে গোস্বামী মহাশয় গমন করেন। ধর্মপ্রচার তাঁহার জীবনের সর্বশ্রেষ্ঠ কার্য্য ; এই কার্য্য সম্পাদনার্থে তিনি ঢাকাতে যে সমস্ত উদীপনাপূর্ণ বক্তৃতা করেন উহাতে তথায় বিশেষ আন্দোলন ও পরিবর্তন সংঘটিত হয় ; এবং তদ্বারা শিক্ষিত লোকের প্রাণে ব্রাহ্মধর্মের প্রতি অনুরাগ জন্মে। তিনি বক্তৃতাতে এই সত্যটী বিশেষরূপে শ্রোতাদের হৃদয়ে নিবদ্ধ করিতে যত্ন করিতেন যে, ‘শুধু ব্রাহ্মধর্মের মতে বিশ্বাস করিলে চলিবে না, তদনুরূপ কার্য্য করিতে হইবে’। পৌত্তলিকতা, জাতিভেদ, নীতি, চরিত্র, ধর্ম, ইত্যাদি কার্য্যকরী বিষয় সকল তাঁহার বক্তৃতার বিষয় হইয়াছিল। শ্রোতৃ-মণ্ডলী অত্যন্ত অনুরাগ ও আগ্রহের সহিত তাঁহার বক্তৃতা শ্রবণ করিয়াছিলেন। ক্রমে তাঁহার বক্তৃতায় অনেক

যুবকের মনে ব্রাহ্মধর্মের স্বর্গীয়-অগ্নি প্রজ্জ্বলিত হইয়া উঠে। ইহার ফলস্বরূপ বিখ্যাত গৌরমুন্দর রায় মহাশয়ের প্রথম পুত্র গোবিন্দ চন্দ্র রায় জাতিভেদের চিহ্ন উপবীত পরিত্যাগ করিয়া সপরিবারে ব্রাহ্মসমাজ-ভুক্ত হন; এবং তাঁহার প্রতি অকথ্য অত্যাচার হইতে থাকে। গোবিন্দবাবু \* ঢাকার প্রথম উপবীত-ত্যাগী ব্রাহ্ম। ইহার হস্তে তৎকালে উন্নতিশীল দলের মুখপত্র ঢাকাপ্রকাশের পরিচালন ভার যুক্ত ছিল।

ইতি পূর্বে ৬ দীননাথ সেন প্রভৃতি উগ্রমণীল ব্রাহ্মগণ ব্রজমুন্দর মিত্র মহোদয়ের বিধবা কন্যার বিবাহে বাধা প্রাপ্ত হইয়া ভয়ংসাহ হইয়া পড়িয়াছিলেন। এখন গোস্বামী মহাশয়ের বক্তৃতায় তাঁহাদের উৎসাহানল পুনরায় প্রজ্জ্বলিত হইয়া উঠিল; তাঁহার নব-উৎসাহে কার্যে প্ররভ হইলেন। এতদিন ঢাকাতে যে ব্রাহ্মধর্ম প্রচারিত হইতেছিল তাহার সঙ্গে হিন্দুসমাজের বিশেষ কোন বিরোধ ছিল না। উহার কার্যাবলী হিন্দুসমাজের সঙ্গে যোগ রক্ষা করিয়া সম্পন্ন হইত। হিন্দুসমাজের সঙ্গে কতদূর যোগ ছিল তাহা ইহা দ্বারাই প্রতিপন্ন হইবে যে, একবার আরমানিয়ান খৃষ্টানগণ ব্রাহ্মসমাজের উপাসনায় উপস্থিত হইলে, তাঁহাদিগকে গৃহের অভ্যন্তরে প্রবেশ করিতে না দিয়া, বাহিরে আসন দেওয়া হইয়াছিল। গোস্বামী মহাশয়ের বক্তৃতায় এখন শ্রোতাদের মনে নূতন ভাব ও চিন্তার উদয় হইল।

তাঁহার বক্তৃতায় প্রাচীন ব্রাহ্মগণেরও মতের পরিবর্তন ঘটিল। দীনবাবু প্রভৃতি উপবীত-ত্যাগী গোস্বামী মহাশয়ের সঙ্গে আহারাদি করায় সামাজিকগণের মধ্যে অল্পদিনমধ্যে হলস্থল পড়িয়া গেল, এবং যে ঢাকার অধিবাসীগণ এতদিন ব্রাহ্মগণকে কোনরূপ ভীতির চক্ষে দর্শন করে নাই, এখন তাঁহাদেরও মনে আতঙ্ক জন্মিল। হিন্দুসমাজের

\* ইনি ঢাকার বিখ্যাত শ্রীযুক্ত আনন্দচন্দ্র রায় মহাশয়ের ভ্রাতা।

একজন দলপতি ৬ কশীকান্ত চট্টোপাধ্যায় মহাশয়ের পুত্র নবকান্ত চট্টোপাধ্যায় ব্রাহ্মসমাজের দিকে আকৃষ্ট হওয়ায়, অগ্রসরদলকে নির্ধাতন করিবার জন্য হিন্দুসমাজ জাগিয়া উঠিয়া হিন্দুধর্মরক্ষণী সভার প্রতিষ্ঠা করিলেন ; এবং তাঁহাদের উদ্যোগে ঢাকাপ্রকাশের প্রতিযোগিনীরূপে হিন্দুহিতৈষিনী পত্রিকা বাহির হইল। এইরূপে দুই দলের দুই-খানি পত্র পূর্ববঙ্গবাসীদিগকে সজাগ করিয়া তুলিল।

গোস্বামী মহাশয় এই সময় প্রচারোৎসাহে মত্ত হইয়া কোন প্রকার দুঃখ ক্লেশকে গ্রাহ্য করিতেন না। সুতরাং যাতায়াতের কোন অসুবিধা তাঁহার গতি রোধ করিতে পারিল না ; তিনি প্রচারার্থে পূর্ববঙ্গবার নানাস্থানে পদব্রজে গমন করিতে লাগিলেন। তখন ৬ ব্রজসুন্দর মিত্র মহাশয় কুমিল্লা অবস্থিতি করিতেছিলেন। গোস্বামী মহাশয় ঢাকা হইতে বহির্গত হইয়া, প্রথমে কুমিল্লায় তাঁহার গৃহে উপনীত হন। প্রথমে রৌদ্র-তাপে শুষ্কমুখ এবং পথশ্রমে কাতর হইয়া, মধ্যাহ্ন কালে ব্রজসুন্দর বাবুর কুমিল্লাস্থ গৃহে তিনি যে ভাবে গৃহীত হইয়াছিলেন, তাহা মিত্র মহাশয়ের জ্যেষ্ঠা কন্যার পত্র হইতে উদ্ধৃত করিতেছি :—

“পিতৃদেবের কুমিল্লায় অবস্থান কালে একদিন মধ্যাহ্ন একটার সময়ে দুইটা ভদ্রলোক আসিয়া সদরের ঘরের বারাণ্ডায় বসিলেন। ভৃত্যেরা ঘুমাইয়াছিল, কেহ তত্ত্ব লয় নাই। অপরাহ্ন ৪ টার সময়ে পিতৃদেব তাঁহাদিগকে দেখিতে পাইয়া তাঁহাদের নাম ধাম জিজ্ঞাসা করিলেন এবং ভৃত্যগণকে স্নানের তেল ইত্যাদি দিতে ও বাড়ীর ভিতর হইতে জলখাবার আনিয়া জল খাওয়াইয়া শীঘ্র রান্নার আয়োজন করিয়া দিতে বলিলেন ; এবং অন্তরে আসিয়া বলিলেন, ‘শান্তিপুুরের বিজয়কৃষ্ণ গোস্বামী \* \* আলিয়ারগঞ্জ হইতে হাঁটিয়া আসিয়া বেলা একটার সময় হইতে বসিয়া রহিয়াছেন ; বাসার লোকগুলি ঘুমাইয়া ছিল,

একবার সংবাদ লয় নাই। ইহাতে মনে বড় ক্লেশ পাইয়াছি। ইনি সাতশত বর শিষ্য ছাড়িয়া গৈতা কেলিয়া ব্রাহ্ম হইয়াছেন।’ তৎপর গৃহে এবং ব্রাহ্মসমাজে গোস্বামী মহাশয়ের উপাসনার \* \* কুমিল্লা সহর জাগিয়া উঠিল। পিতৃদেবের সঙ্গে ইঁহার অত্যন্ত বন্ধুতা জন্মিল। (অবশ্য পিতৃদেবের বয়স বেশী এবং ইঁহার বয়স কম ছিল) ইঁহার স্বার্থত্যাগ, ধর্মপিপাসা, ব্যাকুলতা দেখিয়া ইঁহার উপর আমাদের অত্যন্ত ভক্তির উদ্বেক হইল। সেই হইতে গোস্বামী পরিবারের সঙ্গে আমাদের আত্মীয়তার সূচনা।’ ব্রজমুন্দরবাবুর সঙ্গে গোস্বামী-মহাশয়ের ইতিপূর্বে সাক্ষাৎ সম্বন্ধে পরিচয় ছিল না, এই হইতে পরিচয় ও আত্মীয়তা জন্মিল।

কুমিল্লার ব্রাহ্মগণ এতদিন নিতান্ত নির্জীবভাবে বাস করিতে-ছিলেন। এখন নবাগত উগ্রমণীল প্রচারক ভ্রাতার আগমনে তাঁহাদের মৃত্যুতাব অপনীত হইল। ইঁহার বন্ধুতা, উপাসনা ও উপদেশ যেন তাঁহাদের মধ্যে নবজীবনের সঞ্চার করিল। ব্রজমুন্দর বাবুর সঙ্গে গোস্বামী মহাশয়ের কিরূপ সৌহার্দ্য জন্মিয়াছিল তাহা তাঁহার পত্র হইতে উদ্ধৃত করিয়া দেখাইতেছি :—

“মহাশয়ের স্নেহে আমি নিতান্তই বাধ্য হইয়াছি। বলিতে কি সময়ে সময়ে মহাশয়কে মনে করিয়া হৃদয় ক্রন্দন পর্য্যন্ত করিয়াছে। আপনিও আমার মত কষ্ট পাইতেছেন তাহা আমি অগ্রেই জানিয়াছি। মহাশয় ঢাকায় থাকিলে যে কত উপকার হইত তাহা বুঝিতেই পারিতেছি। যদিও দীনবাবু বিশেষ চেষ্টা করিতেছেন, তথাপি প্রাচীনদিগকে আনা যাইতেছে না। কিন্তু যে তিনশত সাড়ে তিনশত লোক বন্ধুতা শ্রবণ করিয়াছেন, তাঁহাদের মধ্যে উপকার হইয়াছে।”

গোস্বামী মহাশয় কুমিল্লা গিয়াই নিরন্তর হইলেন। তিয় ভিয়



স্থানের ব্রাহ্মসমাজে গমন করিয়া ব্রাহ্মগণের জীবনের অবস্থা অনুসন্ধান করিতে এবং তাঁহাদিগের ধর্মজীবনগঠনে যথাসাধ্য সহায়তা করিতে লাগিলেন। তুমহাতে দেখিতে পাইলেন, অধিকাংশ স্থানে ব্রাহ্মগণ কেবল সপ্তাহান্তে উপাসনা করেন; কিন্তু প্রতিদিন উপাসনা করেন না; এবং পৌত্তলিকতার সহিত তাঁহাদের সম্পূর্ণ যোগ রহিয়াছে। এমন কি, অনেক স্থানের ব্রাহ্মগণ গোস্বামীমহাশয়কে উপবীত-ত্যাগী বলিয়া গৃহে স্থান দিতেও কুণ্ঠিত হইলেন। কেহ কেহ তাঁহাকে গৃহে স্থান দিয়া সমাজ-চ্যুত হইলেন। তিনি যেখানে গমন করিতেন, সেখানেই ষাহাতে ব্রাহ্মগণ প্রতিদিন উপাসনা করেন, এবং পৌত্তলিকতাকে সম্পূর্ণরূপে পরিত্যাগ করেন তদ্বিষয়ে আলোচনা করিতেন। তাঁহার আলোচনা ও বক্তৃতায় অল্পদিনমধ্যে পূর্ববাঙ্গালার অনেক স্থানে সংস্কার ও পরিবর্তনের সূচনা হইল। ঢাকা, বরিশাল প্রভৃতি স্থানের ব্রাহ্মগণ ‘পৌত্তলিকতার সংস্রব’ পরিত্যাগ করিয়া একমাত্র ঈশ্বরের শরণাপন্ন হইলেন। পূর্ববাঙ্গালার অনেক স্থানে ধর্ম্মান্দোলন উত্থিত হওয়াতে সঙ্গতসভার প্রতিষ্ঠা হইয়া নিয়মমত আলোচনাদি হইতে লাগিল। অনেকে প্রতিদিন নিয়মিতরূপে ভক্তিভাবে উপাসনাদি করিয়া ধর্ম্মজীবনের পথে অগ্রসর হইতে লাগিলেন। পূর্ববাঙ্গালার প্রাচীন লোকেরা বলিয়াছেন,—“গোস্বামী মহাশয়দ্বারা উক্ত প্রদেশে যেরূপ ধর্ম্মপ্রচার হইয়াছে এমন আর কাহারও দ্বারা হয় নাই। তিনি ঢাকা, ময়মনসিংহ, কুমিল্লা, বরিশাল প্রভৃতি স্থানে বিশেষভাবে ধর্ম্মান্দোলন প্রজ্জ্বলিত করিয়া তুলেন।”

এই সময়ের কার্য্য সম্বন্ধে একজন পত্রপ্রেরক লিখিয়াছেনঃ—“দলে দলে লোক নামে ব্রাহ্ম হইতেছিলেন, কিন্তু তাঁহারা কার্য্যতঃ ব্যভিচার ও ধর্ম্মহীনতার সম্মুখীন করিতেন। তাঁহারা সপ্তাহান্তে উপাসনায় আসিতেন,

কিন্তু কার্যক্ষেত্রে উপাসনার অনুরূপ জীবনগঠনে ত্রুটি ছিলেন না । গোস্বামী মহাশয় যক্ষ্মাঘরিয়্যা ঘরিয়্যা এইরূপ হীনাবস্থা দর্শনে ব্যথিত হন, এবং কার্যতঃ ব্রাহ্ম হইতে সকলকে উপদেশ দেন । তাহার উপদেশে এবং খাঁটি ব্রাহ্মজীবন দেখিয়া লোকের জীবনের পরিবর্তন আরম্ভ হয় ।”

তাঁহার পত্রের কয়েক পংক্তি উদ্ধৃত করিয়া ঢাকার কার্যের আভাস দিতেছি :—“গত ১০ই মাঘ ( ১২৭১ সন ) রবিবার প্রাতঃকালে ঢাকা ব্রাহ্মসমাজগৃহে ‘ব্রাহ্মধর্মের প্রকৃত ভাব কি’ এই বিষয়ে প্রায় দুই ঘণ্টা কাল একটা বক্তৃতা করিয়াছি । অভয় বাবু, রামকুমার বাবু, উপেন্দ্র বাবু, সোমনাথ বাবু, এরাটুন সাহেব প্রভৃতি প্রায় তিন শতের অধিক লোক উপস্থিত হইয়াছিলেন । স্থানান্তর প্রযুক্ত অনেককে চিত্রপুস্ত-লিকার গায় দণ্ডায়মান থাকিতে হইয়াছিল । বক্তৃতার পর শ্রবণ করিলাম, শ্রোতাদিগের এত গুরুষাবৃত্তি বলবতী হইয়াছিল যে, আর দুইঘণ্টা কাল বক্তৃতা হইলেও বোধ হয় তাহা নিবৃত্ত হইত না ।” \*

শ্রীযুক্ত নগেন্দ্রনাথ চট্টোপাধ্যায় মহাশয় বলিয়াছেন :—“পূর্ব বাঙ্গলায় ব্রাহ্মধর্ম যাহা প্রচারিত, হইয়াছে তাহার প্রধান কারণ গোস্বামী মহাশয় । একজন প্রধান প্রচারককে বলিতে শুনিয়াছি যে, পশ্চিম বাঙ্গলায় যেমন কেশবচন্দ্র পূর্ববাঙ্গলায় সেইরূপ বিজয়কৃষ্ণ । বরিশালে গিয়া শুনিলাম যে সেখানে ব্রাহ্মধর্মের যাহা উন্নতি হইয়াছে বিজয়কৃষ্ণই তাহার প্রধান কারণ । ঢাকার নবকান্ত বাবুর মুখে সেই কথাই শুনিলাম । সমগ্র পূর্ববাঙ্গলায় যাহা কিছু ব্রাহ্মধর্মের প্রচার হইয়াছে, তাহা প্রধানতঃ গোস্বামী মহাশয়েরই যত্নে ।” +

\* গোস্বামী মহাশয় ঢাকা হইতে কুমিল্লায় ব্রজমুন্দর বাবুকে যে পত্র লিগিয়া ছিলেন তাহা হইতে উদ্ধৃত ।

+ ব্রাহ্মসমাজ দপ্তরীয় বক্তৃতা ; তত্ত্বকৌমুদী ( ১৮১০ শক )

ইতিমধ্যে গোস্বামী মহাশয় “ব্রাহ্মদিগের কর্তব্য” নামে একটি ক্ষুদ্র প্রবন্ধ লিপিবদ্ধ করিয়াছিলেন ; কিন্তু অর্থাভাবে উহার মুদ্রণের ব্যবস্থা করিতে না পারিয়া ব্রজসুন্দর বাবুকে লিখিয়াছিলেন ;—“শ্রীযুক্ত দীননাথ সেন মহাশয় উহার কাগজ দিতে সম্মত হইয়াছেন ; অধুনা মহাশয় মুদ্রাক্ষনের ব্যয়টী দিলে ভাল হয় । এ পুস্তকের স্বত্ব আমার নহে, ব্রাহ্মদিগের ব্যয় দ্বারা পুস্তক প্রকটিত হইবে ইহাতে তাঁহাদেরই স্বত্ব হইবে ।”

ঢাকাতে অল্প দিন মধ্যে তাঁহার কার্যের সুফল সকলের মনোযোগ আকর্ষণ করিল । কলিকাতায় আচার্য্য কেশবচন্দ্রের কর্ণেও তাঁহার কার্য্যকুশলতার বার্তা পৌঁছছিল । তিনি উৎসাহান্বিত হইয়া তাঁহার এই প্রচারক ভ্রাতাকে নিম্নলিখিত উদ্দীপনাপূর্ণ পত্র লিখিলেন :—

“জয় জগদীশ ।

প্রীতিপূর্ণ অসংখ্য নমস্কার,

জয় জয় বিজয়ের জয় ! তুমি যে জয়-পতাকা ধারণ করিয়া রহিয়াছ তাহা এখান হইতেই দেখিতেছি ! তোমার উৎসাহের তরঙ্গ এখানে আসিয়া আমার মনকে অস্থির করিয়া তুলিয়াছে । তোমার হৃদয়ে ঈশ্বর যে জ্বলন্ত অগ্নি রাখিয়াছেন, তদ্বারা তুমি যে ভ্রম ও কুসংস্কার একেবারে ভস্মীভূত করিয়া ফেলিবে তাহার আর আশ্চর্য্য কি ? আবার বলি জয় জয় ! ব্রাহ্মধর্ম্মের মহিমা এতদিন সত্যগরায়ণ প্রচারকের অভাবে প্রচ্ছন্ন ছিল, এখন সেই মহিমা প্রকাশিত হইতেছে । আর আমাদের ভয় কি ? ঈশ্বরকে একমাত্র নেতা জানিয়া উচ্চৈঃস্বরে তাঁহার নাম কীর্ত্তন কর ; বৈরাগী হইয়া সংসারকে পদানত কর । উৎসাহের দ্বারা সকলকে জাগ্রত কর । প্রীতি-মন্ত্রে সকলকে বন্ধ কর ; এবং দেশ বিদেশ জয় করিয়া আমাদের রাজ্য বিস্তৃত কর ; এবং তোমার

## ব্রাহ্মধর্ম প্রচার ।

সকলের দরিদ্র ভ্রাতাদিগকে সম্রাট অপেক্ষা ধনবান কর । আমরা আশী-  
পূর্ণ হৃদয়ে তোমার প্রতি নিরীক্ষণ করিয়া রহিয়াছি । তুমি বস্ত প্রচার  
করিবে, ততই আমাদের ঐশ্বর্য ও সৌভাগ্য বৃদ্ধি হইবে । ভাল, একটা  
কথা জিজ্ঞাসা করি, তুমি এত স্বার্থপর কেন ? তুমি কি একা সমুদায় সুখ  
ভোগ করিবে ? ঢাকাতে যে সকল অমূল্য-রত্ন ঢাকা ছিল তাহা কি কেবল  
আপনি গ্রহণ করিবে ? আমাকে কি একবারও ডাকিতে নাই ? নিতান্ত  
দরিদ্রভাবে এখানে পড়িয়া আছি । তোমার উৎসবে কি আমাকে অংশী  
হইতে দিবে না ? আমার কি ঢাকায় বাইবার কোন সুবিধা নাই ?  
তুমি না পথ দেখাইয়া দিলে আমার অগ্রসর হইবার যো নাই ।

কলিকাতা, কলুটোলা ।

২৪শে মাঘ, ১৭৮৬ শক ।

অভিনবহৃদয়

শ্রীকেশবচন্দ্র সেন ।

এইরূপে চতুর্দিকে তাঁহার কার্যের সুফল উৎপন্ন হওয়ায়, যেমন  
উহা তাঁহার উৎসাহের কারণ হইয়াছিল, পক্ষান্তরে স্থানে স্থানে  
ব্রাহ্মগণকে পশ্চাৎপদ হইতে দেখিয়া তাঁহার ক্রোশেরও অবধি ছিল না ।  
যাঁহারা ব্রাহ্মধর্মের আশ্রয় পরিত্যাগ করিয়া গিয়া ব্রাহ্মসমাজকে  
আক্রমণ করিতেন, তিনি তাঁহাদের জন্য অশ্রু বিসর্জন না করিয়া  
ধাকিতে পারিতেন না । তিনি বলিয়াছেন ;—“প্রত্যাবর্তনকারী দল  
আমাকে কেবল বাক্য-বাণে বিদ্ধ করিয়াই নিরস্ত হইত না, নানা  
প্রকারে নির্যাতনও করিত । প্রচার-ব্রত গ্রহণ করিয়া আমাকে নানা  
স্থানে এইরূপে এত উৎপীড়ন ও অত্যাচার ভোগ করিতে হইয়াছে যে  
সে সকলের উল্লেখ করিলে, একখানি বৃহৎ পুস্তক লিখিত হইতে পারে ।”  
কিন্তু ধর্ম প্রচারার্থে এই সমস্ত ক্রেশকে তিনি ক্রেশ মনে করিতেন না,  
ঈশ্বরের দান বলিয়া অগ্নানবদনে সহ করিতেন ।

## মহাত্মা বিজয়কৃষ্ণ গোস্বামী ।

মহাত্মা গোস্বামী মহাশয় কিছুদিন পূর্ববাঙ্গালার নানা স্থানে ঘুরিয়া ব্রাহ্মধর্ম প্রচার করেন। তৎপর সাধু অধোরনাথকে ঢাকাস্থ ব্রাহ্মবিদ্যালয়ের কার্যে রাখিয়া শ্রান্তিপূর গমন করেন। সেখানে তাঁহার শরীর রুগ্ন হইয়া পড়ে। তখন তিনি একরূপ অর্ধাভাবে ছিলেন যে ঔষধ-পথ্যের ব্যবস্থাও করিতে পারেন নাই। তাঁহার পূর্ববাঙ্গলাস্থ বন্ধু ব্রজসুন্দর মিত্র মহাশয় তাঁহাকে অনেক সময় পত্রাদি লিখিতেন, ও অর্থ সাহায্য করিতে প্রস্তুত ছিলেন। কিন্তু তিনি অর্থ গ্রহণ করিতে নিতান্ত সঙ্কোচ প্রকাশ করিতেন। বন্ধুর স্নেহই তাঁহার নিকট অধিক মূল্যবান বিবেচিত হইয়াছিল। এইজন্ত বন্ধুকে লিখিয়াছিলেন :—

“এই জীর্ণ রোগে যদি আমাকে শীঘ্র নাশ করে তথাপি পরকালে আপনার মধুময় স্নেহ লাভ করিব। ইহাতে আমার দৃঢ় বিশ্বাস যে পরকালে পুনর্ব্বার সঞ্জলন হইবে।” “আপনি আমাকে যে অমূল্য স্নেহ-রত্ন দান করিয়াছেন তন্নিম্ন আমি অণু দানের অভিলাষী নহি। আপনার অর্থ আমাকে চিরকাল সুখী করিবে না, কিন্তু আপনার স্নেহ দ্বারা চিরকাল সুখ-ভোগ করিব। আপনার পত্র পাইলে এবং আপনাকে পত্র লিখিতে পারিলে আমার যে আনন্দ হয়, অর্থের সহিত তাহার বিনিময় হয় না। আমি যদি আমার পাষণ্ড হৃদয়কে ঈশ্বরপ্রেমে বিগলিত করিতে পারি এবং বন্ধুদিগের অমূল্য স্নেহ-রত্ন উপভোগ করি, তাহা হইলে দারিদ্র্য-যন্ত্রণা আমার নিকটেও আসিবে না। তখন ছিন্ন-বস্ত্র পটু-বস্ত্র বোধ হইবে, তৃণশূণ্য পর্ণ-কুটীরও রাজ-প্রাসাদকে তিরস্কার করিবে। বলিতে কি, এই অবস্থাই এ অধর্মের প্রার্থনীয়। ঈশ্বর আপনার মঙ্গল করুন, আপনার দয়া অনাথদিগকে মাতার তায় লালন পালন করুক ইহাই আমার প্রার্থনা।” ১৭৮৭ শক ১২ই ভাদ্র । \*

\* ৭ ব্রজসুন্দর বাবুকে লিখিত পত্র হইতে উদ্ধৃত।

‘হৃদয় ভেদর-প্রেমে বিগলিত এবং বন্ধুদের প্রীতির অধিকারী হইলে দারিদ্র্য নিকটেও আসিবে না’ এবং তাহা হইলে ‘ছিন্ন-বস্ত্র পট্ট-বস্ত্র বোধ হইবে, তৃণশূন্য পর্ণ-কুটির রাজ-প্রাসাদকে তিরস্কার করিবে’ তাহার এ আশা ভগবান পূর্ণ করিয়াছিলেন। সকল ধনের সার ব্রহ্মধন লাভ করিয়া গৃহশূন্য এবং অর্থশূন্য হইয়াও তিনি প্রকৃতই মহা সম্পদশালী ও বিপুল স্রবের অধিকারী হইয়াছিলেন। ইহা অপেক্ষা আর কি সৌভাগ্য হইতে পারে ?

ব্রাহ্মসমাজের সংস্রবে আসিয়া ষাঁহার জীবনের উন্নতি সাধন করিয়াছেন তাঁহাদের অনেকে গোস্বামী মহাশয়ের নিকট অশেষ প্রকারে ঋণী। অনেকে তাঁহার সংসর্গে আসিয়া ক্রমে ব্রাহ্মসমাজের কার্যক্ষেত্রে প্রবেশ করেন। শ্রীযুক্ত ত্রৈলোক্যনাথ সান্যাল মহাশয় ইতিপূর্বে একজন ব্যবসায়ীর অধীনে সামান্য কাজ করিতেন। এই সময় তিনি ইহার সহিত মিলিত হইয়া ঢাকায় গমন করেন এবং তথাকার ব্রাহ্মবিদ্যালয়ে তৃতীয় শিক্ষকের কার্যে নিযুক্ত হন। তদবধি তাঁহার উন্নতির সূচনা হয়।

গোস্বামী মহাশয় এই সময় ব্রাহ্মসমাজ হইতে কিছু অর্থ সাহায্য পাইতেন ; তদ্বারা কোনরূপে তাঁহার সংসারযাত্রা নির্বাহ হইত। কিন্তু উহাও গ্রহণ না করা তাঁহার নিকট ধর্মসঙ্গত বিবেচিত হইল। তাঁহার অভিপ্রায় এই :—“আমি কাহারও অর্থ সাহায্য না লইয়া জীবনযাত্রা নির্বাহপূর্বক ব্রাহ্মধর্ম প্রচার করিতে অভিলাষ করিয়াছি। এজ্জন্ম কলিকাতা ব্রাহ্মসমাজ হইতে মাসিক যে সাহায্য লইতাম তাহাও ত্যাগ করিতে প্রস্তুত হইয়াছি। ধর্মের কার্য করিয়া অর্থ গ্রহণ করা কর্তব্য বলিয়া বোধ হয় না। ধর্মের জন্ম যদি অনাভাবে শুষ্ক হইয়া মরিতে হয় তজ্জন্ম কি ধর্মপথ পরিত্যাগ করিতে হইবে ? কখনই নয়। যদিও আমি ধনহীন দরিদ্র, কিন্তু দয়াময়

## মহাত্মা বিজয়কৃষ্ণ গোস্বামী ।

ঈশ্বরের 'রাজ্যে তাঁহার উদার সদাভ্রতে কেহই উপবাসী থাকে না । আমি মনে করিয়াছি যে কোন স্থানে কৃষিকার্য্য করিব, এবং সেখানে ডাক্তারি চিকিৎসা করিব, কোন মনুষ্যের অধীনতায় থাকিতে পারিব না ; কারণ সময়ে সময়ে ব্রাহ্মধর্ম প্রচারের জন্ত ভ্রমণ করিতে হইবে ।” ১৭৮৭ শক ১৫ই ভাদ্র শান্তিপুর । \*

‘ধর্ম প্রচার কার্য্যে অর্থ গ্রহণ করা উচিত নয় ; এবং স্বাধীনভাবে প্রচার ও পরিবার প্রতিপালন কর্তব্য,’ বোধে তিনি পরে কিছু দিন ঢাকাতে চিকিৎসা করিয়াছিলেন ।

পূর্বে হইতেই ব্রজমুন্দের মিত্র মহাশয় এই নিষ্ঠাবান প্রচারকের ব্যাকুলতা, ও ধর্ম্মমুগ্ধতা নিতান্ত মুগ্ধ হইয়াছিলেন । তিনি বুদ্ধিতে পারিয়াছিলেন, ইহার কার্য্যদ্বারা জনসাধারণের বিশেষ হিতসাধন হইবে । এজন্ত তাঁহাকে ঢাকাতে কেন্দ্র করিয়া ব্রাহ্মধর্ম প্রচারের জন্ত অনুরোধ ও আহ্বান করেন । এদিকে ঢাকায় অত্যন্ত ব্রাহ্মগণও তাঁহার কার্য্যকুশলতায় সন্তুষ্ট ছিলেন । এই সমস্ত কারণে তাঁহার পুনরায় ঢাকায় আসিয়া কার্য্য আরম্ভ করা স্থির হয় । এইবার ঢাকাতে আসিয়া যদিও তিনি কতক দিন চিকিৎসা করিয়াছিলেন, কিন্তু উহা ব্রাহ্মধর্ম প্রচারের অন্তরায় হইলেই পরিত্যাগ করিয়াছিলেন । এই সময় ব্রজমুন্দের বাবুকে লিখিয়াছিলেন :—“ব্রাহ্মধর্ম আমার জীবন, যেখানে ব্রাহ্মধর্ম প্রচারের অনুবিধা হইবে, সেখানে আমার থাকা হইবে না । \* \* চিকিৎসা দ্বারা ধনী ও মাগ্ন হওয়া আমার কিছুমাত্র উদ্দেশ্য নহে, কোনরূপে কষ্টে পরিবার ভরণ-পোষণপূর্ব্বক প্রাণসম ব্রাহ্মধর্ম প্রচার করাই আমার উদ্দেশ্য ।” ১৭৮৭ শক ৩০শে ভাদ্র ।

৭ ব্রজমুন্দের বাবুকে লিখিত পত্র হইতে উদ্ধৃত ।

## ব্রাহ্মধর্ম প্রচার ।

বিনি নানা ক্লেশ ও অর্থাভাবের মধ্যেও নির্ভারিত বৃত্তি পরিত্যাগ করিয়া অন্তঃসাহায্যনিরপেক্ষ স্বাধীনজীবন-যাপনে প্রবৃত্ত হইয়াছিলেন, তাঁহার মনে স্বাধীনতাব ও ধর্মসাধনে ঐকান্তিকতা ক্রমত অধিক ছিল, তাহা সহজেই অনুমান করা যায় । বিনি সাতশত ঘর শিল্পের সহায়তা পরিত্যাগ করিয়া ধর্মসাধনের উদ্দেশ্যে ক্লেশের জীবন গ্রহণ করিয়াছিলেন, তাঁহার স্বার্থত্যাগ অসামান্য সন্দেহ নাই । এই স্বার্থত্যাগের পরিণামফল চিন্তা করিলে বিশ্বয় জন্মে । কত সময় ক্ষুধায় ধাত্তের অভাবে, রোগে ঔষধ-পথ্যের অভাবে, শীতে শীত-বস্ত্রের অভাবে তাঁহার পরিবার পরিজনকে দারুণ ক্লেশ সহ করিতে হইয়াছে । ইহা অপেক্ষা আর-স্বার্থত্যাগের উজ্জ্বল দৃষ্টান্ত কি হইতে পারে ? সংসারের শত শত নরনারী দারিদ্র্যের বিনিময়ে স্বচ্ছলতা লাভ করিয়া অনায়াসে ধর্ম, জ্ঞান, প্রেম, বিসর্জন দিতেছে ; আর এই মহাত্মা সকল বিসর্জন দিয়া কেবল ধর্ম-আশ্রয় করিয়াই সুখী ও আনন্দময় হইয়াছেন । এরূপ মানুষের ভুলনা-স্থান পৃথিবীতে দুর্লভ ।

গোস্বামী মহাশয় তাঁহার শান্তিপুুরের বাড়ীতে কথঞ্চিৎ সুস্থতা লাভ করিয়া আশ্বিন মাসের শেষ ভাগে ১২৭২ বঙ্গাব্দে, কলিকাতা উপস্থিত হইলেন ; এবং তথা হইতে কেশবচন্দ্র ও অঘোরনাথের সঙ্গে ৩০শে আশ্বিন পুনরায় প্রচারার্থে পূর্ববঙ্গে যাত্রা করিলেন ।

প্রচার কার্য্যে তাঁহার বিশ্রাম ছিল না, যেন ঝড়ের মত ছুটিয়া চলিয়াছেন ; কোথায়ও এক সপ্তাহ, কোথায়ও দুই সপ্তাহ, কোথায় বা ততোধিক সময় অবস্থান করিয়া বক্তৃতা উপাসনাদি করিয়াছেন, এবং কার্য্যাবসানে পুনরায় স্থানান্তরে চলিয়া গিয়াছেন । পরিশ্রমে ক্লান্তি নাই, আহার নিদ্রার প্রতি দৃষ্টি নাই, অথচ কোন কোন দিন দুইবার তিনবার উপাসনা, বক্তৃতা করিতে হইয়াছে । এইরূপ ক্লান্তি-বিহীন



## মহাত্মা বিজয়কৃষ্ণ গোস্বামী ।

পরিশ্রম ও বিশ্রাম-বিহীন পর্য্যটন কখনও কেবল মানুষের ইচ্ছার সম্ভবপর হইতে পারে না। প্রচারকার্য্য সম্বন্ধে তাঁহার ভাব নিম্নলিখিত উদ্ধৃত অংশ পাঠ করিলে হৃদয়ঙ্গম হইতে পারে। ইতিপূর্বে ধর্ম্মতত্ত্বে প্রচারকদের দায়িত্ব ও কর্তব্য সম্বন্ধে একটী প্রবন্ধ প্রকাশিত হয়, উক্ত প্রবন্ধ লক্ষ্য করিয়া তিনি তাঁহার আন্তরিক ভাব ব্যক্ত করেন।

“আমি একজন ব্রাহ্মধর্ম্মের অধম প্রচারক। আমি নামের বা গৌরবের জন্ত প্রচার-ব্রত গ্রহণ করি নাই। আমার আত্মার গভীর স্থানে কি একটী আশ্চর্য্য শক্তি আছে। এ শক্তি আমার নহে। ইহা আমার যত্ন সাপেক্ষ নহে, ইহার উপর কোন প্রভুত্ব নাই। আমার ইচ্ছার সঙ্গে ও ইহার সঙ্গে প্রায় কোন সম্বন্ধ দৃষ্ট হয় না। এই শক্তি আমাকে অন্ধের হাত পরিচালন করে, এবং ভবিষ্যতে কোথায় পরিচালন করিবে বলিতে পারি না। ইহা আমার প্ররত্তিকে জগতের মঙ্গলের জন্ত সর্ব্বদা পরিশ্রম করিতে আদেশ করে। ঈশ্বরের ইচ্ছানুসৃত কার্য্য-সম্পাদনে ইহাই আমাকে উত্তেজনা করে, এবং নিজ আত্মার মহোন্নতি সাধন করিতেও ব্যাকুল করে। ইহার আদেশ এরূপ পরিষ্কার ও বোধগম্য, যে আমি কখন ইহা বিন্মত হইতে ও অগ্রাহ্য করিতে পারি না।

ইহাই আমাকে প্রচারক নাম গ্রহণ করিতে বাধ্য করিয়াছে। আমি সর্ব্বদা মনকে বুঝাই, বলি ‘হৃদয় তুমি কি জানিতেছ না, যে, তুমি অত্যন্ত মলিন ও অধম। তুমি কি সাহসে প্রচার কার্য্যের গুরুভার আপনায় মস্তকে লইতে সাহসী হইলে?’ কিন্তু পরক্ষণেই উপরি লিখিত শক্তি আমার অন্তরে উদ্বেলিত হইয়া উঠে; এবং বলে, “তুমি অগ্রসর হও।” আমার বিশ্বাস এই শক্তির আদেশ ঈশ্বরের বাক্য, ইহা প্রচারকের জীবন। ইহাই ভয় বিপদের সম্বল, নিরাশার ঔষধ,

প্রার্থনার ইচ্ছা। ইহা ব্যতীত, আমি অন্ধ অপেক্ষা ও অসহায় হইয়া যাই, মুমূর্ষু অপেক্ষাও নির্জীব হইয়া যাই।

আমি সততই এই শক্তির আদেশ গ্রাহ্য করিতে চেষ্টা করি। শীঘ্রই হউক, আর বিলম্বেই হউক তাহা প্রতিপালন করি; এবং যখনই প্রতিপালন করিতে সাহসী হই তখনই সফলতা লাভ করি। তখন আমার আত্মাতে আলোক আসে। আমি যাহা বলি লোকে তাহাতে আকৃষ্ট হয়। আমি যাহা বলি, যাহা করি তাহাতে আমার, অনুমাত্র গৌরব নাই। কারণ আমি নিঃসন্দেহ জানিতে পারি যে ইহা আমার শক্তি হইতে নহে। যদি আমার শক্তি ও ক্ষমতার উপর নির্ভর করিতে হয় তাহা হইলে লোকের নিকট এরূপ হান্তাস্পদ ও বিফল হই যে তাহা আমি ব্যক্ত করিতে অক্ষম। কার্যের সময় আপনার প্রতি নির্ভর করিতে হইবে ইহা মনে হইলে যথার্থ বলিতেছি আমার শরীর কম্পিত হয়। আমি নিশ্চয় জানিতেছি আমা দ্বারা কোন মহৎ কার্য সম্ভবে না এবং কোন কার্যের গৌরবেই আমার অধিকার নাই। পাপ পুণ্য, সুখে অসুখে, সম্পদে দারিদ্র্যে আমি এই অদ্ভুত শক্তির আদেশ শুনিতে পাই। নিষ্কলঙ্ক নীল-আকাশ দেখিয়া হৃদয় যখন উচ্চ ও প্রশস্ত হয় তখন ইহা আমাকে বলে, 'তুমি এমত সুন্দর জগতের এক স্থানে বসিয়া কি করিবে?' যখন সুমন্দ সুমিষ্ট মারুত আমার তাবৎ শরীরকে সূখী করে তখন ইহা বলে, 'তুমি কি সুখে গৃহে বসিয়া আছ, এই অনিল হিল্লোল কোথা হইতে আসিতেছে, কোথায় যাইতেছে বিবেচনা কর এবং তুমিও সেইরূপ সর্বস্থানে ভ্রমণ কর। ইহার রমণীয়তা দেশভেদে, কালভেদে অসমান নহে; তোমার অনুরাগ ও চেষ্টা সেইরূপ মধুরবাহিনী হইবে! অগ্রসর হও।' অমনি আমার শরীর মন ব্যাকুলিত হইয়া উঠে;



## মহাত্মা বিজয়কৃষ্ণ গোস্বামী ।

এবং যেখানে তাঁহার কার্য্য সেইখানেই ঘাইতে ব্যস্ত হয় । “অগ্রসর হও” এই প্রকার উক্তির আদেশ শুনিলে আমার স্বংকল্প হয়, ভয়ে চুঃখে বিশ্বাসে বিশ্বাসে অন্তর পরিপূর্ণ হয় । আমি কোন ক্রমেই ঐ আদেশ না শুনিয়া ক্রান্ত থাকিতে পারি না । ইহা আমার গৌরব নহে, কিন্তু মনের কথা ; এবং কেনই যে এ কথা লোকের বিশ্বাস-যোগ্য হইবে না তাহা আমি বুঝিতে পারি না । আমার সকল অবস্থাতেই আমি ইহার বশবর্তী হইয়াছি ; এবং সকল অবস্থাতেই হইব । ইহার বশবর্তী হইয়া সকল সময়েই আমি আশার অতীত ফললাভ করিয়াছি । অবিশ্বাস অহঙ্কার ও নিরাশা ইহারই জন্ম আমাকে গতানু করিতে পারে না ; নতুবা আমি যেৰূপ এই জ্যোতিষ্ময় অখণ্ড শক্তির ইঙ্গিতে যে তীর্থ স্থানে গমন করিবার আমার এত আশা, যেখানকার কথা শুনিলে আমার নয়নবারি বিগলিত হয় এবং যেখানে ঘাইবার জন্ম সততই আমার দুৰ্ব্বল চরণ ব্যস্ত রহিয়াছে, পরিণামে নির্ঝিল্লি আমি সেই প্রাণসম তীর্থ স্থানে উপনীত হইতে পারিব । পরমেশ্বর আমাকে আশীর্বাদ ককন । কি কারণে আমি প্রচারক হইয়াছি এবং কেনই যে আমি অজ্ঞাবধি প্রচারক নাম ধারণ করিতেছি তাহা সংক্ষেপে প্রকাশ করিলাম ।” \*

তাঁহার ঐ সময়ের প্রচার বিবরণ এবং ধর্ম্মতত্ত্বের মন্তব্য, ধর্ম্মতত্ত্ব হইতে সংক্ষেপে উদ্ধৃত করিতেছি :—

“১৭৮৭ শকে সাতজন প্রচারক ব্রাহ্মধর্ম্ম প্রচার করিয়াছিলেন । তন্মধ্যে বিজয়কৃষ্ণ গোস্বামী অন্ততম । তাঁহার গভীর উদার উপদেশ, নিঃস্বার্থ পরিশ্রম, প্রগাঢ় নিষ্ঠা, এবং জীবনের কঠোর ত্যাগ-স্বীকার যেখানে সরল সাধারণ লোকেরা এবং অজ্ঞানেরা দর্শন করিয়াছে

তাহারাই শ্রদ্ধা ও অম্মুরাগজনী না দিয়া নিয়ন্ত্ৰ থাকিতে পারে নাই । এই সনে বিজয় বাবু ব্রাহ্মধর্ম প্রচারের নিমিত্ত পুঁকাকলে গমন করিয়াছিলেন এবং ছয় মাস কাল ভ্রমণ করিয়া নানা স্থানে ব্রাহ্মধর্ম প্রচার করেন । তিনি বহু অম্মুরোধে ঐ প্রচারবিবরণ প্রকাশে সম্মতি দিয়াছেন । গোস্বামী মহাশয়ের মহচ্চরিত্র ও প্রচারকার্য্য বিষয়ে তাঁহার অসাধারণ স্বর্গীয় উৎসাহ তৎকালের কাহারও অবিদিত ছিল না । তাঁহার স্তায় একাগ্র-চিত্ত ব্রহ্ম-নিষ্ঠ প্রচারকের সংখ্যা যত বৃদ্ধি হয়, ততই ব্রাহ্মসমাজের মুখ উজ্জ্বল হয় । তাঁহার স্বকীয় স্বাধীন চেষ্টায় বঙ্গদেশে তৎকালে ব্রাহ্মসমাজের কিদৃশী উন্নতি সংসাধিত হইয়াছিল তাহা মফঃস্বলস্থ ব্রাহ্মগণ উত্তমরূপে অবগত ছিলেন । ত্রিপুরা চট্টগ্রামস্থ নিস্তরু গিরি-শিখর অবধি নবদ্বীপস্থ পৌত্তলিকতার দুর্গমদুর্গস্বরূপ চতুষ্পাঠিচয় পর্য্যন্ত তাঁহার চরণদ্বয় নিরবধি পরিভ্রমণ করিয়াছে । তিনি বঙ্গদেশের পূর্বসীমা হইতে অকুল বঙ্গসাগরের ঘননীলাম্বুরাশি মধ্যে সূর্য্যের সন্ধ্যাবগাহন দর্শন করিয়াছেন ; তিনি শতশত তরঙ্গাঙ্কালিত নদনদীর ভ্রুকুটী অতিক্রম করিয়াছেন ; এবং একখানি ক্ষুদ্র তরণী যোগে বিশালবক্ষ ভীষণপন্ন্যার বিষম আবর্তের সন্নিহিত হইয়াছেন, যে তরণী সংকীর্ণ ভাগিরথীর সামান্য আন্দোলনেও সহজে জলসাৎ হইতে পারে । তিনি অনেক ব্রাহ্ম ব্রাহ্মিকার হৃদয়ের স্বাস্থ্য বিধান করিয়াছেন ।” \*

‘তাঁহার ৩০শে আশ্বিন কলিকাতা হইতে বহির্গত হইয়া ১২ই কার্তিক ফরিদপুর উপস্থিত হন । তখন কুষ্টিয়া পর্য্যন্ত রেলপথ ছিল ; কুষ্টিয়া হইতে তাঁহাদিগকে নৌকাযোগে ফরিদপুর যাইতে হইয়াছিল । ফরিদপুরে দুই দিন তাঁহাদের বক্তৃতা উপাসনা ও আলোচনা হয়, এবং ১৫ই কার্তিক ঢাকা অভিমুখে যাত্রা করেন । পথে নৌকাতে দুই

## মহাশ্বেতা বিজয়কৃষ্ণ গোস্বামী ।

বেলা তঁাহাদের রন্ধন ভোজন হইত, তিনজন মিলিয়া রন্ধনাদি করিতেন । ১২শে কার্তিক তঁাহারা ঢাকাতে উপনীত হইয়া প্রথমে বাদলাবাজার নিবাসী প্রসিদ্ধ ধনী জীবন বায়ুর বহির্বাটীতে অবস্থান করেন । তঁাহারা প্রথম যে দিন ঢাকায় উপস্থিত হন, সে দিন তঁাহাদিগকে অভ্যর্থনা করিয়া গ্রহণের জন্ত ঢাকার লোকের কি আগ্রহ ও অনুরাগেরই না পরিচয় পাওয়া গিয়াছিল ! বুড়ীগঙ্গার তীরে দাঁড়াইয়া তথাকার ব্রাহ্মগণ উৎকর্ষার সহিত তঁাহাদের আগমন প্রতীক্ষা করিতে-  
ছিলেন । ইহাদিগকে পাইয়া তঁাহাদের আনন্দের অবধি ছিল না । কিন্তু তবু কেহ স্বীয় আবাসে ইহাদিগকে গ্রহণ করিতে সাহসী হন নাই । এক বৈরাগীর আশ্রিতে তঁাহাদের জন্ত সামান্যরূপ অন্ন-ব্যাঞ্জন প্রস্তুত হইত ; বেলা দ্বিতীয় প্রহরান্তে একজন ভৃত্য উহা বহন করিয়া লইয়া আসিত । ইহাতে প্রতিদিন ঠাণ্ডা অন্নব্যাঞ্জে তঁাহাদের আহারের কষ্ট সহ্য করিতে হইত । \* কিন্তু এই সমস্ত কষ্টকে তঁাহারা কষ্টজ্ঞান করিতেন না । অবশেষে কয়েক দিন পরে ব্রজসুন্দর মিত্র মহাশয়ের আরমাণিটোলাস্থ বাড়ীতে তঁাহাদের বাসস্থান নির্দিষ্ট হয় । এ স্থানে তঁাহাদিগকে পাচক অভাবে স্বহস্তে রন্ধন করিতে হইত । তিনি ব্রজসুন্দর বাবুকে লিখিয়াছিলেন ;—“সম্প্রতি আমরা ( কেশবচন্দ্র, অঘোরনাথ, বিজয়কৃষ্ণ ) আপনারই প্রশস্ত ভবনে অথবা মিসন হাউসে স্বাধীনভাবে অবস্থিতি করিতেছি । আমাদের রন্ধনাদি পর্য্যন্ত দ্বিতীয়তল গৃহে, কিছুতেই অশ্রুবিধা নাই । কিন্তু ভৃত্য্যভাবে রন্ধন করিতে করিতে দিন দিন অশ্রু হইতেছি । আমাদের এই যে ভৃত্য না পাওয়া ( ইহাতে ) ও ত্যাগস্বীকারের ‘ধর্ম’ পরীক্ষা হইল ।” ১৭৮৭ শক, ২৪শে কার্তিক ।

\* আচার্য্য কেশব চরিত হইতে সংগৃহীত ।

## ব্রাহ্মধর্ম প্রচার।

ইহারা প্রায় একমাস কাল ঢাকাতে অবস্থান করিয়া ব্রাহ্মধর্ম প্রচার করেন। প্রায় প্রতিদিনই উপাসনা, বক্তৃতা এবং আলোচনা হইত। বক্তৃতা, প্রার্থনা, এবং আলোচনা সভায় প্রধানতঃ কেশবচন্দ্র সভাপতির কার্য্য করিতেন; আর উপাসনায় গোস্বামী মহাশয় আচার্য্যের কার্য্য করিতেন। গোস্বামী মহাশয় ইতিপূর্বেই ঢাকা ব্রাহ্মসমাজ কর্তৃক উক্ত সমাজের আচার্য্যের পদে মনোনীত হইয়া ছিলেন। এই সময় ঢাকা সহরের তিন স্থানে তিনটি ব্রাহ্মসমাজের কার্য্য চলিত; এবং ব্রজমুন্দর মিত্র মহাশয়ের আরমাণিটোলাস্থ ভবনের একটী রুহং প্রকোষ্ঠে ঢাকা ব্রাহ্মসমাজের কার্য্য হইত। আচার্য্য কেশবচন্দ্র এইবারে ইংরাজিতে বিশ্বাস, প্রীতি, প্রত্যাশা, মুক্তি ও সহজজ্ঞান সম্বন্ধে এবং বাঙ্গলাতে ব্রাহ্মধর্মের উদারতা ও আধ্যাত্মিকতা, সম্বন্ধে বক্তৃতা করেন। বক্তৃতায় এক এক দিন ৪৫ শত লোক উপস্থিত হইত।

১১ই অগ্রহায়ণ আচার্য্য কেশবচন্দ্র সাধু অধোরনাথকে সঙ্গে লইয়া ময়মনসিংহ যাত্রা করিলেন; আর গোস্বামী মহাশয় একাকী ব্রজমুন্দর বাবুর আরমাণিটোলাস্থ গৃহে অবস্থান করিয়া ব্রাহ্মধর্ম প্রচারে ত্রুতী রহিলেন। তিনি ব্রজমুন্দর বাবুকে ঐ দিন লিখিয়াছিলেন;— “আমি আপনার প্রশস্ত ভবনে একাকী রহিলাম। কিন্তু একাকী নহি, যাহার সহিত কোন কালে বিচ্ছেদ হইবে না, সেই চিরজীবন-সখাই আমার সঙ্গী। এইক্ষণে ঢাকার যে প্রকার দুর্বস্থা এ অবস্থায় কিছুকাল ঢাকায় অবস্থিতি করা নিতান্ত কর্তব্য বোধ হইতেছে। আমি সেই জগুই ঢাকায় রহিলাম। আপনি পুনঃ পুনঃ কুমিল্লায় যাইতে অমুরোধ করিয়াছেন, কর্তব্যের অমুরোধে আপনার অমুরোধ রক্ষা করিতে পারিলাম না। তজ্জন্ত আমার ঔদ্ধত্য বা অপরাধ মার্জনা করিয়া জ্যেষ্ঠ

## মহাত্মা বিজয়কৃষ্ণ গোস্বামী ।

ভ্রাতৃস্বভায় স্নেহ প্রকাশ করিবেন। আপনার উপরই আমার যত  
আবদার। স্থিরচিত্তে সহ করিতে হইবে।”

এইসময় গোস্বামী মহাশয় ঢাকার অবস্থান করিয়া ঢাকা ব্রাহ্ম-  
সমাজে, লালবাগ ব্রাহ্মসমাজে ও বাঙ্গলাবাজার ব্রাহ্মসমাজে নিয়মিত-  
রূপে উপাসনা করিতেন ও উপদেশ দিতেন। তিনি ১২ই অগ্রহায়ণ  
ঢাকা ব্রাহ্মসমাজে আধ্যাত্মিক উপাসনা বিষয়ে, ১৩ই বাঙ্গলাবাজার ব্রাহ্ম-  
সমাজে মনুষ্যজীবনের লক্ষ্য বিষয়ে, ১৯শে ঢাকা ব্রাহ্মসমাজে উপাসনার  
সাধারণ নিয়ম বিষয়ে এবং ২০শে বাঙ্গলাবাজার ব্রাহ্মসমাজে ঈশ্বরের  
শরণাপন্ন হওয়ার আবশ্যিকতা বিষয়ে উপদেশ দিয়াছিলেন।

পূর্বেই উক্ত হইয়াছে, এইবার তিনি ঢাকাতে কিছুদিন চিকিৎসা  
করিয়াছিলেন। ব্রাহ্মধর্ম প্রচারের সঙ্গে সঙ্গে দুঃস্থ লোকদিগের  
চিকিৎসা করিলে লোকদিগের উপকারসাধন এবং ব্রাহ্মধর্মের প্রচার  
এক সঙ্গে হইবে মনে করিয়া তিনি উভয় কার্য একত্র আরম্ভ করেন।  
চিকিৎসায় তিনি প্রায়ই ভিজিট লইতেন না, কোন কোন স্থলে নাম  
মাত্র লইতেন। আমরা ঢাকার কোন প্রাচীন মহিলার নিকট অবগত  
হইয়াছি, তিনি আট আনার অধিক ভিজিট লইতেন না। কিন্তু তাহাতেও  
তাঁহার এত অর্থাগম হইত যে প্রচারকের পক্ষে এত অধিক অর্থ গ্রহণ  
তাঁহার নিকট অনুচিত বোধ হয়। যাহা হউক, জীবনের প্রধান কর্তব্যে  
ব্যাবসায় উপস্থিত হওয়াতেই তাঁহাকে চিকিৎসা ব্যবসায় ছাড়িতে  
হয়, এবং পুনরায় প্রচারে বাহির হন। তাঁহার সূচিকিৎসায় এবং  
রোগীর প্রতি সহানুভূতিপূর্ণ ব্যবহারে অল্পদিন মধ্যে তাঁহার হাতে  
রোগীর সংখ্যা এত অধিক হইয়াছিল যে তাহাতে প্রচারের ব্যাবসায়  
ঘটিতে থাকে। তাঁহার চিকিৎসায় সফলতা সম্বন্ধে নিম্নলিখিত গল্প  
শুনিতে পাওয়া গিয়াছে :—

## ব্রাহ্মধর্ম প্রচার।

‘স্বর্গীয় ডাক্তার দুর্গাচরণ বন্দ্যোপাধ্যায়, মহাশয় কলিকাতায় এক সময় সূচিকিৎসায় অত্যন্ত প্রতিপত্তি লাভ করিয়াছিলেন। ইনি সুবিখ্যাত সুরেন্দ্রনাথ বন্দ্যোপাধ্যায় মহাশয়ের পিতা। ডাক্তার বন্দ্যোপাধ্যায় স্বপ্নযোগে অনেক সময় গোস্বামী মহাশয়কে ঔষধের ব্যবস্থা বলিয়া দিতেন। তিনি তাঁহার ব্যবস্থানুসারে ঔষধ প্রয়োগ করিয়া কঠিন রোগেরও অনায়াসে উপশম করিতেন।’ \*

চিকিৎসা পরিত্যাগ করিয়া তিনি ব্রজসুন্দর বাবুকে লিখিয়াছিলেন:—

“অধর্মের নিবেদন,

আমি ভিক্ষারীর গৃহে জন্ম গ্রহণ করিয়াছি, ব্যবসায় করা আমার কার্য্য নহে। আমি পুনর্ব্বার ভিক্ষার বুলি স্বক্কে লইলাম। বোধ হয় অল্প দিন মধ্যেই আপনার গৃহ শূন্য থাকিবে। ব্রাহ্ম ভ্রাতারা আমাকে সাহায্য করেন ভালই, না করেন তাহাও ভাল। ঈশ্বরের চরণে শরীর মন বহুদিন অবধি বিক্রয় করিয়াছি। তিনি আমাকে পরিত্যাগ করিবেন না। অন্তর্ম্মামী ঈশ্বর আমাকে স্নেহের সহিত সাহায্য করিবেন। ব্রাহ্মধর্মের জয় হউক। আমার শোণিত ব্রাহ্মধর্মকে পোষণ করুক।” ১৭৮৭শক পৌষ, ঢাকা।

গোস্বামী মহাশয় ১২ই পৌষ প্রচার উদ্দেশ্যে ঢাকা হইতে বরিশাল যাত্রা করেন। তথায় দুর্গামোহন দাস মহাশয়ের গৃহে পনের দিন ভ্রাবস্থান করিয়া, ১৭ই ‘উপাসনা মন্মথের জীবন’ বিষয়ে বক্তৃতা এবং ১৮।২০।২২।২৪।২৫।২৭শে পৌষ ব্রাহ্মধর্ম কি, বিশ্বাস, প্রীতি, আত্মদৃষ্টি, পরকাল, ব্রাহ্মদিগের কর্তব্য, প্রভৃতি বিষয়ে উপদেশ দেন। তাঁহার উপাসনা, বক্তৃতায় প্রতিদিন শত শত লোক উপস্থিত হইতে আরম্ভ করে, এবং আন্দোলন উঠে। বরিশাল হইতে লিখিত পত্র:—

\* কোন শিষ্য হইতে সংগৃহীত।



## মহাত্মা বিজয়কৃষ্ণ গোস্বামী ।

বরিশাল আসিয়া দুর্গামোহন বাবুর বাসায় অবস্থিতি করিতেছি। দুর্গামোহন বাবু আমাদের প্রধান বল। ঈশ্বর ইহাকে দীর্ঘজীবী করুন। দুর্গামোহন বাবুর স্ত্রী অত্যন্ত সরলা। ইহার কোন কুসংস্কার নাই। আমাদের সঙ্গে ইনি সমস্বরে উপাসনা করেন। বরিশালে একটি ইষ্টক নিৰ্ম্মিত ব্রাহ্মসমাজ গৃহ প্রতিষ্ঠিত হইয়াছে। এখানকার ব্রাহ্মভাতৃগণ উৎসাহী, এখানে ব্রাহ্মধর্মের জীবন্ত ভাব দেখিয়া সন্তুষ্ট হইলাম। বরিশাল হইতে কুমিল্লা যাইতে কৃতসংকল্প হইয়াছি। \* \* আর ব্রাহ্মধর্মকে কপটতা দ্বারা আচ্ছন্ন দর্শন করিয়া দুঃখিত হইতে পারি না। আমার শরীরের এক এক বিন্দু রক্ত ব্রাহ্মধর্মকে পোষণ করুক ইহাই আমার প্রার্থনা।” ১৭৮৭ শক, ১৮ই পৌষ বরিশাল।

অতঃপর তিনি বরিশাল হইতে নোয়াখালি যাত্রা করেন। পথে নৌকায় যাইতে যাইতে নদীর তরঙ্গে পড়িয়া মাকিরা পুনঃ পুনঃ উচ্চৈঃস্বরে ঈশ্বরের নাম করিয়াছিল, মাকিদের বিশ্বাস ও ঈশ্বরে নির্ভর দেখিয়া তাঁহার মনে হইল যে—“সরল বিশ্বাস বিপদ কালের অকৃত্রিম বন্ধু।” নোয়াখালি ব্রাহ্মসমাজে গিয়া তিনি প্রথমে ৫১৬ জন লোক উপস্থিত দেখিয়াছিলেন। কারণ এখানকার লোকেরা সামাজিক ভয়ে অনেকেই ব্রাহ্মসমাজে আসিত না। এখানে তিনি ৫১৬দিন অবস্থান করেন এবং এক দিন কোর্ট-ইনস্পেক্টরের গৃহে ‘মল্পুয়ের কর্তব্য’ বিষয়ে বক্তৃতা করেন। যে স্থানে ৫১৬ জনের অধিক লোক আসিত না তথায় তাঁহার বক্তৃতায় প্রায় শতাধিক লোক উপস্থিত হইয়াছিল।

নোয়াখালি হইতে তিনি ৫ই মাঘ চট্টগ্রাম যাত্রা করেন ; পথে চট্টগ্রাম পাহাড়, চন্দ্রনাথ পাহাড় ও রঘুনন্দনের পাহাড় দর্শন করেন। চন্দ্রনাথ পাহাড়ের মহাস্ত বাবাজির চাল চলন দেখিয়া তাঁহাকে বিষয়ী

## ব্রাহ্মধর্ম প্রচার।

কুলীন ব্রাহ্মণ বলিয়া তাঁহার মনে হইয়াছিল। ঐধানকার লবণাখ্যকুণ্ড, সূর্য্যকুণ্ড, গুরুধ্বনিকুণ্ড, সহস্রধারা ইত্যাদি প্রস্রবণ, জলপ্রপাত দেখিয়া তাঁহার ভাবপ্রবণ চিত্ত নিতান্ত মুগ্ধ হইয়াছিল। তিনি লিখিয়াছেন :—  
“এই সমস্ত চিত্তচমৎকারিণী শোভা দর্শন করিতে করিতে আমার নীচ মনও ঈশ্বরের দিকে উন্নত হইতে লাগিল। দক্ষ মৃত্তিকার নিজ্জীব শুষ্ক শোভাপেক্ষা এই সরল জীবন্ত শোভা যে কি অনির্বচনীয় গভীর আনন্দভাবে পরিপূর্ণ বাক্য তাহা ব্যক্ত করিতে সমর্থ নহে।” \*

চট্টগ্রাম উপস্থিত হইলে তথাকার ব্রাহ্মসমাজে উপাসনা ও ঈশ্বরোপলব্ধি বিষয়ে তাঁহার একটা বক্তৃতা হয়। তথা হইতে পইট্টা অন্নদাচরণ খাস্তগির মহাশয়ের গৃহে গমন করেন। তথায় মনুষ্ণের কর্তব্য এবং ধর্মই মনুষ্ণের জীবন সম্বন্ধে বক্তৃতা হয়। তৎপর পুনরায় চট্টগ্রাম আসিয়া ব্রাহ্মধর্ম, পরকাল, ব্রাহ্মধর্ম প্রচারের আবশ্যকতা, ধর্মই মনুষ্ণের জীবন সম্বন্ধে বক্তৃতা করেন। বক্তৃতা, উপাসনায় লোকের মধ্যে বিশেষ ধর্মোৎসাহ জন্মে।

চট্টগ্রামের পথে পার্শ্বভ্য শোভা দর্শনে তাঁহার মনে অত্যন্ত ভাবের সঞ্চার হইয়াছিল। তিনি লিখিয়াছেন :—

“বহুদিন গত হইল একবার পদব্রজে চট্টগ্রাম গমন করিয়াছিলাম। তথায় গমন কালে একটা আশ্চর্য্য ঘটনা সংঘটিত হইয়াছিল। \* \* সমস্ত দিনের পরিশ্রমে আমি অত্যন্ত ক্লান্ত হইয়াছিলাম। অবশেষে আমি সীতাকুণ্ডের নিকট পর্ব্বত পার্শ্বে নিদ্রিত হই। শরীর ক্লান্ত ছিল; শীঘ্রই নিদ্রা হইল। তখন এই এক ব্যাপার দেখিলাম যে, সমস্ত রহৎকায় নক্ষত্রমণ্ডল, এবং সমস্ত ব্রহ্মাণ্ড আমার সম্মুখে ঘোর বেগে ঘূর্ণিত হইতে লাগিল। তাহার পশ্চাদ্দেশে দেখিলাম এক মহান পুরুষ।

\* ধর্মতত্ত্ব ১৭৮৭, চৈত্র।

এই দৃশ্য আমি আর অধিক বার দেখিতে পাইলাম না। তখন সেই পুরুষকে জিজ্ঞাসা করিলাম—‘তুমি কে পরিচয় দাও।’ তিনি বলিলেন, ‘আমি পুরুষ, আর যাহা দেখিতেছ ইহা প্রকৃতি।’ প্রাচীন গ্রন্থে পুরুষ ও প্রকৃতি সম্বন্ধে নানা কথা পাঠ করিয়াছিলাম। এই ব্যাপারে আমার হৃদয়ের এক দ্বার উন্মুক্ত হইল। ঈশ্বরের সম্বন্ধে পুরুষ ও প্রকৃতি কি? পুরুষ সত্য মাত্র। সত্যং জ্ঞানমনস্তং ব্রহ্ম ইহা পুরুষ। এই পুরুষের মহিমা বর্ণনাতেই উপনিষদ ও শ্রুতি পূর্ণ।” \*

পদব্রজে চট্টগ্রাম গমন করা বর্তমান সময়ের সুগমপ্রিয় লোকের পক্ষে কল্পনা করাও কঠিন। আর অর্দ্ধশতাব্দী পূর্বে যখন যাতায়াতের কোনরূপ সুবিধা ছিল না, পথপ্রাপ্তর নানা প্রকার বিঘ্নবিপদে পূর্ণ ছিল, তখন অনলোপম উৎসাহ লইয়া বিজয়কৃষ্ণ গোস্বামী মহাশয় পদব্রজে কলিকাতা হইতে চট্টগ্রাম গমন করিয়াছিলেন। তিনি উৎসাহে মত্ত হইয়া গ্রামে গ্রামে ধর্মের প্রাণোন্মাদকারিণী বার্তা প্রচার করিতে করিতে এইরূপে অনায়াসে সুদূর প্রদেশে গমন করিতেন। কোন কষ্টকে তাঁহার কষ্ট জ্ঞান হইত না। সাধারণ ব্রাহ্মসমাজের অগ্রতম প্রচারক শ্রীমুক্ত নগেন্দ্রনাথ চট্টোপাধ্যায় মহাশয় লিখিয়াছেন :—“গোস্বামী মহাশয় স্বয়ং তাঁহাকে বলিয়াছিলেন যে তিনি কলিকাতা হইতে গ্রামে গ্রামে প্রচার করিতে করিতে চট্টগ্রামে গিয়াছিলেন। যে সমস্ত স্থানে নদী খাল ইত্যাদি ছিল কেবল তথায় নৌকার সাহায্য লইতে হইয়াছিল। আর পূর্ববঙ্গে প্রচারার্থে ভ্রমণ কালে কখন এমন ঘটিয়াছে যে তাঁহাকে খাড়াভাবে কঁদম ছাঁকিয়া উঁহা খাইয়া জীবন রক্ষা করিতে হইয়াছিল। যিনি পুনঃ পুনঃ বলিয়াছেন ;—“আমার শরীরের এক এক বিন্দু রক্ত ব্রাহ্মধর্মকে পোষণ করুক ইহাই আমার

\* পূর্ববঙ্গলা ব্রাহ্মসমাজ মন্দিরে প্রদত্ত উপদেশ।

## ব্রাহ্মধর্ম প্রচার

প্রার্থনা” তাঁহার নিকট যে ঐ সমস্ত কষ্ট নিতান্ত তুচ্ছ বিবেচিত হইয়াছিল তাহা বলা বাহুল্য।

আমরা শুনিয়াছি চট্টগ্রামের পথে এক জঙ্গলময় স্থানে বন্য মহিষ দ্বারা আক্রান্ত হওয়ায় তাঁহার জীবন সংশয় ঘটয়াছিল। কিন্তু বিধাতা তাঁহাকে আশ্চর্যরূপে রক্ষা করেন। ঈশ্বর-বিশ্বাসে বলীয়ান হইলে মানুষ বিপদকে কিরূপে তুচ্ছ করে তাহা তাঁহার জীবনে দেখিতে পাই। এই প্রকার লোকদিগকে গীতাকার স্থিতধী বলিয়াছেন। \* বস্তুতঃ পরমেশ্বরই, ইহাদিগকে ভয় দুঃখ বিহীন করেন। যে পথে তাঁহার এইরূপ বিপদ ঘটে তথায় তাঁহার সঙ্গে একটী মাত্র পথ-প্রদর্শক ছিল। চলিতে চলিতে তাঁহার পথ ভুলিয়া বনপথে গিয়া পড়িয়াছিলেন। এই সময় দেখিতে পাইলেন, কিছুদূরে প্রকাণ্ড একটী বন্য মহিষ শৃঙ্গ আশ্ফালন করিতে করিতে প্রচণ্ড বেগে তাঁহাদের দিকে অগ্রসর হইতেছে। তাঁহাদের আর বিবেচনাপূর্বক কর্তব্য নির্ধারণের অবসর রহিল না; অল্পক্ষণ মধ্যে আততায়ী সম্মুখে আসিয়া পড়িল। ইতিমধ্যে অকস্মাৎ প্রবল বাতাসে কাশার বন সরিয়া যাওয়াতে, কুম্ভকারের খনিত একটী গর্ত দেখিয়া তাড়াতাড়ি ঐ গর্তে প্রবেশ করিতে ইচ্ছা করিলেন। ইহাতে সঙ্গী বলিল—‘না জানি ঐ গর্তে কোন্ হিংস্র জন্তু বাস করিতেছে।’ তিনি বলিলেন—‘উপরে থাকিলেও যখন জীবনের আশা নাই, তখন যেখানে গিয়া একটু সময় স্থিরভাবে ঈশ্বরের নাম করিতে পারি সেই স্থানেই যাওয়া উচিত।’ এই বলিয়া তাঁহার সেই গর্তে প্রবেশ করিলেন।

\* “দুঃখেষু অনুদ্বিগ্নমনাঃ সুখেষু বিগতস্পৃহঃ,

“বীতরাগভয়ক্রোধঃ স্থিতধীঃ মুনিরূঢ়্যতে।”

তৎপর অল্প সময় মধ্যেই মহিষ তথায় আসিয়া পড়িল, এবং শিকার হারাইয়া অনেক তর্জ্জন গর্জ্জন করিল ; এবং তাহার শৃঙ্গ, খুড় ও থোতা দ্বারা অনেক মৃত্তিকা উৎখাত করিয়া ফেলিল ও অবশেষে বিফল মনোরথ হইয়া চলিয়া গেল । বিপন্ন হওয়ায় গোস্বামী মহাশয়ের মনে একরূপ কৃতজ্ঞতার উদয় হইল যে, সেই গর্তের মধ্যেই কর্তাল বাজাইয়া কীর্তন আরম্ভ করিলেন । সঙ্গী তাঁহার আচরণে বিস্ময় প্রকাশ করিলে বলিলেন—‘যাঁহার আশীর্বাদে রক্ষা পাইলাম তাঁহাকে কি ধন্যবাদ নী দিয়া থাকিতে পারি ?’

মহিষ চলিয়া গেলে তাঁহার বাহির হইয়া পুনরায় চলিতে আরম্ভ করিলেন । কিন্তু কিছু দূরে গিয়াই দেখিলেন একটা হরিণ আসিতেছে । সঙ্গী বলিল—‘আমরা এক বিপদ হইতে উদ্ধার পাইয়া অপর বিপদের মুখে পড়িলাম । এই যে হরিণ দেখিতেছি ইহার পশ্চাতে নিশ্চয়ই ব্যাঘ্র আসিতেছে । ব্যাঘ্র হইতে আর আমাদের নিস্তার নাই ।’ গোস্বামী মহাশয় ইহা শুনিয়া হাতে তালি দিতে লাগিলেন এবং তাহাতে হরিণ অন্তপথে চলিয়া গেল । কিছুক্ষণ পরে বাঘ আসিল, কিন্তু হরিণকে অণু দিকে যাইতে দেখিয়া বাঘও তাহার অনুসরণ করিল । তৎপর তাঁহার সন্ধ্যাকালে এক বাথানে \* উপস্থিত হইলেন । বাথানের লোকেরা হিংস্র জন্তুর ভয়ে টঙ্গে থাকিত । বিশেষতঃ এই স্থান অত্যন্ত বিপদসঙ্কুল বলিয়া বাথানের লোকেরা ইহাদিগকে জলযোগ করাইয়া নিরাপদ স্থানে পৌঁছাইয়া দিল । গোস্বামী মহাশয় বলিয়াছেন—‘এই ঘটনায় আমি ঈশ্বরের বিশেষ করুণা দর্শন করিয়াছি ; এ জন্ত প্রতিদিন ইহা স্মরণ করি ।’ †

\* পূর্ববাঙ্গলায় গোচারণের মাঠকে বাথান বলে ।

† এই ঘটনাটির বিষয় অনেকেই অবগত আছেন ।

চট্টগ্রাম হইতে গোস্বামী মহাশয় ১৬ই মাঘ কুমিল্লা যাত্রা করেন ; এবং তথায় চৌদ্দ পনের দিন অবস্থান করিয়া মন্দিরে ও ব্রজসুন্দর বাবুর গৃহে উপাসনাদি করেন। তথায় ২২শে মাঘ ত্রিপুরা শাখাসমাজে ঈশ্বরের জ্ঞান ব্যাকুলতা বিষয়ে উপদেশ, ২৩শে ত্রিপুরা ব্রাহ্মসমাজে উপাসনা বিষয়ে উপদেশ, ২৪শে ব্রজসুন্দর বাবুর গৃহে উপাসনা বিষয়ে উপদেশ প্রদত্ত হয় ; ২৫শে পরমেশ্বর মনুষ্টির ত্রাণকর্তা বিষয়ে বক্তৃতা, ২৭শে ঈশ্বরপ্রেমই আনন্দের প্রস্রবণ বিষয়ে বক্তৃতা, ২৯শে ত্রিপুরা শাখাসমাজে একমাত্র ঈশ্বরই মনুষ্য-জীবনের লক্ষ্য বিষয়ে উপদেশ, ব্রজসুন্দর বাবুর গৃহে উপাসনাকালে এক ঈশ্বরের উপাসনা বিষয়ে উপদেশ প্রদত্ত হয়। ১লা ফাল্গুন ত্রিপুরা ব্রাহ্মসমাজে ব্রাহ্মসমাজ পাপীদিগের চিকিৎসালয় বিষয়ে বক্তৃতা, ৩রা একমাত্র ঈশ্বর আমাদের প্রভু বিষয়ে বক্তৃতা, ৫ই ব্রজসুন্দর বাবুর গৃহে পরিত্রাণ ও গৃহ-ধর্ম বিষয়ে উপদেশ, প্রদত্ত হয়। তৎপর ৬ই ফাল্গুন কুমিল্লা হইতে ব্রাহ্মণবাড়িয়া যাত্রা করেন। তথায় চারি পাঁচ দিনে পরিত্রাণ, ব্রাহ্মধর্ম কি, উপাসনা ইত্যাদি বিষয়ে বক্তৃতা এবং নানা স্থানে উপাসনা হয়। এখানে একটী বৃদ্ধ তাঁহার উপদেশে মোহিত হইয়া ব্রাহ্মধর্মে দীক্ষা গ্রহণ করেন। এ সম্বন্ধে তাঁহার পত্রে এইরূপ লিখিত ছিল :—

“একটী বৃদ্ধ পৌত্তলিকতা পরিত্যাগ করিয়া ব্রাহ্মধর্মের আশ্রয় গ্রহণ করিয়াছেন। আমার বোধ হয় প্রত্যেক স্থানের ব্রাহ্মণ, যদি আন্তরিক শ্রদ্ধার সহিত প্রতিদিন নিয়মিত রূপে ঈশ্বরের পূজা করেন, এবং আত্মদোষ দর্শনে কৃতঘ্ন হন তবে শীঘ্রই ব্রাহ্মধর্মের জয়লাভ হইবে। ১৭৮৭ শক ১০ই ফাল্গুন ব্রাহ্মণবাড়িয়া।”

ব্রাহ্মণবাড়িয়া হইতে তিনি পুনরায় বরিশাল গিয়া পঁচিশ ছাব্বিশ দিন অবস্থান করেন। সেখানে নানা পরিবারে ও ব্রাহ্মমন্দিরে

উপাসনা, আলোচনা এবং বক্তৃতা হয়। ঈশ্বর লাভ, বাহ্য পৌত্তলিকতা, ব্রাহ্মধর্ম প্রচারের আবশ্যিকতা, এবং ২৩শে ফাল্গুনের আন্তরিক পৌত্তলিকতা বিষয়ক বক্তৃতা অত্যন্ত উদ্দীপনাপূর্ণ হইয়াছিল। উহাতে শ্রোতৃবৃন্দের মধ্যে অত্যন্ত উৎসাহ জন্মিয়াছিল। ‘অনেকে কুসংস্কার পরিত্যাগ করিয়া উন্নত আদর্শের অনুরূপ জীবন যাপনে’ ইচ্ছুক হইয়াছিলেন। শেষোক্ত বিষয়ে বক্তৃতার দিন বক্তৃতাতে লাখুটিয়ার জমিদার রাখাল বাবু ভাবে বিগলিত হইয়া অশ্রুপাত করিতে করিতে উপবীত ত্যাগের প্রতিজ্ঞা প্রকাশ করেন; তদর্শনে তাঁহার ভ্রাতা বিহারী বাবু উপবীত ত্যাগ করেন; এবং অনেকেই ক্রন্দন করেন। এই ঘটনায় বরিশালস্থ হিন্দুগণের মধ্যে হলস্থূল পড়িয়া যায়। ঘরে ঘরে জাতিনাশের সম্ভাবনায় সকলের মনে মহা ত্রাস জন্মে।

পূর্ববাঙ্গলায় বরিশালে সর্বপ্রথম স্ত্রীস্বাধীনতার সূত্রপাত হয়। স্বর্গীয় দুর্গামোহন দাস এবং বিজয়কৃষ্ণ গোস্বামী মহাশয়গণের চেষ্টাতে তথায় কোন পতিতা নারীর এবং কয়েকটি বিধবা মহিলার বিবাহ হয়। রাখাল বাবুর সহধর্মিণী গোস্বামী মহাশয়ের সঙ্গে ধর্ম্মালোচনা করিয়া ব্রাহ্মধর্ম গ্রহণে ইচ্ছুক হওয়াতে রাখাল বাবু সপরিবারে ব্রাহ্মধর্ম গ্রহণ করেন, এবং ইহাদের দৃষ্টান্তে আরও চার পাঁচটি পরিবার প্রকাণ্ডে ব্রাহ্মসমাজে প্রবেশ করেন। পূর্ববাঙ্গলার প্রচার বিবরণের উল্লেখ করিতে গিয়া তিনি বলিয়াছেন,—“এবার পূর্ববাঙ্গলায় ব্রাহ্মদিগের সংগ্রাম আরম্ভ হইয়াছে। এ সংগ্রামে তাঁহাদের নিরস্ত্র থাকার উচিত নয়। প্রেম, ক্রমা, সত্যপ্রিয়তা এই তিনটি অব্যর্থ অস্ত্র সংগ্রহের জন্য সর্বদা চেষ্টা করা কর্তব্য। শত্রুকেও ভ্রাতৃত্বাবে অকৃত্রিম প্রেম করিতে হইবে, অগ্নে প্রহার করিলেও হৃদয়ের সহিত ক্রমা করিতে হইবে, সহস্র সহস্র লোক খড়গ-হস্ত হইলেও শরীর পর্য্যন্ত ত্যাগ করিয়া

সত্যপ্রিয়তাকে রক্ষা করতঃ ঈশ্বরকে প্রভু বলিয়া সন্মোহন করিতে হইবে, তবেই সংগ্রামে জয়লাভ হইবে।” অতঃপর তিনি বরিশাল হইতে কলিকাতা প্রত্যাগমন করেন ।

• এদিকে ঢাকাতে যে অগ্নি প্রজ্জ্বলিত হইয়াছিল উহার প্রভাবে ঢাকাস্থ শিক্ষিত যুবকগণের মধ্যে বিশেষ ধর্মোৎসাহ জন্মিয়াছিল । তথায় যুবকদের মধ্যে যে সঙ্গত সভার প্রতিষ্ঠা হইয়াছিল, গোস্বামী মহাশয় উহার আলোচনা ও কীর্তনাদিতে যোগ দেওয়াতে নব উৎসাহ ও অনুরাগের সঞ্চার হইয়া উহাকে জাগ্রত করিয়া তুলিয়াছিল । এই সময় তথাকার সঙ্গতের আলোচনা ও প্রার্থনায় কখন কখন রাত্রি একটা বাজিয়া যাইত, তবু সময়ের প্রতি কাহারও দৃষ্টি পড়িত না । শ্রীযুক্ত ভুবনমোহন সেন মহাশয় বলিয়াছেন ;—“সঙ্গতের সভ্যগণের প্রার্থনা আলোচনা ও সাপ্তাহিক লিপি পাঠে সময় সময় ক্রন্দনের রোল পড়িত ; চক্ষুর জলে পুস্তকের পাতা ভিজিয়া যাইত ; এবং ব্যাকুল যুবকগণের অনুরাগ ও উচ্ছ্বাসে এক স্বর্গীয় ভাব অবতীর্ণ হইত । সে আলোচনার ফল আলোচনা মাত্রে পর্য্যবসিত না হইয়া সঙ্গতের সভ্যগণকে নব নব সংকল্প গ্রহণে প্ররোচিত করিত ।” ঢাকা ব্রাহ্মসমাজের উৎসাহী সভ্য শ্রীযুক্ত বঙ্গচন্দ্র রায় মহাশয় উক্ত সভার পরিচালক এবং শ্রীযুক্ত ভুবনমোহন সেন, তারকবন্ধু চক্রবর্তী প্রভৃতি উহার প্রথম উৎসাহী সভ্য ছিলেন ।

গোস্বামী মহাশয় প্রবল উৎসাহে ব্রাহ্মধর্ম প্রচার করিতেছেন, কিন্তু তাঁহার আর্থিক অভাবের অভাব নাই । ‘দারিদ্র্যের কশাঘাত সহ্য করা প্রচারণকের পক্ষে অবশ্য কর্তব্য’ এই বিশ্বাসে ঘোর দারিদ্র্যের মধ্যেও তাঁহার উৎসাহ অবিচলিত রহিয়াছে । অর্থাভাব এতদূর যে পত্র লিখিবার পয়সাটী নাই, জ্বর রোগে ঔষধপথ্যের ব্যবস্থা করিতে পারেন



এরূপ সংস্থান নাই ।—“পরসার অনাটন বশতঃ আপনাকে ( ব্রজসুন্দর বাবুকে ) পত্র লিখিতে পারি নাই । এবার বেয়ারিং লিখিতে হইল । আমার স্ত্রীর শরীর অসুস্থ আছে । রীতিমত ঔষধ পথ্য দিলে শীঘ্র সুস্থ হইতে পারিতেন । ব্রাহ্মধর্মের মঙ্গলের জন্ত এইরূপে শরীর নাশও ঈশ্বরের আশীর্বাদ । কেবল আমার নহে, প্রত্যেক প্রচারকের পরিবারেরই এইরূপ দুর্দশা । মরুক সকলে শুদ্ধ কঠায় অনাহারে রোগ-বিকারে, কেবল ঈশ্বরের জন্তই প্রাণত্যাগ করুক ; তবু যেন কেহ ব্রাহ্মধর্মের জয় ঘোষণা করিতে বিরত না হন এই আমার আন্তরিক বাসনা ।” ১৭৮৮শক ৫ই জ্যৈষ্ঠ কলিকাতা । \*

কলিকাতা ব্রাহ্মসমাজ হইতে বিচ্ছিন্ন হইয়া নব্যদল কিছুদিন এই প্রকার দারুণ দুরবস্থায় যাপন করেন । তখন প্রাচীন সংস্কারাপন্ন হিন্দুগণ তাঁহাদের বিরোধী, আবার সুসংস্কৃত প্রাচীন ব্রাহ্মগণও তাঁহাদের বিরোধী ছিলেন । সুতরাং সংসারের আশ্রয় অভাবে তাঁহাদের দৃষ্টি বিশেষ ভাবে পরমেশ্বরের প্রতি গুস্ত হইয়াছিল । এই সময় গোস্বামী মহাশয় ব্রজসুন্দর বাবুকে লিখিয়াছিলেন—“অনাথ নাথ ঈশ্বর ভিন্ন আমাদের দাঁড়বার স্থান নাই । ক্রমে ক্রমে সকল বন্ধ বান্ধবই আমাদের পরিত্যাগ করিতেছে, কোন দিন শরীরও ত্যাগ করিবে ; ঈশ্বরে আমাদের দৃঢ় বিশ্বাস হউক যিনি দুঃখীদিগের বন্ধু ।”

‘তখন তাঁহাদের এরূপ অবস্থা যে কুলায়-হীন পক্ষী অথবা গৃহ-হীন দরিদ্রের গায় তাঁহাদিগকে কত সময় পথে পথে ভ্রমণ করিতে হইয়াছিল । প্রতি রবিবার বন্ধুগণ একত্র হইয়া উপাসনা করিবেন এরূপ স্থানও তাঁহাদের ছিল না । ৩০০নং চিৎপুর রোডস্থ ভবন তাঁহাদিগের একমাত্র প্রকাশ্য স্থান ছিল । এখানেই তাঁহারা বন্ধুগণসহ উপাসনা

করিতেন। বিজয়কৃষ্ণ গোস্বামী মহাশয় 'ধ্বজন' প্রচার আশ্রমে বাস করিতেন তখন একরূপ ভিক্ষা করিয়া তাঁহার উপজীবিকার অর্থ সংগৃহীত হইত। কিন্তু ধর্মোৎসাহ তাঁহাকে সকল প্রকার পার্শ্ব চিন্তা হইতে নিম্মুক্ত রাখিয়াছিল। তাঁহার ধর্মভাব দর্শনে অনেকের উৎসাহানল প্রজ্জ্বলিত হইয়া উঠে; ক্রমে আরও কতিপয় ব্যক্তি চাকুরী ছাড়িয়া প্রচার-ব্রত গ্রহণ করেন। 'কলিকাতা এই সময় ধর্ম প্রচারের উৎকৃষ্ট কেন্দ্র হইয়া উঠিয়াছিল। প্রচারকগণের মধ্যে দিবা নিশি সংপ্রসঙ্গ সদালাপ ও সংকার্য্যানুষ্ঠান হইত; এবং ধর্মের অগ্নি দিবানিশি জ্বলিতে থাকিত। বৈরাগ্য, অকৃত্রিম ভ্রাতৃত্ব জলন্তরূপে প্রকাশ পাইত। এই সময় সাধু অঘোরনাথ গুপ্ত, মহেন্দ্রনাথ বসু, বিজয়কৃষ্ণ গোস্বামী ও যদুনাথ চক্রবর্তী মহাশয়গণ দানের উপর নির্ভর করিতেন। ইঁহারা কয়েকজন বন্ধুর সহিত একত্র রাধানাথ মল্লিকের গলির ভিতর একটা বাড়ীতে বাস করিতেন। এই বাসাটী ব্রাহ্মদিগের মধ্যবিন্দুস্থান ছিল। বিদেশ হইতে কোন ব্রাহ্ম আসিলে এই স্থানেই আশ্রয় লইতেন।' \*

শ্রীযুক্ত নগেন্দ্রনাথ চট্টোপাধ্যায় মহাশয় বলিয়াছেন:—“আমি তখন কৃষ্ণনগরে বাস করিতাম। সময় সময় কলিকাতা আসিলে আমার অগ্র কোন বন্ধুর গৃহে না গিয়া গোস্বামী মহাশয়ের নিকটই যাইতাম। তাঁহার সঙ্গে এমন প্রগাঢ় বন্ধুতা জন্মিয়াছিল, এবং তিনি আমাকে এত অধিক ভাল বাসিতেন যে তাঁহার গৃহের তেঁতুলগোলা ভাতই আমার নিকট অমৃতের ত্রায় বোধ হইত। তাঁহাদের অবস্থা তখন এরূপ যে অনেক সময় তরকারী জুটিত না, তেঁতুল গোলাইয়া তদ্বারা তরকারী ও ব্যঞ্জনের অভাব পূর্ণ করিতেন; এবং পরমানন্দে আহার সম্পন্ন হইত।

\* আচার্য্য কেশব চরিত এবং নানা স্থান হইতে সংগৃহীত। ২

সময় সময় তাঁহাদের আবাস স্থানে এত জনতা হইত যে উপরের একটা ঘরে স্ত্রীলোকেরা বাস করিতেন এবং অপর ঘরগুলি পুরুষদিগের দ্বারা অধিকৃত হইত । ইঁহারা প্রায় অধিকাংশ সময় কেশবচন্দ্রের গৃহে তাঁহার সঙ্গে সংপ্রসঙ্গে ও ধর্ম্মালাপে যাপন করিতেন । তিনি ছিলেন তাঁহাদের মধুচক্র ; তাঁহারা মোমাছি দলেরে গায় সর্বদা তাঁহাকে বেষ্টিত করিয়া থাকিতে ভালবাসিতেন । সময় সময় রাত্রি দুই তিনটা পর্য্যন্ত অতিবাহিত হইত । প্রায়ই রজনীর শেষভাগে গৃহে প্রত্যাগমন করিতেন । প্রতিদিনের আহাৰ্য্য সামগ্রী প্রায়ই কিছুমাত্র সঞ্চিত থাকিত না । আশ্রমস্থ মহিলারা অনেক সময় অপেক্ষা করিয়া করিয়া ঘুমাইয়া পড়িতেন । অনেক সময় অনাহারেই রজনী অতিবাহিত হইত । ভাত জুটিলেও কত সময় কেবল লুন ভাতই অমৃতের স্থান অধিকার করিত ।

কেবল রজনীতেই একরূপ হইত তাহা নয় ; কত সময় দিবসেও অনাহারের সংস্থান হইত না । একে সমস্ত দিন অনাহারে ক্ষুধানলে দগ্ধ হইতেন, তত্পরি সময় সময় দারিদ্র্যক্লেশে জর্জরিত পরিবারদিগের অভিসম্পাতে তাঁহাদিগকে দ্বারও ক্লেশ পাইতে হইত । তখন অল্প কয়েকজন চাঁদা-দাতা ছিলেন । তন্মধ্যে শ্রীযুক্ত আনন্দমোহন বসু মহাশয় প্রধান ছিলেন । সময় সময় দুই তিন জন প্রচারক দল-বদ্ধ হইয়া প্রাতে দাতার গৃহে গমন করিয়া বিশেষ অভাবের কথা বলিয়া তাঁহার দেয় চারি আনা কি আট আনা অগ্রিম ভিক্ষা করিয়া আনিতেন । অনেক সময় কাঁটানটে শাক যাহা প্রাঙ্গনে বহুল পরিমাণে ছিল তাহার ব্যঞ্জন হইত । অনেক সময় অল্পের কোন উপকরণ সংগৃহীত না হওয়ায় হলুদ মিশাইয়া খেচরান্ন করা হইত, এবং প্রাঙ্গনস্থ দোপাটি ফুল ভাজিয়া লওয়া হইত । \*

\* আচার্য্য কেশব-চরিত ও নানা স্থান হইতে সংগৃহীত ।

গোস্বামী মহাশয়ের অর্থাতাব ও ক্লেশ সম্বন্ধে একজন প্রাচীন মহিলা বলিয়াছেন :—তাঁহাদের যে কত দিন অনাহারে গিয়াছে তাহার কোন হিসাব নাই । কত সময় এমন হইয়াছে যে দিবস রজনী কাটিয়া গিয়াছে তবু আহার হয় নাই । শীতকালে শীতবস্ত্রাভাবে দারুণ ক্লেশ সহ করিয়াছেন ; কিন্তু তবু কাহারও নিকট প্রার্থী হন নাই । তাঁহার স্বাম্বরী কত সময় পাতকুয়ার জল পান করিয়া ক্ষুধার নিবৃত্তি করিয়াছেন । এক দিন খাবার কিছুই নাই, গোস্বামী মহাশয় একখানা উর্ণি গায়ে গৃহ হইতে বাহির হইয়া সমস্ত দিন গোলদীঘীর ধারে প্রার্থনা করিয়া কাটাইলেন ; এবং সন্ধ্যাকালে গৃহে আসিয়া নিঃশব্দে শুইয়া রহিলেন । অবস্থা বুঝিয়া তাঁহার স্বাম্বরী, জীও গিয়া শুইয়া রহিলেন । ইতিমধ্যে শ্রীযুক্ত যদুনাথ চক্রবর্তী মহাশয় আসিয়া জিজ্ঞাসা করিলেন—“আজ কি ব্যবস্থা হইয়াছে ?” গোস্বামী মহাশয় কিছুক্ষণ নীরব থাকিয়া বলিলেন—“প্রতিদিনই ঈশ্বর চালাইয়া থাকেন কিন্তু অদ্ভুত আমরা চালাইতে চাহিয়াছিলাম তাই..... । বন্ধুবর যত্ন বাবু ব্যাপার বুঝিয়া পকেটে হাত দিলেন, কিন্তু তাঁহার পকেটে দেড় পয়সা মাত্র ছিল । উহা দিয়া মুড়ি আনা হইল এবং তদ্বারা তিন জনের ক্ষুধা দূর করিলেন ।

যাঁহারা ধর্মার্থে এই সকল ক্লেশ স্বেচ্ছাপূর্ব্ব গ্রহণ করিতে পারেন ধর্ম তাঁহাদের উপর প্রসন্ন হইবেন তাহাতে সন্দেহ কি ? গোস্বামী মহাশয় এই সমস্ত ক্লেশকে বৈরাগ্য ও সহিষ্ণুতা শিক্ষারই সহায় মনে করিতেন । শিশুগণের সহায়তায় জীবন ধারণ অপেক্ষা, চিকিৎসা দ্বারা স্বচ্ছন্দে জীবিকা নির্বাহ অপেক্ষা, বৈরাগ্যের জীবন, ধর্মাত্ম-শীলনের জীবন তাঁহার নিকট শ্রেয় বিবেচিত হওয়াতেই তিনি এইরূপ নিষ্পেষণের জীবন গ্রহণ করিয়াছিলেন । এক দিকে এই ক্লেশরাশি

অপর দিকে দায়িত্বপূর্ণ কাজেরও তাঁহার অন্ত ছিল না ;—ধর্মতত্ত্বে প্রবন্ধ লেখা, ব্রাহ্মিকাদিগকে শিক্ষা দান, বক্তৃতা, ধর্মসাধন সর্বদা চলিতেছিল । কিন্তু এইরূপ অবস্থার মধ্যেও তাঁহার মুখে উৎসাহের উদ্দীপনা ও জীবন্ত ভাব সর্বদা বিরাজ করিত ।

প্রাচীন ও নবীন দলের মতভেদ ঘনীভূত হইলৈ ১৭৮৮ শকের ২৬শে কার্তিক নবীন ব্রাহ্ম দলের উদ্যোগে ভারতবর্ষীয় ব্রাহ্মসমাজের প্রতিষ্ঠা হইল । তখন সর্বজনমাণ্য কেশবচন্দ্র উক্ত দলের অগ্রণী, আর বিজয়কৃষ্ণ তাঁহার দক্ষিণহস্তস্বরূপ ছিলেন । কেশবচন্দ্রের নেতৃত্বে ভারতবর্ষীয় ব্রাহ্মসমাজের প্রতিষ্ঠা হইলৈ গোস্বামী মহাশয়ের উপর পূর্ববঙ্গের—ঢাকা, বরিশাল, ময়মনসিংহ প্রভৃতি স্থানে ব্রাহ্মধর্ম প্রচারের ভার পড়িল । তাঁহার ঢাকার কার্যের আভাস পূর্বেই প্রদত্ত হইয়াছে । এখন তথায় পুনরায় তাঁহার উৎসাহপূর্ণ বক্তৃতা, উপদেশ ও দৃষ্টান্তে অনেক ব্যক্তি উপবীত ত্যাগ করিয়া প্রাচীন সংস্কারের মস্তকে কুঠারাঘাত করিতে আরম্ভ করিলেন । ঢাকার অবস্থা সম্বন্ধে তৎকালে এইরূপ লিখিত হইয়াছিল :—“প্রচারক আগমনের পূর্বে এই স্থানের অবস্থা অত্যন্ত হীন ছিল । প্রচারক আগমনের অল্প দিন মধ্যে যথেষ্ট উন্নতি দৃষ্ট হয় । অনেক কৃতবিদ্য যুবক ব্রাহ্মধর্ম গ্রহণ করেন । অনেকে পৈত্রিক সম্পত্তি হইতে বঞ্চিত হন । অনেকের ধোপা নাপিত বন্ধ হওয়ায় বিষয় কষ্টে নিপতিত হন । কেবল যে ঢাকাতেই এইরূপ হইয়াছিল তাহা নহে, গোস্বামী মহাশয়ের প্রাণস্পর্শী বক্তৃতা ও উপাসনায় পূর্ববঙ্গলার অনেক স্থানেই এইরূপ সংস্কার ও ধর্মান্দোলন আরম্ভ হইয়াছিল ।”

ঢাকা অবস্থানকালে তিনি ময়মনসিংহে যে ভাবে প্রচার করিয়াছিলেন তদ্বিবরণ উদ্ধৃত করিতেছি :—

“১৮৬৬ সালে কেশবচন্দ্র এখানে ব্রাহ্মধর্মের যে অগ্নি প্রধুমিত

রাধিয়া যান, ১৮৬৭ সালের প্রথম ভাগে মহাতেজস্বী প্রচারক বিজয়কৃষ্ণ এখানে আসিয়া সেই অগ্নি প্রজ্জ্বলিত করিয়া তুলিলেন। তাঁহার বক্তৃতায় যেন অগ্নি-বৃষ্টি হইত, উহাতে মৃত দেহে নব-চেতনার সঞ্চার হইত। স্থানীয় বিজ্ঞাপনী নামক সংবাদপত্রিকায় তাঁহার প্রচার কার্যের বিবরণ প্রকাশিত হইয়াছিল। তিনি নগরের নানাস্থানে—৩০শে মাঘ “ভারতবর্ষীয় ব্রাহ্মসমাজ” ৫ই ফাল্গুন “উপাসনা” ১৭ই “মুক্তি” ১১ই “পবিত্রতা” ১৪ই “সংসার” ১৮ই “পৌত্তলিকতা” বিষয়ে বক্তৃতা করেন। তাঁহার বক্তৃতা শ্রোতার শ্রতিসুখ উৎপাদন করিয়া বিরত হইত না, হৃদয়ে অগ্নি প্রজ্জ্বলিত করিয়া দিত। সত্য সত্যই বিজয়কৃষ্ণের বিজয়-ভেরীতে নগর কম্পিত হইতে লাগিল। বাবু জ্ঞানচন্দ্র বিশ্বাস, জমিদার রামচন্দ্র বন্দ্যোপাধ্যায়, ওভারসিয়ার গোপালচন্দ্র বন্দ্যোপাধ্যায় এবং বিজ্ঞাপনী সম্পাদক জগন্নাথ অগ্নিহোত্রী উপবীত পরিত্যাগ করিলেন। বাবু পার্শ্বতীচরণ রায়, গোবিন্দচন্দ্র গুহ, গোপীকৃষ্ণ সেন, গিরিশচন্দ্র সেন এবং দুর্গাশঙ্কর গুপ্ত প্রভৃতি উৎসাহী ব্যক্তিগণ গোস্বামী মহাশয়ের সঙ্গে আহারাদি করিয়া প্রকাশে মিলিত হইলেন।

ব্রাহ্মসমাজের অভ্যুত্থানে হিন্দুসমাজে ঘোরতর আন্দোলন উপস্থিত হইল। যাহারা প্রকাশে গোস্বামী মহাশয়ের সহিত মিলিত হইয়াছিলেন, উপবীত পরিত্যাগ করিয়া জাতিভেদের প্রতি কঠোর আঘাত করিয়াছিলেন, তাঁহাদের উপরে ভীষণ অত্যাচার আরম্ভ হইল। বিজয় বাবু যাইতে না যাইতে দুর্গাবাড়ীতে হিন্দুসভা বসিল, ব্রাহ্মদিগকে শাসন করিবার বিবিধ উপায় উদ্ভাবিত হইল। জেলাস্কুলের প্রধান পণ্ডিত পার্শ্বতীচন্দ্র তর্করত্ন এই আন্দোলনের নেতা হইলেন। বিজয় বাবু ১১ই ফাল্গুন পবিত্রতা বিষয়ে বক্তৃতা করিলেন ; তাহাতে



## মহাত্মা বিজয়কৃষ্ণ গোস্বামী ।

অনেক সম্ভ্রান্ত লোক যুহা বিরক্ত হইয়া তাঁহাদিগকে আক্রমণ করা হইয়াছে মনে করিয়া ১৩ই ফাল্গুন দুর্গাবাড়ীতে হিন্দুধর্মরক্ষণী সভার প্রতিষ্ঠা করিলেন। উদীয়মান ব্রাহ্মদিগকে শাসন করাই এই সভার প্রধান উদ্দেশ্য ছিল। কিন্তু সেরূপ ক্ষুদ্র উদ্দেশ্য আর কত দিন থাকিবে? পরে ঈশানচন্দ্র বিজয়ারত্ন মহাশয়ের সময়ে এই সভার নাম হিন্দুধর্ম-জ্ঞান-প্রদায়িনী সভা হয়। পরবর্তী সময়ে এই সভা দ্বারা হিন্দুসমাজের অনেক কল্যাণ হইয়াছে।

দুর্বলচিত্ত ব্রাহ্মগণ অনেকেই সে পরীক্ষার অগ্নিতে তিষ্ঠিতে পারিলেন না। কয়েক দিন পরেই রামচন্দ্র বাবু প্রায়শ্চিত্ত করিয়া উপবীত গ্রহণ করিলেন; অগ্নিহোত্রী মহাশয় উপবীত ত্যাগ করা অস্বীকার করিলেন। ঢাকাপ্রকাশে তাঁহাদের নাম বাহির হইয়াছিল; বিজ্ঞাপনীতে অগ্নিহোত্রী মহাশয় লিখিলেন,—“গোলযোগের মধ্যে আমরাও জিহ্বা পরম্পরায় আরুঢ় হইয়াছি, আমরাদিগকে কেহ নিরুপবীত দেখেন নাই।”

রামচন্দ্র শর্মা, কৃষ্ণসুন্দর ঘোষ, জগদানন্দ সেন, কমলাপ্রসন্ন বল, অন্নদাপ্রসাদ দাস ও গোবিন্দচন্দ্র বসু স্বাক্ষরিত আর একখানি পত্র বিজ্ঞাপনীতে প্রকাশিত হইল। উহাতে স্বাক্ষরকারীগণ বিজয় বাবুর সহিত আহালাদি করেন নাই বলিয়া ঘোষণা করিলেন। অবশিষ্ট ব্রাহ্মগণ সমাজ-ভবে ভীত হইলেন। সমাজের প্রাণস্বরূপ ঈশানচন্দ্র, বিশ্বাস পাবনা জেলাস্কুলে বদলী হইয়া গেলেন। গোপাল বাবুও স্থানান্তরিত হইলেন। পারিবারিক নিপীড়ন ও সামাজিক শাসনের ভয়ে বাবু পার্শ্বতীচরণ রায়, গোবিন্দচন্দ্র গুহ এবং গোপীকৃষ্ণ সেন প্রায়শ্চিত্ত করিতে বাধ্য হইলেন।

ময়মনসিংহের এই দুর্দিনে, ব্রাহ্মসমাজের প্রিয় সেবক গোস্বামী

মহাশয় স্থির থাকিতে পারিলেন না । তিনি পুনরায় এখানে আগমন করিলেন । কালেক্টরীর সেরেস্তাদার রামকৃষ্ণ মুন্সি হিন্দুসমাজের প্রধান রক্ষক ও অগ্রগণ্য ব্যক্তি ছিলেন । গোপীবাবু তাঁহার জ্যেষ্ঠ-পুত্র । শ্রীযুক্ত বঙ্গচন্দ্র রায় যখন ময়মনসিংহ স্কুলে পাঠ করেন, তখন তিনি রামকৃষ্ণ মুন্সি মহাশয়ের বাসায় থাকিতেন । তদবধি গোপীবাবুর সঙ্গে তাঁহার ঘনিষ্ঠ প্রীতি ছিল । তাঁহার প্রভাবেই গোপীবাবুর জীবনে পরিবর্তন ঘটে । যখন বিজয় বাবু দ্বিতীয় বার আগমন করিলেন, তখন রামকৃষ্ণ মুন্সি পেনশন নিয়া দেশে চলিয়া গিয়াছেন । গোপীবাবু কালেক্টরীর খাদাঞ্চি হইয়া পৈত্রিক বাসায় অবস্থিতি করিতেছেন । হিন্দুসমাজের প্রধান ব্যক্তি রামকৃষ্ণ মুন্সির বাসা বাড়ীর সুবিস্তৃত আঙ্গিনায় চন্দ্রাতপতলে শান্তিপুরের গোস্বামী বিজয়কৃষ্ণ “শান্তি” বিষয়ে বক্তৃতা করিলেন । সহরের লোক ভাঙ্গিয়া পড়িল । অগ্ৰাছ ছাত্রগণের সহিত আমরাও সে বক্তৃতা শুনিতে গিয়াছিলাম । এই বক্তৃতার স্মৃতি প্রাচীনদের মুখে আজও শুনিতে পাওয়া যায় । এই বক্তৃতার মৃতসঞ্জীবনী গুণে ব্রাহ্মদের জীবনে নবশক্তি প্রদান করিল । অনেকে ব্যাকুল হইয়া উচ্চৈঃস্বরে ক্রন্দন করিতে লাগিলেন । যাহারা পশ্চাৎপদ হইয়াছিলেন, তন্মধ্যে বাবু গোপীকৃষ্ণ সেন সমস্ত বাধা বিপত্তি অতিক্রম করিয়া চিরদিনের তরে ব্রাহ্মসমাজের আশ্রয় গ্রহণ করিলেন । পার্শ্বতীবাবু সমাজের উপাচার্য ছিলেন, কিন্তু তিনি প্রায়শ্চিত্ত করিয়া আর সে ভার গ্রহণ করেন নাই । সমাজের সমস্ত ভার জেলা স্কুলের পণ্ডিত গিরিশবাবুর মস্তকে পতিত হইল ।” \*

ভারতবর্ষীয় ব্রাহ্মসমাজ সংস্থাপনের পর প্রচারকগণ অধিকতর

\*. ময়মনসিংহের পণ্ডিত শ্রীযুক্ত শ্রীনাথ চন্দ্র মহাশয়ের লিখিত নূতন গ্রন্থের পাণ্ডুলিপি হইতে উদ্ধৃত ।



উৎসাহে কার্যক্ষেত্রে অবতীর্ণ হইলেন। “পরিবার কল্যাণ কি খাইবে ঠিক নাই, অথচ সকলে প্রবল উৎসাহে চারি দিকে ব্রাহ্মধর্ম প্রচার করিতে লাগিলেন। জ্ঞান বলিয়াছেন—‘কল্যাকার জগৎ ভাবিও না।’ আর এই প্রচারকগণ অগ্রকার জগৎও ভাবিলেন না। দরিদ্রতার একশেষ। প্রচারকদিগের কষ্ট-সহিষ্ণুতার কথা শ্রবণ করিলে হৃদয় আপনা হইতে তাঁহাদিগকে শত ধন্যবাদ প্রদান না করিয়া থাকিতে পারে না। তাঁহারা দারিদ্র্যের কশাঘাত সহ করিয়াও যেরূপ প্রফুল্ল-চিত্তে ‘প্রচার-ব্রত পালনে’ রত রহিয়াছিলেন তাহা শ্রবণ করিলে কে না তাঁহাদের প্রকৃত মহত্ত্ব অনুভব করিতে পারেন? কি আশ্চর্য্য তাঁহাদের প্রচারোৎসাহ।” \*

গোস্বামী মহাশয় অতঃপর তাঁহার সহযোগী ভ্রাতা সাধু অঘোরনাথ এবং বন্ধু যদুবাবুকে সঙ্গে লইয়া সপরিবারে বরিশাল যাত্রা করিলেন। বরিশালস্থ দুর্গামোহন দাস মহাশয়ের সহায়তায় তথায় তাঁহাদের কার্য্য প্রবল উৎসাহে আরম্ভ হইল। দুর্গামোহন বাবু সঙ্গীক এই প্রচারক পরিবার বর্গকে যেরূপ সাদরে গ্রহণ করিয়াছিলেন, এবং তাঁহাদের কার্য্যের সর্ব্বপ্রকারে সহায়তা করিয়াছিলেন, সেরূপ অতি অল্প লোকেই করিতে পারে। শ্রীযুক্ত নগেন্দ্রনাথ চট্টোপাধ্যায় মহাশয় বলিয়াছেন,—“দুর্গামোহন বাবুর ভূত্যাগণ কখনও এই প্রচারক পরিবারের কার্য্যে অমনোযোগ প্রদর্শন করিলে দুর্গামোহন বাবু স্বয়ং তাঁহাদের এমন সকল কার্য্য স্বহস্তে করিয়া দিতেন যাহাতে ভূত্যেরা লজ্জিত হইত; এবং ইহাদিগকে বাবুর গুরুঠাকুর মনে করিয়া অবশেষে অত্যন্ত মনোযোগ দিয়া ইহাদের কার্য্যাদি করিত।” বরিশালে ইহাদের চেষ্টায় রাখাল বাবুর গৃহের সামাজিক অনুষ্ঠানাদি

ব্রাহ্মধর্ম মতে সম্পন্ন হইতে আরম্ভ হয়। ইহঁরা গ্রামে গ্রামে ঘুরিয়া ব্রাহ্মধর্ম প্রচার করিতে আরম্ভ করিলে সর্বত্র সংস্কার, পরিবর্তন ও আন্দোলন উত্থিত হয়। শুনিয়াছি বরিশালে অবস্থান কালে তথাকার লোকের ধর্মহীনতায় ব্যথিত হইয়, তিনি একবার নদীতে ডুবিয়া আত্মহত্যা করিতে গিয়াছিলেন। কিন্তু দৈববাণী শুনিয়া নিবৃত্ত হন। তাঁহার হৃদয় এতই কারুণ্য-পূর্ণ ছিল যে লোকের পাপ দুঃখ একেবারে সহ করিতে পারিতেন না। এই সময় একদিন দুর্গামোহন বাবু তাঁহাকে একখানি উৎকৃষ্ট শীত বস্ত্র ক্রয় করিয়া দিয়াছিলেন। কিন্তু গোস্বামী মহাশয় পথের একটী দুঃখী লোককে শীতে কাতর দেখিয়া তাহাকে ঐ বস্ত্র দান করেন। দাস মহাশয় আর একখানি কিনিয়া দিলেন। দ্বিতীয় বস্ত্রখানিও ঐকপে বিতরিত হইল। তখন দাস মহাশয় একখানি মোটা কাপড় কিনিয়া দিলেন। \*

এই সময় একবার তাঁহার পনের বিশ জন বন্ধু মিলিত হইয়া আম-দিয়া, পাঁচদোনা, কালিকচ্ছ প্রভৃতি গ্রামে ব্রাহ্মধর্ম প্রচার করিতে গিয়াছিলেন। ইহাতে কালিকচ্ছের বিখ্যাত শ্রীযুক্ত আনন্দচন্দ্র নন্দী মহাশয় ব্রাহ্মধর্মের প্রতি আকৃষ্ট হইয়া পড়েন। তাঁহার উদ্যোগে তাঁহার গৃহের দুর্গাপূজার মন্দিরে ব্রাহ্মসমাজের কার্য্য হয়, এবং নন্দী পরিবার দেবদেবীর পূজা পরিত্যাগ করিয়া একেশ্বরের পূজায় প্রবৃত্ত হন। তৎকালে গোস্বামী মহাশয়ের উচ্ছ্বাসময়ী বক্তৃতা, হৃদয়স্পর্শিনী উপাসনা ও উপদেশে সর্বত্র জাগ্রত ভাব আনয়ন করিয়াছিল।

এই সময়ের উপদেশের প্রধান ভাব ছিল :—‘পৌত্তলিকতার সহিত সংশ্রব ত্যাগ কর, একমাত্র অদ্বিতীয় ঈশ্বরের উপাসনা কর, জাতিভেদ পরিহার পূর্বক মনুষ্যের মধ্যে ব্রাতৃস্ব স্বাপন কর, নিয়ত প্রার্থনা কর,

সংস্কার্য কর, সকল প্রকার পাপ, হীনতা পরিহার কর।” তাঁহার কার্যে নানাস্থানে পরিবর্তন,—ব্রাহ্মণ যুবকের উপবীত ত্যাগ—ইত্যাদি দর্শনে লোকের মনে ত্রাস জন্মিল, সঙ্গে সঙ্গে ব্রাহ্মণ্যের প্রতি নির্বাতনেরও আরম্ভ হইল ।

তাঁহারা পূর্ববঙ্গে কিরূপ উৎসাহের সহিত প্রচার করিয়াছিলেন, তাহা অধোরনাথের জীবনীতে সুন্দর ব্যক্ত হইয়াছে;—“প্রাতঃকাল হইতে সন্ধ্যা পর্য্যন্ত প্রতিদিন আট দশ ক্রোশ পদব্রজে ভ্রমণ করিয়াছেন, মধ্যাহ্ন রবি তাঁপে মুখমণ্ডল তাম্রবর্ণ হইয়াছে, গাত্রে ঘণ্টা ছুটিতেছে, অথচ দুস্তর প্রান্তর, অলঙ্ঘ্য গিরি, পর্বত, নদী, কানন অতিক্রম করিয়া দ্রুতপদে অবিশ্রান্তবেগে চলিতেছেন । উদরে অন্ন নাই, মস্তকে আতপত্র নাই, চরণে ছিন্ন পাতৃকা, অঙ্গে মলিন বসন হাঁটুর উপর উঠিয়াছে, আর উর্দ্ধ্বাঙ্গে চলিয়াছেন । কিন্তু কোথায় বাইতেছেন ? এ হেন যৌবনকালে, সংসারের সুখবিলাস লজ্জাসম্মে জলাঞ্জলি দিয়া এত কষ্ট করিয়া কেন পথ হাঁটিতেছেন ? দুর্গিবার অন্নচিত্তায় অদীর হইয়া কি দেশে দেশে এইরূপে ঘুরিতেছেন ? না তাহা নহে । অথচ বেতন ভুক্ত বিষয়ীর বিষয় কণ্ঠা অপেক্ষা তাঁহার এ কার্যে অধিক অনুরাগ । কাহারও অদীন নহেন, এক কপদিক কাহারও নিকট প্রত্যাশাও করেন না, অথচ দাস্ত্র-কার্যে একান্ত নিরলস । তবে কিসের জ্ঞা এত আগ্রহ, ব্যাকুলতা ? এইজ্ঞা যে ভারতের সীমা হইতে সীমান্তরবাসী নরনারীকে স্বর্গের শুভ সমাচার শুনাইয়া তাহাদিগকে সুখী করিবেন, জগতে সত্যের জয় ঘোষণা করিবেন । সংসারের চতুর্দিকের অবস্থার সঙ্গে যখন ইহা মিলাইয়া দেখা যায় তখন সংসারে স্বর্গের আভাস অনুভব হয় ।”

অধোরনাথ সঙ্কল্পে বাহ্য উক্ত হইল তাঁহার বন্ধু বিজয়কৃষ্ণ সঙ্কল্পে তাহাই বক্তব্য । ইঁহারা দুই বন্ধু এই সংকল্পই গ্রহণ করিয়াছিলেন,

যে একত্র ভারতের সর্বত্র ব্রাহ্মধর্ম প্রচার করিবেন, এবং কার্য্যতঃও ইঁহার অনেক সময় তাহাই করিয়াছিলেন ।

একদিন সাধারণ ব্রাহ্মসমাজ মন্দিরে বক্তৃতা-কালে শ্রীযুক্ত নৃগেন্দ্রনাথ চট্টোপাধ্যায়ের মুখে প্রচারার্থে গোস্বামী মহাশয়ের ক্রেশ স্বীকারের কাহিনী অর্থাৎ কাঁটানটে সিদ্ধ এবং দোপাটী ফুলের সড়সড়ি খাইয়া জীবনধারণ ও কর্দমাক্ত সলিল পান করিয়া ক্ষুণ্ণিরন্তির বিষয় শুনিয়া শ্রোতৃগণ একরূপ বিস্মিত হইয়াছিলেন যে বক্তৃতার মাঝখানে বাধা দিয়া একজন জিজ্ঞাসা করেন—“মহাশয় ইহা কি সত্য ?” বক্তা উত্তর করিলেন—“ই নিশ্চয় সত্য ।” \* বস্তুতঃ ঐরূপ ক্রেশ স্বীকারের বিবরণ অত্যন্ত বিস্ময়কর সন্দেহ নাই । কিন্তু ইঁহার বিষয় বিবৃত হইতেছে তাঁহার নিকট প্রচারার্থে সমস্ত ক্রেশই অতি তুচ্ছ বিবেচিত হইয়াছিল ।

এই কারণে চট্টগ্রামের জঙ্গলে বহু মহিষের হাতে পড়িয়া, পদ্মানদীর আবর্তে নিমজ্জিত হইয়া, এবং আসামের পথে কর্দমাক্ত সলিল পানে উদর পূর্ণ করিয়াও তিনি ব্রতোদ্যাপনে নিরন্তর হন নাই ।

পদ্মাগর্ভ হইতে যেক্রমে রক্ষা পাইয়াছিলেন তাহার উল্লেখ করিতেছি :—তিনি একবার একখানি ক্ষুদ্র নৌকায় পদ্মা উত্তীর্ণ হইতে গিয়া প্রবল তরঙ্গাবাতে জলমগ্ন হইয়াছিলেন, তাঁহার দেহ শ্রোতোবেগে দূরে নীত হইতেছিল । কিন্তু একরূপ ভাবে অলক্ষণ মধোই শরীর আরও অবসন্ন এবং শ্বাসরুদ্ধ হইয়া চৈতন্য বিলুপ্ত প্রায় হইল ; জীবনের কোন আশা রহিল না । ভাবিলেন একবার শেষ চেষ্টা করি, যদি জলের উপর মাথা তুলিতে পারি তবে রক্ষা হইবে, নতুবা আর উপায় নাই । এই ভাবিয়া মস্তকোত্তলন করিতেই মৃত্তিকাশ্রয় করিয়া দাঁড়াইতে

সুখ হইলেন। কারাগারে সেখানে চড়া ছিল। এইরূপ অদ্ভুত উপায়ে আত্মরক্ষা হওয়াতে তাঁহার মনে কিরূপ রুতজ্ঞতার উদয় হইয়াছিল তাহা সহজেই অনুমান করা যাইতে পারে। তিনি এই সময় একটী সঙ্গীত রচনা করিয়া গান করিয়াছিলেন।

এক বার তিনি প্রচারার্থে শিবসাগর গিয়াছিলেন। ষ্টীমারে পাঁচ ছয় দিন কাটাইয়া ক্রমে তাঁহার হস্ত কপর্দক শূন্য হয়; ক্ষুধার যন্ত্রণায় অত্যন্ত অধীর হইয়া পড়েন; কিন্তু তবু কাহারও সাহায্য প্রার্থী হইলেন না। সমুখস্থ লোকেরা আহার ও আমোদ করিয়া দিন কাটাইতে লাগিল কেহ তাঁহার মুখের দিকেও চাহিল না। অবশেষে ক্ষুধার যন্ত্রণা অসহ্য হওয়াতে কোন একটী ষ্টেসনে নামিয়া নদীর পলিময় জল দুইহাতে পান করিয়া ক্ষুধার নিবৃত্তি করিলেন।

এইরূপ প্রাণহানিকর ঘটনা এবং প্রচারার্থে ক্লেশ স্বীকারের কাহিনীতে তাঁহার জীবন পরিপূর্ণ। ঐ সমস্ত ঘটনার মধ্য দিয়া তাঁহার দৃঢ় বিশ্বাস, অটল নির্ভর, এবং অপূৰ্ণ স্বার্থত্যাগের পরিচয় পাওয়া গিয়াছিল। তিনি ধর্ম্মার্থে সকল ক্লেশকেই অতি তুচ্ছ মনে করিয়া অগ্নানচিত্তে সহ্য করিয়াছিলেন। ধর্ম্ম ব্রাহ্মসমাজ যে এইরূপ অকপট সেবকের তাঁহা হইতেই উদ্ভব হইয়াছিল।

### স্বার্থহীনতা।

কোন সময়ে তিনি শান্তিপুর মিউনিসিপালিটির কমিশনর মনোনীত হইয়াছিলেন। তথাকার মিউনিসিপালিটির কর্মচারীগণকে তাঁহার বাড়ীর পার্শ্বস্থ স্থান বিশেষভাবে পরিষ্কার করাইতে দেখিয়া তিনি তৎক্ষণাৎ তাহাদিগকে প্রতিনিবৃত্ত করেন; এবং বুঝাইয়া দেন যে, ‘অপর সাধারণ গৃহস্থ অপেক্ষা তাঁহার বিশেষ কোন দাবী নাই।’





শ্রীযুক্ত নগেন্দ্রনাথ চট্টোপাধ্যায়।





হৃদয় কারুণ্যে পূর্ণ ছিল, কাহারও দুঃখ দেখিলে অধীর হইয়া পড়িতেন । একবার বরিশালের জমিদার রাখাল বাবুর একজন পাচক কর্ম্মচ্যুত হইয়া কলিকাতা আসে, এবং অনাহারে সপরিবারে যারপর নাই কষ্ট পায় । গোস্বামী মহাশয় ইহাদের ক্রেশ দর্শনে স্থির থাকিতে না পারিয়া দ্বারে দ্বারে ভিক্ষা করিয়া অর্থ সংগ্রহ করিতেন, এবং শিয়ালদহে তাহাদের বাসায় গিয়া দিয়া আসিতেন ।

একবার তিনি কৃষ্ণনগরে কলেক্তাক্রান্ত একজন নিরুপায় লোকের জীবন রক্ষার জন্য প্রাণপণে সেবা শুশ্রূষা করিয়াছিলেন । তাঁহার সেবার গুণে ঐ ব্যক্তির জীবন রক্ষা হইয়াছিল ।

একবার তিনি বাগআঁচড়া হইতে একটা কান্দাল বালককে সঙ্গে করিয়া আনিয়া কলিকাতায় তাহার লেখাপড়ার সুবিধা করিয়া দিয়াছিলেন এবং নিজের গাত্রবস্ত্র তাহাকে দিয়া সারারাত্রি দুঃসহ শীতে দারুণ ক্রেশভোগ করিয়াছিলেন । তিনি বলিয়াছেন—‘ঐ দিন প্রাতে সূর্য্যোদয় দেখিয়া যেমন আনন্দ অনুভূত হইয়াছিল সেরূপ আনন্দ পূর্বে আর কখনও হয় নাই ।’ এইরূপে কত লোকের হিতসাধন করিয়াছেন তাহা নির্ণয় করা দুঃসহ ।

নারীর স্বাধীনতা ।

এক সময়ে ব্রাহ্মসমাজে মেয়েদের স্বাধীনতা লইয়া খুব আন্দোলন উঠিয়াছিল । কতিপয় শিক্ষিত ব্যক্তি মহিলাদের স্বাধীনতা দানে উৎসুক হইয়া তাঁহাদিগকে লইয়া প্রকাশ্য সভায় গমন করিতে আরম্ভ করিয়াছিলেন । গোস্বামী মহাশয়ের নিকট ইহা সঙ্গত বিবেচিত হওয়ায় তিনিও উক্ত কার্য্যে অগ্রসর হইলেন ; সহধর্ম্মিণীকে বুট, পাউন পরাইয়া প্রকাশ্য পথে ও সভাদিতে গমন করিতে লাগিলেন । তাঁহার নিকট যখন যাহা সত্য ও তায়-সঙ্গত বোধ হইত তাহার অনুষ্ঠানে তিনি চিরজীবন এইরূপ নির্ভীকতার পরিচয় দিয়াছেন ।

### নৈতিক জ্ঞান ।

ইহার নৈতিক জ্ঞান অত্যন্ত প্রখর ছিল । কোন সময়ে শাস্তি-পূরের মহিলারা স্তম্ভবস্ত্র পরিধান করিতেন ; উহাতে লজ্জাহীনতার পরিচয় পাওয়া যাইত । তিনি এক সভা করিয়া এই কুপ্রথা রহিত করিতে বদ্ধপরিকর হইয়াছিলেন । ইহাতে অনেকে বিরক্ত হন । এক দিন কতকগুলি দুষ্টা স্ত্রীলোক অতি প্রত্যাষে গঙ্গায় স্নান করিতে যাওয়ার পথে, তাঁহাকে মনে করিয়া তাঁহার জ্যেষ্ঠ ভ্রাতাকে ( ইনিও দেখিতে তাঁহার ণায় স্থলাঙ্গ ছিলেন ) প্রহার করিল, তিনি চীৎকার করিয়া বলিতে লাগিলেন—“আমি বিজয় গোসাই নই, আমি বিজয় গোসাই নই ।” অত্যাচারের প্রতিরোধ করিতে গিয়া তাঁহাকে অনেক সময় এইরূপ বিপন্ন হইতে হইয়াছিল । কিন্তু তিনি সর্বদা নির্ভীক ছিলেন ।

### ভালবাসা ও দয়া ।

গোস্বামী মহাশয়ের অগতম সহাধ্যায়ী যোগেন্দ্রনাথ বিদ্যাভূষণ মহাশয় এক স্থলে লিখিয়াছেন—“বিজয়ের হৃদয় দয়ার সাগর ছিল । তাঁহার কার্য্য-প্রণালী দেখিয়া বোধ হইত যেন তিনি জগতের দুঃখ-ভার মোচন করিবার জন্ত জগতে অবতীর্ণ হইয়াছেন । বিজয়ের ভালবাসার যদিও তত বিকাশ ছিল না, তথাপি উহা অতি গভীর ছিল । বিপদে নু পড়িলে বিজয়ের ভালবাসার গভীরতা উপলব্ধি করা যাইত না । বজ্রজনের বিপদে ইহা শতগুণ স্ফূর্তিত হইত । যখন বজ্রজনের বিপদ ভঞ্জনর জন্ত তিনি বীরের ণায় দণ্ডায়মান হইতেন, কোন বাধা বিপত্তি তখন তাঁহার গতি রোধ করিতে পারিত না । \* \* বিজয়ের হৃদয় শোধিত সুবর্ণ ; ইহাতে অন্ধপাত সহজে হইত না বটে কিন্তু ইহা খোদিত করিলে ইহাতে স্থায়ী অন্ধপাত হইত ।”

ইহার শরীর মন দ্বয় পরিপূর্ণ ছিল । এক দিন কলিকাতার পথে যাইতে যাইতে দেখিলেন একটা বারাজনা একথানা মলিন ও জীর্ণ বস্ত্র পরিধানে গুরুমুখে পথপার্শ্বে দাঁড়াইয়া আছে । মুখ দেখিয়াই তাঁহার মনে হইল ইহার আহার হয় নাই ; মনে বড় ব্যথা লাগিল । ভিক্ষার জল ছুটিলেন, ভিক্ষা করিয়া কিছু সংগ্রহ করিলেন এবং একথানা পরিধান বস্ত্র ও কিছু টাকা লইয়া ঐ দুঃখিনী বারাজনাকে দিয়া আসিলেন ; এবং বলিলেন—‘ঈশ্বর এই কাপড় ও টাকা তোমার জল পাঠাইয়াছেন ।’ সমাজ পরিত্যক্তা, নিন্দনীয়কার্য্যে আসক্তা কুলটার বেদনায় ইহার হৃদয় এতদূর ব্যথিত হয়, তাঁহার হৃদয় কি উপাদানে গঠিত তাহা কেবল সহৃদয় লোকই অনুভব করিতে পারেন ।

## সপ্তম পরিচ্ছেদ ।

ভক্তিবিশয়ক আন্দোলন, ব্রাহ্মধর্ম প্রচার,

ভারতসংস্কার সভায় যোগদান ।

নবীন ব্রাহ্মদলের উদ্যোগে ব্রাহ্মসমাজে বিধবা বিবাহ, অসবর্ণ বিবাহ, জাতকর্ম্ম, নামকরণ, শ্রাদ্ধাদি পারিবারিক অনুষ্ঠান ব্রাহ্মধর্ম্ম মতে সম্পন্ন হওয়াতে প্রাচীন ব্রাহ্মগণের মধ্যে ঘোরতর আন্দোলন আরম্ভ হইয়াছে । দুই দলের মধ্যে নানা মতভেদ ঘটিয়া কোন কোন স্থলে এতদূর মনোমালিন্য জন্মিয়াছে যে পরস্পর পরস্পরের বিরুদ্ধে

অমূলক অভিযোগসমূহ উত্থাপন করিতেছেন ; অথবা অপ্রণয় বশতঃ অভিযোগের কারণ অনুসন্ধানে তাঁহাদের বিশেষ দৃষ্টি নাই । বিজয়রূক্ষ গোস্বামী মহাশয় প্রাচীন দলের সংস্কার বিরোধী ভাবের ঘোর প্রতিবাদকারী হইয়াও অপ্রণয় হইতে নিজেকে দূরে রাখিতে সচেষ্ট ছিলেন । কিন্তু বাদ প্রতিবাদের ফল—অসহিষ্ণুতা, অপ্রেম, ক্রোধ আরও বিস্তৃত হইলে, সরসভাবের পরিবর্তে গুরুতার গাঢ় রূক্ষচ্ছায়া সকলের মনকে আচ্ছন্ন করিয়া ফেলিল । মানুষের সাধ্য কি উহার প্রভাবের মধ্যে বাস করিয়াও উহা হইতে সম্পূর্ণ নিমুক্ত রহে ?

গোস্বামী মহাশয় ধর্মজীবনের প্রতিকূল ঐ সমস্ত ভাব হইতে আত্মরক্ষায় অসমর্থ হইয়া উদ্ভিগ্ন হইলেন ; তিনি বুঝিতে পারিলেন, ‘অসহিষ্ণুতা, জিগীষা, মনকে উত্তেজনাপূর্ণ করিয়া তুলিয়াছে ।’ কিন্তু অন্তরে বিষ পুষিয়া রাখা তাঁহার প্রকৃতি-বিরুদ্ধ ছিল । এজন্ত ছটফট করিয়া কলিকাতা ছাড়িলেন, শান্তিপুর গিয়া বাস করিতে লাগিলেন । অভিপ্রায় এই—‘শান্তিপুরের প্রাকৃতিক শোভা দেখিয়া পুনরায় চিন্তা প্রশান্ত হইবে, সন্তোষসমূহ মনকে অধিকার করিবে ।’ তিনি বসন্তকালের জ্যোৎস্না রজনীতে শান্তিপুরের ঘাটে বসিয়া বসিয়া গঙ্গার শোভা দেখিতেন, আর মনে করিতেন—‘হায় দয়াময় ঈশ্বর যে হস্তে এই সমস্ত শোভার আধার প্রকৃতি সৃষ্টি করিয়াছেন, এই মরাধমকেও সেই হস্তে সৃষ্টি করিয়াছেন, সৃষ্টিকাল অবধি প্রকৃতির শোভা একই ভাবে অবস্থিতি করিতেছে, কিন্তু আমার হৃদয়ের শোভা কে হরণ করিল ?’ এইরূপ চিন্তা হইতে তাঁহার মনে অত্যন্ত ব্যাকুলতা লক্ষিত । কিছুই আর ভাল লাগে না । অবশেষে একদিন শান্তিপুর নিবাসী ৬হরিমোহন প্রামাণিক মহাশয়ের নিকট গিয়া মনের অবস্থা জানাইলেন । ইনি একজন ভক্ত বৈষ্ণব, ইনি তাঁহাকে চৈতন্যচরিতামৃত

## মহাত্মা বিজয়কৃষ্ণ গোস্বামী ।

পাঠ করিতে পরামর্শ দিলেন । ইঁহার মধুর ও কোমল বাক্য যেন তাঁহার দক্ষ হৃদয়ে শান্তিবারি বর্ষণ করিল ; এবং উক্ত গ্রন্থে প্রেমাবতার গৌরান্বিত বিনয়-ভক্তি ও ব্যাকুলতার জীবন্ত বর্ণনা পাঠ করিয়া তাঁহার প্রথম আত্মদৃষ্টি জন্মিল । ‘জীবে দয়া নামে ভক্তির তত্ত্ব হৃদয়ে প্রবেশ, করায় বাহিরের ধর্ম্মানুষ্ঠান যে পরলোকের সম্বল নহে, কেবল দয়াময়ের অভয় চরণই সম্বল তাহা স্পষ্ট প্রতীয়মান হইল’ ; এবং তৎসঙ্গে ‘অসহনীয় অনুরূপে হৃদয় দক্ষ হওয়াতে’ ধর্ম্মসাধনে ঐকান্তিকী নিষ্ঠা জন্মিল । আর সেই নিষ্ঠার ফলস্বরূপ হৃদয়মধ্যে দিন দিন নিত্য নূতন অমৃতের ধনি আবিষ্কৃত হইতে লাগিল । এই সময় এক দিন তিনি তাঁহার বন্ধু নীলকমল দেবের সঙ্গে নবদ্বীপে চৈতন্যদাস বাবাজির নিকট গমন করেন, এবং তাঁহাকে ভক্তি লাভের উপায় জিজ্ঞাসা করেন । ভক্তি বিষয়ক প্রশ্ন শুনিয়া ‘বাবাজির এতদূর প্রেমোচ্ছ্বাস হইয়াছিল যে তাঁহার শরীর রোমাঞ্চিত হইয়া মস্তকের টিকি পর্য্যন্ত ঝাড়া হইয়া উঠিয়াছিল । তিনি বলিলেন—“যদি প্রেম ভক্তি লাভ করিতে চাও, তবে দীনহীন অকিঞ্চন হও ; অন্তরে এক বিন্দু অহঙ্কার থাকিলেও ভক্তিলাভ হইবে না । জলশ্রোত যেমন উর্দ্ধগামী হয় না, ভক্তিও তরুণ অহঙ্কৃত মনে উদিত হয় না ।” \*

তিনি শান্তিপুর হইতে নবদ্বীপ গমন পথে একরাত্রি কৃষ্ণনগরে শ্রীযুক্ত নগেন্দ্রনাথ চট্টোপাধ্যায় মহাশয়ের গৃহে বাস করিয়াছিলেন । নবদ্বীপ হইতে ফিরিবার সময় চট্টোপাধ্যায় মহাশয়কে বলিলেন— “আমি চৈতন্যদাস বাবাজির ভক্তি উপদেশে কৃতার্থ হইয়াছি । বাবাজি আমাকে কিছু আহার করিতে দিয়াছিলেন । আমি আহার করিলে, পাতে যাহা অবশিষ্ট ছিল তাঁহাকে তাহা ভক্তির সহিত আহার করিতে

দেখিয়া আমি নিবেধ করিয়া বলিয়াছিলাম—“আপনি আমার পাতের দ্রব্য খাবেন না, আমি ব্রহ্মজ্ঞানী হয়েছি ।” তিনি উত্তর দিয়াছেন—“তুমি ব্রহ্মজ্ঞানী হও, আর যেই হও অদ্বৈত বংশে ত জন্মেছ, তোমার প্রসাদ আমি খাব না ? নিশ্চয়ই খাব ।” এই বলিয়া আমার পাতের দ্রব্যই খাইলেন । আমি তাঁহার মুখে যে ভক্তি উপদেশ শুনিয়াছি তাহাতে কৃতার্থ হইয়াছি ।” \*

চৈতন্যদাস বাবাজির উপদেশ শ্রবণে ও প্রেমোচ্ছ্বাস দর্শনে তাঁহার হৃদয় অত্যন্ত দ্রব হইয়াছিল । তৎপর চৈতন্যচরিতামৃতে অহেতুকী ভক্তি লাভের কথা † পড়িয়া তাঁহার চিত্তে অত্যন্ত দীনতা ও অহেতুকী ভক্তি লাভের জ্ঞান গভীর আকাজক্ষা জন্মিয়াছিল ।

ইহার পর এক দিন পূর্ণিমার রজনীতে নির্জন গঙ্গাতীরে উপবেশন করিয়া জ্যোৎস্না-স্নাত প্রকৃতির সৌন্দর্য্য নিরীক্ষণ করিতে করিতে সহসা তাঁহার মন ভাবসাগরে ডুবিয়া গেল । তখন রাত্রি অধিক, প্রকৃতিদেবী বৃক্ষ লতাদিগকে নিদ্রাভিত্ত দেখিয়া নিজে নিস্তব্ধ ভাবে বিশ্রামসুখ অনুভব করিতেছিলেন, বিমল জ্যোৎস্না তাঁহাকে আলোক প্রদান করিতেছিল ; এবং নদীবক্ষে ক্রীড়াবিহ্বল হইয়া নৃত্য করিতেছিল । মন্দ মন্দ মারুত হিল্লোল তাঁহাকে চামর ব্যজন করিতেছিল । কোন কোন বিহঙ্গম মধ্যে মধ্যে মধুর ধ্বনিতে প্রতিহারীর কার্য্য নির্বাহ করিতেছিল । প্রকৃতিদেবীর সেই নিস্তব্ধ বিশ্রাম-মন্দিরে উপবেশন পূর্ব্বক মহাত্মা বিজয়কৃষ্ণ নিমীলিত নেত্রে পুতলিকাবৎ নিশ্চেষ্টভাবে বহুক্ষণ বসিয়াছিলেন । যথাসময়ে অনুভব করিতে পারিলেন যে

\* শ্রীযুক্ত নগেন্দ্রনাথ চট্টোপাধ্যায় কথিত ।

† ন ধনং ন জনং ন হৃন্দরীং কবিতাং বা জগদীশ কাময়ে,

মম জন্মানি জন্মানি ঈশ্বরে ভবতাং ভক্তিরহেতুকী দয়ি ।”

## মহাত্মা বিজয়কৃষ্ণ গোস্বামী ।

“ভক্তি ও প্রেম বিনা ব্রাহ্মসমাজের কল্যাণ নাই ; কি তুচ্ছভাবে লইয়া মানুষ মানুষকে ঘৃণা করিতেছে ।” যখন এই প্রেমভক্তির আবাসাগরে তিনি নিমগ্ন হইয়াছিলেন, তখন রাত্রি প্রায় অবসান হইয়াছে । সেই শুভ ব্রাহ্মমূহুর্তে জগজ্জননীর নিকট হইতে তিনি এই পরম সম্পদ প্রেমভক্তির উচ্চতাব প্রাপ্ত হইলেন, এবং গ্রীষ্মের প্রথর উত্তাপের পর বর্ষার বারিধারা যেমন ধরাবন্ধের সকল সন্তাপ হরণ করে, নরনারীর দেহমন স্নানিত হয়, তেমনি ঘোর শুষ্কতার পর এই নব ভক্তিধারা তাঁহার চিত্তকে স্নানিত্য অভিষিক্ত করিল । তিনি এই ভাব পাইয়া ধাঁহারা তাঁহার হৃদয়ের বন্ধু তাঁহাদিগকে সেই প্রাণের কথা বলিবার জ্ঞান কলিকাতা যাত্রা করিলেন ।

এ দিকে কলিকাতার ব্রাহ্মগণ শুষ্কতার ঘনঘটায় আচ্ছন্ন হইয়া কি উপায়ে ঐ শুষ্কতা দূর হইতে পারে তদুপায় নির্দ্ধারণে ব্যগ্র হইয়াছিলেন । ভক্তবৎসল ভগবান অন্তর্দর্শী, তিনি মানবের মনে দীনতা দর্শন করিলে এবং কাতরভাবে মানুষকে তাঁহার শরণাপন্ন হইতে দেখিলে স্থির থাকিতে পারেন না । তিনি কলিকাতাস্থ নবীন ব্রাহ্মদলকে স্নান দেখিয়া, এবং তাঁহারা ব্যাকুলভাবে তাঁহার শরণাপন্ন হইয়াছেন জানিয়া আশ্ব-স্বরূপ প্রকাশ করিলেন ; তাঁহাদের দৈন্ত দূর হইল ।

নবীন ব্রাহ্মদল ১২৭৪ সনের ভাদ্রমাস হইতে নিয়মিত উপাসনা আরম্ভ করিয়া গৃহতত্ত্ব সকলের অনুসন্ধানে প্রবৃত্ত হন, এবং উপাসনার সূক্ষ্মতাব অবগত হইবার জ্ঞান শ্রীমৎ প্রধান আচার্য্য মহাশয়ের নিকট প্রতি বুধবার অপরাহ্নে মিলিত হইয়া তাঁহার জীবনের পরীক্ষিত আধ্যাত্মিক অভিজ্ঞতার বিবরণ শুনিতে আরম্ভ করেন । এই উপায়ে ক্রমে তাঁহাদের মধ্যে সরসভাবের উদয় হয় । তাঁহারা প্রথম দিন মাহর্ষিকে ব্রহ্মদর্শনের বিষয় জিজ্ঞাসা করিলে তিনি অবাক হইয়া

বলিয়াছিলেন—“কি ! তোমরা ব্রহ্মদৰ্শন কর নাহি ? ব্রহ্মদৰ্শন না করিয়া ব্রাহ্ম হইলে কিরূপে ?”

গোস্বামী মহাশয় শাস্তিপুর হইতে কলিকাতা আসিয়া কলিকাতার ব্রাহ্মগণকে বিশেষ সাধন ভজনে প্রবৃত্ত দেখিলেন । তখন প্রতিদিন এমন জীবন্ত উপাসনা হইত যে তাহা ত্যাগ করিয়া কেহ শীঘ্র বাসায় আসিতে পারিতেন না । ‘সত্যং জ্ঞানমনন্তং’ ইত্যাদি স্বরূপগুলি উচ্চারণ করিয়াই তাঁহারা নিরন্তর হইতেন না, ধ্যান ও চিন্তাযোগে স্বরূপগুলি উপলব্ধি করিতে ঘণ্টার পর ঘণ্টা অতিবাহিত করিতেন । মহর্ষি দেবেন্দ্রনাথের অনুকূল উপদেশে এই পিপাসা-কাতর সাধকবৃন্দের পিপাসার আরও বৃদ্ধি হয় । একদিন মহর্ষি বলিলেন—“তোমাদিগকে একরূপ প্রতিজ্ঞা করিতে হইবে যে ঈশ্বর দৰ্শন না হইলে পান ভোজন করিব না ।” এইরূপ উপদেশে অনেকে সমস্তদিন উপবাসী থাকিয়া ধ্যান, আরাধনা ও প্রার্থনায় যাপন করিতে লাগিলেন । তাঁহাদের মধ্যে এতদূর বৈরাগ্য জন্মিল যে তাহা দেখিয়া কেহ কেহ ত্রাসযুক্ত ও বিরক্ত হইয়া উঠিলেন ।

এই সময় একদিন গোস্বামী মহাশয়ের অগ্রজ ব্রজগোপাল গোস্বামী কনিষ্ঠের কলিকাতাস্থ বাসায় আসিয়া “কানুপরশমণি” \* গান করেন । ঐ সংকীৰ্ত্তন শুনিয়া ভক্তিপিপাসু গোস্বামী মহাশয়ের ভক্তি উধলিয়া উঠিল । তিনি ব্রাহ্মসমাজে সংকীৰ্ত্তন প্রবর্তন করিতে ইচ্ছুক হইয়া আচার্য্য কেশবচন্দ্রকে স্বীয় অভিপ্রায় জ্ঞাপন করিলেন । ‘খোল বাজাইয়া কীৰ্ত্তন হয়’ এই অভিপ্রায়ে মহাত্মা কেশবচন্দ্র ইতিপূর্বেই একটা মৃদঙ্গ আনাইয়া রাখিয়াছিলেন । এখন গোস্বামী মহাশয়ের প্রস্তাবে প্রফুল্লচিত্তে সঙ্গতি দান করিলেন । শুভ মুহূৰ্ত্তে ব্রাহ্মসমাজে সংকীৰ্ত্তন



প্রচলিত হইল। কেশবচন্দ্রের অনুমতি লইয়া গোস্বামী মহাশয় দুইটি হৃদয়স্পর্শী সঙ্গীত রচনা করিলেন। ১২৭৪ সনের ২৩শে আশ্বিন ব্রাহ্মসমাজে প্রথম সংকীৰ্ত্তন প্রবর্তিত হয়। তদবধি ব্রাহ্মসমাজে ভক্তির উৎস খুলিয়া গেল, দলে দলে ব্রাহ্মব্রাহ্মিকা কীর্ত্তনের মহাভাবে প্রমত্ত হইয়া উঠিলেন। অপরদিকে কীর্ত্তনের বিরোধীগণ তাঁহাদিগকে নেড়ার দল বলিয়া অবজ্ঞা করিতে লাগিলেন। গোস্বামী মহাশয়ের প্রথম রচিত কীর্ত্তন দুইটি নিয়ে উদ্ধৃত হইল ;—

( ১ )

“পাপে মলিন মোরা চল সবে ভাই,  
পিতার চরণে ধরি কাঁদিয়ে লুটাই রে।  
পতিত পাবন পিতা ভকত বৎসল,  
উদ্ধারেন পাপীজনে দেখি অসহায় রে।  
প্রেমের জলধি তিনি সংসার পাণ্ডারে,  
পতিত দেখিয়ে দয়া নাই এত তনয় রে।  
বিলম্ব করনা আর ভুলিয়ে মাগান :  
দরিত্র লইগে চল তাঁর পদাশয় রে।

( ২ )

“পতিতপাবন, ভকত-জীবন অধিলতারণ  
বলরে সবাই।  
বলরে বলরে বলরে সবাই।  
ঘাঁরে ডাক্লে হৃদয় শীতল হবে,  
ঘাঁরে ডাক্লে পাপী তরে যাবে।  
ওরে এমন নাম আর পাবি নারে।

উক্ত সংকীৰ্ত্তন শ্রবণে উপাসকগণের প্রাণে, কি নব-ভাবের তরঙ্গ উঠিয়াছিল তাহা ভাষায় ব্যক্ত করা যায় না । তাঁহাদের সম্মুখে যেন এক নূতন রাজ্যের দ্বার খুলিয়া গিয়াছিল । ভালরূপে মৃদঙ্গ বাজাইতে এবং কীৰ্ত্তন করিতে সমর্থ তখন এরূপ লোকের নিতান্ত অভাব ছিল । কিন্তু ভাবের উদয়ে ক্রমে সকল অভাব পূর্ণ হইল ; এবং সংকীৰ্ত্তনের ভিতর দিয়া ভক্তিধারা অবতীর্ণ হইয়া ব্রাহ্মসমাজের সমুদায় শুদ্ধতা ধৌত করিয়া দিল ।

১২৭৪ সনের ৯ই অগ্রহায়ণ ব্রাহ্মসমাজে প্রথম ব্রহ্মোৎসব হয় । ঐ দিন প্রাতঃকাল অবধি রাত্রি ১০ ঘটিকা পর্য্যন্ত মহোৎসব চলিয়াছিল । মহর্ষি দেবেন্দ্রনাথ এই উৎসবে নবাব্রাহ্মদের সঙ্গে মিলিত হইয়া তাঁহাদের উৎসবকে পুণ্যভীর্ষে পরিণত করিয়াছিলেন । উপাসকগণের নিকট ‘পৃথিবী স্বর্গের প্রায় মনুষ্য দেবতা হয়’ বোধ হইয়াছিল । গোস্বামী মহাশয় বলিয়াছেন—“সে দিন অনেক সময় বোধ হইয়াছিল যেন স্বর্গে দেবতাদের সহিত সমস্বরে পরব্রহ্মের চরণ পূজা করিতেছি ।”

ধরাতলে স্বর্গরাজ্য প্রতিষ্ঠার ভাব তাঁহার রচিত সংকীৰ্ত্তিতেও ব্যক্ত হইয়াছিল :—

“এতদিনে পোহাইল ভারতের দুঃখ রজনী ।

প্রকাশিল শুভক্ষণে নব-বেশে দিনমণি ।

দেখে পাপেতে কাতর, সর্বজনে জর জর,

পাঠালেন স্বর্গরাজ্য, মুক্তিদাতা পিতা যিনি ।

সেই রাজ্যে প্রবেশিতে, এস সবে আনন্দেতে,

ছিন্ন করি পাপ-পাশ বীর পরাক্রমে ।

উর্দ্ধদিকে হস্ত তুলি, গাও তাঁরে সবে মিলি,

জয় জগদীশ বলি, কর সদা জয়ধ্বনি ।

## মহাত্মা বিজয়কৃষ্ণ গোস্বামী ।

এই বৎসর মাঘোৎসবে প্রথম নগর সংকীৰ্ত্তন আরম্ভ হয় । শ্রীযুক্ত-  
কৈলোক্যনাথ সান্ন্যাল মহাশয় ‘তোরা আয়রে তাই, এতদিনে হুঃখের  
নিশি হ’ল অবসান, নগরে উঠিল ব্রহ্মনাম’ এই বিখ্যাত সঙ্গীত রচনা  
করেন । উক্ত সংকীৰ্ত্তনে সে দিন কলিকাতা সহর মাতিয়া উঠিয়াছিল ।  
পণ্ডিত শিবনাথ শাস্ত্রী মহাশয় বলিয়াছেন—“আমি ইতিপূর্বে আদি  
ব্রাহ্মসমাজের সঙ্গে ঘনিষ্ঠভাবে যুক্ত ছিলাম । কিন্তু এই বারের উৎসবে  
ও কীৰ্ত্তনে আমার পরিবর্তন হয় । এইদিন হইতে আমার ঞ্চায় আরও  
অনেক ব্যক্তি ভারতবর্ষীয় ব্রাহ্মসমাজের সঙ্গে যুক্ত হন । আমি  
ইতিপূর্বে ভারতবর্ষীয় ব্রাহ্মসমাজকে নেড়ার দল মনে করিয়া উহা  
হইতে দূরে থাকিতাম । উৎসবের সময় একদিন কলুটোলায় কেশব  
বাবুর বাড়ীতে যাই, বিজয় বাবু আমাকে দেখিয়া আমার গলা ধরিয়া  
আলিঙ্গন করিলেন । তারপর উপাসনা হইল, তাঁহার আলিঙ্গনে  
আমি তথাকার উপাসনায় রহিলাম এবং তদবধি ভারতবর্ষীয় ব্রাহ্ম-  
সমাজের সঙ্গে যুক্ত হইলাম । বিজয় বাবু তাঁহার প্রেমালিঙ্গনে আমাকে  
ভারতবর্ষীয় ব্রাহ্মসমাজের সহিত যুক্ত করিয়া লইলেন ।” •

উৎসবের কিছু দিন পরে কেশবচন্দ্র সপরিবারে যুদ্ধেরে গমন  
করেন । ঐ সময় তথাকার উপাসক মণ্ডলীতে কয়েকজন বৈষ্ণব  
ভাবাপন্ন ভক্তলোক ছিলেন । কেশবচন্দ্রের উদ্দীপনাময়ী সরস উপাস-  
নায় যোগ দিয়া ইঁহাদের মনে অত্যন্ত অনুরাগের উদয় হয়, তাঁহারা  
কেশবচন্দ্রের প্রতি একান্ত ভক্তি প্রদর্শন করেন । কেবল যুদ্ধেরে নয়,  
এই সময়ে ব্রাহ্মসমাজে ভক্তির এক প্রবল তরঙ্গ প্রবেশ করিয়াছিল ।  
ভক্তির উচ্ছ্বাসে ভক্তের প্রতিও সকলের কৃতজ্ঞতা উথলিয়া উঠিয়াছিল ।  
ভক্তের প্রতি কৃতজ্ঞার চিহ্ন তাঁহাদের রচিত—“প্রভু দয়াল আমি সাধু  
মুখে শুনেছি” গানেও ব্যক্ত হইল । এই গীতটী গোস্বামী মহাশয়ের

রচিত । উহাতে তৎসময়ের সাধুভক্তি, অন্তরের আকিঞ্চনভাব, দীনতা, ও পরমেশ্বরে অকপট নির্ভর সকলই প্রকটিত হইয়াছে । উক্ত সঙ্গীতটী নিয়ে উদ্ধৃত হইল :—

“প্রভু দয়াল, সাধু মুখে আমি শুনেছি,  
অকূল-পাথারে পড়ে’ ডাক্তেছি ।  
আমায় দিয়ে চরণ তরী, উঠাও হে কেশে ধরি,  
আমি আশা করিয়ে চেয়ে রয়েছি ।  
অস্পৃশ্য পামর আমি, দয়ার ঠাকুর তুমি,  
অগতির গতি প্রভু মনে জেনেছি ;  
তুমি করিয়ে অধম তারণ, নাম ধর পতিত পাবন,  
তাত অধম জনা হ’তে জেনেছি ।  
করিতে পাপী উদ্ধার, হয়ে’ছ প্রকাশ এবার  
মোর সমান পাপী প্রভু কোথা পাবে আর ?  
প্রভু যে তোমার শরণ লয়, তার দশা কি এমন হয়,  
আমি পাপার্ণবেতে ডুবে রয়ে’ছি ।”

মুঙ্গের হইতে আচার্য্য কেশবচন্দ্র, বিজয়কৃষ্ণ গোস্বামী ও যদুনাথ চক্রবর্তী মহাশয়দিগকে সঙ্গে লইয়া প্রচারার্থে পশ্চিমে যাত্রা করেন । তাঁহারা এলাহাবাদ উপস্থিত হইলে কেশবচন্দ্রের ভক্তিময়ী উপাসনা ও বক্তৃতায় তথাকার উপাসকগণের মধ্যে অত্যন্ত ভাবের সঞ্চার হইল । কেহ কেহ ব্যাকুলতায় অধীর হইয়া আচার্য্যের পদতলে পড়িয়া বালকের ন্যায় কাঁদিতে লাগিলেন । ভক্তি প্রকাশের এইরূপ বাহ্য প্রণালী-ও কথার আতিশয্য বিজয়কৃষ্ণ গোস্বামী ও যদুনাথ চক্রবর্তী মহাশয়ের নিকট আপত্তিজনক বোধ হওয়ায় তাঁহারা সাধারণ ভাবে

ইহার প্রতিবাদ করিলেন। ইহার পর তাঁহারা পুনরায় মুন্সেরে আসিলে তথায় কেশবচন্দ্রের প্রতি কতিপয় ব্যক্তির ভক্তি প্রকাশের বাহুল্যকর্মে পূর্কপেক্ষা বাড়াবাড়ি অর্থাৎ কেশবচন্দ্রকে মধ্যবর্তী মনে করেন এরূপ হাব ব্যক্ত হইল। “কেহ কেহ ভাবে উত্তেজিত হইয়া কত সময় তাঁহাদের আচার্য্যের পদ ধারণ পূর্বক উচ্চৈঃস্বরে ক্রন্দন করিতেন এবং এরূপ বাক্য বলিয়া তাঁহাকে সম্বোধন করিতেন যে সে সকল বাক্য ঈশ্বর ভিন্ন অত্ কাহাকে সম্বোধন করার প্রথা জনসমাজে প্রচলিত নাই।” এই সমস্ত দেখিয়া শুনিয়া গোস্বামী মহাশয় এবং তদীয় বহু যত্ন বাবু তীব্র প্রতিবাদ করিলেন। তৎপর তাঁহারা কলিকাতা আসিয়া ‘ডেইলি নিউসে’ ও ‘সোমপ্রকাশে’ নরপূজা নাম দিয়া প্রতিবাদ-পত্র প্রকাশ করিলেন।

“প্রচারক দুইজন ( বিজয়কৃষ্ণ গোস্বামী ও যদুনাথ চক্রবর্তী ) যে কেবল বাহিরের গুরু ভক্তির আড়ম্বর মাত্র দেখিয়া তদ্বিরুদ্ধে প্রকাশ্য পত্রিকায় লিখিয়াছিলেন তাহা স্বীকার করিতে পারা যায় না। কেন না ঐ দুই জন অতি পবিত্র চরিত্র ব্রাহ্ম। একজন ব্রাহ্ম তর্ক করিতে হরিতে উক্ত প্রচারকের একজনকে এ প্রকার ক্রোন কথা বলিয়াছিলেন যাহাতে কেশব বাবুকে মধ্যস্থের স্থায় তিনি যেন বিশ্বাস করেন এরূপ প্রকাশ পাইয়াছিল।” \*

‘কার্ত্তিক মাসে কার্ত্তিকের ঝড়ের স্থায় অতি শীঘ্র ঐ পত্র চারিদিকে তুমুল তুফান তুলিল।’ এই সময় ভক্তির আধিক্য এবং তদনুযায়ী ভাষা যে কেবল কেশবচন্দ্রের প্রতিই অর্পিত হইয়াছিল তাহা নয়, তখন পা লইয়া কাড়াকাড়ির খেলা যেন মুন্সেরে একটা নিত্যক্রিয়ায় পরিণত হইয়াছিল। কিন্তু কেশবচন্দ্রকে আশ্রয় করিয়াই উহার প্রতিবাদ আরম্ভ হয়।

\* আচার্য্য কেশব চরিত ।

## মুঙ্গেরের আন্দোলনের কল।

প্রতিবাদ-পত্র প্রকাশিত হইলে অল্প দিন মধ্যে আন্দোলন শ্রোতে পড়িয়া উভয় দলের বহু লোকের মন অত্যন্ত উত্তেজিত হইয়া উঠে; পরস্পরের প্রতি পরস্পরের সন্দেহ, অবিश्वास, কুৎসা-প্রবৃত্তি, অপ-কারেচ্ছা সকলই উত্থিত হইতে আরম্ভ হয়। গোস্বামী মহাশয়ের সরল ও সত্যানুরাগের প্রতি সন্দেহযুক্ত হওয়াতে কেহ কেহ তাঁহাকে অবিश्বাসী নাস্তিক, পাষণ্ড বলিয়া গালি দিতে প্রবৃত্ত হন। গোস্বামী মহাশয় প্রতিবাদকারী হইলেও তাঁহাদের নেতৃস্থানীয় কেশবচন্দ্রের প্রতি শ্রদ্ধাযুক্ত ছিলেন; কেশবচন্দ্রেরও তৎপ্রতি সম্ভাব অক্ষুণ্ণ ছিল। তিনি বুঝিয়াছিলেন প্রতিবাদের মূলে অতিসন্ধি বা অবিश्বাস নাই। গুনিয়াছি গোলযোগ অত্যন্ত পাকিয়া উঠিলে কেশবচন্দ্র শান্তিপুর গিয়া গোস্বামী মহাশয়কে এই গোলযোগ ধামাইয়া দিতে বলিয়াছিলেন। ইহাতেই তাঁহাদের পরস্পরের সম্ভাবের পরিচয় পাওয়া যায়। ‘তাঁহাদের সম্ভাবের প্রমাণস্বরূপ আরও উল্লেখ করা যাইতে পারে যে ১৭৯১ শকের ৪ঠা শ্রাবণ আচার্য্য কেশবচন্দ্রের দ্বিতীয় পুত্রের জাতকর্ম্ম ও নামকরণ অনুষ্ঠানের উপাসনায় গোস্বামী মহাশয় আচার্য্যের কার্য্য করিয়াছিলেন।’

বাদ প্রতিবাদে কলিকাতা তরঙ্গময়ী হইয়া উঠিলে এবং কোলাহল ও হলাহলে ব্রাহ্মগণের মন বিচ্যুত হইয়া পড়িলে গোস্বামী মহাশয় নিকটকে বাস করিবার আশায় শান্তিপুর গমন করেন। কিন্তু তথায় অধিক দিন শান্তিতে বাস করা তাঁহার ঘটে নাই। সংগ্রামপূর্ণ ধর্ম্মপ্রচার যাহার জীবনের ব্রত ‘পরমেশ্বরের ইজিত ও আদেশ গুনিয়া চলিবেন’ ইহাই যাহার মূলমন্ত্র তাঁহার পক্ষে কি নির্ব্বিয়ে আরামে বাস করা কখনও সম্ভবপর হইতে পারে? বিধাতার অভিপ্রায় তাহা নয়। সুতরাং অল্প দিন পরেই তাঁহাকে পুনরায় কলিকাতায় আসিতে হইল।

## মহাত্মা বিজয়কৃষ্ণ গোস্বামী ।

এইবার তিনি যত দিন শান্তিপুরে ছিলেন, চিকিৎসা করিয়াছিলেন। আমরা পূর্বেই উল্লেখ করিয়াছি চিকিৎসায় তাঁহার বেশ সুনাম ছিল। দরিদ্রদিগকে বিনা পয়সায় চিকিৎসা করিয়া এবং প্রয়োজন মত রোগীর সেবা করিয়া তিনি সর্বদা নিজকে কৃতার্থ জ্ঞান করিতেন। শান্তিপুরে একজন সঙ্কটাপন্ন রোগীর চিকিৎসায় তাঁহার বিশেষ আত্মত্যাগের পরিচয় পাওয়া গিয়াছিল। তিনি এক দিন কোন রোগীর বিপজ্জনক অবস্থায় জলঝড় অতিক্রম করিয়া, নৌকার অভাবে গঙ্গানদী স্তবরণ দ্বারা উত্তীর্ণ হইয়া গিয়া রোগীর চিকিৎসা করিয়াছিলেন। \*

আর একবার শান্তিপুরে তাঁহার চিকিৎসাধীন একটা বালিকার অবস্থা সঙ্কটাপন্ন হওয়ায় তিনি উদ্বেগে অধীর হইয়া পড়েন। এই অবস্থায় স্বপ্নে আত্মার দুর্গাচরণ বন্দ্যোপাধ্যায় মহাশয়ের নিকট রোগের ব্যবস্থা প্রাপ্ত হন। স্বপ্নে বন্দ্যোপাধ্যায় মহাশয় আসিয়া বলিতেছিলেন—“তুমি ভাবছ কেন, আমি প্রসক্রিপসন্ লিখে দিচ্ছি।” এই বলিয়া ব্যবস্থা লিখিয়া দিলেন। তিনি উহা পড়িলেন। তৎপর নিদ্রা হইতে উঠিলেও ঔষধের নাম তাঁহার স্মৃতিতে ছিল, তিনি উহা কাগজে লিখিলেন ; এবং পড়িয়া ভাবিলেন “ইহা যে বিষ, ইহা কিরূপে প্রয়োগ করা যাইতে পারে ?” কিন্তু দৃঢ় বিশ্বাস জন্মিল এই ঔষধেই আরোগ্য হইবে। তৎপর ঐ ঔষধে রোগের উপশম হইল। †

\* শ্রীযুক্ত জগদ্বন্ধু মৈত্রেয় হইতে সংগৃহীত।

† শ্রীযুক্ত নগেন্দ্রনাথ চট্টোপাধ্যায় কথিত। উক্ত ঘটনার বহু দিন পরে গোস্বামী মহাশয় একবার প্রচারার্থে মজঃফরপুর গিয়াছিলেন। এক দিন বক্তৃতার পর একটা ভদ্রলোক বলিলেন—“আপনার বক্তৃতায় শুনিলাম, কিন্তু আমার গৃহে এক দিন আহার করিতে হইবে।” গোস্বামী মহাশয় কারণ জিজ্ঞাসা করিলে

## ক্রটি স্বীকার

এদিকে অল্প দিনের মধ্যে মুন্সেরের গোলযোগ অত্যন্ত বিস্তৃত হইয়া পড়িলে গোস্বামী মহাশয় ‘কেশবচন্দ্রের অনুগামীগণের মধ্যে মধ্যবর্তীবাদের মত কতদূর প্রসারতা লাভ করিয়াছে তাহার অনুসন্ধান প্রবৃত্ত হইলেন। তিনি সাত আট মাসের অনুসন্ধানে বুঝিতে পারিলেন, দুই জন লোক ভিন্ন অপর কাহারও বিশ্বাসে কোন দোষ নাই। তখন আন্দোলন হইতে নিরস্ত হইয়া আত্মকৃত অনিষ্ট নিবারণে প্রবৃত্ত হইলেন। পণ্ডিত শ্রীযুক্ত শিবনাথ শাস্ত্রী মহাশয় বলিয়াছেন—“তিনি যে দিন নিজের ভ্রম বুঝিতে পারিলেন ঐ দিনই গিয়া কেশব বাবুর সঙ্গে মিলিত হইলেন; এবং ক্রটি স্বীকার করিলেন। ভ্রম বুঝিবামাত্র ক্রটি স্বীকার করিতে আমরা তাঁহার ঞায় আর কাহাকেও দেখি নাই।” তিনি ১২৭৬ সনের ( ১৭৯১ শক ) ১৬ই আষাঢ়ের ধর্ম্মতত্ত্বে নিজের ভ্রম স্বীকার করিয়া যে পত্র প্রকাশ করেন, উহাতে মুন্সেরের গোলযোগের মূলচ্ছেদ হয়। উক্ত পত্র প্রকাশে ইহাই প্রতিপন্ন হইয়াছে যে দল গঠন আদৌ তাঁহার অভিপ্রায় ছিল না; কিন্তু সত্যের প্রতিষ্ঠা হয় ইহাই তিনি ইচ্ছা করিয়াছিলেন। নিজে হতমান হইয়া সত্যের সম্মান রক্ষা করিতে তাঁহার ঞায় অতি অল্প লোককেই দেখিতে

লোকটী বলিলেন—“আমার স্ত্রী আপনাকে অত্যন্ত ভক্তি করেন। তিনি আপনাকে দেখিতে ও খাওয়াইতে ইচ্ছা করেন।” তৎপর ঐ ভক্তলোকের গৃহে আহ্বান করিতে গেলে তাঁহার সহধর্ম্মিণী আসিয়া তাঁহাকে প্রণাম করিয়া বলিলেন—“আপনি আমাকে চিনেন না?” উত্তর—“না, আমি আপনাকে চিনিতে পারিলাম না।” মহিলা উত্তর করিলেন—“আমার পিত্রালয় শান্তিপুর। আমি একবার তথায় রোগে অত্যন্ত কাতর হইলে আপনি আমাকে রক্ষা করিয়াছিলেন।” ইহা শুনিয়া উপরোক্ত ঘটনা ( ডাক্তার বন্দ্যোপাধ্যায় মহাশয়ের ব্যবস্থা লিখিয়া দেওয়ার কথা ) তাঁহার স্মৃতিগথে উদিত হইল। তিনি স্বয়ং এই ঘটনা নগেন্দ্র বাবুকে বলিয়াছিলেন।



## মহাত্মা বিজয়কৃষ্ণ গোস্বামী ।

পাওয়া যায় । ধর্মতর্কে পত্র প্রকাশ করিয়া তিনি স্বয়ং তাঁহার ক্রটি প্রচার করিয়াছিলেন ; তদ্বারা তিনি নিজে হতমানও হইয়াছিলেন, কিন্তু উহা দ্বারা সত্যের জয় ঘোষিত হইয়াছিল । পক্ষান্তরে ইহাও প্রচারিত হইয়াছিল—‘তিনি সত্যের প্রচারে অকপট ছিলেন, সত্যের অনুসরণে সর্বপ্রকার স্বার্থপরতা ও জয়াশা বিহীন ছিলেন ।’ তাঁহার ধর্মতর্কে প্রকাশিত উক্ত পত্র নিয়ে উদ্ধৃত হইল :—

“ভক্তিতাজন শ্রীযুক্ত কেশবচন্দ্র সেন মহাশয়ের প্রতি কয়েকজন ব্রাহ্মভ্রাতার ভক্তি প্রকাশে আতিশয্য দর্শনে ব্যথিত হইয়া তন্নিবারণের জন্ত আমি বিগত আশ্বিন মাসে উহা সাধারণের গোচর করিয়াছিলাম । সেই সময় হইতে এই ব্যাপার লইয়া ব্রাহ্ম-মণ্ডলীর মধ্যে মহা আন্দোলন চলিতেছে ; এবং অনেক স্থলে উহাতে ভয়ানক বিবাদবিসম্বাদ উৎপন্ন হইয়াছে । অনেকে উৎসাহ পূর্বক পরম্পরের গ্লানি প্রচার করিতেছেন ; এবং অনেক দুর্বলচিত্ত ব্যক্তির অবিশ্বাস ও কুসংস্কারের বৃদ্ধি হইতেছে । এই সমুদয় অনিষ্ট ফল দেখিয়া আমি যারপর নাই দুঃখিত হইয়াছি । আমিই অনেকটা এই আন্দোলনের মূল কারণ । এই জন্ত আমার আরও বিশেষ দুঃখ হইতেছে । অতএব ইহার অনিষ্ট ফল নিবারণের জন্ত আমার এ সময় চেষ্টা পাওয়া কর্তব্য । আমার পূর্বাধি হৃদয়তত্ত্বাব কি এবং আন্দোলন সম্বন্ধে বিশেষ অনুসন্ধান করিয়া আমি যাহা জানিতে পারিয়াছি, তাহা ব্রাহ্ম-মণ্ডলীর নিকট বিনীত ভাবে প্রকাশ করিতেছি । ঈশ্বর করুন যেন এই পত্রদ্বারা সকলের সন্দেহ বিষাদ দূর হয় এবং সকলের মধ্যে সত্য ও সত্যাবের বিস্তার হয় ।

আমি পূর্বেও বলিয়াছি, এখনও বলিতেছি যে উল্লিখিত ভ্রাতারা যে প্রণালীতে ভক্তি প্রকাশ করেন তাহা আমার বিবেচনায় দুঃখীয়

## ত্রুটি স্বীকার।

ও অনিষ্টকর। কিন্তু এক্ষেপে ভক্তি প্রকাশ করা ব্রাহ্মধর্ম বিরুদ্ধ-মত ও ভাব হইতে উৎপন্ন হয় কি না তাহা আমি পূর্বে বিশেষরূপে জানিতাম না। বাহ্যিক আড়ম্বরের অবশ্যই দূষিত মূল থাকিবে ইহা মনে করিয়া আমি আমার ভ্রাতাদিগকে মনুষ্য উপাসনা দোষে দোষী সিদ্ধান্ত করিয়াছিলাম; এবং এ সম্বন্ধে যুদ্ধের ও এলাহাবাদে যে সকল প্রশ্ন করিয়াছিলাম তাহার কেহই স্পষ্ট উত্তর না দেওয়াতে আমার উক্ত সংস্কার দৃঢ়ীভূত হইয়াছিল। এক্ষণে আমার সে সংস্কার নাই। আমি অনুসন্ধান করিয়া এবং দেখিয়া স্থির করিয়াছি যে কেবল বাহ্যিক কার্য ও শব্দে আতিশয্য দোষ আছে, তাঁহাদের মতে কোন দোষ নাই। যাহারা এইরূপ ব্যবহার করেন তাঁহাদের মধ্যে কেহই মনুষ্য উপাসনা করেন না; এবং ঈশ্বরের অথবা যুক্তিদাতা অথবা পাপী ও ঈশ্বরের মধ্যবর্তী জ্ঞানে কোন মনুষ্যের নিকটে প্রার্থনা করেন না। কেশব বাবুর প্রতি তাঁহারা যেরূপ ব্যবহার করেন তাহা যতই অযৌক্তিক হউক না তথাপি আমি কখনই এক্ষণে মনে করিতে পারি না যে তাঁহারা উক্ত মহাশয়কে ভক্ত পরিবারের জ্যেষ্ঠভ্রাতা এবং পরম উপকারী বন্ধু ভিন্ন অল্প কোন ভাবে দেখেন। এইরূপ বাহ্যিক ব্যবহার মনুষ্যের প্রতি যতই অল্প হয় ততই ভাল। কেননা তদ্বারা অপরের অনিষ্ট হইবার সম্ভাবনা। অতএব আমি ভ্রাতাদিগকে বিনীত ভাবে অনুরোধ করি যে তাঁহাদের নিজের মত যদিও বিত্তময় তাঁহারা দুর্বল ভ্রাতাদিগের মঙ্গলের জন্ত যেন ভক্তির এমন সকল বাহ্য লক্ষণ রহিত করেন যদ্বারা ঐ সকল ব্যক্তিদিগের অপকার হইতে পারে।

ভক্তিভাজন কেশব বাবুর প্রতি আমি কখনই দোষারোপ করি নাই। অপর ভ্রাতারা তাঁহাকে সম্মানার্থ যেরূপ ব্যবহার করুন না কেন তিনি তজ্জন্ত দায়ী নহেন। তিনি সেরূপ সম্মানের অভিলাষী

## মহাত্মা বিজয়কৃষ্ণ গোস্বামী ।

ইহন, তজ্জন্তু কাহাকেও অমুরোধ করেন নাই । বরং ইহা যে তাঁহার অভিপ্রেত নহে, তাহা অনেকবার বলিয়াছেন । তিনি স্পষ্টরূপে তৎকালে ঐরূপ সম্মান প্রকাশে নিষেধ করেন নাই, তাঁহার কেবল এইটুকু ক্রটি আমি দেখিয়াছিলাম, এতদ্ব্যতীত বর্তমান আন্দোলনে তাঁহার অমুমাত্র অপরাধ নাই, ইহা আমি নিশ্চয়রূপে বলিতে পারি ।

একণে আমার শ্রদ্ধাপদ ভ্রাতা যদুনাথ চক্রবর্তী মহাশয়কে অমুরোধ করিতেছি যে তিনি আমার কথায় বিশ্বাস করিয়া বর্তমান আন্দোলন হইতে নিবৃত্ত হউন । তাঁহার আশঙ্কা করিবার আর কোন কারণ নাই । এখন নিরর্থক ভ্রাতাদিগের দোষ ঘোষণা করিলে পিতার নিকট অপরাধী হইতে হইবে । তাঁহারা যখন স্পষ্ট স্বীকার করিতেছেন, ঈশ্বর ভিন্ন আর কাহারও পূজা করেন না, তখন তাঁহাদিগকে অবিশ্বাস করা অগ্ৰায় । এতকাল যাহাদের সংসর্গে থাকিয়া আমরা আত্মার উন্নতি সাধন করিয়াছি, তাঁহাদিগের সরল সত্য বাক্যে অবিশ্বাস করিয়া তাঁহাদিগকে নির্যাতন করা অকৃতজ্ঞের কার্য্য সন্দেহ নাই । তাঁহারা ভক্তিভাজন কেশব বাবুকে যে প্রণালীতে সম্মান প্রদান করিয়া থাকেন সেই প্রণালীতে তাঁহারা অগ্ৰায় শ্রদ্ধাভাজন ভ্রাতাকেও যথা-পরিমাণে সম্মান করেন । ইহা দ্বারা তাঁহাদিগের মত সম্বন্ধে কোন বিরুদ্ধ ভাব দেখা যায় না । কারণ সাধুভক্তদিগকে শ্রদ্ধাকরা মানুষের স্বভাবসিদ্ধ কার্য্য । অতএব আসুন পুনর্বার পূর্বের আয় একপরিবারে মিলিত হইয়া দয়াময় পিতার রাজ্যে শান্তি সংস্থাপন এবং বিস্তারপূর্বক পরস্পরে অমূল্য ভ্রাতৃ-সৌহার্দ্য সম্ভোগ করি । পরিশেষে সমুদায় ব্রাহ্ম-ভ্রাতাদিগের নিকট আমার সাহুনে নিবেদন এই যে তাঁহারা কেশব বাবুকে অকারণে এবং নিষ্ঠুর ভাবে আক্রমণ না করেন ; এবং তাঁহার অমুগত শিষ্যদিগের প্রতি মনুষ্যোপাসনা দোষারোপ না করেন ।

আমার হৃদয় বিখ্যাস-সূচক এই পত্র পাঠ করিয়া তাঁহারা সকল সংশয় দূর করুন। বর্তমান গোলযোগে চতুর্দিকে যে ভয়ানক শুষ্কতার মহামারী উপস্থিত হইয়াছে তদ্বারা যে কত ভ্রাতার সর্বনাশ হইতেছে তাহা বলা যায় না। এক্ষণে বিশেষ উৎসাহের সহিত এই মহামারী নিবারণ এবং প্রকৃত বিশ্বাস ও ভক্তি বিস্তারে যত্নশীল হইয়া আপনাদিগের এবং দেশস্থ ভ্রাতাদিগের মঙ্গল সাধন করুন।”

১৭৯১ শক,

১৫ই আষাঢ়।

}

শ্রীবিজয়কৃষ্ণ গোস্বামী ।

উক্ত পত্র পাঠ করিয়া নানালোকে নানারূপ মন্তব্য প্রকাশ করিয়াছিলেন। কেহ কেহ লেখককে অস্থিরচিত্ত বলিতেও কুণ্ঠিত হন নাই। এ সম্বন্ধে কলিকাতার ঠাকুরদাস সেন মহাশয় যাহা লিখিয়াছিলেন, তাহার কিয়দংশ উদ্ধৃত করিতেছি :—

“কেহ কেহ এই মাত্র বলিতে পারেন তিনি (গোস্বামী মহাশয়) অধীর ও চঞ্চল হইয়া এমন কার্য্যে কেন প্রবৃত্ত হইয়াছিলেন। ঈহারা এরূপ বলিবেন তাঁহাদিগের উর্দ্ধে দৃষ্টি নাই। তাঁহাদিগের দৃষ্টি নিম্নদিকেই ধাবিত হয়। তাঁহারা গোস্বামী মহাশয়ের সরল উচ্চভাব গ্রহণে অসমর্থ। তিনি সত্য-প্রিয়। সত্যের অনুরোধে তিনি নিজের মান-মর্যাদার দিকে জ্রঙ্কেপ করেন না। সাত আট মাস পূর্বে তিনি যাহা সত্য বোধ করিয়াছিলেন তখন সেইমত কার্য্যই করিয়াছিলেন। এক্ষণে অনুসন্ধান দ্বারা যাহা সত্য বলিয়া তাঁহার হৃদয়ে প্রতীতি হইল, তৎক্ষণাৎ তাহাই প্রচার করিলেন। লোকে আমাকে কি বলিবে এই নীচভাব তাঁহার উন্নত মনকে সত্য প্রচারে বাধা দিতে পারিল না।

এমন লোক জগতে কয়জন আছেন ? মান মর্যাদাই লোকের সর্বস্ব, কোট্‌ বজায় রাখা লোকের স্বভাবসিদ্ধ। এই উভয়কেই যিনি তুচ্ছ করিতে পারেন তিনি যে কেমন লোক তাহা সহস্র ব্যক্তি মাত্রই জানেন” । \*

গোস্বামী মহাশয় স্বীয় ক্রুটি স্বীকার করিয়াই নিরন্ত হন নাই, ব্রাহ্মগণের মধ্যে যাহাতে পুনরায় সম্ভাব সংস্থাপিত হয় তজ্জন্ত ধর্মতত্ত্বে প্রবন্ধ লিখিয়া বিশেষভাবে চেষ্টা করিয়াছেন। ব্রাহ্মগণ যাহাতে আবার পরম্পর পরম্পরের নাম শুনিয়া ও মুখ দেখিয়া পুলকিত হন, এবং এক-হৃদয় হইয়া ব্রাহ্মধর্মের জয় সর্বত্র ঘোষণা করেন, এজন্ত কাগজে লিখিয়া ও উপদেশ দিয়া যথাসাধ্য প্রয়াস পাইয়াছেন।

ধর্মতত্ত্বে তাঁহার পত্র প্রকাশিত হইলে ধীরে ধীরে প্রজ্জ্বলিত বহির নির্ঝর্ণ হইয়া আসিল ; এবং পুনর্বার ব্রাহ্মোপাসনার প্রতি উপাসক-গণের দৃষ্টি পড়িল। এই বৎসর ৭ই ভাদ্র ভারতবর্ষীয় ব্রাহ্মসমাজের উপাসনা প্রতিষ্ঠিত হয়। ঐ দিন প্রাতে ও সায়ংকালে ৭ ঘটিকা হইতে ১০ ঘটিকা পর্যন্ত উদ্দীপনাময়ী উপাসনা হইয়াছিল ; সায়ংকালীন উপাসনা আরম্ভের পূর্বে শ্রীযুক্ত আনন্দমোহন বসু, শিবনাথ শাস্ত্রী, কৃষ্ণবিহারী সেন, ক্ষীরোদচন্দ্র রায়, প্রভৃতি একুশজন শিক্ষিত এবং উৎসাহী যুবক ব্রাহ্মধর্মে দীক্ষা গ্রহণ করিয়াছিলেন। এই উৎসবের আনন্দহিম্মোলে ব্রাহ্মসমাজের মনোমালিঙ্গের ঘনঘটা—যাহা কয়েক দিন ব্রাহ্মগণকে ম্লান করিয়া রাখিয়াছিল,—তাহা বিলীন হইয়া গেল ; পুনরায় উপাসকগণের মধ্যে নব আশা ও উজ্জ্বল সঞ্চার হইল ; ব্রাহ্ম-ব্রাহ্মিকাগণ আগ্রহসহকারে আচার্য্য কেশবচন্দ্রের উপাসনায় যোগ দিয়া নিজকে কৃতার্থ মনে করিতে লাগিলেন।

ভাদ্রমাसे গোস্বামী মহাশয় পুনরায় ঢাকায় গমন করিয়া ঢাকা ব্রাহ্মসমাজের আচার্যের কার্যভার গ্রহণ করেন । তিনি প্রথমে এই কারণে উক্ত ভার গ্রহণে আপত্তি করিয়াছিলেন যে—‘যদি ব্রাহ্মসমাজে মাস্ত্রদায়িক ভাব থাকে তবে আমি এখানে আচার্যের কার্য করিতে সম্মত হইতে পারি না ।’ অবশেষে তাঁহার আশঙ্কা দূর হইলে তিনি উক্ত ভার গ্রহণ করিলেন । এই সময় ঢাকা ব্রাহ্মসমাজ নবগঠিত পূর্ব-বাঙ্গলা ব্রাহ্মসমাজের সঙ্গে মিলিয়া একীভূত হইয়া যায় । ঢাকাতে তখনও প্রাচীন ব্রাহ্মের সংখ্যা অধিক ছিল । নব্যদলের অধিকাংশ ব্রাহ্ম, যুবক বা ছাত্র ছিলেন । প্রাচীন ব্রাহ্মদের উপর তাঁহাদের বিশেষ কোন প্রভাব ছিল না । যদিও প্রাচীনেরা তাঁহাদের আচার্য্য গোস্বামী মহাশয়ের উপাসনা বক্তৃতাদির একান্ত পক্ষপাতী ছিলেন, কিন্তু তাঁহাদের স্বাভাবিক সংস্কার-বিমুখতা তাঁহাদিগকে ইঁহার সকল মতের সঙ্গে একমত হইতে দেয় নাই । এজন্য তাঁহার দুইদল, মতভেদ লইয়াই একত্র কার্য্যে প্রবৃত্ত হইয়াছিলেন ।

ঢাকায় অবস্থান কালে তিনি একবার তাঁহার কতিপয় ব্রাহ্মভ্রাতার সহিত মিলিত হইয়া প্রচারার্থে কুমিল্লা গমন করেন । তথায় তাঁহারা জনৈক বক্তুর গৃহে ঈশ্বরোপাসনা ও নামসংকীৰ্ত্তন করিতেছিলেন এমন সময়ে প্রায় একশত লোক যত্টিসহ আসিয়া তাঁহাদিগকে মারিয়া সহর হইতে বহিষ্কৃত করিয়া দিবার অভিপ্রায়ে অত্যন্ত গোলযোগ আরম্ভ করিয়াছিল । কিন্তু তাঁহারা ইতিপূর্বেই ঈশ্বরের প্রতি একান্ত ভক্তিযুক্ত হইয়া ‘দয়াময় নাম বল রসনা অবিশ্রাম’ এই কীৰ্ত্তন আরম্ভ করিয়াছিলেন । সঙ্গীত শ্রবণে এবং তাঁহাদিগের ভক্তিভাব দর্শনে আততায়ীরা কিছুকাল নীরব হইয়া রহিল ও তাহাদের মধ্যে কেহ কেহ ভাবের আবেগে অশ্রুপাত পর্য্যন্ত করিতে লাগিল । পরিশেষে তাহারা অন্ততঃ

হৃদয়ে গৃহে গমন করি। \* তাঁহার ধর্মজীবনের প্রভাবে এইরূপে কত সময়ে কত স্থানের বিদেহ বহির নির্বাণ হইয়াছে কে নির্ণয় করিবে?

এদিকে ১২৭৬ সনের অগ্রহায়ণ মাসে পূর্ববাঙ্গলা ব্রাহ্মসমাজের মন্দিরের নির্মাণ কার্য শেষ হইলে মহা সমারোহে গৃহপ্রবেশ অনুষ্ঠান সম্পন্ন হয়। কলিকাতা হইতে আচার্য্য কেশবচন্দ্র ত্রিযুক্ত কান্তিচন্দ্র মিত্র মহাশয়কে সঙ্গে লইয়া ঢাকার উৎসবে গমন করেন। উৎসবের প্রথম দিন তাঁহারা সদলে কীর্তন করিতে করিতে আরমাণিটোলাস্থ ব্রজসুন্দর বাবুর বাড়ী হইতে বাহির হইয়া পূর্ববাঙ্গলা ব্রহ্মমন্দিরে গমন করিয়াছিলেন। নগর-সংকীর্তন ঢাকাতে এই প্রথম। গোস্বামী মহাশয় পূর্বে হইতেই ঢাকা ব্রাহ্মসমাজের আচার্য্যপদে নিযুক্ত থাকিয়া, তথাকার উপাসকগণের মধ্যে কীর্তনের ধুব উন্নতিসাধন করিয়াছিলেন। যদিও প্রাচীন ব্রাহ্মদল এই সময় কীর্তনের পক্ষপাতী ছিলেন না, কিন্তু তাঁহারা একথা স্বীকার করিতে বাধ্য হইয়াছিলেন যে কীর্তনে সহজে হৃদয় দ্রব হয়। তাঁহারা প্রকাশ্যে কীর্তনের পক্ষ সমর্থন না করিলেও কীর্তনের প্রতি তাঁহাদেরও যে অনুরাগ আছে তাহার পরিচয় দিয়াছিলেন। ‘তোরা আয়রে ভাই এতদিনে দুঃখের নিশি হ’ল অবসান, নগরে উঠিল ব্রহ্মনাম’—এই উন্মাদকারী সংকীর্তনে সহর মাতাইয়া যখন গায়কদল সমাজপ্রাঙ্গনে উপনীত হইয়াছিলেন, তখন সেই মহোৎসব দর্শনার্থ সম্ভ্রান্ত, ধনী, দরিদ্র, জ্ঞানী, মুর্থ নানাপ্রকার লোকের সমাগমে মন্দির প্রাঙ্গন ও গৃহ পূর্ণ হইয়া গিয়াছিল। প্রাচীনগণের মুখে সেই দিনের বিবরণ—‘ধরাতলে স্বর্গধাম অবতীর্ণ’—শুনিলে বিশ্বয় জন্মে। এই সময় ব্রাহ্মসমাজের শক্তি শিক্ষিত লোকের মধ্যে একরূপ বিস্তৃত হইয়াছিল যে এই উৎসবে কেশবচন্দ্রের নিকট ৪০ জন অনুরাগী ও শিক্ষিত যুবক

প্রাচীন সমাজের সমস্ত বন্ধন ছিন্ন করিয়া প্রকাশ্যে ব্রাহ্মধর্ম গ্রহণ করেন। ইহাদের মধ্যে শ্রীযুক্ত এ, সি, সেন, রজনীকান্ত ঘোষ বরদানাথ হালদার, নবকান্ত চট্টোপাধ্যায়, কালীনারায়ণ রায়, আনন্দচন্দ্র নন্দী এবং জালালউদ্দিন মিক্রা প্রভৃতি ব্রাহ্মসমাজের পরিচিত ব্যক্তিগণ ছিলেন। ইহাদের ব্রাহ্মসমাজে প্রবেশের মূলে গোস্বামী মহাশয়ের ধর্মজীবনের প্রভাব কিরূপ সহায়তা করিয়াছিল তাহা স্বরণ কল্প উচিত। যদিও আচার্য্য কেশবচন্দ্র ইতিপূর্বে দুইবার ঢাকা আসিয়া উদ্ধীপনাময়ী বক্তৃতা দ্বারা কৃতবিদ্য যুবকদের মনে উচ্চাদর্শ জাগ্রত করিয়া দিয়া গিয়াছিলেন, কিন্তু সেই ভাবের রক্ষণ ও পোষণের মূলে গোস্বামী মহাশয়ের উপদেশ ও বক্তৃতা, বিশেষ সহায়তা করিয়াছিল। তাঁহার হৃদয়স্পর্শিনী উপাসনা ও উত্তেজনাপূর্ণ বক্তৃতায় ইহাদের আন্তরিক নব আদর্শ ও অম্লরাগের দিন দিন উপচয় হইয়াছিল। নতুবা প্রাচীন সমাজের দৃঢ়বন্ধন ছিন্ন করিয়া ব্রাহ্মসমাজে প্রবেশ করা তাঁহাদের পক্ষে সহজ হইত কিনা সন্দেহ। তাঁহার উপদেশাবলী সর্বদাই—অসত্য পরিত্যাগ কর ; কুসংস্কার পরিত্যাগ করিয়া সত্যের শরণাপন্ন হও তবেই সত্যের সাক্ষাৎকার সম্ভবপর হইবে ; মুখে যাহা বল এবং মনে যাহা বিশ্বাস কর কার্য্যে তাহা প্রদর্শন কর তবেই প্রকৃত জীবন লাভ হইবে, এই সমস্ত উক্তিগে পূর্ণ থাকিত। কেবল এই সমস্ত উপদেশেই সুফল লাভ হইয়াছে এমন বলা যায় না ; কিন্তু উপদেশের পশ্চাতে তাঁহার যে উৎসাহপূর্ণ পবিত্র জীবন সকলের দৃষ্টান্তস্থল হইয়াছিল, উহাতে আশ্চর্য্য পরিবর্তন সাধন করিয়াছিল ;—শিক্ষিত যুবকগণের ব্রাহ্মসমাজে প্রবেশে পূর্ববন্ধের ঘরে ঘরে হলস্থল পড়িয়াছিল।

এইরূপে তাঁহার বক্তৃতা ও উপদেশে যেমন পূর্ববন্ধে সংস্কারের আরম্ভ হয়, তেমনি উহাতে উপাসকগণের মধ্যে ভক্তি সাধনের প্রতিও দৃষ্টি



পড়ে । গোস্বামী মহাশয় ভক্তির সাধক ছিলেন । ব্রাহ্মধর্মকে তিনি ভক্তিহীন জ্ঞানের ধর্ম মনে করিতেন না । তাঁহার এই সর্ম্ময়ের একটি উপদেশ হইতে ভক্তি সম্বন্ধে কিঞ্চিৎ উদ্ধৃত করিতেছি :—

“ভক্তি ধর্মের প্রাণ, ভক্তি ধর্মের জীবন, ভক্তি জীবের শাস্তি, ভক্তি পাপীর গতি ; ভক্তিশূন্য ধর্ম জীবনে স্থান পায় না । \* \* সাধনা ভিন্ন মুখের কথায় ভক্তি লাভ হয় না । হৃদয় শুদ্ধ হইল বলিয়া চীৎকার করিবে, অথচ যত্নপূর্বক সাধনা করিবে না, তাহা হইলে তোমার কপট চীৎকার লোকের বিরক্তিকর হইবে । যে প্রকার সাধনা দ্বারা প্রাচীন ভক্তগণ চিরশাস্তি ভোগ করিয়াছেন এক্ষণে তাহাই আলেচিত হইতেছে ।

প্রথম বিনয় ; হৃদয়ে বিন্দুমাত্র অভিমান থাকিতে ভক্তির মুখ দেখিতে পাইবে না । দ্বিতীয় সহিষ্ণুতা ও ক্ষমা । জীবনে সুখ হইলেও তাঁহাকে ধন্যবাদ প্রদান করিবে, দুঃখ হইলেও তাঁহারই প্রশংসা করিবে । কারণ তিনিই তোমার মঙ্গলের জন্ত সুখ দুঃখের বিধান করেন । মনুষ্যের সহস্র অপরাধ দেখিয়াও ক্ষমাশীল হইবে, পরের অপকার না করিয়া উপকার করিবে ।

বিনয়, সহিষ্ণুতা ও ক্ষমা সাধন দ্বারা মনুষ্যের প্রতি অনুরাগ বর্দ্ধিত হইবে । যে ব্যক্তি মনুষ্যকে প্রীতি করে না, সে ঈশ্বরকে প্রীতি করিতে সক্ষম হয় না । যে ধর্মে কেবল মতামত লইয়া দলাদলি সেই ধর্মে ভক্তি মাত্র নাই ।

মনুষ্যকে প্রীতি করাই প্রথম প্রকার সাধনের উদ্দেশ্য । সাধনা দ্বারা যেমন বিনীত হইতে হইবে, তাহার সঙ্গে সঙ্গে প্রতিদিন ব্রহ্মসাধন করিতে হইবে ।

শ্রবণং কীর্তনং বিষ্ণোঃ শরণং পাদ সেবনং

অর্চনং বন্দনং সখ্যং দাস্ত্ব মাঙ্গ নিবেদনম্ ।

এই নবাব সাধন ভক্তি লাভের প্রধান উপায় । ঈশ্বরের নামে  
যেখানে আলোচিত হইবে, কীর্তিত হইবে, সেখানে গমন করিয়া শ্রবণ  
করিতে হইবে । ভাল লাগিতেছে না, ভাবার পারিপাট্য নাই, বলিবার  
শৃঙ্খলা নাই, সঙ্গীতের সুর ভাল নহে ইহা বলিয়া নাম শ্রবণ পরিত্যাগ  
করিও না । হৃদয়-বন্ধুর কথা শুনিয়া কি হৃদয় আনন্দে পরিপূর্ণ হইবে  
না ? যাহাতে পিতার দয়াল নামের মধুরতা হৃদয় উপভোগ করিতে  
পারে তজ্জন্ত প্রার্থনা করিতে হইবে । বিশ্বাস-পূর্ণ মনে তাঁহার নাম  
কীর্তন করিতে হইবে । তাঁহার নাম গান করিলে, স্মরণ করিলে, হৃদয়  
পুলকিত হয়, পবিত্র হয় ।

“স্বপ্নোঁইপি মহীপালো বিমোর্ভন্তো দ্বিজাধিকঃ

বিমুক্তভক্তি বিহীনোঁইপি যতিশ্চ স্বপচাধিপঃ ।”

ব্রাহ্মধর্ম শুদ্ধধর্ম নহে, ভক্তিই ব্রাহ্মধর্মের প্রাণ । এই ভক্তির  
হিল্লোল উথিত হইয়া সমস্ত পৃথিবীকে প্লাবিত করিবে । ‘কর সাধন  
ব্রহ্মের চরণ, যাতে পাবে নিত্য শান্তিনিকেতন ।’ \*

ঢাকা অবস্থান কালে তিনি ময়মনসিংহে যেক্রমে প্রচার করিয়া-  
ছিলেন, তদ্বিবরণ উদ্ধৃত করিতেছি । ইহা তাঁহার ময়মনসিংহের তৃতীয়  
বারের কার্য ;—

“১৮৬৯ সালের শীত ঋতুতে ভারতবর্ষীয় ব্রাহ্মসমাজের প্রচারক  
ভক্তিভাজন বিজয়কৃষ্ণ গোস্বামী এখানে আগমন করিলেন । তখন  
ব্রাহ্মসমাজে ভক্তির সঞ্চার আরম্ভ হইয়াছে । আমরা দূরে থাকিয়া  
ধর্মতত্ত্বে সে বিবরণ পাঠ করিতাম । আমাদেরও সংকীর্তন করিতে  
সাধ হইত । গোস্বামী মহাশয়ের মুখে সংকীর্তন শুনিয়া আমাদের  
অনেকের চিত্ত বিশেষভাবে আকৃষ্ট হইল । আমরা তাঁহার নিকট

\* ধর্মতত্ত্ব ( ১৭৯২।১৬ই জ্যৈষ্ঠ )

সংকীৰ্ত্তন শিক্ষা করিলাম । তখন অতি অল্পসংখ্যক সংকীৰ্ত্তন রচিত হইয়াছিল, তাহাই পুনঃ পুনঃ গান করা হইত । “শ্রীবাসের আঙ্গিনার মাঝে আমার গৌর নাচে” এই গানের সুরে ‘অখিলতারণ বলে একবার ডাক তাঁরে ।’ \* এই সংকীৰ্ত্তন রচনা করিয়া গোস্বামী মহাশয়, গাইলেন ; আমরা আমাদের চিরপরিচিত সুরে ব্রহ্মসংকীৰ্ত্তন করিয়া বড়ই তৃপ্তি ও আনন্দলাভ করিলাম । ব্রহ্মজ্ঞানীরা বৈষ্ণবদের গ্রায খোল করতাল বাজাইয়া সংকীৰ্ত্তন করিতে আরম্ভ করিয়াছে এ সংবাদে সহরে খুব আন্দোলন উপস্থিত হইল । লোকে কত ঠাট্টা বিদ্রূপ করিতে লাগিল । কেহ কেহ প্রশংসাও করিল । সমাজঘরে আর লোক ধরিত না । বস্তুতঃ তখন বিজয়কৃষ্ণের অগ্নিময় বক্তৃতা, সুমধুর উপাসনা, ও ভক্তিরসপূর্ণ সংকীৰ্ত্তনে এই নগর যেন টলমল করিতেছিল । তখন ব্রাহ্মসমাজের প্রসঙ্গ ভিন্ন লোকের মুখে অণু কথা ছিল না । এই সময় গোস্বামী মহাশয় একটা ব্যাকুলতাবের নূতন সংকীৰ্ত্তন রচনা করিয়াছিলেন ; আমরা বহু বৎসর এই কীৰ্ত্তনটী গাহিয়া ছিলাম । এই কীৰ্ত্তনটী সঙ্গীত পুস্তকে উঠে নাই বলিয়া অণুত্র প্রচারিত হয় নাই । উহা তৎকালের বিশেষ ভাব প্রকাশক বলিয়া এখানে লিপিবদ্ধ করিয়া রাখিলাম ;—

\* অখিলতারণ ব’লে একবার ডাক তাঁরে ।

একবার ডাক তারে ভক্তসঙ্গে,      ভাসি সবে প্রেম তরঙ্গে ;

দয়াময় দয়াময় দয়াময় ব’লে ।

( একবার হৃদয় খুলে ) ।

যদি ভব-সিদ্ধ পাবে যাবে,      ডাক তাঁরে স্বরা ক’রে ;

দয়াময় দয়াময় দয়াময় ব’লে ।

( একবার মনের সাথে ) ।

কীর্তন ।

সকল শূন্যময় হেরি, না হেরিয়ে বিভূ নয়নে ।

আমার হৃদয় শুকায়ে গেল হে ( এ )

শুনেছি সাধু সদনে, চায় যে তাঁরে,

তাঁহারে দেখিতে পায় নিজ অন্তরে,

আমি ডাকিতে পারিনা মোহে, পাইব কেমনে ।

পড়েছি অগাধ কূপে, না দেখি উপায়,

বিনা সেই করুণাসিদ্ধ প্রভু দয়াময় ;

তাঁর নামের গুণে পাপী তরে, শুনেছি শ্রবণে ।

এই যাত্রায় গোস্বামী মহাশয় এখানকার ব্রহ্মমন্দিরের ভিত্তি স্থাপন করিয়া গেলেন ।” \*

পূর্ববঙ্গলা ব্রাহ্মসমাজের সাম্বৎসরিক উৎসবের পর গোস্বামী মহাশয় কলিকাতা গমন করেন ; এবং মাঘোৎসব পর্য্যন্ত তথায় অবস্থান করিয়া প্রচারার্থে উত্তর পশ্চিম ও পঞ্জাব প্রদেশে যাত্রা করেন । এইবার মুক্তরে ‘ব্রাহ্মধর্মের উদারতা’ সম্বন্ধে এবং বৃন্দাবনে ‘চৈতন্য ও পবিত্রতা’ সম্বন্ধে তাঁহার বক্তৃতা হয় । বৃন্দাবনের বৈষ্ণবগণ তাঁহার বক্তৃতা শুনিয়া সন্তুষ্ট হইয়াছিলেন । তিনি লক্ষ্মী, মথুরা, আগ্রা, লাহোর প্রভৃতি নানা স্থানে ঘুরিয়া প্রচার করেন । তাঁহার বক্তৃতা, উপাসনা ও আলোচনায় লোকের মধ্যে ধর্মোৎসাহ জন্মে । আগ্রাতে তাজমহল দর্শন করিয়া যে বিবরণ পাঠাইয়া ছিলেন, তাহা ধর্মতত্ত্ব হইতে উদ্ধৃত করিতেছি :—

“তাজ দর্শনান্তে এক অপূর্ব স্বপ্ন দর্শন করি । বোধ হইল আমি

\* ঈয়মনসিংহের পণ্ডিত শ্রীযুক্ত শ্রীনাথ চন্দ মহাশয়ের লিখিত নূতন গ্রন্থের পাণ্ডুলিপি হইতে উদ্ধৃত ।

ভাজের প্রাঙ্গনস্থ উদ্ভাসনে গিয়াছি। উদ্ভাসনের পুষ্পবৃক্ষগুলি পূর্ণমা-  
 সূন্দরী জ্বীলোকের বেশ ধারণ করিয়া আমার সমক্ষে উপস্থিত হইল।  
 সেই অপূর্ণরূপলাবণ্য দর্শনে তাঁহাদিগকে দেবকন্ঠা মনে হইল।  
 ইতিমধ্যে তাঁহারা আমাকে জিজ্ঞাসা করিলেন—‘তুমি কিজ্ঞা এই পবিত্র  
 স্থানে আসিয়াছ?’ এবং আমি দেখিলাম তাঁহারা একবার বৃক্ষ, আবার  
 জ্বীমূর্তি ধারণ করিতেছেন। আমি তাঁহাদের এইরূপ বেশ পরিবর্তনে  
 বিমুগ্ধ হইয়া কিয়ৎক্ষণ মৌনভাবে থাকিলাম এবং পরে জিজ্ঞাসা  
 করিলাম—‘আমি আপনাদের নিকট একটী উপদেশ গ্রহণ করিতে  
 আসিয়াছি, ঈশ্বর সর্বব্যাপী তাহা কিরূপে বুঝিব?’ তাঁহারা বলিলেন—  
 ‘তুমি আজও ঈশ্বর বিষয়ে অনভিজ্ঞ? যাহার রাজ্যে বাস কর, যাহার দয়া  
 ভিন্ন এক দণ্ড বাঁচ না, তাহার বিষয়ে কোন্ প্রাণে সংশয় করিতেছ?’  
 আমি লজ্জিতভাবে উত্তর করিলাম যে—‘আমি একজন দোর মুর্থ, কিছুই  
 জানি না; আপনারা উপদেশ দিয়া আমাকে সুখী করুন।’ তাঁহারা  
 প্রসন্ন হইয়া বলিলেন—‘আমাদের মত সূন্দরী কোথায়ও দেখিয়াছ?’  
 উত্তর—‘না, স্বপ্নেও দেখি নাই।’ তাঁহারা—‘একমাত্র ঈশ্বরই আমাদের  
 এত সূন্দরী করিয়া সৃষ্টি করিয়াছেন। তিনি আমাদের মধ্যে আছেন।  
 তাঁহার সৌন্দর্যের আভা আমাদের শরীরদিয়া বহির্গত হইতেছে বলিয়া  
 আমাদের এমন শোভাসৌন্দর্য্য হইয়াছে। তাঁহার অধিষ্ঠান ভিন্ন  
 কিছুই সুন্দর হইতে পারে না। ইহার গূঢ় অর্থ যদি বুঝিয়া থাক তবে  
 সমস্ত ব্রহ্মাণ্ডে ঈশ্বরকে পরম সুন্দর বলিয়া দেখিতে পাইবে।’ ইহা  
 বলিয়া জ্বীলোকগুলি বৃক্ষরূপ ধারণ করিল। অপরদিকে চাহিয়া দেখি শুভ্র-  
 শ্মশ্রুধারী কতিপয় বৃদ্ধ কহিতেছেন—‘যে ঈশ্বরকে সুন্দর বলিয়া জানিলে  
 তাঁহাকে প্রাণ বলিয়া জান। কেবল তিনি আমাদের প্রাণরূপে আছেন  
 বলিয়া আমরা এতদূর সারবান হইয়াছি।’ ইহা বলিতে বলিতে কেহ

কেহ প্রকাণ্ড প্রকাণ্ড প্রাচীন বৃক্ষরূপ ধারণ করিলেন । এই সময় আমার নিদ্রাভঙ্গ হইল । আমি এই স্বপ্নটা দ্বারা অত্যন্ত উপকৃত হইয়াছি । পূর্বে বাহা শূন্যমাত্র জ্ঞান হইত এখন দয়াময় ঈশ্বরের পবিত্র আবির্ভাবে পূর্ণ বলিয়া বোধ হয় ।”

ধর্মপ্রচারার্থে গিয়া নানাস্থানে তাঁহাকে বিবিধ অবস্থায় পতিত হইতে হইয়াছে । লাহোরের একটা ঘটনা এস্থলে বিবৃত হইতেছে :—

তিনি প্রচারার্থে লাহোর গিয়া কয়েক দিন বন্ধুদের সঙ্গে একত্র ধর্মালোচনা ও উপাসনায় যাপন করেন । একদিন রজনীতে আহারান্তে শয়ন করিয়া রহিয়াছেন এমন সময়ে মানসিক বিকার উপস্থিত হওয়ায় তাঁহার মনে অত্যন্ত অসুখ তাপ জন্মিল ; পুনঃ পুনঃ এই চিন্তা উপস্থিত হইতে লাগিল—“আমি প্রচারক উপদেষ্টা, আর আমার মন পাগ-চিন্তার অধীন ! হায়, আমার তবে কিছুই হয় নাই !” অসুখতাপে তাঁহার হৃদয় দন্ধ হওয়ায় কিছুতেই অশ্রু সম্বরণ করিতে পারিলেন না । হৃদয়ের অন্তস্তল হইতে ‘মলিন পঙ্কিল মনে কেমনে ডাকিব তোমায়’ গান উথিত হইল । তিনি কাঁদিয়া কাঁদিয়া ঐ গান অনেকক্ষণ ধরিয়া করিলেন, কিন্তু তবুও মন শান্ত হইল না । অবশেষে ‘পাপ জীবন রক্ষা করা বৃথা’ মনে করিয়া আত্মহত্যা কৃতসংকল্প হইলেন । রজনীর গাঢ় অন্ধকারে পৃথিবী আচ্ছন্ন, গভীর নিদ্রায় প্রাণিগণ অচেতন । তিনি সেই নিশীথ সময়ে শয্যা পরিত্যাগ করিয়া, নিকটস্থ রাবী নদীতীরে আসিয়া দেহ বিসর্জন মানসে একখণ্ড গুরু-ভার প্রস্তর, পরিধান বস্ত্রদ্বারা গলবদ্ধ করিতে প্রবৃত্ত হইলেন । কিন্তু ইতিমধ্যে একজন সাধু জঙ্গল হইতে বাহির হইয়া আসিয়া তাঁহাকে বাধা দিয়া বলিলেন :—“ও বাচ্চা শরীর ছোড়নেসে পাপ প্রবৃত্তি নষ্ট হোগা নেহি । তু ধৈর্য ধর । তেরা ভালা হোগা । যব্ পাপ ছুটেগা, তু কুচ্ নেহি জানেগা । আতি বহত্ রোজ দেবী হায় ।

খোদা সর্ব কাম্কা সময় ঠিক কর রাখা । বাতাসে ধূর উড়তা, ওতি খোদাকা ইচ্ছাসে হোতা । ঘাব্রাও মত্ । ছনিয়ামে খোদাকা খেল্ দেখ । তেরা ভালা হোগা ।”

অর্থ :—বৎস শরীর নাশে পাপের নাশ হয় না । অতএব ধৈর্য্যাবলম্বন কর । তোমার ভাল হইবে । যখন পাপ নষ্ট হইবে তখন তুমি তাহা জানিতেও পারিবে না । কিন্তু তাহার এখনও অনেক বিলম্ব আছে । ঈশ্বর সমস্ত কাজেরই সময় নির্দেশ করিয়া রাখিয়াছেন । বাতাসে যে ধূলিরাশি উড়ান হয় তাহাও তাঁহার ইচ্ছাতে । অতএব চিন্তিত হইও না । বিশ্বে বিশ্বেশ্বরের লীলা দর্শন কর । তোমার ভাল হইবে ।

তিনি জিজ্ঞাসা করিলেন—আপনি কে এবং কিরূপে আমার অবস্থা অবগত হইলেন ।

সাধু—আমি এক ফকির আদমি, ভজন করিতেছিলাম, এমন সময় বাণী শুনলাম—‘আত্মহত্যা করিতেছে, গিয়া নিবৃত্ত কর ।’ তদনুসারে তোমার রক্ষার্থ আসিয়াছি ।

গৌসাইজী—আমার জীবন বড় মলিন, এই মলিন জীবন রাখিয়া কি ফল ?

সাধু—তোমার জীবন মলিন বটে, কিন্তু তুমি কিহেতু এইরূপ মলিন জীবন লইয়া পরলোকে যাইবে ? জীবনকে পবিত্র করিয়া যাও । প্রতিদিন ভগবানের নাম কর, তিনিই তোমাকে পবিত্র করিবেন । তুমি কত সুন্দর তাহা এখন দেখিতেছ না ; যখন তোমার নিকট সাধন পথের এক আয়না খুলিয়া যাইবে তখন তাহাতে তোমার স্বরূপ দেখিলে বুঝিতে পারিবে তুমি কি সুন্দর । তুমি প্রতিদিন শয়নের সময় মা নাম জপ করিবে । এইরূপ জপ করিতে করিতে যখন মন

## ব্রাহ্মধর্ম প্রচার ।

তন্নয় হইয়া যাইবে তখন শয়ন করিবে ; 'এরূপ করিলে কোন প্রকার মলিন চিন্তায় তোমার মনকে চঞ্চল করিতে পারিবে না ।' \*

এইরূপ নানা উপদেশ দিয়া সাধু স্বস্থানে গমন করিলেন ; তিনিও গৃহে আসিলেন । এই সময় অল্পতাপে তাঁহার মনের অবস্থা কিরূপ হইয়াছিল তাহার আভাস ঐ সময়ের রচিত সঙ্গীতটীতে কতক ব্যক্ত হইয়াছে । এজন্য এস্থলে উহা উদ্ধৃত হইল :—

মলিন পঙ্কিল মনে কেমনে ডাকিব তোমায় ?  
পারে কি তৃণ পশিতে জ্বলন্ত অনল যথায় ।  
তুমি পুণ্যের আধার, জ্বলন্ত অনল সম,  
আমি পাপী তৃণ-সম, কেমনে পূজিব তোমায় ।  
শুনি তব নামের গুণে তরে মহা পাপী জনে,  
লইতে পবিত্র নাম, কাঁপে হে মম হৃদয় ।  
অভ্যস্ত পাপের সেবায় জীবন চলিয়া যায়,  
কেমনে করিব আমি, পবিত্র পথ আশ্রয় ।  
এ পাতকী নরাধমে, তার যদি দয়াল নামে,  
বল করে' কেশে ধরে', দাও চরণে আশ্রয় ।"

পশ্চিম হইতে প্রচার করিয়া ফিরিয়া আসিয়া তিনি কিছুদিন সপরি-  
বারে মুন্সেরে বাস করেন । ইতিমধ্যে তাঁহার জ্যেষ্ঠা কন্যা সন্তোষিণীর  
জ্বর বিকারে মৃত্যু হয় । এই শোকের ব্যাপারে তিনি 'শোকোপহার'  
নামে একখানি ক্ষুদ্র কবিতা পুস্তক রচনা করিয়াছিলেন ।

\* এই ঘটনাটী যে সময়ের তাহার ২০ । ২৫ বৎসর পরে তিনি যখন 'গেণ্ডারিয়া  
আশ্রমে' ছিলেন তখন একদিন কথা প্রসঙ্গে ইহা প্রকাশ করেন ; প্রকাশ করিয়াই  
বলিলেন "২০ । ২৫ বৎসর পূর্বের ঘটনা আজ ব্যক্ত করিয়া অপরাধ করিলাম ।"  
এই ঘটনাটী অনেকেই অবগত আছেন ।



## মহাত্মা বিজয়কৃষ্ণ গোস্বামী ।

যুগের হইতে তিনি কুষ্টিয়া ও কুমারখালি ব্রাহ্মসমাজের উৎসবে গমন করেন ; এবং তথা হইতে পুনরায় তাঁহার প্রচারের কেন্দ্রস্থান ঢাকাতে সুপরিবারে উপস্থিত হন । এই সময় কতিপয় যুবক তাঁহার সঙ্গে একত্র বাস করিতেন । এখন যাঁহারা প্রাচীন তখন তাঁহারাও যুবক ছিলেন । শ্রীযুক্ত ভুবনমোহন সেন \* মহাশয় বলিয়াছেন-- “গোস্বামী মহাশয় আমাদেরকে কত ভাল বাসিতেন তাহা ব্যক্ত করিতে পারি না । প্রেমের বলে তিনি আমাদের ন্যায় যুবকদিগকে আর্পনার করিয়া লইয়াছিলেন ।” তিনি যদিও যুবকদেরই নেতা ছিলেন কিন্তু তৎপ্রতি প্রাচীনদেরও অত্যন্ত অনুরাগ ছিল । তাঁহার ধর্মপ্রাণতা, ঈশ্বরানুরাগ যুবক বৃদ্ধ সকলের উপর সমভাবে প্রভাব বিস্তার করিয়াছিল । কিন্তু প্রাচীন দল অপেক্ষাকৃত সংস্কার বিরোধী হওয়াতে তাঁহার সকল মতের অনুমোদন করিতেন না । সুতরাং কলিকাতার ন্যায় ঢাকাতেও দুই দলের মধ্যে কোন কোন বিষয়ে মতভেদ রহিয়া গেল ।

ইতিমধ্যে কি প্রকার লোক পূর্ববাঙ্গলা ব্রাহ্মসমাজের আচার্য্য মনোনীত হইতে পারিবেন এবং সমাজ গৃহে খোল করতালসহ কীর্ত্তন হইতে পারিবে কি না এই সমস্ত বিষয় লইয়া ঢাকাস্থ যুবক ব্রাহ্ম ও অধিক বয়স্ক ব্রাহ্মগণের মধ্যে মতভেদ ঘটে । ( ১২৭৭ সন ভাদ্র মাস ) । ‘যে সকল ব্যক্তি নিজে পৌত্তলিক ক্রিয়ার অনুষ্ঠান করেন, কিম্বা তাহাতে যোগ দেন’ তাঁহাদিগকে ব্রাহ্মসমাজের আচার্য্যপদে নিযুক্ত করিতে যুবক ব্রাহ্মগণের ও গোস্বামী মহাশয়ের বিশেষ আপত্তি ছিল ; কিন্তু এইরূপ আচার্য্য মনোনয়নে প্রাচীন ব্রাহ্ম সভ্যগণের কোন আপত্তি ছিল না । তাঁহাদের বিশেষ আপত্তি ছিল সমাজ গৃহে খোল করতাল ব্যবহারে । পক্ষান্তরে যুবক ব্রাহ্মগণ খোল করতাল ব্যবহারে নিতান্ত ইচ্ছুক

---

\* কলিদপুর জেলা স্কুলের ভূতপূর্ব প্রধান শিক্ষক ।

## ব্রাহ্মধর্ম প্রচার ।

হইয়াছিলেন । উক্ত বিষয় দুইটীর মীমাংসার জঁজ প্রকৃষ্ণ সভায় বাদানুবাদ উপস্থিত হইলে সংখ্যাধিক্য বশতঃ প্রাচীন দলের মতই প্রবল হইল । তাঁহারা নির্দ্বারণ করিলেন যে—‘পৌত্তলিকতার মঙ্গ্গে সাধারণ ভাবে সংস্থষ্ট ব্যক্তি আচার্য্যের পদে থাকিতে পারিবেন ।’ এইরূপ নির্দ্বারণ গোস্বামী মহাশয়ের আচার্য্যের পদে স্থির থাকার অন্তরায় হইল ; কারণ তিনি যখন যাহা অগ্গায় মনে করিতেন, তাহার সঙ্গে মিল করিয়া চলিতে পারিতেন না । এজন্ত তিনি তাঁহার সঙ্গতের যুবক ব্রাহ্মবন্ধু দলসহ পূর্ববাঙ্গলা ব্রাহ্মসমাজ হইতে পৃথক হইয়া পড়িলেন ; এবং ঢাকাপ্রকাশে বিজ্ঞাপন দিয়া স্বতন্ত্র স্থানে উপাসনা আরম্ভ করিলেন । কলিকাতার ঞ্চায় ঢাকাতেও তাঁহারই উত্তোগে স্বতন্ত্র উপাসনা স্থান প্রতিষ্ঠিত হইল । \*

পূর্ববাঙ্গলা ব্রাহ্মসমাজের তৎকালীন সভাপতি ৬ ব্রজসুন্দর মিত্র মহাশয় গোস্বামী মহাশয়কে উক্ত সমাজের আচার্য্যপদে স্থির রাখিবার জঁজ যথাসাধ্য চেষ্টা করিয়াও তাঁহাকে বাধ্য করিতে পারিলেন না । তাঁহার প্রকৃতি একদিকে কুসুমের ঞ্চায় কোমল হইলেও বজ্রের ঞ্চায় কঠোর ছিল । উহা নরনারীর পাপহঃখ দর্শনে নিতান্ত ব্যথিত হইত, কিন্তু কর্তব্যের তুলাদণ্ডে ও বিশ্বাসের অগ্নি-পরীক্ষায় বজ্রের কঠোর মৃষ্টি ধারণ করিত ; তখন কোন বিরোধীমত জয়যুক্ত হইতে পারিত না । সূতরাং ব্রজসুন্দর বাবুর চেষ্টা ব্যর্থ হওয়া কিছুই আশ্চর্য্যের বিষয় নয় । যাহা হউক সূচিপান্দরিপা নামক গলিষ্দ্ দেওয়ান সাহেবের হাবিলিতে নিয়মিতরূপে তাঁহাদের উপাসনা চলিতে লাগিল ; এবং যথাসময়ে মহা সমারোহে তাঁহাদের বার্ষিক উৎসব সম্পন্ন হইল । এই উৎসবের সময় ৫৬ জন শিক্ষিত যুবক গোস্বামী মহাশয়ের নিকট ব্রাহ্মধর্ম্মে দীক্ষা গ্রহণ করেন ।

এইবার পূর্ববাঙ্গলা ব্রাহ্মসমাজের আচার্য্যের কার্য্য নির্বাহের জঁজ

---

\* কিছুদিন পরে এই দুই দল পুনরায় একত্র হইয়াছিলেন ।

## মহাত্মা বিজয়কৃষ্ণ গোস্বামী ।

কলিকাতা ইহাতে অধ্যাপনাথ পাকড়াশী মহাশয় ঢাকায় আগমন করেন । গোস্বামী মহাশয় যুবক ব্রাহ্মদল সহ স্বতন্ত্র হইলেও পূর্ববাকলা ব্রাহ্মসমাজ মন্দিরে সময় সময় বক্তৃতা করিতেন । ২১ শে ভাদ্রের “পূর্ববাকলা ব্রাহ্মসমাজ” সম্বন্ধীয় এবং ২৩শে ভাদ্রের “পুণ্যভূমি ভারতবর্ষ” সম্বন্ধীয় তাঁহার বক্তৃতা দীর্ঘ ও ওজস্বিনী হইয়াছিল ।

ইতিপূর্বে ঢাকাস্থ উৎসাহী যুবক ব্রাহ্ম শ্রীযুক্ত বরদানাথ হালদার, সারদানাথ হালদার ও নবকান্ত চট্টোপাধ্যায় প্রভৃতি মহোদয়গণের উদ্যোগে তাঁহাদের কোন আত্মীয়া কুলীন কন্যা ব্রাহ্মসমাজে আনীত হন । কন্যার আত্মীয়গণ কোন বৃদ্ধ কুলীন ব্রাহ্মণের সঙ্গে তাঁহার বিবাহ স্থির করিলে দেশহিতৈষণার মন্ত্রে দীক্ষিত তাঁহার উক্ত যুবক আত্মীয়গণ মর্দ্যাহত হইয়া প্রতিকূল হন ; এবং বহু চেষ্টায় ইঁহাকে উদ্ধার করেন । ইহাতে কন্যার অপরাপর আত্মীয়গণ-প্রেরিত গুণ্ডার লগুড়াঘাতে একজন যুবক মাথা কাটিয়া গিয়া মৃত্যুশয্যায় শায়িত হইয়াছিলেন । কিন্তু ইহাতেও তাঁহাদের উৎসাহের বিরাম হয় নাই । পরে ধরা পড়িবার ভয়ে তাঁহারা কন্যাটিকে বরিশালের পথে কলিকাতায় পাঠাইয়া দেন । বরিশালে দুর্গামোহন দাস মহাশয় ইঁহাদিগকে আশ্রয় দিয়া পরে কলিকাতায় প্রেরণ করেন । তখন ঢাকাস্থ হিন্দুধর্মরক্ষিণী সভার উদ্যোগে যে হিন্দু-হিতৈষিণী পত্রিকা প্রকাশিত হইত, উক্ত পত্রিকায় এই কার্যের তীব্র প্রতিবাদ ও উক্ত কার্যকে বালিকা অপহরণ নাম দিয়া ব্রাহ্মদের প্রতি অজস্র নিন্দা ও তিরস্কার বর্ষণ করা হইয়াছিল । গোস্বামী মহাশয়ের শেষোক্ত বক্তৃতা—“পুণ্য-ভূমি ভারতবর্ষ” উহারই প্রতিবাদস্বরূপ প্রদত্ত হয় । তিনি উক্ত বক্তৃতায় ভারতের প্রাচীন গৌরব এবং বর্তমান কুসংস্কার, দুর্নীতি ও দেশাচারের মহানিষ্ট-কারিতা পুঙ্খানুপুঙ্খরূপে ওজস্বিনী ভাষায় প্রদর্শন করেন ।

এ দিকে আচার্য্য কেশবচন্দ্র ১২৭৭ সনের কার্তিক মাসে ইংলণ্ড হইতে কলিকাতায় প্রত্যাগমন করিয়া ভারতসংস্কার সভায় প্রতিষ্ঠা করেন । বিবিধ হিতকর কার্য্যে হস্তক্ষেপ করাই উক্ত সভার উদ্দেশ্য ছিল । উক্ত সভার কার্য্য সম্পাদনে ঠাঁহার কেশবচন্দ্রের প্রধান সহায় হইয়াছিলেন এবং ঠাঁহাদের শরীরের প্রত্যেক রক্তবিন্দু ঠাঁহার আরক্ত কার্য্য সম্পাদনে ব্যয়িত হইবার জন্য উৎসৃষ্ট হইয়াছিল, গোস্বামী মহাশয় ঠাঁহাদের অগ্রতম । তিনি কেশবচন্দ্রের আহ্বানে ঢাকা হইতে সপরিবারে কলিকাতায় আসিয়া ভারতসংস্কার সভায় যোগদান করিলেন ; এবং প্রাণ মন ঢালিয়া দিয়া উহার কার্য্যে প্রবৃত্ত হইলেন । এই সময় ঠাঁহার পুত্র যোগজীবন বাবু নিতান্ত শিশু ।

আচার্য্য কেশবচন্দ্র ঠাঁহার আরক্ত কার্য্য (১) শ্রমজীবীদের শিক্ষা (২) স্ত্রীজাতির উন্নতি (৩) সুলভ সাহিত্য প্রচার (৪) সুরাপান নিবারণ (৫) দাতব্য—এই পাঁচটি প্রধান ভাগে বিভক্ত করিয়া বিভিন্ন ব্যক্তির উপরে বিভিন্ন কার্য্যের ভার হস্ত করেন । গোস্বামী মহাশয়ের উপর প্রধানতঃ দাতব্য ও স্ত্রীশিক্ষার ভার অর্পিত হয় । তখন তিনি এবং ঠাঁহার বন্ধু সাধু অঘোরনাথ ও পণ্ডিত শিবনাথ শাস্ত্রী মহাশয় স্ত্রীবিদ্যালয়ের শিক্ষার ভার গ্রহণ করিয়া উহার প্রভূত উন্নতি সাধন করিয়াছিলেন । উক্ত বিদ্যালয়ে বয়স্থা মহিলাগণ শিক্ষাপ্রাপ্ত হইতেন । এইরূপে বহুনারী উক্ত বিদ্যালয়ে মহদুপকার লাভ করেন । উক্ত বিদ্যালয়ের ছাত্রীগণ ‘নারীজাতির উন্নতি বিদ্যালয়িনী’ সভা স্থাপন করিয়া নারীজাতির উন্নতি সাধনে অগ্রসর হইলে গোস্বামী মহাশয় উক্ত সভার কোন অধিবেশনে ‘স্ত্রীজাতির প্রকৃত উন্নতি কি ?’ এই সম্বন্ধে একটা চিন্তাপূর্ণ প্রবন্ধ পাঠ করিয়াছিলেন । ঠাঁহার প্রবন্ধ মহিলাদের মধ্যে উৎসাহের সঞ্চার হইয়াছিল । উক্ত বিদ্যালয়ে ফিরূপ সুপ্রণালী মতে

## মহাত্মা বিজয়কৃষ্ণ গোস্বামী ।

সুদক্ষতার সহিত শিক্ষাপ্রদত্ত হইত, এবং তদ্বারা শিক্ষকগণের অধ্যাপনার কিরূপ কৃতিত্বের পরিচয় পাওয়া গিয়াছিল তাহা নিয়মিত মন্তব্য পাঠে কথঞ্চিৎ অবগত হওয়া যায় ;—

“শিক্ষয়িত্রী বিদ্যালয় কেবল তিন মাস হইল স্থাপিত হইয়াছে । ইহার মধ্যে ইহার উন্নতি দর্শন করিয়া সকলের মনে বিশেষ আশার সঞ্চার হইল । ত্রৈমাসিক পরীক্ষা বিশ্ববিদ্যালয়ের পরীক্ষকগণ দ্বারা নিষ্পন্ন হয় । তাঁহারা কখনও মনে করেন নাই যে মহিলাগণ বিশ্ব-বিদ্যালয়ের ছাত্রগণের ত্যায় প্রশ্নগুলির সন্তোষজনক উত্তর প্রদান করিবেন । সংস্কৃত কলেজের প্রিন্সিপাল পণ্ডিত মহেশচন্দ্র ত্রায়রত্ন উত্তর সকল পর্যালোচনা করিয়া লেখেন—“আমার সময় না থাকাতে আমি আমার একজন উপযুক্ত ছাত্রকে সাহিত্যের প্রশ্ন প্রস্তুত করিতে দেই । তিনি সংস্কৃত ব্যাকরণের আদর্শে যে সকল প্রশ্ন প্রস্তুত করিয়াছিলেন, সেগুলি দেখিয়া আমার এত কঠিন মনে হইয়াছিল যে আমি সিদ্ধান্ত করিয়াছিলাম ছাত্রীগণ এ সকলের উত্তর দিতে পারিবে না ; কিন্তু আমি যখন নিজে তাঁহাদিগের প্রদত্ত উত্তরগুলি পর্যবেক্ষণ করিতে প্রবৃত্ত হইলাম তখন দেখিলাম প্রশ্নগুলির সুন্দর উত্তর দেওয়া হইয়াছে । আশ্চর্য্য, এত অল্প সময়ের মধ্যে ইহারা কেমন করিয়া এমন ভাল রকম ব্যাকরণ শিখিল । বস্তুতঃ উত্তর দেখিয়া মনে হইল যেন ছাত্রীগণ সংস্কৃত ব্যাকরণ পাঠ করিয়াছে । ইহাদের লিখিত-বার রীতিও প্রসাদগুণ বিশিষ্ট ও বিশুদ্ধ । আমার ধারণা এই যে ইহারা অল্প দিনের মধ্যে অতি উপযুক্ত শিক্ষয়িত্রী হইবে ।”\* অত্যান্ত পরীক্ষকগণও এই প্রকার সন্তোষজনক মন্তব্য প্রকাশ করিয়াছিলেন ।

জীববিদ্যালয়ের কার্য্যের সঙ্গে সঙ্গে তাঁহাকে দাতব্য বিভাগে কাজ

---

\* আচার্য্য কেশব-চরিত ।

করিতে হইত । ঐ কার্যে একরূপ কঠিন পরিশ্রম করিতে হইয়াছিল যে উহাতে তাঁহার স্বাস্থ্য চিরদিনের মত ভগ্ন হইয়া যায় ।

“এই সময় কলিকাতার ৫৬ মাইল দূরবর্তী বেহালা এবং তাহার পার্শ্ববর্তী পল্লীসমূহে অরোগে আক্রান্ত হইয়া পড়ে । \* \* ভারতসংস্কার সভা এ সময়ে উদাসীন থাকিতে পারিলেন না । এই সভার পক্ষ হইতে শ্রীযুক্ত বিজয়কৃষ্ণ গোস্বামী, শ্রীযুক্ত কান্তিচন্দ্র মিত্র, ডাক্তার শ্রীযুক্ত হুকড়ি ঘোষ সপ্তাহে দুদিন বেহালায় গমন করিতেন । তিন দিনের উপযুক্ত ঔষধ ও পথ্যাদি সঙ্গে লইয়া তাঁহারা যাইতেন ; এবং দুই দিন তাঁহাদিগকে প্রায় সমুদায় দিন উপবাসী থাকিয়া রোগীদিগকে ঔষধ পথ্য বিতরণ করিতে হইত । তাঁহারা প্রাতে সাতটার সময় গিয়া অপরাহ্ন তিনটা পর্য্যন্ত রোগীদিগকে ঔষধ পথ্য বিতরণ করিয়া গৃহে ফিরিয়া আসিতেন ।” \*

গোস্বামী মহাশয় ‘প্রত্যুষে উঠিয়া স্নান ও ঈশ্বরোপাসনা সারিয়া কিঞ্চিৎ জলযোগপূর্বক ঔষধ ও পথ্যাদি লইয়া বেহালাতে গমন করিতেন ।’ আবার প্রায় সমস্ত দিনের পরিশ্রমের পর দুই তিনটার সময় আসিয়া কিছু আহার করিয়াই পরিশ্রান্ত শরীরে স্ত্রীবিদ্যালয়ের অধ্যাপনায় নিযুক্ত হইতেন । রাত্রিতেও তাঁহার বিশ্রাম ছিল না ; অনেককাল জাগিয়া কঠিন পরিশ্রম সহকারে অধ্যয়ন ও পুস্তকাদি লিখিতে প্রবৃত্ত থাকিতেন । ইহার উপর ধর্ম্মালোচনা, উপাসনা, চিন্তা, ধ্যান চলিত । শরীর কত সহিবে ? এইরূপ অপরিমিত পরিশ্রমে অচিরে তাঁহার হৃদয়ে সাংঘাতিক বেদনা জন্মিল ; এবং সেই বেদনায় মাঝে মাঝে তাঁহার সংজ্ঞা বিলুপ্ত হইতে আরম্ভ হইল । তিনি যখনই কোন কাজে প্রবৃত্ত হইতেন দেহ মন প্রাণ ঢালিয়া দিয়া উহার জগৎ এমন পরিশ্রম করিতেন যে

মস্তকের সাধনাবলী 'শরীরোপতন' ইহাই লক্ষ্য হইত ; স্বাস্থ্যের প্রতিও ক্রক্ষেপ করিতেন না । এই সময়ে তাঁহার যে হৃদরোগ হয় আজীবন উহা তাঁহার দেহের সঙ্গী হইয়াছিল । ইহার পর মুম্বৈতে গিয়া এক দিন ঐ বেদনার এরূপ বৃদ্ধি হয় যে বেদনাজনিত মূর্ছার অপনোদন অসাধ্য হওয়াতে অবশেষে তথাকার একজন সূচিকিৎসক তাঁহার শরীরের ভিতর মরফিয়া ইন্জেক্ট করিয়া তাঁহার মূর্ছা দূর করেন । ক্রমে বেদনার এত দূর বৃদ্ধি হইয়াছিল যে আচার্য্য কেশবচন্দ্র তাঁহার জন্য একজন স্বতন্ত্র লোক নিযুক্ত করিতে বাধ্য হইয়াছিলেন ।

ইহার পর কলিকাতা মেডিকেল কলেজের ডাক্তার চিভার্স সাহেব, ডাক্তার অননাদচরণ খাস্তগির প্রভৃতি অনেক বিখ্যাত চিকিৎসক তাঁহার চিকিৎসা করেন, কিন্তু কেহই সম্পূর্ণরূপে আরোগ্য করিতে সমর্থ হন নাই । অবশেষে ইহাদের পরামর্শে যন্ত্রণার আশু উপশমের জন্ত তাঁহাকে মরফিয়া সেবনে বাধ্য হইতে হয় ।

আমরা শুনিয়াছি আচার্য্য কেশবচন্দ্র প্রবর্তিত স্মলভ সমাচারের সঙ্গেও তিনি কিছু দিন যুক্ত ছিলেন ; এবং উহার পরিচালনে সহায়তা করিয়াছিলেন । এই সময় অনেক শিক্ষিত ব্যক্তি মদ্যপানে অভ্যস্ত ছিলেন । নবীন দলের উদ্যোগে তখন মদ্যপান নিবারণোদ্দেশ্যে যে সভা হইয়াছিল, অনেকে তাহার সভ্য হইয়াও গোপনে মদ্যপান করিতেন । গোস্বামী মহাশয় স্মলভ সমাচারে তাঁহাদের এইরূপ ব্যবহারের তীব্র প্রতিবাদ বাহির করিয়াছিলেন । ইহাতে তাঁহাদের সঙ্গে ইহার এই বিষয় লইয়া বাদানুবাদ হয় । তাঁহারা এজন্ত কেশবচন্দ্রের নিকট অভিযোগ করেন । ইহার পর গোস্বামী মহাশয় স্মলভ সমাচারের সংস্রব পরিত্যাগ করেন ।

ভারতসংস্কার সভার আর একটা কার্য্য ভারত-আশ্রম প্রতিষ্ঠা ।

ভারত আশ্রম প্রতিষ্ঠায় গোস্বামী মহাশয় কেশবচন্দ্রের দক্ষিণ হস্ত-স্বরূপ ছিলেন । কেশবচন্দ্রও তাঁহাকে এইরূপই মনে করিতেন । ধর্ম পরিবার সংস্থাপন এবং পারিবারিক বন্ধন সুদৃঢ় করা ভারত-আশ্রম প্রতিষ্ঠার মুখ্য উদ্দেশ্য ছিল । ব্রাহ্ম পরিবার সকল একত্র একভাবে একই লক্ষ্য ও উদ্দেশ্যে জীবন যাপন করিবেন ; সেবা, স্বার্থত্যাগ ও ধর্ম্মানুষ্ঠান একত্র উদ্ভাপিত হইবে ; স্নান, আহার এবং অত্যাশ্রিত্য নৈমিত্তিক কর্ম্ম একত্র একভাবে সম্পন্ন হওয়ায় তৎসঙ্গে চিন্তা, ভাব ও কার্যের সমতা সাধন এবং এক ধর্ম্মপরিবার সংগঠন সহজে সাধিত হইবে ; এই উদ্দেশ্যে কলিকাতার অদূরে শ্রীযুক্ত জয়গোপাল সেন মহাশয়ের বেলঘরিয়াস্থ উদ্যানে ভারত-আশ্রমের প্রথম প্রতিষ্ঠা হয় ( ১২৭৭ সন ফাল্গুন মাস ) । আশ্রম প্রতিষ্ঠার সঙ্গে সঙ্গে গোস্বামী মহাশয় উহাতে সপরিবারে যোগদান করেন ।

“উক্ত আশ্রমে প্রাতে অস্তঃপুর-সংলগ্ন পুষ্করিণীতে মহিলাগণ এবং বহিঃস্থিত পুষ্করিণীতে পুরুষগণ একত্র মিলিত হইয়া স্নান করিতেন । তৎপর কিঞ্চিৎ প্রাতরাশ গ্রহণ পূর্বক উপাসনা গৃহে সকলে সমবেত হইতেন । নরনারী উভয়ে মিলিত হইয়া যখন ভগবানের চরণ তলে গমন করিতেন, তখন সমুদয় গৃহ স্বর্গের শোভায় পূর্ণ হইত । উপাসনান্তে নারীগণের নির্দিষ্টস্থানে নারীগণ এবং পুরুষগণের নির্দিষ্টস্থানে পুরুষগণ একত্র ভোজন করিতেন । ভোজনাশ্রমে যাহার যাহা দিবসের কার্য্য তাহাতে নিযুক্ত হইতেন । অপরাহ্নে সকলে সমবেত হইয়া সংপ্রসঙ্গে সুখে সময় ক্ষেপ করিতেন । সে সময়ে নরনারীর মুখে যে কি এক উৎসাহ উত্তমেপূর্ণ স্বর্গীয় নবভাব অবতীর্ণ হইয়াছিল তাহা বর্ণনা দ্বারা প্রকাশ করা সম্ভবপর নহে ।” \*



ভারত-আশ্রম এক সময়ে কাঁকড়াগাছির উত্তানে উঠিয়া যায় । ঐ সময় তাঁহাদিগকে কিরূপ অভাবের মধ্যে বাস করিতে হইয়াছিল, তৎসম্বন্ধে একদিনের ঘটনার উল্লেখ করিতেছি :—আশ্রমে যে সমস্ত পরিবার বাস করিতেন তাঁহাদের আহারের ব্যবস্থা স্বতন্ত্র স্বতন্ত্র ছিল । আহাৰ্য্য দ্রব্য একস্থান হইতে ভিন্ন ভিন্ন পরিবারে প্রেরিত হইত । গোস্বামী মহাশয় ঋগুরী, স্ত্রী এবং শিশু সন্তান লইয়া আশ্রম বাটীতে বাস করিতেন । একবার তিন দিন পর্য্যন্ত তাঁহাদের আহারের সংস্থান হয় নাই । শিশুদের পথ্যের সংস্থান কোনরূপে হইলেও তাঁহারা তিন জন সম্পূর্ণ অনাহারে ছিলেন । চতুর্থ দিবস আহারের সংস্থান হইল । কিন্তু আহারের সময় তিনজন অতিথি উপস্থিত হইলেন । তখন তাঁহারা তিনজনের খাণ্ড ছয় জনে ভাগ করিয়া খাইলেন । অতিথিকে খাণ্ডের অংশ দিতে সমর্থ হওয়ায় স্বল্প আহারও তাঁহার নিকট অমৃতের ন্যায় বোধ হইয়াছিল । \* তিনি স্বয়ং অতিথি সেবা করিয়াই সন্তুষ্ট ছিলেন না । এই সময় কোথায়ও বিবাহে আচার্য্যের কার্য্য করিতে হইলে নব-দম্পতিকে বিশেষ ভাবে অতিথি স্বেচার উপদেশ দিতেন ।

ভারত-আশ্রম প্রতিষ্ঠার কয়েককাল পরে প্রচারকগণ পুনরায় চতুর্দিকে ধর্মপ্রচারে মনোযোগী হন । এই সময় গোস্বামী মহাশয় পুনরায় ময়মনসিংহ, শ্রীহট্ট, কুমিল্লা, কাছাড়, বগুড়া, রংপুর প্রভৃতি পূর্বোক্তর প্রদেশে ধর্মপ্রচার করেন ।

ইতিমধ্যে ইণ্ডিয়ান মিরার পত্রিকায় কোন লেখক প্রচারকদিগকে ‘মুখ’, অনভিজ্ঞ, স্বাধীন-চিত্ততা-বিহীন, অল্পদার, উৎসাহহীন প্রভৃতি বিশেষণে অভিহিত করিয়া এক পত্র প্রকাশ করেন । মিরার সম্পাদক উক্ত পত্রের সমর্থন-সূচক মন্তব্য প্রকাশ করায় ধর্মতত্ত্ব সম্পাদক

শ্রীযুক্ত শরচ্চন্দ্র বসু কথিত ।

ঐ মন্তব্য ও তিরস্কারের প্রতিবাদ করেন। গোস্বামী মহাশয় ধর্মতত্ত্বের উক্ত মন্তব্য লক্ষ্য করিয়া যে পত্র প্রকাশ করেন তাহাতে প্রচারক জীবনের আদর্শ সম্বন্ধে তাঁহার মনোগত ভাব ব্যক্ত হইয়াছে। উক্ত পত্র হইতে কিঞ্চিৎ উদ্ধৃত হইল :—

“সাধারণ লোকে প্রচারকদিগকে মুখ প্রভৃতি বলিয়া গালি দিতেছে, তাহার প্রতিবাদ করাতে প্রচারকের ত্রুটি ভঙ্গ হইয়াছে। প্রচারকদিগকে গালি দিউক কিম্বা প্রহার করুক তাঁহারা অগ্নানুবদনে সহ্য করিবেন। যাঁহারা নিন্দা করেন তাঁহাদের মঙ্গলের জন্ত দয়াময় পিতার নিকট সরল হৃদয়ে প্রার্থনা করিতে হইবে। প্রচারকগণ কখনই আপনার ইচ্ছাতে কি আপনার বলে ধর্মপ্রচার করেন না। দয়াময় পিতা দৃঢ়রূপে আদেশ করিলে এবং উপযুক্ত বল বিধান করিলে তাঁহারা বীরের ন্যায় অকুতোভয়ে চতুর্দিকে ভ্রমণ করেন। কোন মানুষকে পাপ করিতে দেখিলে অশ্রুপাত করিয়া প্রার্থনা করেন। বাস্তবিক মহামারী পীড়িত ও দুর্ভিক্ষে ক্ষুধার্ত ব্যক্তিকে দেখিলে যেরূপ দয়া হয় ধর্মহীন ব্যক্তিকে দেখিয়া তাহা অপেক্ষা সহস্র গুণে দয়া হয়। সেই স্বর্গীয় দয়া হৃদয়ে প্রকাশ হইলে মুখ ক্রমক, জ্ঞানহীন বালক কিম্বা অবলা নারী ব্যাকুল হৃদয়ে ধর্মপ্রচার না করিয়া স্থির থাকিতে পারে না। প্রচারকগণ এইরূপ ব্যাকুল হৃদয়ে অস্থির হইয়া দয়াময় নাম ঘোষণা করেন। তাহাতে তাঁহাদের বিদ্যাবুদ্ধির কিছুমাত্র প্রয়োজন নাই। দয়াময় নামের গুণে, সত্যের অসীম পরাক্রমে জগতে ধর্ম প্রচারিত হয়। মনুষ্যের সাধ্য কি তাহা জগতে প্রচার করিতে পারে ?

কতিপয় ব্রাহ্ম প্রচারকদিগের প্রতি বিরক্ত হইয়াছেন, ইহা দুঃখের বিষয় সন্দেহ নাই। প্রচারকগণ যাঁহাদের জন্ত দিবানিশি অশ্রুপাত করিয়াছেন এখন তাঁহারা উপযুক্ত হইয়া যদি প্রচারকদিগকে নির্যাতন

করেন তথাপি প্রচারকগণ প্রাণান্তেও তাঁহাদের প্রতি বিম্বস্ত হইতে পারেন না। কারণ ভ্রাতাদের ক্রোধে ও উদ্ধতভাবে যদি স্বর্গীয় সম্বন্ধ তিরোহিত হয়, তাহা অপেক্ষা অবিস্থাসের কার্য আর কিছুই নাই।

সাধন ভজন না থাকিলেই মনুষ্য ঘোর সংসারী হইয়া পড়ে। সাধনা দ্বারা মন বিনীত হয়, সর্বদা দীনহীন অকিঞ্চন হইয়া ঈশ্বরচরণ পূজা করিতে অভিলাষ হয়। ভ্রাতা ভগিনীদের পদানত থাকিতে ইচ্ছা করে। সাধনহীন মন অত্যন্ত উদ্ধত হইয়া সকলকেই আঘাত করে, অকৃতজ্ঞ হইয়া উপকারী ব্যক্তিকে গালি বর্ষণ করে।

ব্রাহ্মভ্রাতৃগণ, ব্রাহ্মধর্ম প্রচারকগণ দেবতা নহেন, তাঁহারা মনুষ্য ; মনুষ্য দোষগুণ মিশ্রিত। এমন অনেক ব্রাহ্ম আছেন যাহারা প্রচারকদিগের অপেক্ষাও শ্রেষ্ঠ। প্রচারকগণ তাঁহাদিগকে ভক্তি করিয়া থাকেন। অতএব প্রচারকদিগের দোষ থাকা কিছুমাত্র অসম্ভব নহে। প্রচারকদিগের যদি দোষ দেখেন তবে দয়াপূর্বক ক্ষমা করুন। যাহা দিগের দোষ দেখিবেন সদৃভাবে তাঁহাদের নিকট তাঁহাদের দোষ প্রকাশ করিয়া সংশোধন করুন। ..

শ্রদ্ধাস্পদ প্রচারক ভ্রাতৃগণ আপনাদের চরণ ধরিয়া প্রার্থনা করিতেছি যে একবার দেখুন ব্রাহ্মসমাজে সাধন না থাকাতে ব্রাহ্মগণ গুরু হইয়া কি ভয়ানক যন্ত্রণা ভোগ করিতেছেন। অনেকের গুরুতা এতদূর বর্দ্ধিত হইয়াছে যে তাঁহারা উপাসনা পর্য্যন্ত পরিত্যাগ করিয়াছেন। অনেকে উপাসনা লইয়া উপহাস করিতেছেন। ঈশ্বরের আদেশ, বিশ্বাস, করুণা এই সকল মুক্তিপ্রদ সত্যে অবিস্থাস করিয়া বিদ্রূপ করিতেছেন। ঈশ্বরদর্শনকে কল্পনা মনে করিয়া সে চেষ্টা পরিত্যাগ করিয়াছেন। যাহা অনন্তকালের একমাত্র অবলম্বন, সেই উপাসনা আদেশ করুণা দর্শন প্রভৃতির প্রতি যাহারা অবিস্থাস করিলেন তাঁহাদের অসহায়

শোচনীয় জীবন অরণ করিতেও হৃদয় ব্যথিত হয়। ব্রাহ্মদিগের পরিণাম যদি এইরূপ অবিস্থাসে পরিণত হয়, তবে জগতের লোক কোন্ সাহসে ব্রাহ্মধর্মের আশ্রয় গ্রহণ করিবে?

এখন যাহাতে ব্রাহ্মগণ সাধনভজন করিয়া বিনীত হন, পরিত্রাণার্থী হন, তজ্জগৎ প্রাণপণে চেষ্টা করুন। লোকে গালি দিউক, কি প্রহার করুক অম্লানবদনে তাহা সহ্য করুন। যদি আপনারা বিরক্ত হন, অভিমানী হন, তবে নিশ্চয়ই আপনাদেরও পতন হইবে। দয়াময়ের চরণে আপনারা জীবন বিক্রয় করিয়াছেন, সে জীবনে পিতার সন্তানদিগের সম্পূর্ণ অধিকার। সুতরাং ভ্রাতা ভগিনিগণ যাহা বলিবেন তাহা সত্য হইলে শিরোধার্য্য করিতে হইবে। প্রতিবাদের ভাব আমাদের মনে যেন স্থান না পায়।

আপনারা প্রচার কার্য্যে প্রবৃত্ত না থাকিলে দয়াময় পিতা স্বর্গের অমূল্য সম্পত্তি আপনাদিগকে প্রদান করিবেন না, বরং যাহা দিয়াছেন তাহাও কাড়িয়া লইবেন। সেই স্বর্গীয় রত্ন অন্তরে না থাকিলে মন গুরু হয়, ভ্রাতৃগণ প্রতি বিশ্বাস থাকে না, নির্জনে ভ্রাতার নিন্দা করিলে সুখ হয়, গুরুজনের প্রতি শ্রদ্ধা ভক্তি থাকে না, উপাসনা পর্য্যন্ত হাস হইয়া পড়ে। উপাসনা সাধন না থাকিলে ব্রাহ্মদিগের মধ্যে কেহ নাস্তিক হইবে, কেহ পৌত্তলিক হইবে। কারণ উপাসনায় শান্তি না পাইলে কি লইয়া ব্রাহ্মসমাজে অবস্থিতি করিবে। পরিশ্রম না করিলে পিতার নিকট কেহ এক কপর্দকও পাইবেন না। ব্রাহ্মভ্রাতৃগণ, আম্মন আমরা ব্রাহ্মসাধনে প্রাণমন উৎসর্গ করি। সকল প্রকার বিবাদ বিসম্বাদ তিরোহিত হইয়া শান্তিরাজ্য সংস্থাপিত হইবে।” \*

বিশ্বেশ্বের পরিবর্তে, অত্যাচার অবিচার ও উৎপীড়নের পরিবর্তে

\* ধর্মতত্ত্ব ( ১৭২৪।১লা অধ্যায় )

এইরূপ প্রেমসাধন কয়জনের সাধ্য ? রংপুরের প্রচার বিবরণেও তাঁহার এই অকপট প্রেমের পরিচয়ই পাওয়া গিয়াছিল ।

১২৭৯ সনের শ্রাবণ মাসে গোস্বামী মহাশয় উত্তর বঙ্গের রংপুর প্রভৃতি স্থানে প্রচারার্থে গমন করেন । তৎকালের প্রচার বিবরণ সংক্ষেপে মুদ্রিত হইয়াছিল । উহা হইতে কিঞ্চিৎ সংগ্রহ করিয়া দিতেছি ;—

২১ শ্রাবণ প্রাতে রংপুর ব্রাহ্মসমাজে সমবেত উপাসক-মণ্ডলীর নিকট ‘উপাসনা ও উপাসনার আবশ্যকতা’ সম্বন্ধে প্রাণম্পর্শী বক্তৃতা (উপদেশ) হয় । “এই বক্তৃতা দ্বারা অনেক দুষ্কর্মা ও পতনশীল ভ্রাতার হৃদয় প্রবলরূপে আহত হইয়াছিল, অনেক নির্জীব হৃদয়ে শাস্তি পবিত্রতা আসিবার কারণ হইয়াছিল, উপাসনা যে অল্পপানের ত্রায় অপরিহার্য্য প্রয়োজনীয় বস্তু তাহা অনেক ভ্রাতা হৃদয়ঙ্গম করিতে পারিয়াছিলেন । সেই মহাত্মা ( গোস্বামী মহাশয় ) এই দুর্দ্দিন বর্ষাকালে নানাপ্রকার ক্লেশরাশি সহ্য করিয়া সুহৃগম নদনদী সকল অতিক্রম পূর্বক এই দূরদেশে কেবল আমাদিগের দুঃখ দেখিয়া আগমন করিয়াছেন । হে ভ্রাতৃগণ ইহা তোমরা বিস্মৃত হইও না ।”

ঐ দিন সায়ংকালে সঙ্গীত ও সংকীর্তন সহকারে উপাসনা এবং পরকালে বিশ্বাস সম্বন্ধে একটী “সুদীর্ঘ ও উৎকৃষ্ট বক্তৃতা” হয় । “ইহা শুনিয়া অবধি সকলের পাপের প্রবৃত্তি কমিয়াছে, পরকালের জগু জীবন পবিত্র করিতে ইচ্ছা জন্মিয়াছে ।”

পরদিন প্রাতে মন্দিরে উপাসনা ও বিশ্বাস সম্বন্ধে বক্তৃতা হয় । “অঙ্কুর উপাসনায় আরাধনা, ধ্যান, কৃতজ্ঞতা, প্রার্থনা প্রভৃতি উপাসনার অঙ্গগুলি এমন গভীরভাবে সম্পন্ন হয় যে সমাগত-সভাগণ অনেকেই অশ্রুমোচন করিয়াছিলেন ।” সন্ধ্যার পর পুনরায় সামাজিক

উপাসনা হয়। “অষ্টকার লাত্যভাব, ঈশ্বরপ্রীতি, উৎসাহ, অতি পবিত্র ও গম্ভীর। ব্রাহ্মগণ কতকাল যেন অনাহারে ছিলেন, অষ্ট প্রেমার ও পিতার রূপাবারি প্রাপ্ত হইয়া পরিতৃপ্ত হইলেন।”

২৪ শে শ্রাবণ কাকিনার জমিদার শ্রীযুক্ত মহিমারঞ্জন রায়ের বাড়ীতে ‘জ্ঞান, ধর্ম ও সভ্যতার সামঞ্জস্য’ বিষয়ক একটি সারগর্ভ বক্তৃতা হয়। উক্ত বক্তৃতায় সুরাপান, ব্যভিচার, উৎকোচগ্রহণ প্রভৃতি দুর্নীতির বিরুদ্ধে এবং ধর্মশিক্ষার প্রয়োজনীয়তার অনুকূলে অনেক সুযুক্তির অবতারণা করা হয়। বক্তৃতান্তে তথাকার মুন্সেফ শ্রীযুক্ত গোপালচন্দ্র বসু দ্বিতীয় দিন পুনর্ব্বার সভা হয় এরূপ ইচ্ছা প্রকাশ করিলে ২৭ শে শ্রাবণ দ্বিতীয় সভার দিন নির্দ্ধারিত হয়। মুন্সেফ বাবুর হুরভিসন্ধি বুঝিতে পারিয়া কেহ কেহ বক্তাকে এই অভিপ্রায়ে সাবধান করিলেন যে তিনি যেন উক্ত সভায় উপস্থিত না হন। কিন্তু “তিনি ঈশ্বরের কার্য্য করিতে আসিয়া অপমান সহ্য করিতে অশঙ্ক নহেন” এই জ্ঞাত সভায় বাইতে নিরস্ত হন নাই। যথাসময়ে সকলে সভাস্থ হইলেন। “ইতিমধ্যে ব্রাহ্মেরা পরাস্ত হইবেন মনে করিয়া হিন্দু ব্রাতাদের মধ্যে মহা আনন্দের পরিচয় পাওয়া গেল, এবং মুসলমান ব্রাতারাও যেন কৌতুক দর্শনার্থ মহা সন্তোষ প্রদর্শন করিতে লাগিলেন। এমন সময়ে কামাখ্যাচরণ মুখোপাধ্যায় বলিলেন— “যে সকল ব্যক্তি বিজয় বাবুর বক্তৃতা শ্রবণ করেন নাই তাঁহারা যেন বিরুদ্ধমত প্রকাশ না করেন, কেননা তাহা শিষ্টাচার বিরুদ্ধ। ইহাতে মুন্সেফ বাবু “আমার আহতসভা” এইরূপ অহঙ্কার-সূচক বাক্যে পূর্ব্বোক্ত বক্তাকে বাধা দিয়া বিজয় বাবুর বক্তৃতার প্রতিবাদ আরম্ভ করিলেন। উহার মর্ম্ম এইরূপ :—( ১ ) জ্ঞান, ধর্ম্ম, সভ্যতার সামঞ্জস্য করা যায় না, তাহার প্রয়োজনও নাই ( ২ ) ধর্ম্মশিক্ষা দ্বারা জনসমাজকে

ধার্মিক করিবার চেষ্টা করা নিম্নয়োজন । ধর্ম কখনও লোকদিগকে সুখী করিতে পারে নাই ; উহা কেবল অশান্তি ও অসন্তোষ আশ্রয়ন করে । ( ৩ ) ব্যভিচার সুরাপান ইত্যাদি যখন সভ্য-সমাজে দৃষ্ট হইতেছে তখন উহা উঠাইবার যত্ন করা নিম্নয়োজন । ( ৪ ) পাপপুণ্য বলিয়া কিছু নাই, যাহাতে সুখ-স্বচ্ছন্দতার বৃদ্ধি তাহাই পুণ্য, তদ্বিপরীত পাপ ।”

বক্তা এইরূপ অসার বাক্‌চাতুর্য্যে সময় কৰ্ত্তন করিতেছেন দেখিয়া শ্রোতাদের মধ্যে অনেকে বিরক্তি প্রকাশ করিতে আরম্ভ করেন ; এবং জমিদার শ্রীযুক্ত জগদীশনারায়ণ চৌধুরী মুন্সেফ বাবুকে নিরস্ত হইতে ও গোস্বামী মহাশয়কে তাঁহার বক্তব্য বলিতে অনুরোধ করিলেও মুন্সেফ বাবু নিরস্ত হইলেন না ; বরং কর্কশ ভাষায় গোস্বামী মহাশয়কে লক্ষ্য করিয়া তিরস্কার করিতে লাগিলেন । ইহার পর তথাকার সিভিল-সার্জেন্ট শ্রীযুক্ত কৃষ্ণধন ঘোষ ( ডাঃ কে, ডি, ঘোষ ) গোস্বামী মহাশয়কে তিরস্কার করিয়া বক্তৃতা করিলেন । এই সব কারণে উপস্থিত সভ্যগণের সঙ্গে মুন্সেফ বাবুর প্রায় হাতাহাতির সম্ভাবনা হওয়ায় সভা ভঙ্গ হইল ।

অতঃপর শ্রীযুক্ত জগদীশ নারায়ণ চৌধুরী গোস্বামী মহাশয়ের বক্তৃতার মাধুর্য্যে ও ধর্মভাবে আকৃষ্ট হইয়া তাঁহাকে নিজগৃহে আহ্বান করেন ; এবং ৩১ শে শ্রাবণ তাঁহার গৃহে “ব্রাহ্মধর্মের সহিত অত্যাশ্চর্য্যের সম্বন্ধ নিরূপণ” সূচক উপাসনা ও বক্তৃতা হয় । এইদিন উপাসনার সময়ও বিরুদ্ধাচারীরা হাসি, বিদ্রূপ, মুগ্ধভঙ্গী প্রভৃতি সহকারে বধাসাধ্য প্রতিবন্ধকতা করিয়াছিল, কিন্তু “যে মহাত্মা উপাসনা কার্য্যের ভার গ্রহণ করিয়াছিলেন তিনি কোন প্রকার বিষম্বারা ব্যতিব্যস্ত হইবার লোক নহেন । এইজন্ত উপাসনার অঙ্গগুলি বধানিয়মে নির্বাহ হইতে পারিল ।”

তাহার বক্তৃতার সংক্ষিপ্ত মর্ম এইরূপ ;—“মনুষ্যের প্রকৃতিই ধর্ম । ঈশ্বর মনুষ্যের প্রকৃতিতে গভীররূপে ধর্মভাব অঙ্কিত করিয়া রাখিয়াছেন । যতদিন মনুষ্য ও মনুষ্যহৃদয় বর্তমান থাকিবে, ততদিন তাহার ধর্মও থাকিবে । ঈশ্বর, পরকাল, ভক্তি, শাস্তি, জ্ঞান, কৃতজ্ঞতা, দয়া, আশা, কামনা প্রভৃতিই মনুষ্যের প্রকৃতি ; এবং এই গুলিই তাহার ধর্ম । কোন মনুষ্য এই প্রকৃতি বা ধর্মকে বিনষ্ট করিতে পারে না । কখনও মনুষ্য প্রকৃত নাস্তিক হইতে পারে না ; তাহার প্রকৃতিই তাহাকে বলপূর্বক ঈশ্বরের দিকে লইয়া যায় । যাহারা অনবরত পাপ করে, তাহারা ঈশ্বরের কথা মনে করিতেও ভয় পায় ; এই নিমিত্ত মনে করে ঈশ্বর হইতে দূরে অবস্থান করাই ভাল । কিন্তু যাহার চক্ষু সর্বতঃ প্রসারিত, অন্ধকার রজনীতে লুকায়িত হইয়া পাপ করিলেও যিনি দেখিতে পান তাহাকে প্রতারণা করা যায় না । মনুষ্য যখন বিপদে পতিত হয়, যখন পিতামাতা বন্ধু বান্ধব পৃথিবীর কোন লোকের দ্বারা উপকার পাইবার তাহার আশা থাকে না, যখন চতুর্দিক ঘোর অন্ধকারে আচ্ছন্ন দেখে তখন কোথায় দয়াময় বলিয়া চীৎকার করিয়া উঠে । অতএব মানবের ধর্মভাব বিনষ্ট হইবার নহে ।

মনুষ্যের ধর্ম নিত্য ও সত্য, সহজ ও স্বাভাবিক । ধর্মালোচনা না করিলে কিম্বা পুনঃ পুনঃ পাপাচরণ করিলে ধর্মভাব মলিন হইতে পারে ; কিন্তু একেবারে বিলুপ্ত হয় না । এই স্বতঃসিদ্ধ প্রাকৃতিক ধর্মই ব্রাহ্মধর্ম । মনুষ্য সৃষ্টির সঙ্গে সঙ্গেই ব্রাহ্মধর্মের সৃষ্টি হইয়াছে । জ্ঞান, ভক্তি, কার্য্য এই সকল অঙ্গ দ্বারা ব্রাহ্মধর্ম পূর্ণ ধর্ম বলিয়া অভিহিত । যাহা সত্য তাহাই ধর্ম । যাহা ধর্ম তাহাই ব্রাহ্মধর্ম । ব্রাহ্মধর্মই পূর্ণ ধর্ম, অগ্ন ধর্মের পূর্ণতানাই । অগ্ন ধর্মের যে সত্য আছে তাহা ব্রাহ্মধর্মেরই অংশ । এজগৎ ব্রাহ্ম সর্বত্র হইতে সত্য গ্রহণ করিবেন । যিনি যে পরিমাণে



সত্য পালন করেন সেই পরিমাণে ব্রাহ্মধর্ম পালন করেন । ব্রাহ্মধর্মে যেমন জ্ঞানের প্রয়োজন, তেমনি ভক্তি ও কার্যেরও প্রয়োজন । জ্ঞান-দ্বারা সত্য, সুন্দর, মঙ্গল বিষয় নির্বাহিত হয় ; ভক্তিদ্বারা ধ্যান, প্রার্থনা, কৃতজ্ঞতা ও ঈশ্বর নির্দিষ্ট কর্তব্য উত্তমরূপে সম্পন্ন হয় ; কার্যদ্বারা জগতের ও নিজের মঙ্গল হয় । জ্ঞানের আদর্শ প্রাচীন ঋষিতে, ভক্তির আদর্শ চৈতন্যে, বিশ্বাস ও নির্ভরের আদর্শ প্রহ্লাদে বিশেষভাবে ফুটিয়া উঠিয়াছে ।”

গোস্বামী মহাশয় যখন তেজস্বিনী ভাষায় বক্তৃতা করিতেছিলেন তখন বিরুদ্ধবাদীরা নানা প্রকার গালি দিয়া ও ঠাট্টা বিদ্রূপ করিয়া বক্তৃতার বিষয় উৎপাদন করিয়াছিল । তিনি তাহাদিগকে বিনীতভাবে নিরস্ত হইতে উপদেশ দিলেও তাহারা নিরস্ত হয় নাই । অত্যাচার সভার্ত্তেও পূর্বোক্ত মুন্সেফ গোপাল বাবু প্রতিবাদ করিতে দণ্ডায়মান হইয়াছিলেন, কিন্তু তাঁহার কথায় কেহ কর্ণপাতও করে নাই ।

গোস্বামী মহাশয় ব্রাহ্মধর্ম প্রচারার্থে রংপুর উপস্থিত হইলে প্রথমে তথাকার যে সমস্ত লোক তাঁহার কথা শুনিবে দূরে থাকুক তাঁহাকে স্থান দিতেও সম্মত হয় নাই, কার্যের আরম্ভ হইলে তাঁহাকে গালি দিয়াছে ও তিরস্কার করিয়াছে ; অবশেষে তাহারাই তাঁহার মুখে “শেষের সে দিন মন কররে অরণ” গান শুনিয়া কাঁদিয়া চক্ষুর জলে বুক ভাসাইয়াছিল ; এবং রাত্রি একটা দুইটা পর্যন্ত জাগিয়া দলে দলে লোক তাঁহার সঙ্গে ধর্ম্মলাপ করিয়া কত আনন্দ অমুভব করিয়াছিল । \* তিনি কেবল বক্তৃতার গুণে লোকদিগকে মুগ্ধ করিয়াছিলেন এমন নয় । “শিশির-স্নিগ্ধ কুসুম-সৌরভ বক্তৃতা দ্বারা উপলব্ধি করাইতে হয় না । বস্তুতঃ তিনি তাঁহার ভক্তিময় অশ্রুসিক্ত মূর্ত্তিখানি গ্রামে গ্রামে নগরে নগরে দেখাইয়া এবং

আবেগময়ী ভাষাতে মর্মের কথাগুলি শুনাইয়া শ্রোতৃবৃন্দের মনোম্পর্শ করিয়াছিলেন ।” যে ভক্তি, ব্যাকুলতা এবং ধর্মোচ্ছ্বাসে তিনি বঙ্গবাসীকে মোহিত করিয়াছিলেন রংপুরেও তাহারই প্রভাবে আশ্চর্য্য পরিবর্তন ঘটিয়াছিল ।

রংপুর হইতে তিনি কুচবেহার গমন করেন । তথায় তাঁহার বক্তৃতায় প্রায় পাঁচ শতাধিক লোক একত্র হয় । এই বারেই কুচবেহারে ব্রহ্মমন্দির প্রতিষ্ঠার সূচনা হয় । এখানে তিনি হৃদরোগে নিতান্ত কাতর হইয়া পড়িয়াছিলেন ; এজন্য তাড়াতাড়ি শান্তিপুরে আসেন, এবং তথা হইতে কলিকাতা প্রত্যাগমন করেন ।

ইতি মধ্যে মহাত্মা রামকৃষ্ণ পরমহংসের সঙ্গে আচার্য্য কেশবচন্দ্রের পরিচয় হয় । পরমহংসের জীবন্ত বৈরাগ্য দর্শনে কেশবচন্দ্র বৈরাগ্য-সাধনে প্ররুত হইয়া গোস্বামী মহাশয়কে কলিকাতা আহ্বান করেন । তিনি কলিকাতা আসিয়া দেখিলেন কেশবচন্দ্র স্বহস্তে রন্ধন করিয়া আহার করিতেছেন । আর যাহাতে ব্রাহ্মসমাজে বৈরাগ্য প্রবেশ করে তাহার বিশেষ চেষ্টা হইতেছে । তখন কেহ বৈরাগ্যের প্রতিবাদী, কেহ সমর্থনকারী ছিলেন । ক্রমে অনেকের দৃষ্টি গভীর ধর্মসাধনের প্রতি পড়িল ; সাধু অঘোরনাথ যোগ ও গোস্বামী মহাশয় ভক্তি সাধন ব্রত গ্রহণ করিলেন । তৎকালের সাধন বিবরণ পরে বিবৃত হইতেছে ।

পর বৎসরে গোস্বামী মহাশয় আচার্য্য কেশবচন্দ্রের সঙ্গে প্রচারার্থে উত্তর পশ্চিমাঞ্চলে যাত্রা করেন ; এবং বহুক্লেশ স্বীকার পূর্ব্বক লঙ্কো দেৱাছন, বেরিলি, সাজিহানপুর, সাহারণপুর, লাহোর, অমৃতসর, আগ্রা, কাণপুর, এলাহাবাদ, জব্বলপুর প্রভৃতি নানা স্থানে ভ্রমণ করিয়া ব্রাহ্মধর্ম প্রচার করেন । এবৎসরও কঠিন পীড়ায় তাঁহার জীবন সংশয় উপস্থিত হইয়াছিল ; কিন্তু বহু চিকিৎসা ও সেবায় ভগবৎ

রূপান্তরে জীবন রক্ষা হয় । ক্রমে ক্রমে তাঁহার শরীরের অবস্থা একরূপ হইয়াছিল যে মাঝে মাঝে সঙ্কটাপন্ন অবস্থায় উপনীত হইতেন, জীবনের আশা প্রায় থাকিত না । এইরূপ অবস্থায়ও কয়েকবার কাটাঁইয়া উঠিলেন ; এবং উঠিয়াই আবার ধর্মপ্রচারার্থে দেশে দেশে ঘুরিতে লাগিলেন । সেবাব্রতে, নরনারীর দ্বারে দ্বারে ঈশ্বরের নামধর্ম প্রচারের কার্য্যে, তিনি তাঁহার দেহমনপ্রাণ সকলই উৎসর্গ করিয়াছিলেন ; এবং এই কার্য্যে কোন অবস্থাতেই তাঁহার বিশ্রাম ছিল না । একরূপ আত্মত্যাগের দৃষ্টান্ত জগতে বিরল ।

## অষ্টম পরিচ্ছেদ

ভক্তিসাধন, \* বাগআঁচড়ায় নির্জজনে অবস্থান, কুচবেহার-আন্দোলন, সাধারণ ব্রাহ্মসমাজের প্রতিষ্ঠা, ব্রাহ্মধর্ম প্রচার ।

১২৮২ সনে মাঘোৎসবের পর ৫ই ফাল্গুন মহাত্মা কেশবচন্দ্র সাধনের শ্রেণীবিভাগ সম্বন্ধে একটী বক্তৃতা করেন । উহাতে এই ভাব ব্যক্ত হয় যে ;—“যাঁহার মনের গতি যে দিকে বেগী প্রবল তিনি যদি সেই দিকে যাইতে চেষ্টা করেন তাহা হইলে পরিশ্রম সফল এবং জীবন গঠিত হইবে । যাঁহার ভক্তি প্রেমের দিকে গতি তিনি ভক্ত হইয়া সর্বদা ব্রহ্মানন্দ রস-সাগরে মগ্ন থাকিতে যত্ন করুন । যিনি ধ্যান যোগ, বৈরাগ্য, দর্শন, শাস্তি ভালবাসেন তিনি কঠোর তপস্যা ও ইন্দ্রিয়

\* আচার্য্য কেশব চরিত হইতে সংগৃহীত ।





সংঘম দ্বারা যোগসাধনে প্ররুত হউন । যিনি কেবল সংকার্য দ্বারা জনসমাজের উপকার করিতে অভিলাষী তিনি সেবকের পদ গ্রহণ করুন । আপনার অন্তরে ঈশ্বরের অভিপ্রায় বুঝিয়া যিনি যে বিভাগে জীবন অতিবাহিত করিতে প্ররুত হন তিনি তাহা দ্বারাই মুক্তিলাভ করিবেন ।”

উক্ত বক্তৃতার পর ৭ই ফাল্গুন শ্রীযুক্তা মুক্তকেশী দেবী (ইনি গোস্বামী মহাশয়ের স্বাণ্ডরী) সেবাব্রত এবং ১৩ই ফাল্গুন অধোরনাথ গুপ্ত মহাশয় যোগ শিক্ষার্থ ও বিজয়কৃষ্ণ গোস্বামী মহাশয় ভক্তি শিক্ষার্থ সংঘম-ব্রত গ্রহণ করেন । যোগ-ভক্তির সংঘম-ব্রত গ্রহণ সময়ে উপাধ্যায় শ্রীযুক্ত গৌরগোবিন্দ রায় মহাশয় ভক্ত্যর্থীর জন্ম নিম্নলিখিত সপ্তদশ সংঘম-বিধি পাঠ করেন;—

প্রাতঃস্মরণ, প্রাতঃস্নান, নাম শ্রবণ, নামগান, উপাসনা, বিবিধ গ্রন্থ হইতে উদ্ধৃত ভক্তিবিষয়ক শ্লোকাদি পাঠ, রন্ধন, দরিদ্রকে অন্নদান, সেবা, পশুপক্ষী সেবা, বৃক্ষলতাাদি সেবা, আহার, প্রাতঃকালে পঠিত শ্লোকাদি পরহিতার্থে পুনরাবৃত্তি, সংপ্রসঙ্গ, নির্জনে স্তব ও কীর্তন, সজন প্রার্থনা ও কীর্তন, ভক্তদিগের নিকট আশীর্বাদ প্রার্থনা ।

উক্ত বিধি পঠিত হইলে ব্রতার্থীদ্বয় সংঘম-ব্রত স্বীকার করিয়া তৎপালনে পরমেশ্বরের রূপা ভিক্ষা করেন ; গোস্বামী মহাশয় উপদেষ্টা আচার্য্যকে লক্ষ্য করিয়া বলিলেন ;—“ভক্তি-শিক্ষার্থী হইয়া আপনার আশ্রয় গ্রহণ করিলাম, দয়াময় ঈশ্বর আমার শুভ-সংকল্প সিদ্ধ করুন ।” উপস্থিত প্রচারক মণ্ডলী বলিলেন ;—“আমরা সকলে ভক্তি-শিক্ষার্থী ভ্রাতাকে আশীর্বাদ করিতেছি ।” এইরূপে যোগ-শিক্ষার্থী সম্বন্ধেও অনুর্ত্তান হইল । উপদেষ্টা আচার্য্য কেশবচন্দ্র নিম্নলিখিত উপদেশ সহকারে ব্রতদাশ করিলেন ;—

“তোমরা দুইজন এক সময় সংসার ছাড়িয়া ধর্মপথে অগ্রসর হইয়াছিলে। ‘থাক পড়িয়া থাক সংসার’ একথা বলিয়া তোমরা সেক্ষণ চলিয়া গিয়াছিলে। সেবার বাহ্যিক সংসার পরিত্যাগ করিয়াছিলে, এবার সামাজিক সংসার ছাড়িয়া চলিয়া যাও। অন্তরের সংসার অন্তরের পাপ-বিকার পড়িয়া থাক এই কথা বলিয়া চলিয়া যাও। এবার উপাসনার ভিতরে তোমরা গভীর সাধনে নিযুক্ত হইবে। তোমরা এখনও ভাল করিয়া ঈশ্বরকে দেখ নাই, সেই প্রসন্ন পরমেশ্বরকে দেখ নাই যাহাকে দেখিলে আনন্দ-সাগরে পরমযোগী, পরমভক্ত ভাসেন। যাহার সৌন্দর্য্য সর্বদাই ভক্তদিগকে অনুরজিত করিয়া রাখিয়াছে। ঈশ্বর তোমাদিগকে সেই স্থানে লইয়া যাইতেছেন, যেখানে সেই গভীর বিধানের পরমদেবতা স্বহস্তে কার্য্য করিতেছেন বুঝিতে পারা যায়। এই বিধানের আদিবর্ণ হইতে শেষবর্ণ পর্য্যন্ত সমস্ত পরমেশ্বরের হস্তের। ইহাতে কিছুমাত্র মানুষের কৃত্রিম ব্যাপার নাই। সেই শাস্ত্র কোথায়? সেই বিধান কোথায়? সেই ঈশ্বর কোথায়? সম্মুখে তাকাইয়া দেখ বহুদূরে এই পথ অতিক্রম করিয়া যখন তোমরা সেই স্থানে যাইবে তোমাদের প্রাণ আনন্দে পরিপূর্ণ হইবে।

বিজয় ও অঘোর তোমরা সেখানে গিয়া দেখিবে, তোমাদের ইচ্ছা হইবে আরও উচ্চতর কোন ধামে গিয়া উপস্থিত হই। উপাসনা কেবল তীর্থ ভ্রমণ। কতক দূরে গিয়া দেখি আবার সব ফেলিয়া যাইতে হইবে। এইরূপ কত বার যাত্রা আরম্ভ করিতে হইবে, কত বার শেষ করিতে হইবে, তাহার সীমা নাই। তোমাদিগকে আজ আদর করিব না, বড় লোক বলিয়া সম্মান করিব না, তোমাদিগকে ক্ষুদ্র কীট বলিয়া তোমাদের ভ্রাতা ভগিনীদের পদতলে ফেলিয়া দিতেছি। তোমাদিগকে রাজ-বেশ দিব না, ধার্মিকদের মধ্যেও গণ্য করিব না।

ব্রত দান তোমাদিগকে বড় করিবার জন্ত নহে । তোমাদের স্থান ভ্রাতাদের মস্তকের উপরে নহে, কিন্তু সকলেব পদতলে । যতদূর তাঁহাদিগকে দেখিবে, তাঁহাদের চরণ প্রথমে দেখিবে । সেবার বিষয় আগে ভাবিবে । সেবার জন্ত তোমরা ভৃত্য হইয়াছ । তোমরা চিরকাল বিনয়ের দৃষ্টান্ত দেখাইবে । ইন্দ্রিয় সংযম অতি কঠিন কার্য্য ; কিন্তু যে ইন্দ্রিয় সংযম না করে সে মরে । যদি রসনা শুদ্ধ না হয়, হস্ত পবিত্র না হয়, শুদ্ধাচার না হও, সকলই ব্যথা । ঈশ্বরের বলে বলী হইয়া বলিবে, দূর হও কামরিপু, দূর হও ক্রোধ, দূর হও লোভ, দূর হও অহঙ্কার, দূর হও অহুয়া ঘেব, দূর হও সংসারচক্র, দূর হও মনঃকষ্ট, দূর হও স্বার্থপরতা । ব্রহ্মবলে বলী হইয়া এই কয়টাকে প্রতিদিন দূর হও বলিয়া বিদায় করিয়া দিবে ; তপস্যা ভূমির নিকটে আসিতে দিবে না । ব্রহ্ম শিখাইবেন কিসে এ কার্য্য সুসিদ্ধ হইবে । এইরূপে ইহাদিগকে যদি দমন করিতে না পার তোমাদের পুরাতন বহু পাপ তোমাদিগকে সংসারের দিকে টানিবে । ঈশ্বর করুন এরূপ না হয় । প্রবল রিপু জয় করা উপহাসের কথা নহে । মিথ্যাবাদী, কামী, ক্রোধী, লোভী, স্বার্থপর ইহাদের যোগে অধিকার নাই । সর্বসাক্ষী ঈশ্বর সাক্ষী হইলেন । এই দুই জন সমুদায় রিপু বিনাশ করিবার জন্ত সজ্জ করিল । পরের প্রতি ক্রুর ব্যবহার করিতে হয়, আপনার শরীর মন ক্রুরে শুদ্ধ রাখিতে হয়, ঈশ্বর স্বয়ং সহায় হইয়া তোমাদিগকে শিক্ষা দিবেন । তোমরা জান না আমিও জানি না, ঈশ্বরই জানেন, কিসে মন দমন হয় । পৃথিবীমধ্যে সারকর্ম্ম মন দমন করা । স্বর্গ হইতে বিগুহ্ন অগ্নি আসিয়া হৃদয়ের মলা পরিষ্কার করিয়া দেয় । একান্ত মনে নির্ভর করিয়া থাক, রিপুকুল বশীভূত হইবে । হৃদয়কে প্রস্তুত করিয়া সংযতেন্দ্রিয় হইয়া একজন যোগ, একজন ভক্তি অনুসরণ করিবে ।



প্রণালী বিধি ঈশ্বর জানেন, তোমরা জান না, আমি জানি না । তিনি প্রসন্ন হইয়া উহা প্রকাশ করেন । আমি জানাইব তোমাদিগকে, যখন তিনি শুভবুদ্ধি প্রকাশ করিবেন । তাঁহার মন্ত্র আমার কথা দ্বারা তোমা-  
দেয় কর্ণমধ্যে প্রবেশ করিবে । সকলের সঙ্গে সন্তাব রাখিয়া চলিবে ।  
যেখানে কণ্টক সেখানে নিশ্চিত অপবিত্রতা ; দ্বী হউন, সন্তান হউন,  
সহোদর হউন, আপনার ব্রাহ্ম ভ্রাতা হউন, আপনার ব্রাহ্মিকা ভগিনী  
হউন, বিষয় সেই সঙ্গ পরিত্যাগ করিবে । যে কার্য্য করিলে, যাহাদের  
সঙ্গে যোগ দিলে, ভক্তি-প্রসঙ্গ ভঙ্গ হয়, সেই কার্য্য ও তাঁহাদের সঙ্গ  
পরিত্যাগ করিবে । যদি দশ দিন কি এক মাস কালও একাকী থাকি  
আবশ্যক মনে কর একাকী থাকিতে হইবে । প্রলোভনকে বিষধর  
জানিয়া সাবধানে তাহা হইতে আপনাকে দূরে রাখিবে । অথো যদি  
কিছু না করে, তবু তোমাদের ব্রত পালন করিতেই হইবে । মন যদি  
তোমাদের কাহারও সম্বন্ধে অস্থির হয়, তোমাদের মহাপাপ হইবে ।  
চিন্তের অস্থিরতা, অবিশ্বাস, নিরাশা মহাপাপ । দ্বিতীয় মহাপাপ  
পুরাতন পাপ পোষণের ইচ্ছা । সূর্য্যাপেক্ষা মহাপাপ অবিশ্বাস ।  
পরস্পরের কাছে এমন ভাবে থাকিবে যে অথো বাধা দিলে ‘আমরা’  
ব্রত পালন করি না’ এরূপ নির্বন্ধ কদাপি করিবে না । এই নিগূঢ়  
বিধি সর্ব্বদা অপরাজিত চিন্তে পালন করিবে । যদি আদেশ পাইয়া  
তাহা লঙ্ঘন কর, যদি ব্যবস্থা লঙ্ঘন কর, মহাপরাধ হইবে । অথ  
প্রকার যদি অসদাচরণ হয় তথাপি ব্রত লঙ্ঘন করিবে না । অথ পাঁচ  
প্রকার দোষ আছে বলিয়া বিধি—যাহা বাঁচিবার উপায় এবং ঔষধ—  
তাঁহার প্রতি কখন যেন কোন প্রকার অযত্ন ও অবহেলা না হয় ।

ভক্তির অনেক প্রণালী ও অনেক লক্ষণ আছে । চক্ষু হইতে অশ্রু  
পড়িবে, নাম শুনিবামাত্র আনন্দে নৃত্য করিবে, পাঁচজন ভক্ত একত্র

হইয়াছেন ইহা দেখিবামাত্র আনন্দিত হইবে । নামে ভক্তি, প্রেমে ভক্তি এ সমুদায় ভক্তের লক্ষণ । প্রমত্ত হওয়া বিজয়, তোমার জীবনের অতি উৎকৃষ্ট অবস্থা মনে করিবে । সামান্ত নাম উচ্চারণ করিবামাত্র তোমার হৃদয়ে প্রেম উৎপলিত হইবে । দিবসে রাত্রিতে ভক্তি তোমার স্বর্ণ হইবে । তল্লিতে আচ্ছাদিত হইবে । চির-প্রসন্নতা ভক্তের লক্ষণ ।

তোমরা দুই জনে এই স্বর্ণ গ্রহণ কর । তোমাদের চারিদিকে যাহারা বসিয়া আছেন, তোমাদের সঙ্গে, তাঁহাদের কিছু ব্যবধান রহিল । তোমাদের ভিতর দিয়া যাহা কিছু জ্যোতির বার্তা আসিবে তাঁহারা তাহাতেই শিক্ষা লাভ করিবেন ।

আমিও ব্রত গ্রহণ করিলাম না, আমিও তোমাদের নিকট শিক্ষা করিব । শিক্ষা করিয়া শিক্ষা দিব, শিক্ষা দিয়া শিক্ষা করিব । এই প্রকার ধর্মজ্ঞান বিনিময়ের ভিতরে বসিয়া এই ধর্মব্যবসায়ে নিযুক্ত থাকিতে ইচ্ছা করিয়াছি । যাহারা তোমাদের নিকটে আছেন তাঁহারা তোমাদের নিকটে শিক্ষা করিবেন । কে বলিতে পারে কার হস্ত পিতা কবে ধরিবেন ?”

ব্রতার্থীদ্বয় ( অধোরনাথ ও বিজয়কৃষ্ণ ) পঞ্চদশ দিবস সংযম-ব্রত পালন করিয়া ২৭শে ফাল্গুন ভক্তি ও যোগ সম্বন্ধে ব্রত গ্রহণ করেন । ইহাদের সঙ্গে উপাধ্যায় গৌরগোবিন্দ রায় মহাশয় জ্ঞান-ব্রতের জন্ম মনোনীত হন ; এবং তিন জনের প্রতি নিম্নলিখিত নিত্য-কৃত্য ও মাসিক-কৃত্য নির্দিষ্ট হয় ;—

মাসিক কৃত্য ;—পিতৃমাতৃ-সেবা, পত্নী-সেবা, বিরোধী ও ভ্রাতৃ-সেবা, সন্তান-সেবা, দাসদাসী ও দীন-সেবা, পশুপক্ষী-সেবা ।

নিত্যকৃত্য ;—প্রাতঃস্মরণ, নাম সাধন, উপাসনা, পাঠ, কার্য্য, সংপ্রসঙ্গ, নিদিধ্যাসন ও চিন্তাসংযম ।

## মহাত্মা বিজয়কৃষ্ণ গোস্বামী ।

শ্রীযুক্ত জবোরনাথ গুপ্ত ও শ্রীযুক্ত বিজয়কৃষ্ণ গোস্বামী মহাশয়ের উপর ২৮ শে কান্তন হইতে ২৭ শে চৈত্র পর্যন্ত এই বিশেষ বিধি পালনের ভার অর্পিত হয় যে তাঁহারা ;—“রুদ্ধা, বালিকা ও নিকট সম্পর্কীয়া নারী ব্যতীত অন্য নারীর চরণ, শ্রদ্ধা ও বিনয় সহকারে দর্শন করিবেন ।

১০ই বৈশাখ আচার্য্য কেশবচন্দ্র শ্রীযুক্ত বিজয়কৃষ্ণ গোস্বামী মহাশয়কে বরণপূর্বক বলিলেন ;—‘আমার শ্রদ্ধা ও প্রীতির উপহার স্বরূপ এই বস্ত্রাদি আপনি গ্রহণ করুন ।’

বিজয় । গ্রহণ করিলাম ।

কেশব । আপনি আমার প্রতি প্রসন্ন হউন ।

বিজয় । প্রসন্ন হইলাম ।

কেশব । আপনি ঈশ্বরভক্ত, আপনি বড় । আমি ক্ষুদ্র, আমি আপনাকে প্রণাম করি । আপনাকে দিলে ঈশ্বর স্বয়ং তাহা হস্তে লন, আপনাকে আক্রমণ করিলে তাঁহার প্রতি আঘাত করা হয়, আপনার অভ্যন্তরে তিনি অবস্থান করিতেছেন, আমি সেই ভক্তবিহারীকে প্রণাম করি ।

ইহার পর কেশবচন্দ্র স্থায়ী বাসগৃহ তৃতীয় তলের সম্মুখস্থ দ্বিতলে কুটীর নির্মাণ করাইয়া স্বহস্তে রন্ধন ও ভোজন করিয়া বাস করিতে এবং কুটীরে যোগ ও ভক্তি শিক্ষার্থী দ্বয়কে প্রতিদিন অপরাহ্নে ৩৮টি কার সময় উপদেশ দিতে প্রবৃত্ত হন । উক্ত উপদেশ পরে ব্রহ্মগীতোপনিষদ্ নামে প্রচারিত হইয়াছে ।

তৎপর গোস্বামী মহাশয় ও অগাধ সাধকগণকে সাধনের অমুকুল নিম্নলিখিত আরও কতিপয় নিয়ম গ্রহণ করিতে হয় ;—

নিষেধ ;—বিশেষ প্রয়োজন ও অল্পমতি বিনা কানন ত্যাগ, আলস্য, উপবাস, পরনিন্দা, দিবানিদ্রা, রাত্রিজাগরণ, কুতর্ক, অল্পমতি বিনা ফুল পাড়া ।

বিধি;—অতিথি সমাগমে দণ্ডায়মান ও তাঁহার যথোচিত সেবা । বিশেষ ভার;—গোস্বামী মহাশয়ের প্রতি ঘাট ও উপাসনা স্থানের পরিষ্কার করার ভার অর্পিত হয় । এতদ্ব্যতীত তাঁহাদিগকে নিম্ন-লিখিত প্রতিজ্ঞায়ও আবদ্ধ হইতে হয় । ‘আমি কোন বিষয়ে মনে অহঙ্কার আসিতে দিব না, আমি নারী সম্বন্ধে কোন কুচিন্তা মনে আসিতে দিব না । আমি পর দুঃখে কাতর হইব না, আমার জিহ্বা অমোদ প্রমোদে বা অসাবধানতা বশতঃ মিথ্যা বলিবে না, আমি কাহারও হৃদয়ে শক্ত কথা দ্বারা পীড়া দিব না, চিন্তায় বাক্যোত্তে ও কার্য্যে আমি অনুগত দাসের ত্রায় থাকিব, আমি ভ্রাতাদিগের প্রসন্নতা ও আশীর্ব্বাদের জন্য সর্ব্বদা ব্যাকুল হইব, আমি নিজের মঙ্গল সাধুসেবা ও জগতের হিতসাধন জন্য উপযুক্ত পরিশ্রম না করিলে ঈশ্বরের ভাণ্ডার হইতে ধান্য লইব না ।

২৭ শে বৈশাখ ( ১৭২৮ শক ) যোগ ও ভক্তি শিক্ষার্থীদের জন্য আরও একটি অনুষ্ঠান হয় । উহা এইরূপ;—

“অগ্ন হইতে আমরা উভয়ে ভিন্ন পথে বিচরণ করিতে প্রবৃত্ত হইলাম । আর আমাদের এখানে সাধনাবস্থায় একত্র হইবার সম্ভাবনা নাই । আমাদের আশা সাধনে সিদ্ধ হইয়া আমরা গম্যস্থানে উত্তীর্ণ হইলে পুনরায় একত্র মিলিত হইব ।” এই কথা বলিয়া উভয়ে উভয়কে প্রণাম পূর্ব্বক কয়েকপদ একত্র গমন করিয়া পুনরায় একত্র কুটারে প্রবেশ পূর্ব্বক শ্রীযুক্ত বিজয়কৃষ্ণ গোস্বামী, নাম গ্রহণার্থ তথায় অবস্থিতি করিলেন । শ্রীযুক্ত অঘোরনাথ গুপ্ত কুটার হইতে বহির্গত হইয়া স্থানান্তরে গমন করিলেন । পরিশেষে আচার্য্য কেশবচন্দ্র ‘হরিশুন্দর’ এই নাম স্বয়ং প্রথমে তিনবার পরে দশবার অনুচ্চস্বরে শ্রীযুক্ত বিজয়কৃষ্ণ গোস্বামী দ্বারা উচ্চারণ করা ইয়া স্বয়ং শ্রবণ করিলেন । অনন্তর

## মহাত্মা বিজয়কৃষ্ণ গোস্বামী ।

আচার্য্য ইন্দ্ৰনাথ শ্রীযুক্ত বিজয়কৃষ্ণ গোস্বামীকে কিয়ৎকাল জপ করিতে বাধ্য করেন । জপ সাধনান্তে এই উপদেশ দিলেন ;—“এই নাম চক্রে কর্ণে, জিহ্বায়, হৃদয়ে, প্রাণে রাখিবে । এই নাম জপ করিবে, দর্শন করিবে, শ্রবণ করিবে, রসনায় রসাস্বাদ করিবে, প্রেম জানিয়া হৃদয়ে রাখিবে, মুক্তি জানিয়া প্রাণের তিতর রাখিবে । এই নামে আপনি বাঁচিবে, এই নামে পাপীকে বাঁচাইবে । নাম সর্বস্ব ; ইহকাল পরকালে নাম বিনা আর কিছুই নাই । নাম সৎ ; অতএব নামকে সার কর ।

হে গতি নাথ, তোমার নাম কি জানিলাম না ; তোমার নাম আশ্বাদন করিতে দাও । নামই স্বর্গ, নামই বৈকুণ্ঠ, নাম পরাইয়া দাও । এস হে দয়াল পরমেশ্বর নাম হার করিয়া দাও । তোমার শ্রীচরণতলে আমরা প্রণাম করি ।”

গোস্বামী মহাশয় ১২৮২ সনের ১৩ই ফাল্গুন প্রথম ভক্তিসাধন-ব্রত গ্রহণ করেন, ১৪ই ফাল্গুন উপদেশ আরম্ভ হয় ; আর পরবর্তী সনের ১৪ই শ্রাবণ উপদেশ শেষ হয় । ২৬ শে ফাল্গুন উপদেশে কেশবচন্দ্র ভক্তি শিক্ষার্থীকে লক্ষ্য করিয়া যে উপদেশ দিয়াছিলেন তাহার মর্ম্ম এইরূপ ;—“ভক্তি পরায়ণ, ভক্তির মধুরতা এখনও অনেক বাকী আছে, অপার জলে ডুবিয়া বিহ্বল হইতে হইবে । ঈশ্বরের মুখ দর্শনে এমন প্রমত্ত হইবে যে অণুদিকে আর মুখ ফিরিবে না ।”

আচার্য্যের মধুময় উপদেশাবলী এই ভক্তের জীবনে কিরূপ সার্থক হইয়াছিল তাহার দৃষ্টান্ত তাঁহার জীবন । ভক্তিসাধন-ব্রত গ্রহণ করিয়া ধ্যানের প্রতি তাঁহার গভীর অনুরাগ জন্মিয়াছিল । মহাত্মা কেশবচন্দ্র আধ্যাত্মিক জীবনে উন্নত, নিষ্ঠাবান ও যোগ-ভক্তি মার্গে অগ্রগামী পূর্বোন্নিষিত সাধকগণের সঙ্গে একাত্ম হইয়া যে গভীর ধর্মোপদেশ প্রদান করিয়াছিলেন তাহা অত্যন্ত হৃদয়স্পর্শী হইয়াছিল । উক্ত উপদেশাবলীর

সঙ্গে গোস্বামী মহাশয়ের নিগূঢ় সম্বন্ধ রহিয়াছে । উহা পাঠ করিলে তাঁহার জীবনের পরিচয় পাওয়া যায় । বাহ্যিক ভয়ে উহা উদ্ধৃত হইল না ।

ভারত-আশ্রমে অবস্থান কালে যখন তাঁহার কতিপয় ব্যক্তি নিৰ্জ্জনসাধনে নিযুক্ত ছিলেন, তখন অনেক সময় এমন হইত যে অত্বেয়া উঠিয়া গেলেও তিনি বহুক্ষণ ছাদের উপর একাকী ধ্যানস্থ হইয়া বসিয়া থাকিতেন । ধৰ্ম্মসাধনে এইরূপ ঐকান্তিকী নিষ্ঠা তাঁহাতে পূৰ্ব্বাপর দৃষ্ট হইয়াছে । ভক্তির উচ্ছ্বাসে তিনি অনেক সময় বিহ্বল হইয়া পড়িতেন । আচার্য্যের উপদেশেও তাঁহার এই অবস্থার বিষয় উল্লিখিত হইয়াছে । আর সাধু সন্ন্যাসী ও উদাসীনের প্রতি তাঁহার পূৰ্ব্বাবধি স্বাভাবিকী শ্রদ্ধা ছিল । এ বিষয়ে বংশের প্রভাব তাঁহাতে সৰ্ব্বদা পরিলক্ষিত হইয়াছে । স্বাভাবিকভাবে তাঁহার প্রকৃতিতে যে ভক্তির প্রভাব কার্য্য করিতেছিল উহাতে পথের একজন সামান্য বৈষ্ণবও তৎকৰ্ত্তৃক অনাদৃত হয় নাই । এজন্ম কোন স্থানে উদাসীন সাধুর দৰ্শন পাইলে সম্প্রদায় বা জাতির বিচার না করিয়া তাঁহার সঙ্গেই ধৰ্ম্মালাপ করিতেন । অনেক সময় কলিকাতার গঙ্গার ঘাটে যে সমস্ত সাধু সন্ন্যাসীকে ভিক্ষা লেপিত দেহে বসিয়া থাকিতে দেখিতেন তাঁহাদের সঙ্গেও ধৰ্ম্মালাপ করিতেন । সময় সময় এমন হইত যে তাঁহাদের ভাবে বিভোর হইয়া তাঁহাদের প্রদত্ত তিলক ধারণ করিয়াই আশ্রমে আসিয়া উপনীত হইতেন । তিলকাদি ধারণ সম্বন্ধে তাঁহার কোন সংক্কার ছিল না ; একজন বৈষ্ণব তাঁহাকে তিলক দিয়া সুখী হইলেন তাহাই ধারণ করিলেন । যে অল্পস্থানে তাঁহার বিবেক বাধা প্রাপ্ত না হইত অথচ অপরে করিয়া সুখী হইত, তাহা করিতে তিনি বাধা দিতেন না । বন্ধুদের কেহ কেহ ইহা পছন্দ করিতেন না । কিন্তু তাঁহার জ্ঞানতত্ত্ব ধৰ্ম্মপিপাসা ও দীনভাব তাঁহাকে অনন্তমুখাপেক্ষী করিয়াছিল ।

## মহাত্মা বিজয়কৃষ্ণ গোস্বামী ।

ঈশ্বর নরেন্দ্রনাথ চট্টোপাধ্যায় মহাশয় বলিয়াছেন ;—“আমি তাঁহার জায় ধর্মপিপাসু লোক কখনও দেখি নাই বলিলে অতুক্তি হয় না । ধর্মের জন্য তিনি সকলই করিতে ও সকলই সহিতে প্রস্তুত ছিলেন ।”

ইতিমধ্যে ভারত-আশ্রমে পুনঃ পুনঃ কোন দুর্ঘটনা উপস্থিত হওয়ায় তিনি কলিকাতা পরিত্যাগ করিয়া বাগআঁচড়া গমন করেন । বাগআঁচড়ার নির্জন উদ্যান তাঁহার ধর্মসাধনের নিত্যস্থান অলুকুল হইল । তথাকার ব্রাহ্মগণের সঙ্গে তাঁহার কি সম্পর্ক তাহা ইতিপূর্বেই উল্লিখিত হইয়াছে । তথায় কলিকাতার কোলাহল ও কর্মবহুলতা ছিল না । সুতরাং পতীরভাবে ধর্মসাধনার পক্ষে তাঁহার আরও সুযোগ উপস্থিত হইল ।

এই সময়ে বাগআঁচড়া ব্রাহ্মসমাজের নির্জন উদ্যানে দিনের পর দিন গভীর ধ্যান ও চিন্তাতে যাপন করিতে রবিতে তাঁহার প্রখর আত্ম-দৃষ্টি জন্মে । তিনি বলিয়াছেন ;—“আমি যখন বাগআঁচড়া গ্রামে ছিলাম তখন একাকী থাকিতে আত্ম-দৃষ্টি অপেক্ষাকৃত তীক্ষ্ণ হয় ; এবং তাহাতে দেখি যে জীবনের প্রকৃত ধর্মের অবস্থা অতি হীন । সুবিধা হইলে এবং লোকে না জানিতে পারিলে সকল প্রকার পাঁপাই আমাদ্বারা অনুষ্ঠিত হইতে পারে ; অর্থাৎ তখনও পাপাসক্তির মূল জীবিত ছিল । অবকাশ পাইলে অনায়াসেই আমাকে ঘোর পাপানুষ্ঠানে প্রবৃত্ত করিতে পাবিত । এইরূপ হীন অবস্থা দেখিয়া আমার প্রাণে দারুণ আশঙ্ক উদয় হইল । এতকাল ধর্মচিন্তা, আলোচনা, উপাসনা, ধ্যান ধারণাদি এবং নানা দেশবিদেশে ধর্মপ্রচার করিয়া হায় আমার অবস্থা এমন হীন ও শোচনীয় ! তবে ধর্মের ভিত্তি কোথায় ? নিশ্চিত হইবার উপায় কি ? সম্পূর্ণ নিরাপদ ভূমি কি নাই ? এইরূপ প্রশ্ন স্বতঃই মনে উদ্ভূত হইল । বুঝিলাম যে ব্রহ্মলাভ ও দিনযামিনী তৎসংবাস ব্যতীত ইহার আর কোন

## বাগআঁচড়ায় নির্জনে অবস্থান ।

উপায়ই নাই। তাঁহার সতিত আমার সমস্ত প্রাণের যোগ দিয়া  
এ মহা ব্যাধির অন্য ঔষধ নাই।” \*

“এই সময় বাগআঁচড়া ব্রাহ্মসমাজের উদ্দেশ্যে একদিন নির্জনে  
বসিয়া প্রার্থনা করিতেছি, হঠাৎ আমার মধ্যে যেন একটা জ্যোতিঃ  
প্রবেশ করিল ; এবং কে যেন বলিল ‘তুই আর আপনাকে বন্ধ  
স্বাক্ষিস্ না। গভীর মধ্যে থাকিলে ধর্ম হয় না। ভাদ্র মাসে  
বাগআঁচড়ায় ব্রহ্মোৎসব হইল, ভাহাতে স্বর্গ হইতে প্রেম-স্রোত  
প্রবাহিত হইল। এমন অবস্থা জীবনে কখনও লাভ করি নাই।” †

তখন মহাত্মা কেশবচন্দ্র কলিকাতায় ভক্তদলসহ নব-ভক্তি তরঙ্গে  
ভাসিতেছিলেন। গোস্বামী মহাশয় বাগআঁচড়ায় একাকী না জানি  
কি ভাবে দিন কাটাইতেছেন মনে করিয়া একুগণ তাঁহাকে কলিকাতা  
আসিয়া আচার্য্যের নিকট ভক্তি শিক্ষা করিতে লিখিলেন। এই সময়  
তিনি পুনরায় শুনিলেন ;—“যদি ধর্মজীবন চাও আর গভীর মধ্যে প্রবেশ  
করিও না।” এই গভীর কথা বলিতে গিয়া তিনি লিখিয়াছেন ;—  
“আমি পিঞ্জর মুক্ত পক্ষীর ন্যায় আকাশে উড়িতে গিয়া পাখায় বল  
পাই না, তখন বুঝিলাম ইহা গভীর পরিণাম।” ‡

তিনি পুনঃ পুনঃ গভীর দোষ অনুভব করিয়াছেন। তাঁহার উক্তি  
হইতে বোধ হইয়াছে কতকগুলি শুষ্ক মত, ক্রিয়াকলাপ, দেশাচার  
ও সামাজিক বন্ধনকেই তিনি এই গভী নামে অভিহিত করিয়াছেন।  
“অবশ্য জীবন গঠনের প্রথম অবস্থায় এ গুলির নিত্য প্রয়োজন, কারণ  
এই গুলিই তখনকার পথ। আর পথ না হইলে চলে না। কিন্তু পথ

\* যোগ সাধন।

† ‡ আত্ম বিবরণ।



## মহাত্মা বিজয়কৃষ্ণ গোস্বামী ।

‘চিরদিনই সংকীর্ণ’। যতক্ষণ গ্রামে, বাসভবনে প্রবেশ না করা যায়, ততক্ষণ পথের প্রয়োজন। অমরাত্মা যখন অনন্ত পরমাত্মা-সাগরে তরণীর ভায়া আনন্দ হিম্মোলে ভাসিতে শিথিয়াছে তখন আর কি সে ডাঙ্গায় থাকিতে পারে? জলের তরী জলেই বাঁচিবে জলেই মরিবে। জল হইতে বিচ্ছিন্ন হইলেই তাহার তরি ছলিয়া যায়। প্রবল ঝটিকার উত্তাল তরঙ্গে নৃত্য করিতে করিতে যদি তাহার ক্ষুদ্র বন্ধ বিদীর্ণ হইয়া যায়, তাহা হইলে প্রাণ ভরিয়া সে সুবিস্মল প্রেম-বারি পান করিতে করিতে অনন্ত মহাসিদ্ধুর অনন্ত বিশাল বক্ষে চিরদিনের মত লুকাইয়া হইয়া যায়। কি সুখ, কি আনন্দ, কি আরাম।” \*

বস্তুতঃ কিরূপে দিনযামিনী ব্রহ্মসংসর্গ-স্বর্গে বাস করিয়া সকল বন্ধনযুক্ত হইবেন ও পরমাত্মা-সাগরে আত্ম-বিসর্জন করিয়া তাঁহার পরিপূর্ণ প্রেম-সুখ পান করিবেন সেই আশাতে তাঁহার সাধনার কখনও বিরাম ছিল না।

তিনি বলিয়াছেন;—“যখন আমি বাগআঁড়ায় ছিলাম তখন এক দিন স্বপ্নে দেখিলাম, আমি একটা ভীষণ অরণ্যের মধ্যে বাস করিতেছি। অরণ্য ঘোরতর অন্ধকার ও হিম্মত জন্তুগণের বিকট চীৎকারে পরিপূর্ণ। আমার সাথে সাথী কিছুই নাই। সে অরণ্য হইতে বাহির হইবার কোনও পথ পাইতেছি না। যতই চলিতে যাই, পথ হারাইয়া কেবল ঘুরিয়া মরি এবং কণ্টকাঘাতে শরীর ক্ষত বিক্ষত হয়। স্বাপদ-গণ যেন প্রতি মুহূর্তে আমাকে গ্রাস করিতে আসিতেছে। আমি নিরাশ্রয় হইয়া দিশাহারা হইয়াছি এমন সময় উপরে একটা আলো দেখিলাম। রাস্তার বা দোকানের সাইনবোর্ডে যেমন একখানা হাত আঁকা থাকে সেই আলোর মধ্যে সেইরূপ একখানা হাত আঁকা দেখিলাম।

হাতের তর্জনী অঙ্গুলী আমাকে এক দিক দেখাইয়া দিতেছে । আমি সেই সঙ্কেত অনুসারে আঙ্গুল যে দিকে দেখাইতেছিল সেই দিকে চলিলাম । হাতখানি আমার মাথার কিছু উপরে উপরে আমার আগে আগে চলিল । এই ভাবে আমি অনায়াসে অল্প সময়ের মধ্যে অরণ্য উত্তীর্ণ হইলাম । তখন সম্মুখে এক প্রকাণ্ড তরঙ্গাকুল নদী পড়িল । আমি সভয়ে নদীর তীরে দাঁড়াইলাম । কিন্তু আমার পথ প্রদর্শক সেই হাতখানি নদীর উপর দিয়া চলিল দেখিয়া আমি সাহসের সহিত নদীতে অবগাহন করিলাম । প্রকাণ্ড নদী, অগাধ জল, প্রবল স্রোত, প্রলয় তরঙ্গ ; কিন্তু কিছুতেই আমার কিছু করিতে পারিল না । আমি আমার রক্ষাকর্তা হাতের পশ্চাতে পশ্চাতে হাঁটিয়া নদী পার হইয়া গেলাম । সেই দিন হইতে আমি বুঝিয়াছি যে অপার্বিব হস্তের ইচ্ছিতেই আমাকে চলিতে হইবে । মনুষ্যের মতে চলিতে হইবে না ।” \*

মানুষের মতামতের প্রতি নিরপেক্ষ হইয়া মুক্তভাবে ধর্মসাধন করা সামাজিক জীবের পক্ষে সুকঠিন । যাঁহারা লোকের মতামতের উর্দ্ধে অবস্থান করেন তাঁহারা সাধারণ মনুষ্য নহেন । গোস্বামী মহাশয় মানুষের মতামতের প্রতি নিরপেক্ষ হইয়া এবং অদৃশ্য দৈব হস্তের অনুসরণ করিয়া দেবদুর্লভ ভক্তি-ধন প্রাপ্ত হইয়াছিলেন । এই ভক্তি তাঁহার চরিত্রের বিশেষ সম্পদ ।

বাগআঁচড়ার নিৰ্জনে উদ্ধানে বিশেষ সাধন ভজনে নিযুক্ত হইয়া ধর্মের নিরাপদ ভূমি প্রাপ্তির আকাঙ্ক্ষা তাঁহাতে অত্যন্ত বলবতী হয় ; তখন তাঁহাতে এই ভাব প্রবল হয় যে ;—“যদিও সামাজিক ধর্ম মানুষকে সুখী করে, আনন্দ দেয়, কিন্তু ব্যক্তিগত জীবনে ভগবৎ ইচ্ছার প্রতিষ্ঠা ব্যতীত নিরাপদ অবস্থা লাভের সম্ভাবনা নাই । জীবনে এই ভগবৎ

## মহাত্মা বিজয়কৃষ্ণ গোস্বামী ।

ইচ্ছার প্রতিষ্ঠার জন্ত আরও নিম্ন হইতে হইবে, আরও প্রগাঢ়রূপে তাঁহার সাধন ভজনে নিয়োজিত হইয়া দিবসযামিনী তৎসহবাসে বাস করিতে হইবে।” এই ভাব হইতে তাঁহাতে ব্যাকুলতার আরও বৃদ্ধি হইল, যেভাবে সাধন ভজন চলিতেছিল তাঁহার নিকট উহা নিতান্ত অপ্রচুর বলিয়া বোধ হইল।

গোস্বামী মহাশয় বাগআঁচড়ায় অবস্থান করিতেছেন, এ দিকে কলিকাতায় আচার্য্য কেশবচন্দ্রের কণ্ঠার বিবাহ লইয়া হলস্থল আরম্ভ হইয়াছে। স্বপক্ষ বিপক্ষ দুই দল পরস্পর পরস্পরের প্রতিবাদে প্রমত্ত হইয়া উঠিয়াছেন। বিবাহের বিরুদ্ধে নানা আপত্তি উত্থাপিত হইলে সব দিক গুনিয়া পরে তিনিও ঐ আন্দোলনে যোগদান করেন। বাগআঁচড়ার কোন প্রাচীন ব্যক্তি বলিয়াছেন;—“তাঁহাকে এই বিবাহের প্রতিবাদী হইতে দেখিয়া তাঁহার একজন ব্রাহ্মভ্রাতা কলিকাতা হইতে বাগআঁচড়ায় তাঁহার সহধর্ম্মিণী যোগমায়া দেবীকে লিখিয়াছিলেন;—“আপনি গোস্বামী মহাশয়কে বুঝাইয়া বলিবেন তিনি যেন কেশব বাবুর বিরুদ্ধে কিছু না লেখেন অথবা তাঁহার বিরুদ্ধপক্ষাবলম্বন না করেন। একরূপ করিলে আপনারা নিরুপায় হইয়া পড়িবেন।” গোস্বামী মহাশয় উক্ত পত্র পাঠ করিয়া উচ্চৈঃস্বরে হাসিয়া বলিলেন;—“ইঁহারা কি পাগল হইয়াছেন? কেশব বাবু কি আমার সৃষ্টিকর্ত্তা না পালনকর্ত্তা? আমি কি তাঁহাকে দেখিয়া ব্রাহ্মসমাজে আসিয়াছি? সত্যের অবমাননা আমি কখনও সহ করিতে পারিব না।”

আচার্য্য কেশবচন্দ্রের কণ্ঠার বিবাহে যঁাহারা প্রধান আন্দোলনকারী ছিলেন গোস্বামী মহাশয় তন্মধ্যে অন্যতম। যদিও তাঁহার প্রতিবাদ অত্যন্ত তীব্র হইয়াছিল তবুও এ কথা সত্য যে স্বার্থ, জয়াশা ইত্যাদি ক্ষুদ্র ভাব দ্বারা তিনি কখনও চালিত হন নাই। যাহা সত্য বুঝিয়াছেন

## কুচবেহার আন্দোলন।

সরলভাবে তাহারই সমর্থন করিয়াছেন। ইহা তাঁহার সাময়িক ভাষা নহে ; সর্বদাই তিনি এই ভাব দ্বারা চালিত হইতেন। তাঁহার লিখিত পত্রের কতিপয় স্থল উদ্ধৃত করিলে ইহা সহজেই প্রতিপন্ন হইবে যে তিনি সত্য-বুদ্ধিতেই প্রতিবাদক্ষেত্রে অগ্রণী হইয়াছিলেন।

“সত্যস্বরূপ ঈশ্বরের অপূর্ণ শোভা দেখিয়া ব্রাহ্মসমাজে প্রবেশ করিয়াছি। চিরকাল তাঁহারই চরণ ধরিয়া থাকিব। কোন মহত্ত্বের মতে অহুমোদন করিব না। এজন্য যদি অনাহারে সপরিবারে শুকাইয়া মরি তাহাও সুখের বিষয়।”

“এই সকল দেখিয়া শুনিয়া আমি মনে করিয়াছি, এখন হইতে একাকীই মহান ঈশ্বরের সত্যনাম প্রচার করিব। কোন দলে আর প্রবেশ করিব না। যাঁহার ব্রাহ্মধর্মের উন্নতির জন্ত সত্যকে রক্ষা করিবেন, প্রাণপণে তাঁহাদিগের সাহায্য করিতে চেষ্টা করিব।”

“বিদেহ, হিংসা, পরনিন্দা, কপটতা এই সকল পাপ হইতে দূরে থাকিয়া অদ্বিতীয় ঈশ্বরের পবিত্র সত্য প্রচার করিব।”

“সত্যের জন্ত প্রাণপণে সংগ্রাম করিতে হইবে ; কিন্তু হিংসা, বিদেহ, নিন্দা প্রভৃতি পাপে যেন ব্রাহ্মদিগের হৃদয় কলঙ্কিত না হয়।”

“হিন্দুসমাজে অতি আদরে ও সম্মানে অবস্থিতি করিতেছিলাম। কিন্তু সত্য স্বরূপ ঈশ্বর আমার হৃদয়কে যতই সত্যের দিকে আকর্ষণ করিতে লাগিলেন ততই আমি হিন্দু সমাজ হইতে বিচ্ছিন্ন হইয়া পড়িলাম। মনে করিলাম ব্রাহ্মসমাজে সকল অভাব দূর হইবে, ব্রাহ্মসমাজ শান্তিনিকেতন, সেখানে অশান্তি অসত্য নাই। বাস্তবিকও ব্রাহ্মসমাজকে প্রথমে শান্তিনিকেতনই দেখিয়াছিলাম ; তখন ব্রহ্মনাম গুণিব্যাক্তই আনন্দ হইত। এখন বোধ হয় সে সকল স্বপ্ন ; মনে হয় দয়াময় ঈশ্বর ব্রাহ্মসমাজের প্রকৃত ছবি একবার প্রকাশ করিয়া

## মহাত্মা বিজয়কৃষ্ণ গোস্বামী ।

আমাদের দোষে তাহা কাড়িয়া লইয়াছেন । ব্রাহ্মসমাজ বলিলে পূর্বের আদর্শের সহিত মিলাইয়া লইতে হইবে ।”

“বন্ধুগণ প্রাণসম ব্রাহ্মসমাজের আর দুর্গতি দেখিতে পারি না । প্রাণ ফাটিয়া যায়, আর না যথেষ্ট হইয়াছে, এখন ঈশ্বরের রাজত্ব বিস্তৃত হউক, সত্যের জয় হউক, ব্রাহ্মসমাজে শান্তি সদ্ভাব চিরস্থায়ী হউক ।”

গোস্বামী মহাশয়ের বক্তৃতা ও প্রবন্ধাদিতে বিবাহের আন্দোলন অত্যন্ত বিস্তৃত হয় ; পূর্ববঙ্গলায় ঢাকা, ময়মনসিংহ প্রভৃতি স্থানে উহা অত্যন্ত প্রসারতা লাভ করে । “ঢাকাপ্রকাশে” তাহার যে সমস্ত পত্র প্রকাশিত হইয়াছিল উহা হইতেও কিঞ্চিৎ উদ্ধৃত হইল ;—

“পূর্বের মনে করিতাম ব্রাহ্মসমাজ চিরশান্তির স্থান, এখানে কোন প্রকার গোলযোগ প্রবেশাধিকার করিতে পারিবে না । এখন তাহার সম্পূর্ণ বিপরীত অবস্থা দেখিয়া নিতান্ত ব্যথিত হইয়াছি । এক একবার মনে করি ব্রাহ্মসমাজে যাহা হয় হউক, আর কোন প্রকার আন্দোলন করিব না । কিন্তু সত্যের প্রতি, ধর্মের প্রতি এবং স্বদেশের দূরবস্থার প্রতি দৃষ্টিপাত করিয়া আর স্থির থাকিতে পারি না । অত্যাশ্রয় অসত্যের প্রতিবাদ না করা পাপ ; স্মরণ উদাসীন থাকিতে পারি না । আমি সত্য স্বরূপ পরমেশ্বর কর্তৃক আদিষ্ট হইয়া ব্রাহ্মসমাজকে রক্ষা করিবার জন্য সর্বসাধারণের নিকট নিবেদন করিতে প্ররত্ত হইলাম ।”

“কেশব বাবুর সঙ্গে আমার শত্রুতা ছিল না, এখনও নাই । কেবল ব্রাহ্মসমাজের মঙ্গলের জন্য তাহার কথা বলিতে হইতেছে । আমাকে লোকে অস্থির চঞ্চল প্রভৃতি বলিয়া দোষারোপ করিতেছে । তাহাতে আমি দুঃখিত নহি । যখন যাহা সত্য বুঝিব তাহাই প্রতিপালন করিব । তজ্জন্ত চিরদিন বরং অস্থির থাকিতে অভিলাষ করি ।” কিন্তু

## কুচবেহার আন্দোলন ।

কোন বিষয়কে অসত্য জানিয়াও স্থায়ীভাবে তাহার অনুসরণকে কপটতা মহাপাপ বলিয়া ঘৃণা করিয়া থাকি ।”

প্রতিবাদ ক্ষেত্রে তাঁহার দৃঢ়তার প্রমাণ স্বরূপ কয়েক পংক্তি উদ্ধৃত করিতেছি ;—“যাঁহারা আমাকর্তৃক পত্রিকায় প্রকাশিত কথা কেশব বাবুর মুখে স্বকর্ণে শ্রবণ করেন নাই তাঁহাদিগের প্রতিবাদ করিবান্ন অধিকার নাই । চন্দ্রসূর্য্যের প্রত্যক্ষতা সম্বন্ধে সন্দেহ হইতে পারে কিন্তু আমার কথায় বিন্দুমাত্রও সংশয় নাই । আমি স্বকর্ণে স্বয়ং কেশব বাবুর মুখে শ্রবণ করিয়াছি ।”

আন্দোলন সম্বন্ধীয় তাঁহার কতকগুলি পত্র উদ্ধৃত করিয়া তৎকালে একজন বন্ধু লিখিয়াছিলেন ;—“বিজয় বাবুর সরল ব্যবহার ও সংসাহসের প্রশংসা করিতে হয় । ঐ সকল পত্রের মধ্যে এমন অনেক কথা প্রকাশিত হইয়াছে যাহা পাঠ করিলে যিনি বিজয় বাবুর চরিত্র অবগত নহেন তাঁহার বিজয় বাবুর বুদ্ধি ও সদ্ব্যবহারের প্রতি সন্দেহ হইতে পারে । এরূপ আশঙ্কা সম্বন্ধেও তিনি সত্যের অনুরোধে এবং ব্রাহ্মসমাজের মঙ্গল কামনায় নির্ভীক হৃদয়ে ঐ সকল পত্র প্রকাশ করিয়াছেন ।”

আন্দোলন লক্ষ্য করিয়া তাঁহার সহাধ্যায়ী শ্রীযুক্ত যোগেন্দ্রনাথ বিদ্যাভূষণ লিখিয়াছেন ;—“বিজয় যদিও এই সংঘর্ষে কেশব বাবুকে প্রচণ্ড আক্রমণ করিয়াছিলেন তথাপি ভবিষ্য ঘটনাবলীদ্বারা প্রমাণীকৃত হইয়াছে যে তিনি নিজের প্রবল বিশ্বাসের অনুবর্তী হইয়া এরূপ করিয়াছিলেন । কোন স্বার্থ সাধন তাঁহার লক্ষ্য ছিল না । তাঁহার জীবনের সমস্ত ঘটনা সাক্ষ্য দিতেছে যে তিনি নিষ্কাম যোগী ছিলেন । সাংসারিকতা বা আত্মোন্নতি তাঁহার কার্য্যকলাপের নিয়ন্ত্রী ছিল না ।” \*

যাহা হউক নানা প্রকার বাদ প্রতিবাদের মধ্য দিয়া বিবাহ সম্পন্ন

## মহাত্মা বিজয়কৃষ্ণ গোস্বামী ।

হইয়া গেল ; দুইদল পরস্পর পরস্পরের কার্য্যে বহু দোষারোপ করিলেন ; এবং আন্দোলন হইতে প্রচুর বিষণ্ড উৎপন্ন হইল ; অবশেষে দুইদল পৃথক হওয়ায় শান্তি সংস্থাপিত এবং সাধারণ ব্রাহ্মসমাজের প্রতিষ্ঠা হইল ।

গোস্বামী মহাশয় বাগআঁচড়া হইতে কলিকাতা আসিয়াছেন । তথায় আসিয়া তিনি কুচবেহার বিবাহের প্রতিবাদকারী দলসহ পৃথক হইয়া পড়িয়াছেন ; এবং তাঁহাদের উদ্যোগে ১২৮৫ সনের ( ১৮০০ শক ) ২রা জ্যৈষ্ঠ কলিকাতা টাউন হলে এক বিরাট সভার অধিবেশন হইয়া সাধারণ ব্রাহ্মসমাজ প্রতিষ্ঠিত হইয়াছে । উক্ত সমাজ প্রতিষ্ঠার্থে যে সভা হয় উহার প্রথম প্রস্তাবক ছিলেন বিজয়কৃষ্ণ গোস্বামী মহাশয় ; এবং অনুমোদক তদীয় বন্ধু শ্রীযুক্ত নগেন্দ্রনাথ চট্টোপাধ্যায় মহাশয় । সাধারণ ব্রাহ্মসমাজের উद्यোগীগণ ধর্ম ও সামাজিক নিয়মাদি নিয়মতন্ত্র প্রণালীতে নির্ধারণ করিতে অগ্রসর হন । সাম্য-মত্রে দীক্ষিত মহাত্মা বিজয়কৃষ্ণ নিয়মতন্ত্রের পক্ষপাতী হইয়া অতঃপর সাধারণ ব্রাহ্মসমাজ পরিচালনে দেহ মন প্রাণ ঢালিয়া দিলেন ; এবং ব্রাহ্মধর্ম প্রচারে বিন্দু বিন্দু করিয়া দেহের শোণিত, মনের বল ক্ষয় করিতে লাগিলেন । ষাঁহার উক্ত সমাজ স্থাপনে উদ্যোগী হইয়াছিলেন, তিনি তাঁহাদের অগ্রতম ব্যক্তি ; আর এখন উহার পরিচালকগণের মধ্যেও তিনি একজন অগ্রণী হইয়া কায়মনে উহার সেবায় নিযুক্ত হইলেন । উক্ত সমাজ প্রতিষ্ঠার প্রস্তাব নির্ধারিত হইলে তিনিই গিয়া মহর্ষি দেবেন্দ্রনাথের সম্মতি গ্রহণ করিয়াছিলেন । পশ্চিম দেশীয়া বিদূষী মহিলা মিস কলেটও এই ভক্ত প্রচারককেই অগ্রণী করিয়া সাধারণ ব্রাহ্মসমাজ প্রতিষ্ঠার পরামর্শ দিয়াছিলেন ।

অতঃপর তিনি সাধারণ ব্রাহ্মসমাজের আচার্য্য ও প্রচারক নিযুক্ত

হইয়া উহার প্রভূত উপকার সাধনে প্রবৃত্ত হইলেন । “তাঁহার ত্বিষ্ণু ব্যাকুল আত্মা, তাঁহার ভক্তিবিনয়মিশ্রিত মধুর-চরিত্র, তাঁহার দেহ-দুঃখ উন্নত জীবন সকলেরই ধন্য জীবনের আদর্শ ও সহায় হইয়া উঠিল । তাঁহার বাসভবন শান্তপাঠ, আলোচনা, সংপ্রসঙ্গ, সাধু সমাগম ও কীর্ত্তনানন্দে প্রকৃত আশ্রমপদে পরিণত হইয়া উঠিল ।” \*

‘সাধারণ ব্রাহ্মসমাজের প্রতিষ্ঠায় মানুষের শক্তি অতি তুচ্ছ, কিন্তু বিধাতার অপূর্ণ কৌশল পশ্চাতে থাকিয়া উহার প্রতিষ্ঠা সাধন করিয়াছে’ তিনি ইহাই বিশ্বাস করিতেন । একদিন শ্রীযুক্ত প্রতাপচন্দ্র মজুমদার মহাশয় বলিয়াছিলেন যে ;—“সাধারণ ব্রাহ্মসমাজ বেশী দিন টিকিবে না । বিজয়, শিবনাথ গেলেই উহা ভাঙ্গিয়া যাইবে ।” গোস্বামী মহাশয় বুদ্ধ কৃষ্ণদয়াল রায় মহাশয়ের মুখে এইরূপ উক্তি শুনিয়া বলিয়া-ছিলেন ;—“প্রতাপ বাবুর ঞায় লোক এরূপ কথা বলিতে পারেন? সাধারণ ব্রাহ্মসমাজ কি মানুষের গঠিত? উহা যে বিধাতার স্বহস্ত রচিত?” †

গোস্বামী মহাশয়ের অতীতম সহাধ্যায়ী বিদ্যাভূষণ মহাশয় লিখিয়াছেন ;—“সাধু বিজয় ও সাধু অব্যবহার উভয়েই এই মহারণের পর ( কুচবেহার আন্দোলনের পর ) প্রকৃত সন্ন্যাসী হইলেন, উভয়েরই মনে প্রগাঢ় বৈরাগ্য ভাব উদ্ভূত হইল । দুইটি উজ্জল নক্ষত্র দুই দিবে ছুটিয়া বাহির হইলেন । একটী প্রাচ্যে ও একটী প্রতীচ্যে । দরিদ্রের কুটীরে, রোগীর রুম্ম শয্যার পার্শ্বে, পাপী ও তাপীর শূণ্য ও হতাশ হৃদয়-মন্দিরে ব্রহ্মজ্যোতিরূপে তাঁহারা আবিস্কৃত হইয়া দরিদ্রের দারিত্র্য জনিত দুঃখ, রোগীর রোগের যাতনা, পাপীর অনুতাপ জনিত তাপ এবং শোক তাপে দগ্ধ ব্যক্তির অন্তর্দাহ বিমোচন করিয়া বেড়াইতে

\* তত্ত্বকৌমুদী ১৩০৬ ।

† স্বর্গীয় কৃষ্ণদয়াল রায় মহাশয়ের মুখে শ্রুত ।



## মহাত্মা বিজয়ক গোস্বামী ।

হাসিলেন । বোধ হইল যেন জগতের দুঃখভার মোচন করিবার জন্য জগজ্জননী দুইটা জ্যোতির্গোলক ধরাপৃষ্ঠে বিক্ষিপ্ত করিয়াছেন । সেই জ্যোতির্গোলক মানব হিতের জন্য মানবরূপ ধারণ করিয়া ভারতের—এই দক্ষ ভারতের—প্রতি গৃহে গিয়া সস্তাপ হরণ করিয়া বেড়াইতেছেন, আপনাদের তাপহীন বিমল জ্যোতিতে ভারতবাসীর তমসাস্তর হৃদয়-গগন আলোকিত ও স্নিগ্ধ করিতেছেন ।”

“উন্মুক্ত পক্ষী অনন্ত গগন পাইয়া প্রাণ ভরিয়া তাহাতে উড়িয়া বেড়ায় আর সুবর্ণ পিঞ্জর ও তদভ্যন্তরস্থ ক্ষীরসরনবনীতও তাহাকে আকর্ষণ করিতে পারে না । অনন্ত গগনের বিহঙ্গম অনন্ত গগন ব্যাপী বায়ু ভক্ষণ করিয়াই অপার আনন্দে সেই গগনেই বিহার ও বিচরণ করিয়া বেড়ায় । মর্ত্যের লোক তাহার গতির সীমা ও প্রণালী ধারণা করিতে পারে না । কেহ কেহ ক্ষুদ্র বলিয়া তাহাকে উপেক্ষা করে, কেহ কেহ বা তাহার অপূর্ণ দেহ ও বিচিত্র গতি দেখিয়া বিস্ময়-বিস্ফারিত লোচনে তাহার দিকে তাকাইয়া থাকে । তাহাকে দেখিয়া তাহার মনে যেন কি এক অপূর্ণ আনন্দ অনুভূত হয় । কেন হয় তখন তাহা বুঝিতে পারে না । ক্রমে যেমন তৃতীয় লোচন খুলিতে থাকে, ততই সেই স্বর্গীয় পক্ষীর স্বরূপ উপলব্ধি হইতে থাকে । তখন দর্শকের মন-পক্ষী দেহ-পিঞ্জর ভেদ করিয়া আনন্দে নৃত্য করিতে করিতে সেই গগন-বিহারী স্বর্গীয় পক্ষীর সমীপবর্তী হয় । এইরূপে জীবন্মুক্তের দল বাড়িতে থাকে ।”

“অঘোর ও বিজয় জীবন্মুক্ত হইয়া ভারতের নানা স্থান পর্য্যটন করিয়া বেড়াইতে লাগিলেন । ভারতবাসী সকলকেই তাঁহাদের দলে লইবার জন্য তাঁহাদের প্রাণের বলবতী পিপাসা ছিল । দুঃস্থ ভারত-বাসীর দুঃখ দেখিয়া তাঁহারা প্রাণে বড় ব্যথা পাইতেন । তাই

তাহাদিগের দ্বারে দ্বারে ঘুরিয়া তাহাদিগকে ‘মুক্তি পথের পথিক করিবার প্রয়াস করিয়াছিলেন।’ \*

সাধারণ ব্রাহ্মসমাজ প্রতিষ্ঠার পর গোস্বামী মহাশয় জ্যৈষ্ঠ মাসের শেষভাগে ( ১৮০০ শক ) সপরিবারে ঢাকাতে গমন করেন এবং পূর্ব-বাঙ্গলা ব্রাহ্মসমাজের আচার্যের কার্যভার গ্রহণ করিয়া তথায় বাস করিতে থাকেন। ঢাকাতে তাঁহার কার্য কিরূপ শ্রদ্ধার সহিত পরিগৃহীত হইয়াছিল তাহা পূর্ববাঙ্গলা ব্রাহ্মসমাজের নিম্নলিখিত মন্তব্য পাঠে কিঞ্চিৎ অবগত হওয়া যায় ;—

“বিজয় বাবুর আগমনে সমাজের সভ্যগণ বিশেষ উৎসাহিত ও আনন্দিত হইয়াছেন। তাঁহার আগমনাবধি ব্রহ্মমন্দিরে উপাসনা কালীন এত লোক সমাগম হইতেছে যে মন্দির পরিপূর্ণ হইয়া যাইতেছে। পূর্ববাঙ্গলা ব্রহ্মমন্দির যেরূপ একটা বৃহৎ এবং সুন্দর গৃহ বিজয় বাবুর ন্যায় লোক আচার্য্য নিযুক্ত হওয়াতে সেই ব্রহ্মমন্দিরের বেদীর উপযুক্ত কার্য্যই চলিতেছে তাহার সন্দেহ নাই। বিজয় বাবু হিন্দুশাস্ত্র হইতে যে সমুদয় উপদেশ প্রদান করেন তদ্বারা শ্রোতৃগণ বিশেষ সন্তোষলাভ এবং উপকার বোধ করিতেছেন। এমন কি পৌত্তলিকগণেরও বিজয় বাবুর উপদেশ শ্রবণ করিতে আগ্রহ দেখা যাইতেছে। বিজয় বাবুর কার্য্যের প্রতি সভ্যগণের যে কতদূর শ্রদ্ধা তাহা ইহা দ্বারা ই পট্ঠ বুঝা যাইতে পারে যে তাঁহাদের মধ্যে অনেকে প্রতি মাসে বিজয় বাবুর মাসিক খরচের নিমিত্ত সমাজের নিয়মিত চাঁদার অতিরিক্ত অর্থ সাহায্য করিতেছেন। বিজয় বাবু এখানে অবস্থান করাতো কেবল যে পূর্ববাঙ্গলা ব্রাহ্মসমাজেরই উপকার হইতেছে তাহা নহে, তদ্বারা পূর্ববাঙ্গলার অন্যান্য স্থানেও ব্রাহ্মধর্ম প্রচারের সুবিধা হইতেছে।”

সমালোচক পত্রের যন্তব্য এইরূপ ;—“পণ্ডিত বিজয়কৃষ্ণ গোস্বামীর চাঁকা নগরে আগমনাবধি অত্রত্য ব্রাহ্মগণের উৎসাহ স্ফুর্তি ও নৃত্য জীবন লাভ হইল । পূর্বে মন্দিরের আসনগুলি শূণ্যপ্রায় থাকিত । বিজয় বাবুর ধর্ম্মাভিরাগ, সরল ব্যবহার ও সদুপদেশে এত লোক আকৃষ্ট হইতে লাগিল যে ব্রহ্মমন্দিরে আর লোকের স্থান হইত না । পূর্ব-বাস্তলা বিজয় বাবুর নিকট বিশেষ ঋণী এবং অনেক ক্ষম হইতে তাঁহার প্রতি ঋণের প্রতি ক্ষমতা হইয়া সাত বৎসর পর তাঁহাকে লাভ করিয়া পূর্ববাস্তলা ব্রাহ্মসমাজের সভ্যগণ আগ্রহ ও যত্ন প্রকাশ করিতে লাগিলেন । এখানে সর্বদাই বিজয় বাবুর তায় একজন সচরিত্র ও বিশুদ্ধ মতাবলম্বী ব্যক্তি আচার্য্য থাকেন ইহা একান্ত প্রার্থনীয় ।”

এস্থলে তাঁহার প্রচার বিবরণ কিঞ্চিৎ উদ্ধৃত হইল ;—

“প্রতি রবিবার সন্ধ্যার সময় পূর্ববাস্তলা ব্রাহ্মসমাজে আচার্য্যের কাজ করিয়াছি । উপাসক ও দর্শকে গৃহ পূর্ণ হইয়া থাকে । মহাত্মারত, রামায়ণ, ভগবদ্গীতা, উপনিষদ, যোগবাশিষ্ঠ, মহানির্ঝাণতন্ত্র এই সমস্ত সংস্কৃত গ্রন্থ হইতে সত্য সকল গ্রহণ করিয়া বিবৃত করাতে অনেকে উপকার বোধ করিয়াছেন ।

ঢাকাতে ব্রাহ্মসমাজে উপাসনা ভিন্ন ধর্ম্মপ্রচারের অণু উপায় ছিল না । এজন্য প্রতি পাক্ষিক শনিবারে সাধারণের জন্য ধর্ম্মশিক্ষা প্রদান করিয়াছি । ব্রাহ্মবন্ধুগণ যাহাতে সম্মিলিত হইয়া ধর্ম্মালোচনা করিতে পারেন তজ্জন্য প্রতি মঙ্গলবারে বিবিধ বিষয় লইয়া আলোচনা করিয়াছি । উপাসনা ও কীর্তন হইয়া পরে আলোচনা হয় । এই আলোচনা সভাতে স্থিরীকৃত হইয়াই রবিবারের বিজ্ঞান ও ব্রাহ্মিকাসম্মিলনসভা প্রতিষ্ঠিত হইয়াছে । ‘আমার জীবনের পরীক্ষিত বৃত্তান্ত’ ব্রাহ্মসমাজে মতভেদ ও অন্দোলন’ ( ২টী ) ও ‘পরকাল’ সম্বন্ধে প্রকাশিত বক্তৃতা

করিয়াছি । \* ফরাসগঞ্জ শ্রীযুক্ত বাবু আনন্দমোহন দাস মহাশয়ের বাসায় নিয়মিতরূপে পারিবারিক উপাসনা করিয়াছি ।

এখানে এইরূপ কার্য্য করাতে সাধারণ ব্রাহ্মসমাজের প্রতি শিক্ষিত ভদ্রলোকদিগের বিশেষ আস্থা হইয়াছে । \* \* এ পর্য্যন্ত এখানে প্রায় ৪০ জন শিক্ষিত ভদ্রলোক সাধারণ ব্রাহ্মসমাজের সভ্য হইয়াছেন । তন্মধ্যে পূর্ববঙ্গলা ব্রাহ্মসমাজের সভাপতি ও ট্রাষ্টী বাবু অভয়কুমার দাস এসিষ্টাণ্ট কমিশনার ও অল্পতম ট্রাষ্টী বাবু দীননাথ সেন, কৈলাশ-চন্দ্র ঘোষ, পার্শ্বতীচরণ রায় মহাশয়গণ সাধারণ ব্রাহ্মসমাজের সভ্য হইয়াছেন । \* \*

১৯ শে কার্তিক ময়মনসিংহ উপস্থিত হইয়াছিলাম । \* \* প্রতি রবিবার প্রাতঃকালে ও সায়েংকালে শ্রীনাথ বাবুর বাসায় ময়মনসিংহ ব্রাহ্মসমাজে উপাসনার কার্য্য করিতাম । অগ্ণান্য দিনে কোন কোন দিন প্রাতঃকালে শ্রীনাথ বাবুর বাসায় কোন কোন দিন গোপী বাবুর বাসায় উপাসনা করিতাম । সায়েংকালে শ্রীনাথ বাবুর বাসায় কীর্ত্তন ও আলোচনা হইত । শ্রীনাথ বাবুর পুত্রের নামকরণ অনুষ্ঠানে উপাসনা করিয়া ছিলাম । + মানবজীবন; ভারতে ধর্ম্মচর্চা, ভারতমাতার আহ্বান, ভক্তি ও পবিত্রতা সম্বন্ধে চারিটি প্রকাশ্য বক্তৃতা করিয়া ছিলাম । বক্তৃতাকালে অনেকগুলি শিক্ষিত এবং সম্ভ্রান্ত লোক উপস্থিত ছিলেন । \* \*

\* তাঁহার প্রদত্ত এই সমস্ত বক্তৃতা অত্যন্ত রুদয়স্পর্শী হইয়াছিল । প্রথমোক্ত বক্তৃতায় তাঁহার নিজের জীবনের অনেক ঘটনা বিবৃত হওয়ায় উহা শ্রোতৃবৃন্দের নিত্যন্ত বিস্ময় উৎপাদন করিয়াছিল ।

+ শ্রীনাথ বাবুর পুত্রের নামকরণ অনুষ্ঠানের উপাসনায় আরাধনাকালে তিনি এমন বিকল হইয়া পড়িয়াছিলেন যে আরাধনার মাঝখানে বেদী হইতে নামিয়া নৃত্য করিয়াছিলেন এবং প্রবল উচ্ছ্বাসে বাহু সঞ্চালন করিয়া ক্রমাগত উট্টেঃস্বরে নমস্তস্তে

৬ই পৌষ বন্ধুবর 'শ্রীযুক্ত নবকান্ত চট্টোপাধ্যায় এবং আমি ফরিদপুরে উপস্থিত হইয়া ৭ই পৌষ মানবপ্রকৃতি বিষয়ে বক্তৃতা করি; ৮ই পৌষ প্রাতঃকালে ও সায়ংকালে উপাসনা করি, ১০ই পৌষ আৰ্য্য-জাতির উন্নতি ও পতন বিষয়ে বক্তৃতা করি, ১১ই পৌষ সাম্বৎসরিক উৎসব হয়, প্রাতঃকালে ও সায়ংকালে উপাসনা করি। \* \* এই কয়েক দিবসই এখানকার অধিকাংশ শিক্ষিত ভদ্র মহোদয়গণ উপস্থিত হইয়া শ্রবণ করিয়াছিলেন।

ব্রাহ্মসমাজের হিতৈষী বন্ধু শ্রীযুক্ত নবকান্ত চট্টোপাধ্যায় মহাশয় দ্বারা ঢাকা নগরে বিশেষ কার্য্য হইতেছে। তিনি শরীর মন এবং অর্থদ্বারা অক্লান্তভাবে ব্রাহ্মসমাজের মঙ্গলের জ্ঞাত চেষ্টা করিতেছেন। তিনি ব্রাহ্মসমাজকে আপনার বস্তু মনে করিয়া তাহার মঙ্গলের জ্ঞাত সর্বদা চিন্তা করিয়া থাকেন।”

সাধারণ ব্রাহ্মসমাজে প্রচার বিবরণ পাঠাইয়া তিনি (১) বিষয়ী প্রচারক (২) অবৈতনিক প্রচারক (৩) বেতনভূক প্রচারকদিগের কার্য্য সম্বন্ধে নিম্নলিখিত প্রস্তাব ও মত উক্ত সমাজের সম্মুখে উপস্থিত করেন ;—

“যে সকল স্থানে ব্রাহ্মসমাজ আছে সে সকল স্থানে স্থানীয় বিষয়ী প্রচারক দ্বারাই প্রচার কার্য্য সম্পন্ন করা কর্তব্য। স্থানীয় ব্রাহ্মগণ অথ প্রচারকের উপর নির্ভর করিলে তাঁহাদিগের ধর্ম্মচিন্তা, ধর্ম্মসাধন ক্রমেই বিলুপ্ত হইতে থাকিবে। প্রচারকরূপ সম্বারজ্জনী না পাইলে তাঁহারা হৃদয়ের আবর্জনা দূর করিতে পারিবেন না।

নমস্ত্যৈ ন্যোক ( মহানির্বাণ তন্ত্রোক্ত ) আবৃত্তি করিয়াছিলেন। তাঁহার ভাববিহ্বল-তায় উপাসকগণের মধ্যেও অত্যন্ত ভাবের উচ্ছ্বাস হইয়াছিল। তিনি একটু শান্ত হইলে শ্রীনাথ চন্দ্র মহাশয় হৃদয়স্পর্শী প্রার্থনা করিয়াছিলেন। প্রার্থনান্তে গোস্বামী মহাশয় বালকের সত্যানন্দ নামকরণ করেন।

যে সকল স্থানে ব্রাহ্মসমাজ নাই বৈতনভূঁক এবং অবৈতনিক প্রচারকগণ সেই সকল স্থানে ভ্রমণ করিয়া ব্রাহ্মধর্ম প্রচার করিবেন, এবং ব্রাহ্মসমাজ সংস্থাপন করিতে সচেষ্ট হইবেন । ইহা দ্বারা প্রচারকদিগের জীবন তেজস্বী ও ধর্মপ্রবণ হইবে ।

বর্তমান ব্রাহ্মসমাজের দুর্দশা দেখিয়া ব্রাহ্মসমাজের প্রতি সর্বসাধারণের ঘৃণা উপস্থিত হইয়াছে । অতএব প্রচারকগণ স্বীয় স্বীয় জীবনের দৃষ্টান্ত দ্বারাই ব্রাহ্মধর্ম প্রচার করিবেন । সহস্র উপদেশ অপেক্ষা সদ্দৃষ্টান্তই অধিক উপকার হইয়া থাকে । প্রত্যেক ব্রাহ্ম যদি স্বীয় স্বীয় জীবনকে দৃষ্টান্তস্থল করিতে পারেন তাহা হইলে শীঘ্রই ব্রাহ্মসমাজের দুর্গাম দূরীভূত হইবে ।

আমরা সত্যের জন্য সংগ্রাম করিব, কিন্তু দলাদলি করিব না । এইটীর প্রতি প্রচারকদিগের বিশেষ দৃষ্টি রাখিতে হইবে । ব্রাহ্মধর্মের উদারতা ও পবিত্রতা বিশেষরূপে প্রচার করিতে হইবে । আমরা উদার হইতে গিয়া অসত্য ও অপবিত্রতার অনুমোদন করিব না । পবিত্রতা রক্ষা করিতে গিয়া হৃদয়ের প্রশস্ততাকেও নষ্ট করিব না ।

বিনয় ও মহত্ত্ব প্রচারকজীবনের ভূষণ হইবে । আমরা অহঙ্কারী হইব না, কিন্তু কল্লিত বিনয় দেখাইবার জন্য হৃদয়ের মহত্ত্বও নষ্ট করিব না । তেজস্বিতা ধর্মোন্নতির প্রধান সহায় । কল্লিত ভাল মানুষ হইবার জন্য আমরা যেন তেজস্বিতাকে বলিদান না করি ।

ঈশ্বরপ্রেম প্রচারকের অঙ্গকাণ্ডি হইবে । তিনি লোকের নিকট উপাসক বলিয়া পরিচিত হইবার জন্য উপাসনা প্রদর্শন করিবেন না, অথচ তাঁহার শরীরমনদ্বারা উপাসনার ভাব প্রকাশিত হইবে । উপাসনাই ব্রাহ্মের প্রাণ । এজন্য বিশেষরূপে উপাসনা প্রচার করা কর্তব্য ।

জীবনের প্রত্যেক কার্য্য ঈশ্বরপ্রীতিকাম হইয়া সম্পন্ন করিলেও

যে ঈশ্বরের উপাসনা হয়, তাহা প্রচার করিতে হইবে। এই ভাবে ব্রাহ্মধর্ম প্রচার না হওয়াতে শিক্ষিত ভদ্রলোকেরা ব্রাহ্মসমাজে সহানুভূতি প্রকাশ করেন নাই। ব্রাহ্মসমাজকে শিক্ষিতদিগের আশ্রয় স্থান করিবার জন্য বিশেষরূপে চেষ্টা করিতে হইবে। শিক্ষিতদিগের জন্য যেমন স্বত্ব থাকিবে, তদ্রূপ অশিক্ষিতদিগকে ব্রাহ্মসমাজে লইয়া আসিয়া শিক্ষিত করিতে হইবে।

কিছুদিন হইতে ব্রাহ্মধর্মকে অনেকে বৈরাগী ও সন্ন্যাসীর ধর্ম বলিয়া মনে করিত এবং সেইরূপে প্রচারিতও হইতেছিল। সাধারণ ব্রাহ্মসমাজ উক্ত দূষিত ভাবকে সম্পূর্ণরূপে দূরীভূত করিয়া ব্রাহ্মধর্মকে গৃহীর ধর্ম ও বিষয়ীর ধর্ম বলিয়া প্রচার করিবেন। \* \*

ব্রাহ্মসমাজ যখন একটি বৃহৎ সমাজরূপে পরিগণিত হইতে চলিল তখন ইহার মধ্যে অনেক নিরাশ্রয় পরিবারও প্রবিষ্ট হইবার সম্ভাবনা। তাহাদিগের ভরণপোষণের জন্য “ব্রাহ্ম দরিদ্রপরিবার ফণ্ড” নামে একটি অর্থসংস্থান সভা সংস্থাপন করা হউক। প্রত্যেক ব্রাহ্ম মাসিক আয়ের শতকরা এক টাকা হিসাবে দান করিলে এ প্রকার একটি অর্থ সংস্থান অতি সহজেই হইতে পারে।”

ইহার পরবৎসর শ্রাবণ মাসে তিনি প্রচারার্থে ব্রাহ্মণবাড়িয়া গমন করেন; তথায় ব্রাহ্মসমাজ গৃহে কয়েকদিন উপাসনা ও উপদেশ হয়। একদিন বিষ্ণু পুরাণ হইতে প্রহ্লাদের উপাখ্যান অবলম্বনে ভক্তি ও বিশ্বাসের দৃঢ়তা সম্বন্ধে উপদেশ, একদিন আর্য্যধর্ম সম্বন্ধে বক্তৃতা, একদিন পারিবারিক অস্থিষ্ঠানে উপাসনা, একদিন নগরসংকীর্তন, একদিন ভক্তি মাহাত্ম্য সম্বন্ধে বক্তৃতা হয়। তাঁহার “ভক্তিভাব, বিশ্বাসের দৃঢ়তা ও বক্তৃতার মাধুর্য্য” স্থানীয় লোকের মধ্যে অত্যন্ত উৎসাহের সঞ্চার হইয়াছিল।

ব্রাহ্মণবাড়িয়া হইতে তিনি কুমিল্লা গমন করেন ; তথায় ক্রবের জীবনী, নীতি ও ধর্ম এবং বিশ্বাস সম্বন্ধে বক্তৃতা হয় ; কয়েক দিন উপাসনা ও পাঠ ব্যাখ্যা হয় ; প্রতিদিন চারি পাঁচ শত লোক উপস্থিত হইয়াছে ।

পৌষ মাসে বাগঝাঁচড়া ব্রাহ্মসমাজের উৎসবে গমন করেন ; তথায় উপাসনা ও বক্তৃতা হয় ।

ফাল্গুন মাসে মহেশপুর ( নবদ্বীপ ) ব্রাহ্মসমাজের সাপ্তাহিক উৎসবে গমন করেন ; উপাসনা ও বক্তৃতা হয় । “বালক বৃদ্ধ যুবক তিন চারি শত লোক ব্রাহ্মসমাজে যোগ দিয়াছেন । যেখানে ব্রাহ্মসমাজ আছে কেবল সেই স্থানে প্রচার করিলে ব্রাহ্মধর্ম বিস্তৃতরূপে প্রচারিত হইবে না । সর্বত্র গ্রামে প্রচার করিতে হইবে ।” \* এখান হইতে বর্ধমান ব্রাহ্মসমাজের উৎসবে গমন করেন ; এবং কয়েক দিন কলিকাতার নিকটবর্তী নানা স্থানে ধর্মপ্রচার করেন ।

পরবর্তী সনে বৈশাখ মাসে সিরাজগঞ্জ ব্রাহ্মসমাজের বার্ষিক উৎসবে গমন করিয়া উপাসনা, ধর্মজীবন, ব্রহ্মপূজা বিষয়ে বক্তৃতা করেন । ব্রহ্মপূজা সম্বন্ধে তাঁহার আদর্শ ;—“পরমেশ্বরকে সম্মুখে প্রত্যক্ষ করিয়া তাঁহার নিকট উপবেশন করিলে উপাসনা হইল । এই উপাসনার পর ব্রহ্মপূজা । যদি উপাস্ত দেবতাকে না দেখ তবে কাহার পূজা করিবে ? \* \* \* ব্রাহ্মবন্ধুগণ এইরূপ সত্যভাবে প্রতিদিন কি ঈশ্বরের পূজা করিয়া থাক ? যদি বাস্তবিকই তুমি ঈশ্বরের উপাসনা কর তাহা হইলে ঈশ্বরের ন্যায়, সত্য, পবিত্রতা, আনন্দ, শান্তি, মঙ্গলভাব তোমাতে অনুপ্রবিষ্ট হইয়া তোমাকে দেবতার জীবন দান করিবে । হে ঈশ্বরো-পাসক ব্রাহ্ম, তোমার জীবন কি প্রকার ? তোমাতে কি ঐশী-শক্তি অনুপ্রবেশ করিতেছে ? যদি না করে তবে তুমি উপাসনা সাধন কর না ।

\* তাঁহার প্রচার বিবরণ হইতে সংগৃহীত ।



‘হে ব্রাহ্মবন্ধু আবার জাগ, আর নিদ্রিত থাকিও না। শরীরের এক একটা রক্ত বিন্দু দিয়া জীবন্ত সত্য সাধন কর। সত্যের জগৎ ঐশ দাও, সর্বস্ব দাও, দেখিবে এখনি ঐশী-শক্তি আসিয়া তোমাকে বলবান করিবে। \* \* ব্রাহ্মসমাজে ঐশী-শক্তি প্রবেশ না করিলে ব্রাহ্মসমাজ জাগিবে না। ব্রাহ্মসমাজে যে কয়েক দিন ঐশী-শক্তি ছিল তখন ইহার আকর্ষণ ছিল; নিতান্ত মূর্খ প্রচারকও কত শত শত পণ্ডিতের দর্প চূর্ণ করিয়া সত্যধর্ম ব্রাহ্মধর্ম প্রচার করিয়াছেন।” \*

“তিনি প্রচারার্থে যে সমস্ত স্থানে গিয়াছেন সেই সমস্ত স্থানে প্রত্যেকের ভিতর নূতন জীবন ও উৎসাহের সঞ্চার হইয়াছে। শত শত লোক অত্যন্ত আকৃষ্ট হইয়াছে, তিনি তথায় বিভিন্ন সম্প্রদায়ভুক্ত বহু লোকের নিকট অত্যন্ত শ্রদ্ধার সহিত আদৃত হইয়াছেন। নবেম্বর মাসে তিনি বরিশাল ব্রাহ্মসমাজের সাপ্তাহিক উৎসবে বিশেষভাবে আহৃত হইয়া গমন করেন। সেখানকার ব্রাহ্মগণের মধ্যে এক অবসাদ ও মনোমালিন্য ছিল; পূজ্যপাদ গোস্বামী মহাশয়ের আগমনে এবং ভগবৎ রূপায় তাহা দূর হইয়াছে। তাঁহার গভীর প্রেম, উন্নত ধর্মজীবন, প্রত্যেকের নিকট বিনীতভাবে নিবেদন, সকলের মনকে বদলাইয়া দিয়াছে। ছোট বড় সকলের অনেক দিনের মনোমালিন্য দূর হওয়ায় আবার তথায় উপাসকগণ ভগবানের মন্দিরে মিলিত হইতেছেন।” +

মহেশপুর ব্রাহ্মসমাজের উৎসবে তাঁহার উপাসনায় প্রত্যেক ব্যক্তির হৃদয় এমন বিগলিত হইয়াছিল যে তাঁহারা অশ্রুপাত না করিয়া থাকিতে পারেন নাই। ‡

\* পূর্ববঙ্গলা ব্রাহ্মসমাজ মন্দিরে প্রদত্ত উপদেশ; ১৮০১ শক ৯ই চৈত্র।

+ সাধারণ ব্রাহ্মসমাজের দ্বিতীয়বার্ষিক কার্যবিবরণ হইতে সংগৃহীত ১৮৭২ খ্রিষ্টাব্দ।

‡ মহেশপুর ব্রাহ্মসমাজের কার্যবিবরণ হইতে সংগৃহীত ১৮৮০ খ্রিঃ অব্দ।

এইরূপে ১২৮৫ সনের আষাঢ় মাস হইতে ১২৮৭ সনের মাঘ মাস পর্য্যন্ত প্রায় আড়াই বৎসর তিনি পূর্ববঙ্গলা ব্রাহ্মসমাজের আচার্য্যের পদে নিযুক্ত থাকিয়া উক্ত সমাজের আচার্য্যের কার্য্য ব্যতীত ব্রাহ্মণ-বাড়িয়া, ফরিদপুর, ময়মনসিংহ, সিরাজগঞ্জ, বাগআঁচড়া, মহেশপুর, কলিকাতা, মহেশতলা, বর্দ্ধমান, বিক্রমপুরের অন্তর্গত তাজপুর, পশ্চিম-পাড়া, জৈনসার, প্রভৃতি নানা স্থানে উৎসব ও মন্দির প্রতিষ্ঠাদি উপলক্ষে গমন করিয়া উপাসনা, আলোচনা, বক্তৃতাদি করেন । শত শত লোক তাঁহার অলস্ত উপদেশ শ্রবণ করিয়া ধন্য হয় ।

তাঁহার জীবনের প্রভাব শিক্ষিত অশিক্ষিত সকল শ্রেণীর লোকের উপর আশ্চর্য্য কার্য্য করিয়াছিল । তিনি ইংরেজী অল্পই জানিতেন, কিন্তু তাঁহার ধর্ম্মজীবনের আকর্ষণে ইংরেজী-শিক্ষিত ব্যক্তিগণকেও মন্ত্রমুগ্ধ হইয়া তাঁহার সহবাসের জন্য লালায়িত হইতে দেখা যাইত ।

তিনি শারদীয় উৎসবোপলক্ষে মহানির্বাণ তন্ত্র হইতে পার্ব্বতী ও শিবের কথোপকথন বিষয়ক কতিপয় শ্লোক উদ্ধৃত করিয়া পূর্ববঙ্গলায় যে বক্তৃতা করেন উহা ‘ব্রহ্মপূজা’ নামে ক্ষুদ্র পুস্তিকাকারে মুদ্রিত এবং বিতরিত হইয়াছিল । তাঁহাকে সর্ব্বদাই হিন্দুশাস্ত্র হইতে শ্লোক সংগ্রহ করিয়া ধর্ম্মার্থী নরনারীর সম্মুখে ব্যাখ্যা করিতে দেখা যাইত । দেশের লোক শাস্ত্রের প্রকৃত তত্ত্ব গ্রহণে বিমুখ হইয়া তুচ্ছ ক্রিয়াকাণ্ডে রত রহিয়াছে, ইহাতে তাঁহার অত্যন্ত ক্রোধান্বিত হইত । শাস্ত্রের প্রকৃত মর্ম্ম যাহা তাহাদেরই পূর্বপুরুষ ঋষিগণ ব্রহ্ম সাধনাবলে অর্জন করিয়া গ্রন্থবদ্ধ করিয়া রাখিয়া গিয়াছেন উহা হৃদয়ঙ্গম হইলে ‘তাহারা প্রকৃত পথের আশ্রয় লইবে, ক্রিয়ানুষ্ঠান ছাড়িয়া ব্রহ্মজ্ঞান, ব্রহ্মধ্যানকে জীবনের পরম সাধনীয় রূপে গ্রহণ করিবে’ এই বিশ্বাসে তিনি সর্ব্বদাই শাস্ত্র ব্যাখ্যা করিয়া উপদেশ দিতেন । আর এইরূপে জাতীয়ভাবে

প্রচার করাই তাঁহার নিকট সঙ্গত বোধ হইয়াছিল । পক্ষান্তরে ইহাও স্বীকার্য্য যে উপলব্ধিগত সত্য দেশীয় শাস্ত্রদ্বারা সমর্থিত হইলে তৎপ্রতি অধিকতর অহুরাগ জন্মে । এই কারণেই তদবলম্বিত হিন্দুশাস্ত্রের ব্যাখ্যা লোকের বিশেষ চিত্তাকর্ষক হইত ।

নিম্নে ‘ব্রহ্মপূজা’ হইতে কিঞ্চিৎ সংগৃহীত হইল ;—

“হিমাচল শিখরে মৌনব্রতধারী সদানন্দ সদাশিবকে প্রসন্ন চিত্ত দেখিয়া জনগণের হিতের জন্ত পার্বতী ব্রহ্মপূজা সম্বন্ধে প্রশ্ন জিজ্ঞাসা করেন । তদুত্তরে শিবের উক্তি ;—

“বিশ্বের হিত করিলে বিশ্বাত্মা বিশ্বপতি পরমেশ্বর প্রীত হইবেন । কারণ জগত তাঁহার আশ্রিত । তিনি এক, সংস্বরূপ, সত্য, অদ্বৈত, পরাংপর, স্বপ্রকাশ, সদাপূর্ণ, সচ্চিদানন্দ, নির্বিকার । \* \* সেই সত্যস্বরূপ, ঈশ্বরের সত্যতা আশ্রয় করিয়া প্রত্যেক পদার্থ পৃথক পৃথক সত্যরূপে প্রকাশিত হইয়াছে । হে দেবি, তাঁহা হইতেই আমরা জন্মগ্রহণ করিয়াছি । সেই একমাত্র পরমেশ্বর সর্বভূতের কারণ । তিনি সৃষ্টিকর্ত্তা এজন্ত ত্রিলোকে তিনি স্রষ্টা ও ব্রহ্ম বলিয়া গীত হইয়া থাকেন । ষাঁহার ভয়ে বায়ু প্রবাহিত হয়, মেঘ বারি বর্ষণ করে, তরু সকল পুষ্পিত হয়, যিনি কালে কালকে নিয়মিত করেন, যিনি মৃত্যুর মৃত্যু, ভয়ের ভয় এবং বেদান্ত প্রতিপাদ্য, সমস্ত জগৎ তাঁহাকে আশ্রয় করিয়াই রহিয়াছে । তিনি তুষ্ট হইলে জগৎ তুষ্ট, তিনি প্রীত হইলে জগত শ্রীত । তাঁহার আরাধনাতে সকলের প্রীতি হয় । তরুর মূলে জলসেচন করিলে যেমন সমস্ত শাখা পল্লব সজীব হয়, তদ্রূপ তাঁহার পূজাতে সকলেই প্রীত হয় । সেই ধ্যেয়, পূজ্য, সুখাধা্য পরমেশ্বরের পূজা ভিন্ন মুক্তিলাভের অন্য উপায় নাই । ষাঁর সাধনে কোন শ্রয় নাই, উপবাস নাই, শারীরিক ক্লেশ নাই, আচারাতি নিয়মের প্রয়োজন নাই,

এবং দিক, কাল, যুগান্তাসেরও বিধি-নাই, কোন ব্যক্তি তাঁহাকে আশ্রয় করিবে না ?”

“সেই ধন্য কৃতার্থ কৃতী ধার্মিক \* \* যাহার কর্ণে ওঁকার মহামন্ত্রমণি প্রবেশ করিয়াছে । \* \* তাহার পিতামাতা ধন্য, তাহার কুল পবিত্র । \* \* তাঁহারা রোমাঞ্চিত শরীরে এই বলিয়া গান করেন ;—‘আমাদিগের কূলে শ্রেষ্ঠ ব্রহ্মোপাসক জন্মগ্রহণ করিয়াছে । গয়ায় আমাদিগের পিতৃ দানের প্রয়োজন কি ? তীর্থ দর্শনের প্রয়োজন কি ? শ্রাদ্ধ তর্পণ দান জপ হোমেরই বা আবশ্যক কি ? আমাদিগের পুত্রের সাধনে ‘আমরা অক্ষয় তৃপ্তি লাভ করিয়াছি ।’ \* \* আমি সত্য বলিতেছি ব্রহ্মোপাসকের অল্প সাধনে কিছুমাত্র প্রয়োজন নাই, ব্রহ্মপূজায় অন্য প্রকার আয়োজন নাই ।”

ব্রহ্মপূজা সম্বন্ধে তাঁহার নিজের মত ;—

“ব্রহ্মপূজাই জনগণের মুক্তি লাভের একমাত্র উপায় । অনেকে নিরাকার ব্রহ্মের পূজা করা কঠিন মনে করিয়া থাকেন, বাস্তবিক তাহা কঠিন নহে । মন নিরাকার, অথচ আমরা মনের সুখ দুঃখ আনন্দ বিষাদ স্নেহ মমতা কামক্রোধ লোভমোহ প্রভৃতি নিরাকার ভাবগুলিকে স্পষ্ট উপলব্ধি করি । সেইরূপ নিরাকার ব্রহ্মের স্বরূপগুলিও হৃদয়ঙ্গম করা যায় ।”

“ব্রহ্মপূজার সামান্য নিয়ম ;—(১) পরমেশ্বরের মহিমা চিন্তা করিয়া তাঁহাকে শ্রদ্ধা ভক্তি প্রদান করিতে হইবে । (২) ধ্যান করিতে হইবে । তমসাস্থন্ন নিশীথ সময়ে গভীর অন্ধকারময় পর্কত গহ্বরে দুই ব্যক্তি প্রবেশ করিলে উভয়ের সত্তা বৃদ্ধিতে পারা যায়, কিন্তু কেহ কাহাকে দেখিতে পায় না ; ধ্যানের কালে সেইরূপ আর কিছু দেখিবে না, এবং মনেও করিবে না । কেবল ব্রহ্মের নির্বিশেষ সত্তা চিন্তা করিবে ।

“হে পরমেশ্বর তুমি আছ” কেবল এই কথা স্মরণ করিবে। ক্রমে ব্রহ্মের আবির্ভাব উষার আলোকের ন্যায় প্রকাশিত হইয়া হৃদয়কে জ্যোতিষ্মান করিবে। তখন শরীর মন প্রেমানন্দে পূর্ণ হইতে থাকিবে। (৩) প্রার্থনা করিয়া আত্মার অভাবগুলি দূর করিতে হইবে; প্রার্থনা সকল অকৃত্রিম হইলে আত্মা দিন দিন উন্নত হইতে থাকে। (৪) পরমেশ্বরের উপাসকের বিবেক-কর্মে কর্তব্যের উপদেশ ও আদেশ করিয়া থাকেন। এজন্ত প্রকৃত উপাসকের জীবন বিগুপ্ত হইয়া থাকে ব্রহ্মপূজায় অন্তর বিগুপ্ত না হইলে তাহাকে ব্রহ্মপূজা বলিয়া গণ্য করা যায় না। (৫) ব্রহ্মোপাসক কর্মহীন নহেন; সমস্ত সাধু-কার্য্যকে তিনি ব্রহ্ম-সেবা বলিয়া প্রাণপণে সংকার্য্য সংসাধন করিয়া থাকেন। (৬) জ্ঞান ভক্তি ও কর্ম এই ত্রিবিধ যোগে ব্রহ্মের সহিত সংযুক্ত হইয়া ব্রহ্মপূজার মধুরতার আস্বাদন করিতে হইবে।

এই ব্রহ্মপূজাই ভারতবর্ষের প্রাচীন ধর্ম্ম \* \* শিব স্বীয় মুখে পর-ব্রহ্মের পূজা প্রচার করিয়াছেন। ব্রহ্মপূজা যে কষ্টসাধ্য নহে তাহাও তিনি বলিয়া গিয়াছেন। এই শারদীয় উৎসবে গৃহে গৃহে যে পার্ব্বতীর পূজা হইতেছে সেই পার্ব্বতীই ব্রহ্মপূজা জানিবার জন্য শিবের নিকট প্রশ্ন করিয়াছিলেন।

অতএব ভারতবাসীর গৃহে গৃহে ব্রহ্মপূজাই প্রচলিত হউক। ব্রহ্ম নামের জয়ধ্বনিতে ভারতবর্ষ পুনর্বার কম্পিত হউক। ব্রহ্মপূজার প্রভাবেই আর্য্যগণ সর্ব্বপ্রকার উন্নতি লাভ করিয়া মহাগৌরবে কাল-ষাপন করিয়া গিয়াছেন। প্রতিমা পূজা অজ্ঞ জাতিদিগের জন্য নির্দিষ্ট হইয়াছিল, আর্য্য সম্ভানদিগের জন্ত নহে। \* \* ব্রহ্মপূজাই ভারতকে আর্য্য সিংহাসন করিয়াছিল, পুনর্বার সেই ব্রহ্মপূজাতেই ভারতের দুঃখ দুর্দিন তিরোহিত হইবে। যেদিন এই জাতীয় শারদোৎসবে গৃহে

## ব্রাহ্মধর্ম প্রচার।

গৃহে ব্রহ্মপূজার মহামন্ত্র ওঁকার উচ্চনাদে সমুৎচারিত হইবে সেই শুভ দিনের জন্ত আমরা প্রতীক্ষা করিতেছি। বঙ্গদেশের সর্বত্রই আমাদিগের শুভ কামনা সুসম্পন্ন করুন।”

সাধারণ ব্রাহ্মসমাজের জন্মাবধি গোস্বামী মহাশয় উক্ত সমাজের প্রচারকের কার্য্য করিয়া আসিতেছিলেন। কিন্তু এই বৎসর (১২৮৬ সন) তাঁহার চারিজন (পণ্ডিত বিজয়কৃষ্ণ গোস্বামী, শিবনাথ শাস্ত্রী, রামকুমার বিদ্যারত্ন, শিবনারায়ণ অগ্নিহোত্রী) বিধিপূর্বক প্রচারকপদে অভিষিক্ত হইলেন। উক্ত সমাজের কার্য্য নির্বাহক সভার প্রতিনিধি রূপে শ্রীযুক্ত নগেন্দ্রনাথ চট্টোপাধ্যায় মহাশয় ১১ই মাঘের উপাসনার পর উক্ত অভিষেক পত্র পাঠ করেন। ঐ দিবস উপাসনায় গোস্বামী মহাশয় আচার্য্যের কার্য্য করিয়াছিলেন। তাঁহার উপদেশের সংক্ষিপ্ত মর্ম্ম এইরূপ ;—

“পশ্চিম প্রদেশ হইতে কয়েকজন ঋষি ভারতবর্ষে আগমন করেন। তাঁহারা ভারতবর্ষে ব্রহ্মোপাসনা প্রচার করিয়াছিলেন। তাঁহারা তপশ্চা দ্বারা যে সমস্ত সত্য লাভ করিতেন শ্রুতি পরম্পরায় সেই সকল ক্রমে প্রচারিত হইতে লাগিল। কিন্তু লোকে নিরাকার ব্রহ্মোপাসনা করিতে অসমর্থ হওয়ায় ক্রমে শ্রুতি ও বেদ পাঠই ব্রহ্মোপাসনা জ্ঞান করিয়া কুসংস্কার-জালে জড়িত হইয়া পড়িল। তখন তাঁহারা স্পষ্টাক্ষরে লোককে উপদেশ দিতে লাগিলেন ;—“অপরা ঋগ্বেদো যজুর্বেদঃ সাম-বেদোহথর্ব্ব বেদঃ শিক্ষাকল্পো ব্যাকরণ ছন্দো জ্যোতিষমিতি।” এইরূপে তাহারা নিরাকার ব্রহ্মোপাসনার রক্ষকস্বরূপ হইয়া তাহা বিগুহ্ব ভাবে প্রচার করিতে লাগিলেন। পরে নিরাকার ব্রহ্মোপাসনা ক্রমে বিলুপ্ত হইয়া যাইতেছিল, এমন সময়ে রাজা রামমোহন এই ১১ই মাঘে ব্রহ্মোপাসনার পুনরুদ্ধার করেন। অতঃপর আমরা তাঁহার রূপায় এই স্থানে সকলে সবাঙ্কবে মিলিয়া পরব্রহ্মের উপাসনা করিতে সমর্থ হইতেছি।”

১২৮৭ সালের মধ্যভাগে তিনি ঢাকা হইতে অবসর লইয়া বিশেষ ভাবে কর্মিকাতা এবং পশ্চিমবঙ্গে প্রচারার্থে যাত্রা করেন। ঐমুগ্ধ দেশের নরনারীর নিকট মুক্তির সমাচার প্রচার করিবার জন্ত যিনি সেবার্তা গ্রহণ করিয়াছেন, কাহার সাধ্য তাঁহাকে স্থান বিশেষে আবদ্ধ করিয়া রাখে? পূর্ববাঙ্গলা ব্রাহ্মসমাজের কার্যনির্বাহকসভা তাঁহার অবসর গ্রহণ কালে নিম্নলিখিত প্রস্তাব নির্ধারণ করিয়া তৎ-প্রতি গভীর শ্রদ্ধা ও অনুরাগের পরিচয় দিয়াছিলেন ;—

“তিনি আচার্য্য নিযুক্ত থাকাতে গত দুই বৎসর কাল এখানকার সমাজের কার্য্য এমত উৎকৃষ্টরূপে সম্পাদিত হইয়াছিল যে তাহা সভ্য মাত্রেই বিশেষরূপে হৃদয়ঙ্গম করিয়াছেন। হৃৎথের বিষয় যে তাঁহার স্থান গ্রহণ করেন এমত লোক এখানে দেখা যাইতেছে না।”

এই সময়ে পূর্ববাঙ্গলা ব্রাহ্মসমাজ-মন্দিরে যে সমস্ত উপদেশ প্রদত্ত হয় উহার কতকগুলি তত্ত্বকৌমুদীতে প্রকাশিত হইয়াছিল। উহা পাঠ করিলে তাঁহার গভীর ধর্ম্মভাব, ঈশ্বরে অবিচলিত বিশ্বাস এবং ভীত ব্যাকুলতার আভাস পাওয়া যায়। তাঁহার উপদেশে লোকের মন এতদূর আকৃষ্ট হইত যে মন্দিরে স্থান সংকুলান হইত না। হিন্দু, মুসলমান, ব্রাহ্ম, খৃষ্টান এবং নানা শ্রেণীর সাধারণ লোকদিগকেও তাঁহার উপাসনায় আগ্রহের সহিত উপস্থিত হইতে দেখা যাইত। কেহ কেহ এরূপ বলিতেন যে ;—“গৌসাই যেরূপ ব্যাকুলতার সহিত উপাসনা করেন এমন কাহারও মুখে শুনিতে পাওয়া যায় না।” তাঁহার গৃহেও দলে দলে ধর্ম্মার্থীগণ একত্র হইতেন। মক্ষিকাদল যেমন মধুর লোভে একত্র হয় তেমনি না জানি কি মধুর স্বাদে বিভোর হইয়া নরনারীগণ সংসারের প্রবল বাসনা তুচ্ছ করিয়া তাঁহার সংসর্গে আসিয়া জুটিত। যাহারা ধর্ম্মজীবনের মধুরতা কিঞ্চিৎ অনুভব করিয়াছেন

## ব্রাহ্মধর্ম প্রচার।

তঁাহারাই অবগত আছেন মানুষ কিজন্ত দলে দলে এইরূপ সাধু মহা-জনগণের অনুগমন করে।

এই বৎসর আচার্য্য কেশবচন্দ্র ব্রাহ্মধর্মকে নববিধান বলিয়া ঘোষণা করেন। গোস্বামী মহাশয়ের নিকট ঐ ব্যাখ্যা যুক্তিসঙ্গত বিবেচিত না হওয়াতে তিনি উহার প্রতিবাদ করিয়াছিলেন। কলিকাতা সাধারণ ব্রাহ্মসমাজ মন্দিরে ও ঢাকা পূর্ববাঙ্গলা ব্রাহ্মসমাজ মন্দিরে এ সম্বন্ধে তঁাহার সুদীর্ঘ ও উদ্দীপনাপূর্ণ বক্তৃতা হইয়াছিল। “ঈশ্বর আদেশেই সত্য প্রচার করিতে হইবে, কিন্তু লোকের মুখ চাহিয়া নয়” এই মহত্তাব তঁাহার পরিচালক না হইলে তিনি কখনও প্রতিবাদক্ষেত্রে সম্ভাব রক্ষা করিতে পারিতেন না।

তিনি ঢাকা হইতে গিয়া অতঃপর সাধারণ ব্রাহ্মসমাজের প্রচারক ও আচার্য্যরূপে কলিকাতায় এবং বঙ্গদেশের নানাস্থানে ব্রাহ্মধর্ম প্রচার করিতে লাগিলেন ; কলিকাতার নিকটস্থ কোল্লগর, হরিনাতি হইতে আরম্ভ করিয়া হাজারিবাগ, গয়া, বাঁকীপুর, মজঃফরপুর, মতিহারী, গাজীপুর, যমুনিয়া, প্রভৃতি নানা স্থানে গিয়া উপাসনা ও ধর্ম্মালোচনাদি করিতে লাগিলেন। এই বৎসরই তঁাহার চেষ্টায় গয়াতে ব্রাহ্মসমাজের প্রতিষ্ঠা হয়। তঁাহার কার্য্য সম্বন্ধে গয়ার পত্রপ্রেরক লিখিয়াছিলেন ;—

“সর্ব্বজ্ঞ পুরুষের স্ককৌশলে ঠিক উপযুক্ত সময়ে তিনি ( গোস্বামী মহাশয় ) গয়াতে আহত হইলেন। \* \* প্রায় প্রতিদিন সন্ধ্যার সময় বিষ্ণুপুরাণ, ভগবদ্গীতা, ভাগবত, উপনিষদ, আত্মপুরাণ, মহানির্ঝাণ-তন্ত্র প্রভৃতি হিন্দুশাস্ত্র হইতে ব্রাহ্মধর্ম্ম প্রতিপাদক সত্য সকল ব্যাখ্যাত হইতে লাগিল। দুই এক দিন শাস্ত্রপাঠ ও ব্যাখ্যা শুনিয়া যাহারা কখনও ব্রাহ্মসমাজের সঙ্গে সম্পর্ক রাখেন না তঁাহারা গোস্বামী মহাশয়কে সবাঙ্কবে আহ্বান করিয়া নিজ বাড়ীতে শাস্ত্রপাঠ ও সংকীর্ত্তনাদি



## মহাত্মা বিজয়কৃষ্ণ গোস্বামী ।

সপরিবারে শুনিতে লাগিলেন । হিন্দুশাস্ত্রের ভিতর ব্রাহ্মধর্মের কথা শুনিয়া অনেকে বিস্মিত হইলেন, কাহারও কাহারও ব্রাহ্মধর্ম ও ব্রাহ্ম-সমাজের প্রতি সহানুভূতি ও অনুরাগ বাড়িতে লাগিল । ৬ই জ্যৈষ্ঠ সন্ধ্যার সময় একজন প্রধান বাঙ্গালী উকীল মহাশয়ের বাড়ীতে ‘ব্রাহ্ম-ধর্ম ও নববিধানের প্রভেদ’ বিষয়ে বক্তৃতা করেন । \* \* ইহাতে ব্যক্তি-গত কথা কিছুই ছিল না । \* \* গোস্বামী মহাশয় কেবল কঠোর কর্তব্যানুরোধে এইরূপ বক্তৃতা যেখানে যান দিয়া থাকেন । ইহাতে তাঁহার কিছু আমোদ নাই । গোস্বামী মহাশয়ের শাস্ত্রজ্ঞান ও সরল নিরহঙ্কার স্বভাব এখানে অনেকেরই শ্রদ্ধা আকর্ষণ করিয়াছে । তাঁহার সহবাসে ও উপদেশাদিতে কয়েকটা আত্মার প্রকৃত উপকার হইয়াছে । ইনি ছাত্রের আয় প্রায় সমস্ত দিন পাঠে মগ্ন । ইংরেজী না পড়িলে প্রকৃত জ্ঞান হয় না, এরূপ যঁহাদের বিশ্বাস তাঁহারা গোস্বামী মহাশয়ের সঙ্গে আলাপ করিবেন । \* \* ১৭ই জ্যৈষ্ঠ পরব্রহ্মের শুভ ইচ্ছায় গয়া উপাসনা সমাজ প্রতিষ্ঠিত হইল । প্রতিষ্ঠার দিন সমস্ত দিবস উৎসব হইয়াছিল । তিনবার উপাসনা, উপদেশ, শাস্ত্রপাঠ ও ব্যাখ্যা, ধ্যান, আলোচনা, সংকীর্তন হইয়াছিল । বেদীর সমস্ত কার্য্য গোস্বামী মহাশয় সম্পন্ন করিলেন । উৎসবটা অতি মিষ্ট হইয়াছিল । গোস্বামী মহাশয় এই সমাজ প্রতিষ্ঠা করিয়াই চলিয়া গেলেন না ; আরও প্রায় এক মাস থাকিয়া উপদেশ ও দৃষ্টান্ত দ্বারা ব্রাহ্মদিগকে ধর্ম্মানুরাগী, বন্ধুদিগকে যৎপরোনাস্তি উপকৃত করিয়া বাঁকীপুর হইয়া, মতিহারী গমন করিলেন । যাইবার সময় তিনটা বন্ধু তাঁহার সঙ্গে বাকীপুর পর্য্যন্ত গমন করিলেন ।” \*

তিনি গয়া এবং মতিহারীর প্রত্যেক স্থানে মাসাধিক কাল বাস

করেন। কোন স্থানে অধিক দিন বাস করিলে লোকের সঙ্গে ঘনিষ্ঠ ভাবে যুক্ত হওয়া যায়, এবং তদ্বারা ধর্ম্যভাব বৃদ্ধির বিশেষ সহায়তা হয় ; এজন্য তিনি অনেক সময় এক একটা স্থানে অধিক দিন বাস করিতেন। মজঃফরপুর হইতে মতিহারী যাইতে শামপানি নামক গরুর গাড়ীর ঝাকুনিতে তাঁহার হৃদরোগের অত্যন্ত বৃদ্ধি হইয়াছিল, তিনি বিপন্ন হইয়াছিলেন ; কিন্তু ভগবৎরূপায় রক্ষা পান। মতিহারী ব্রাহ্মসমাজের উৎসবে আর্য্যজাতির ভারতবর্ষে ধর্ম্মোন্নতি সম্বন্ধে বক্তৃতা, নিরাকার ব্রহ্মের উপাসনার আবশ্যকতা ও যোগসাধন বিষয়ে উপদেশ এবং আত্মপুরাণ অবলম্বন করিয়া বাঙ্গালী মহিলাদিগকে উপদেশ প্রদত্ত হইয়াছিল। মতিহারী হইতে তিনি গাজীপুর গমন করেন। তথাকার এক সাধুর সম্বন্ধে লিখিয়াছিলেন ;—

“বাবাজি বার তের বৎসর গাজীপুরে একটা গর্ভের মধ্যে অবস্থিতি পূর্ব্বক যোগসাধন করিয়া থাকেন। কখন কখন দুই তিন মাসও দ্বার বদ্ধ থাকে। কেহ কেহ বলেন প্রতি একাদশীতে দ্বার খোলা হয়। আমরা গিয়া দেখিলাম বাবাজি দ্বার খুলিবেন বলিয়া স্ত্রী পুরুষে বহু সংখ্যক লোক অপেক্ষা করিতেছেন। হঠাৎ ঠাকুর ঘরের মধ্যে ঠন্ ঠন্ শব্দ হইল, সকলে বলিলেন বাবাজি উপরে উঠিয়াছেন। সহসা দ্বার উদঘাটিত হইল, যেন দৃশ্যকাব্যের একটা সুন্দর দৃশ্য উদঘাটিত হইল। \* \* বাবাজি অতি সুন্দর পুরুষ ; একটি চক্ষু নাই তথাপি তাহাতে শোভার হানি নাই। বাবাজি যেন বিনয়ের ছবিখানি। এমন জীবন্ত নিয় দেধা যায় না। বাবাজি নিজকে দাস বলিয়া পরিচয় দেন। কেহ প্রশ্ন করিলে বলেন—“দাস কি জানে ?” বাবাজিকে প্রশ্ন করিলাম ;—“ধর্ম্ম সাধনের প্রতিবন্ধক কি ?” বাবাজি অনেক বিনয়ের পর বলিলেন ;—“হাম বাবাই” অর্থাৎ অহঙ্কার প্রধান প্রতিবন্ধক। একবার তাঁহাকে

সঙ্গে লগ্নন করিয়াছিল, বাবাজি তিন দিবস অচেতন ছিলেন । চেতন। পাইয়া বলিলেন ;—“নাগা বাবা কৃপা করিয়াছিলেন ।” প্রশ্ন ;— অনন্তরূপ নিরাকার ব্রহ্মকে কিরূপে লাভ করা যায় ? উত্তর ;— শনৈঃ শনৈঃ তাঁহাকে লাভ করিতে হয়, এক দিনে হয় না । প্রথমে নামে রুচি, তাহার পর নামে অমুরাগ, তাহার পর নামে আনন্দ ; নামে আনন্দ হইলেই প্রেমের সঞ্চার হয় । প্রভুর রূপাতেই তাঁহাকে লাভ করা যায় ।” \*

তিনি কয়েক মাস পশ্চিমাঞ্চলে ঘুরিয়া ব্রাহ্মধর্ম প্রচার করেন, তৎপর একটি কঠোর কঠিন পীড়ার সংবাদ শুনিয়া কলিকাতা প্রত্যাগত হন । তাঁহার এই কঠাটী অল্পদিন মধ্যে পরলোক গমন করে । এই সময় তিনি কয়েক দিন কলিকাতা অবস্থান করিয়া সাধারণ ব্রাহ্মসমাজ মন্দিরে উপাসনার কাজ করেন ; এবং ভক্তি, পৌত্তলিকতা, উপবীত ও মহাপুরুষ সম্বন্ধে উপদেশ দেন । তৎপর অগ্রহায়ণ মাসে (১২৮৮ সন) জামালপুর ও বোয়ালিয়া ব্রাহ্মসমাজের উৎসবে গিয়া উপাসনা ও বক্তৃতা করেন ।

মাঘোৎসবের সময় ১১ই মাঘের প্রাতের উপাসনায় তাঁহাকে অনেক সময় আচার্য্যের কার্য্য করিতে হইত । একবার উৎসবে আচার্য্য-সহ উপাসকগণ ভাবে অত্যন্ত বিহ্বল হইয়াছিলেন । সে দিনের স্মৃতি অজ্ঞাপি অনেকের চিত্তে মুদ্রিত রহিয়াছে । ঐ দিন তিনি নিয়মিত উপাসনা করিতে পারেন নাই ; মন্তকের উপর বাহু সঞ্চালন করিয়া “এই যে আমার মা” এইরূপ শব্দ অনেকক্ষণ ধরিয়া পুনঃ পুনঃ উচ্চৈঃস্বরে উচ্চারণ করিয়াছিলেন ; আর তৎসঙ্গে মন্দিরের অসংখ্য লোকের মধ্যে এক মহা ক্রন্দনের রোল উঠিয়াছিল । সংসারের ঘাত প্রতিঘাতে তিক্ত হইয়া যাহারা

শুষ্ক মন লইয়া আসিয়াছিল ঐ দিন তাহাদের চক্ষুতেও প্রেমাক্ত প্রবাহিত হইয়াছিল । শ্রীযুক্ত নগেন্দ্রনাথ চট্টোপাধ্যায় মহাশয় বলিয়াছেন ;—“ঐ দিন আরাধনার পরে যখন সমস্তের প্রার্থনা হয় তখন গোস্বামী মহাশয় সমস্তের প্রার্থনা করেন নাই । তিনি বলিলেন ;—‘আমি আজ ও প্রার্থনা করিতে পারি না, তিনি যে আমাকে অসত্য হইতে সত্যোক্তে নিয়াছেন, আমি এই এখানে তাঁহাকে প্রত্যক্ষ করিতেছি । সুতরাং আমি আর ও প্রার্থনা কিরূপে করিতে পারি ?’ এই কথাগুলি তিনি এমন ভাবে বলিলেন যে মন্দিরের সমস্ত লোক বালকের ন্যায় কাঁদিতে লাগিল । তিনি বলিলেন ;—‘আজ আমার নূতন জন্ম হইল, আজ আমার নাম ব্রহ্মসন্তান হইল ।’ সেদিন তাঁহার ভাব দর্শনে উপাসক উপাসিকাদের প্রাণে এমন প্রেমের সঞ্চার হইয়াছিল যে ব্রাহ্মসমাজের অনেক মহিলা তাঁহাকে নবজাত শিশু জ্ঞানে আশ্লাদ করিয়া দুধের টাকা দিয়াছিলেন ।” শুনিয়াছি তিনি ঐ দিনের স্মৃতি চিরদিন রক্ষা করিয়াছিলেন ।

এস্থলে তাঁহার জীবনের আর একটি ঘটনার উল্লেখ করিতেছি । ইহা বহু দিন পূর্বে ঘটিয়াছিল ;—

তিনি রুক্ষনগরে কোন মোকদ্দমায় সাক্ষ্য দিতে উপস্থিত হইয়াছিলেন । তখন শান্তিপুরে অভয়কুমার বাগচি নামক একজন ডাক্তার ছিলেন । কোন ব্যক্তি তাঁহার নাম বিব্রত করিয়া এবং তাঁহার নামে কুৎসা রটনা করিয়া একখানা পুস্তক প্রকাশ করে । ইহাতে বাগচি মহাশয় লেখকের নামে মানহানির মোকদ্দমা উপস্থিত করিয়া বহু লোককে সাক্ষীরূপে আদালতে উপস্থিত করেন । বিরুদ্ধপক্ষ এই সময়ে গোস্বামী মহাশয়কে সাক্ষী মাগু করিলে তাঁহাকেও কোর্টে উপস্থিত হইতে হয় । সাক্ষ্য দেওয়ার সময় হলপ করিয়া বলিতে হয়

“আমি সত্যস্বরূপ ঈশ্বরকে প্রত্যক্ষ করিয়া বলিতেছি যাহা সত্য তাঁহাই বলিব।” তাঁহাকে হলপ করিয়া ঐ কথা বলিতে বলা হইলে তিনি বলিলেন ;—“আমি উহা বলিতে পারিব না। যেহেতু আমি সত্যস্বরূপ ঈশ্বরকে প্রত্যক্ষ করিতেছি না।” ইহাতে বিরুদ্ধ পক্ষের উকীল তাঁহাকে সাক্ষীরূপে গ্রহণ করিতে অসম্মত হইলেন। কিন্তু বিচারক বলিলেন ;—“নাস্তিক ব্যক্তির সাক্ষ্যও যখন গ্রহণ করা হয় তখন ঈশ্বরের নামের উল্লেখ না করিলেও আইন অনুসারে ইহার সাক্ষ্য গ্রহণ করা যাইতে পারে।” কিন্তু তিনি নিজকে নাস্তিক দলভুক্ত করিতেও সম্মত হইলেন না। অবশেষে বলিলেন ;—“আমি ঈশ্বরকে সত্য জানিয়া এই প্রতিজ্ঞা করিতেছি সত্য বই মিথ্যা বলিব না।” বিচারক ঐরূপ উক্তি-তেই তাঁহার সাক্ষ্য গ্রহণ করিলেন। \*

প্রকৃত কথা এই ঈশ্বর জ্ঞান যখন যতটুকু লাভ হইয়াছে তখন তাহারই উল্লেখ করিয়াছেন ; কিঞ্চিৎ বাড়াইয়া কি কমাইয়া প্রকাশ করেন নাই। এইজগুই বোধ হয় বলিয়াছেন ;—“জীবন একখানি নৌকার তায়, এক স্রোতে ভাসিয়া চলিয়াছে, দুই পার্শ্বে নিত্য নূতন দৃশ্য দেখা যাইতেছে, কখনও মরুভূমি কখনও পুষ্পবন। কখনও সমতল ক্ষেত্র, কখনও বঙ্গুর প্রদেশ। যখন যাহা দেখিতেছি তখন তাহাই বলিতেছি। যাহারা শুনিতেছে তাহার। অনেক কথারই অসামঞ্জস্য দেখিবে। কিন্তু তাই বলিয়া ত আর সত্য গোপন করা যায় না ? ” †

বেদীতে উপাসনাকালে অনেক সময় তিনি তাবে বিহ্বল হইয়া পড়িতেন। শ্রীযুক্ত নগেন্দ্রনাথ চট্টোপাধ্যায় মহাশয় লিখিয়াছেন ;—  
“বিজয়কৃষ্ণ বেদীর উপর বসিয়া প্রেমোন্মত্ত হইয়া সাধুনয়নে মা মা

\* শ্রীযুক্ত নগেন্দ্রনাথ চট্টোপাধ্যায় কথিত।

† নব্যভারত।

ধ্বনি করিতেছেন আর তাঁহার সঙ্গে শত শত উজ্জ্বলিত হৃদয় হইতে মা মা ধ্বনি বিনিঃসৃত হইয়া উপাসনা মন্দিরকে প্রতিধ্বনিত করিতেছে । সে দৃশ্য কখনও ভুলিব না । মর্ত্যে সেই যে কৈবল্যধাম দেখিয়াছি তাহা কখনও ভুলিব না ।” একবারের ১১ই মার্চের উৎসবের বিবরণে তত্ত্বকৌমুদী লিখিয়াছেন ;—“পণ্ডিত বিজয়কৃষ্ণ গোস্বামী বেদীতে আরোহণ করিয়া উদ্বোধন আরম্ভ করিলেন । উদ্বোধন শেষ হইল, আরাধনা শেষ হইল, ধ্যানের সময় অতীত হইল, সমস্তের প্রার্থনা হইয়া গেল, উপাসকদিগের মনে আর ধৈর্য্য ধরে না । অবশেষে উপদেশের সময় প্রাণ ফাটিয়া ক্রন্দনের রোল উঠিল । পাষণ গলিয়া গেল, নরনারীর বক্ষঃস্থল অশ্রুজলে ভাসিয়া চলিল ; সে দৃশ্য, সে স্বর্গীয় দৃশ্য কে বর্ণন করিবে ? রমণীয় উদ্যানে একেবারে শত স্ফটিক ফোয়ারা উন্মুক্ত হইলে যে শোভা হয় আজ তাহাও ভক্তির শত প্রস্রবণের নিকট পরাজিত হইল । নরনারীর প্রাণ ভেদ করিয়া ভক্তি-বারি প্রবাহিত হইতে লাগিল । পাঠক আর নয়, সে দৃশ্য বর্ণনা করিবার প্রয়াস বুঝা, যদি সহৃদয় হও, কল্পনা-চক্ষে সে চিত্র অঙ্কিত করিয়া কথঞ্চিৎ বুঝিলেও বুঝিতে পার ।”

ইহার পর তিনি বহরমপুর, জলপাইগুড়ি, শিলিগুড়ি, রামপুরহাট, সিরাজগঞ্জ ব্রাহ্মসমাজের উৎসবে গমন করিয়া উপাসনা, বক্তৃতা দি করিয়াছিলেন । তাঁহার কার্য্যে ঐ সমস্ত স্থানে বিশেষ ধর্মোৎসাহ জন্মিয়াছিল । পর বৎসর ( ১২৯৮ সন ) তিনি উত্তরবঙ্গে গমন করেন । তথাকার সৈদপুর ( রংপুর ) হইতে কোন পত্র-প্রেরক যাহা লিখিয়াছিলেন তাহা হইতে কিঞ্চিৎ উদ্ধৃত হইল ;—“তাঁহার ( গোস্বামী মহাশয়ের ) নিঃস্বার্থভাবে ধর্মপ্রচার দেখিয়া নিতান্ত পাষণ-হৃদয়—যাহার ধর্ম্মাধর্ম্ম বিচার নাই—তাহার হৃদয়েও ধর্ম্মভাবে উদয়

না হইয়া থাকিতে পারে না । গোস্বামী মহাশয় এক্ষণে শারীরিক অসুস্থ অবস্থাতে যে প্রকার আগ্রহের সহিত ধর্ম প্রচারে প্রবৃত্ত হইয়াছেন ইহাতে কে না স্বীকার করিবে যে ধর্মের জন্ত তিনি প্রাণ পর্য্যন্ত বিসর্জন দিতে প্রস্তুত । যে কয়েক দিন তিনি এখানে ছিলেন সে কয়েক দিনই তাঁহার রুত পরব্রহ্মের উপাসনায় আমরা এ জীবনেই স্বর্গ ভোগ করিয়াছি । এক দিন অত্রস্থ ‘উন্নতি বিধায়িনী’ সভা-গৃহে মহানির্ঝরণ তন্ত্র পাঠ ও একটা বক্তৃতা করেন । পরব্রহ্মের পূজাই যে শ্রেষ্ঠ এবং আর্য্যধর্মের প্রধান শিক্ষা ঐ বক্তৃতাতে তাহা অতি সুন্দররূপে প্রতিপন্ন করিয়াছিলেন ।” \*

ইহার পর তিনি বোয়ালিয়া ও বাগআঁচড়া ব্রাহ্মসমাজের সাত্বৎসরিক উৎসবে ও কলিকাতায় মাঘোৎসবে উপাসনাদি করেন । মাঘোৎসবের পর তাঁহার শরীর অত্যন্ত অসুস্থ হইয়া পড়ে । এবারও তাঁহার জীবনের আশা ছিল না, কিন্তু আশ্চর্য্যরূপে রক্ষা পাইলেন । এইরূপ অসুস্থ দেহেও তাঁহার বিশ্রাম ছিল না ; নগরে নগরে গ্রামে গ্রামে ধর্মপ্রচারে জীবনের শেষ দুর্ভর্ত পর্য্যন্ত ব্যয় করিবেন ইহাই পণ করিয়াছিলেন । ভগ্ন দেহ লইয়াও উৎসবের পর হইতে কয়েক মাসে মুরশিদাবাদ, শান্তিপুর, দার্জিলিং, জলপাইগুড়ি, সৈদপুর, আজিমগঞ্জ, সিরাজগঞ্জ, তেলিনীপাড়া, ভদ্রেশ্বর, गया, গাজিপুর, কানী, বৃন্দাবন, বোয়ালিয়া প্রভৃতি বঙ্গ এবং উত্তর পশ্চিম প্রদেশের বহু সহরে উপাসনা, বক্তৃতা, ধর্মগ্রন্থ পাঠ ও আলোচনা করিয়াছিলেন । কোন কোন স্থানে মাসাধিক কাল অবস্থান করিয়া ধর্মোন্নতি সাধনে বিশেষ সহায়তা করিয়াছিলেন । বাহুল্য ভয়ে সে সমস্ত বিবরণ তন্ন তন্ন করিয়া উল্লিখিত হইল না ।

ঈশ্বরে নির্ভর ।

তাহার কায় নির্ভরশীল ধর্মাত্মা প্রায় দেখিতে পাওয়া যায় না। তিনি একবার প্রচারার্থে বড়বেলুন গিয়াছিলেন ; ত্রীমুক্ত কেন্দার পণ্ডিত মহাশয় সঙ্গে ছিলেন । কার্য্যাবসানে গৌসাইজী ব্যস্ত হইয়া কলিকাতা রওনা হইয়াছেন । কিন্তু গ্রামের পথ ও মাঠ হাঁটিয়া ষ্টেশনে আসিতে পথে যারপর নাই ক্লান্ত হইয়া পড়িলেন, ষ্টেশন পর্য্যন্ত আসিতে আর শক্তি রহিল না । তখন ঈশ্বরমুখীন হইয়া বলিতে লাগিলেন ;—‘পণ্ডিত মহাশয় আর চলিতে পারি না, মা যদি এই গ্রামের সম্মুখে একখানা গাড়ীর বন্দোবস্ত না করেন তাহা হইলে আর ষ্টেশনে যাওয়া হইবে না,’ এই কথা বলিয়া কিছু দূর অগ্রসর হইতেই গ্রামের সম্মুখে একখানা গাড়ী দেখিতে পাইলেন । গাড়ীতে ষ্টেশনে যাইতে ও কয়েকজন দুঃখী লোককে কিছু কিছু দান করায় তাহার পয়সা সমস্ত ফুরাইয়া গেল, ট্রেন ভাড়ার জন্ত কিছুই রহিল না ; টিকিট ক্রয়ের কি হইবে ভাবিতে লাগিলেন । ইতিমধ্যে গৌসাইজী বলিলেন ;—‘পণ্ডিত মহাশয় মা আমাদের যা’বার ব্যবস্থা করিয়াছেন ; আমার কাপড়ে পাঁচটী টাকা বাধিয়া দিয়াছেন ।’ এই বলিয়া কাছার কাপড় হইতে পাঁচটী টাকা বাহির করিয়া বলিলেন ;—‘কলিকাতা হইতে আসিবার সময় কালীশঙ্কর আগ্রহ করিয়া পাঁচটী টাকা কাছায় বাধিয়া দিয়া বলিয়াছিলেন ;—‘সময়ে ইহা কাজে লাগিবে ।’ কিন্তু আমি ঐ টাকার কথা একেবারে ভুলিয়া গিয়াছিলাম । এখন হঠাৎ মনে পড়িল ।

কলিকাতায় আসিয়া কনিষ্ঠা কন্যাকে পীড়িত দেখিয়া বলিলেন ;—‘পণ্ডিত মহাশয় মা’ই আমাকে তাড়াতাড়ি আনিয়াছেন । নতুবা এত তাড়াতাড়ি আসা হইত না ।’ \*



বিনয় ও ব্যাকুলতা ।

তঁাহার জায় বিনয়ী ও ব্যাকুলাত্মা প্রায় দেখা যায় না । সাধারণ ব্রাহ্মসমাজের প্রচারক অবস্থায় একদিন তিনি প্রচারক নিবাসের দ্বিতলস্থ বারাণ্ডায় দাঁড়াইয়া পণ্ডিত শ্রীযুক্ত শিবনাথ শাস্ত্রী মহাশয়ের সঙ্গে ধর্মসাধন সম্বন্ধে আলোচনা করিতেছিলেন । কথায় কথায় বলিলেন ;—‘ধর্মের জ্ঞান না করিতে পারি এমন কাজ নাই । যদি কেহ নিশ্চয় করিয়া বলিতে পারে এই দ্বিতল হইতে লক্ষ প্রদান করিলে ধর্ম লাভ হইবে তবে আমি নিশ্চয় বলিতেছি এই মুহূর্ত্তে লক্ষ প্রদান করিতে পারি।’ এই কথাগুলি এমন ভাবের সহিত বলিলেন যে শাস্ত্রী মহাশয় তঁাহার মুখশ্রী দর্শনে অত্যন্ত বিস্মিত হইলেন । \* তঁাহার জীবনের ঘটনাবলী তঁাহার এই উক্তির সমর্থন করিয়াছে । তঁাহার সঙ্গে শাস্ত্রী মহাশয়ের পরবর্ত্তী জীবনে কোন কোন বিষয়ে মতভেদ ঘটিয়াছিল, কিন্তু তবুও তিনি বলিয়াছেন ;—‘ঐরূপ সরল অন্তরে সমুদয় হৃদয়মনপ্রাণের সহিত কাহাকেও ধর্ম অন্বেষণ করিতে দেখিয়াছি কি না মনে হয় না । এমন ভক্তি ও বিনয় অতি অল্পই দেখিয়াছি । এই কারণে তিনি আমার সহাধ্যায়ী বন্ধু হইয়াও আমার গুরুস্থানীয় হইয়া রহিয়াছেন । আমি তঁাহার ভক্তি ও বিনয় যদি পাই তাহা হইলে কৃতার্থ হইয়া যাই । তিনি ব্রাহ্মসমাজকে ভক্তি-পথ দেখাইয়া গিয়াছেন, সেজন্য ব্রাহ্মসমাজের তঁাহার নিকট চিরদিন কৃতজ্ঞ থাকিতে হইবে ।’ \*

বন্ধু-প্রীতি ।

তিনি যেরূপ বন্ধুজনে অনুরক্ত ছিলেন সেরূপ অল্পই দেখিতে পাওয়া যায় । পণ্ডিত শাস্ত্রী মহাশয় বলিয়াছেন ;—‘কোন সময়ে কালীনাথ দত্ত মহাশয়ের একটা শিশুসন্তান বিয়োগের পর আমি এবং গোস্বামী মহাশয়

\* শ্রীযুক্ত শাস্ত্রী মহাশয়ের উক্তি ও পত্র হইতে উদ্ধৃত ।

উপাসনার জন্ত তাঁহার গৃহে গমন করিয়াছিলাম । আমরা উপাসনার জন্ত আসিয়াছি শুনিয়া দত্ত মহাশয় বলিলেন ;—‘শিশুর আত্মা নাই, তাহার জন্ত আবার প্রার্থনা কি ? যত দিন আত্ম-জ্ঞান না হয় তত দিন আত্মা থাকে না ।’ এইরূপ মত শুনিয়া গোস্বামী মহাশয় দুঃখিত হইলেন । দত্ত মহাশয় অল্প একদিন কথায় কথায় বলিয়াছিলেন ;—‘ঈশ্বর ভ্রষ্ট নহেন, নির্দোষ ।’ গোস্বামী মহাশয় ইহাতে আরও দুঃখিত হইয়া বন্ধুকে নানা অদ্ভুত মতের সমর্থনকারী জ্ঞানে নাস্তিক, অবিবাসী বলিয়া তিরস্কার করেন । ইহার পর একজন তাঁহাকে বুঝাইয়া দেন যে তিনি কালীনাথ বাবুকে যে রূপ তিরস্কার করিয়াছেন, বস্তুতঃ তিনি সে রূপ তিরস্কারের যোগ্য নহেন । ইহাতে গোঁসাইজীর মনে অনুতাপ জন্মে । বন্ধুর মনে যে ক্লেশ দিয়াছেন তাহার শতগুণ ক্লেশ তাঁহার মনকে দগ্ধ করিতে থাকে । এমন কি রজনীতে তাঁহার নিদ্রার ব্যাঘাত উপস্থিত হয় । অবশেষে রাত্রি তিনটার সময় তিনি আর স্থির থাকিতে পারিলেন না, শয্যা হইতে উঠিয়া কালীনাথ বাবুর গৃহে গিয়া দরজা আঘাত করিতে লাগিলেন । এত রাত্রিতে কেন আসিয়াছেন একজা জিজ্ঞাসা করিলে তিনি কালীনাথ বাবুর সঙ্গে সাক্ষাতের অভিপ্রায় জানাইলেন । কালীনাথ বাবু পার্শ্বের একটা প্রকোষ্ঠে নিদ্রিত ছিলেন, তিনি স্বর শুনিয়া তাড়াতাড়ি উঠিলেন । এ দিকে গোঁসাইজী ঘবে ঢুকিয়া একেবারে বন্ধুর পা জড়াইয়া ধরিলেন এবং ব্যাকুল ভাবে কাঁদিতে কাঁদিতে ক্ষমা চাহিতে লাগিলেন । কালীনাথ বাবু বলিলেন ‘আমি ত তখনই তাহা ভুলিয়া গিয়াছি, এ জন্ত এত কেন ?’ কিন্তু তিনি কিছুতেই পা ছাড়িলেন না । অবশেষে যখন বলিলেন ‘ক্ষমা করিলাম’ তখন স্থির হইলেন । বন্ধুর প্রাণে ক্লেশ দিয়াছি মনে করিয়া তাঁহার এতই অনুতাপ জন্মিয়াছিল ।

শাস্ত্রী মহাশয় আরও বলিয়াছেন ;—‘বিজয় বাবু আমার সহাধ্যায়ী ও বন্ধু । বন্ধুর প্রতি তাঁহার কিরূপ অমুরাগ ছিল তৎসম্বন্ধে একটী ঘটনার উল্লেখ করিতেছি । একবার তিনি আমাদের দেশের বাড়ীতে গিয়াছিলেন, কিন্তু আমি তথায় উপস্থিত ছিলাম না । তিনি আমাদের বাড়ীতে গিয়া ‘এই আমার বন্ধুর গৃহ’ বলিতে বলিতে ভাবে এতদূর আত্মহার্য্য হইয়াছিলেন যে সমস্ত উঠানে গড়াগড়ি দিয়াছিলেন ; এবং কাঁদিয়া কাঁদিয়া বন্ধুর প্রতি হৃদয়ের প্রগাঢ় অমুরাগের পরিচয় দিয়াছিলেন ।’

আর একবার তাঁহার বন্ধু উমেশচন্দ্র দত্ত মহাশয়ের মজিলপুরের বাড়ীতে গিয়া “এই আমার বন্ধুর গৃহ” বলিয়া উঠানের মাটি মাথায় তুলিয়া দিয়াছিলেন ।’

একবার তিনি বহুদিন পরে জামালপুর ( মুন্সের ) তাঁহার প্রাচীন বন্ধু ভক্ত অন্নদাপ্রসাদ চট্টোপাধ্যায় মহাশয়ের গৃহে উপনীত হন । অন্নদা বাবু জ্বরে শয্যাগত ছিলেন । বন্ধুর দর্শনে গোঁসাইজীর প্রাণে ভাবের তরঙ্গ উঠিল, তিনি মত্ত হইয়া কীর্তন করিতে লাগিলেন । অবশেষে দুই বন্ধুতেই কীর্তন নৃত্য আরম্ভ করিলেন, অসুস্থতা কোথায় পলায়ন করিল, এবং প্রায় সমস্ত রজনী এই ভাবে কাটিয়া গেল । \*

একবার তিনি মজঃফরপুরে কতিপয় বন্ধুর সঙ্গে গণ্ডকী নদীতীরস্থ এক চড়াতে কোন সন্ন্যাসী বন্ধুর দর্শনে গমন করিয়াছিলেন । সাক্ষাৎ মাত্র গোঁসাইজী সন্ন্যাসীর সঙ্গে কোলাকুলি করিলেন এবং ভাবের উচ্ছ্বাসে দুই বন্ধুতে বহুক্ষণ নৃত্য করিলেন ।

আচার্য্য কেশবচন্দ্রের সঙ্গে তাঁহার প্রগাঢ় বন্ধুতা ছিল । গোঁসাইজী বলিয়াছেন ;—‘আমরা তাঁহাকে অত্যন্ত ভালবাসিতাম । সমস্ত

---

ঐযুক্ত নগেন্দ্রনাথ চট্টোপাধ্যায় কথিত ।

দিনের প্রচারে ক্ষুধিত ও পরিশ্রান্ত হইয়াছি, হুই এক পয়সার মুড়ি খাইয়া হয়ত ক্ষুধা দূর করিতে হইয়াছে, কিন্তু কেশব বাবুর জন্ত বাজার হইতে ভাল ভাল খাবার লইয়া গিয়াছি। কেশব বাবু বড়লোকের সন্তান, ভাল খাওয়া অভ্যাস, এখন গরীব হইয়াছেন ; ভাল খাবার পান না ইহাতে তাঁহার অত্যন্ত কষ্ট হয়, ভাবিয়া আমরা তাঁহার জন্ত ভাল ভাল খাবার লইয়া যাইতাম। তিনি এই কথা শুনিয়া বলিয়াছিলেন ‘আমাদের পরস্পরের মধ্যে যেরূপ প্রগাঢ় বন্ধুতা তাহাতে আমরা যেন ইহলোক হইতে একত্র প্রস্থান করি।’

আচার্য্য কেশবচন্দ্র কঠিন পীড়ায় শয্যাগত, পৃথিবীর শেষ দিন নিকটস্থ হইয়াছে। গোস্বামী মহাশয় বন্ধুর গৃহে গমন করিলেন ; এবং রোগের অসহ্য যাতনা দেখিয়া প্রাণে অত্যন্ত ক্লেশ পাইলেন। এই ক্লেশে তাঁহার দেহে জ্বর দেখা দিল ; এদিকে আচার্য্য দেহত্যাগ করিলেন—আর গোস্বামী মহাশয় বন্ধু বিচ্ছেদে শয্যাশায়ী হইলেন। \*

শ্রীযুক্ত নগেন্দ্রনাথ চট্টোপাধ্যায় মহাশয় তাঁহার যৌবনের, প্রৌঢ়াবস্থার ও বার্দ্ধক্যের বন্ধু ছিলেন। তিনি বলিতেন ‘নগেন্দ্র বাবু আমার তিন কালের বন্ধু।’ এই বন্ধুর নিকট তিনি হৃদয়-দ্বার মুক্ত করিয়া সকল কথা ব্যক্ত করিতেন। বন্ধুকে সুখী করিবার জন্ত তাঁহার অত্যন্ত যত্ন ছিল। নিজে যাহা ভালবাসিতেন বন্ধুকে তাহা দিতেন ; কোন ভক্ত সাধুর সমাগম হইলে বন্ধুকে ডাকাইয়া পরিচয় করাইয়া না দিলে তাঁহার তৃপ্তি হইত না। একবার গোস্বামী মহাশয় তাঁহার এই বন্ধুকে লইয়া মুরসিদাবাদের উৎসবে গিয়াছিলেন। একদিন অতি প্রত্যুষে হঠাৎ নগেন্দ্র বাবুর ঘুম ভাঙ্গিয়া গেলে তিনি দেখিতে পাইলেন গোস্বামী মহাশয় চা প্রস্তুত করিতেছেন। নগেন্দ্র বাবু জিজ্ঞাসা

করিলেন ;—‘আপনি এত প্রত্যাষে চা করিতেছেন কেন ?’ উত্তর করিলেন ;—‘আপনি চা খান, ঘুম হ’তে উঠেই চা পেলে আপনার কত আরাম হ’বে তাই চা প্রস্তুত করছি।’ \* বন্ধুর প্রতি এরূপ অকপট প্রেম কয়জনে দেখাইতে পারে ?

বন্ধুত্ব সম্বন্ধে তাঁহার উপদেশ ;—“পুত্র অপেক্ষাও বন্ধু শ্রেষ্ঠ । ‘পুত্রঃ পিণ্ড প্রয়োজনাৎ,’ বন্ধু চিরদিনই বন্ধু, সর্বক্ষণ বন্ধু । বন্ধুর স্বার্থ নাই, প্রয়োজন নাই । বন্ধু সুখে সুখী, দুঃখে দুঃখী, তৃপ্তিতে তৃপ্ত । এমন বন্ধু যাহার নাই সেই বন্ধুহীন । পূর্বকালে বন্ধু সকলেরই দুই একজন অবশ্য থাকিত, এখন বন্ধু পাওয়া অতি অসম্ভব । মতে মতে মিলনে বন্ধু হয় না । এক উদ্দেশ্য, এক প্রয়োজন, এক বাণিজ্য, ইহা বন্ধুত্ব নহে ; বাস্তবিক বন্ধুলাভ অসম্ভব হইয়াছে ।”

“বন্ধু পাওয়া দূরের কথা ( যাহাকে ) মনের কথা বলিয়া প্রাণ খোলসা করা যায়, এমন বিশ্বাসী লোকই দুর্লভ । বিশ্বাস করিয়া অতি গোপনে যাহা বলিয়াছ তাহা বাজারে গুনিতে পাইবে ; তাহা লইয়া উপহাস চলিতেছে, দেখিবে । ইহা কালের অবস্থা । নিজের মনের সুখ দুঃখ লোকে যদি ব্যক্ত করিতে না পারে ( তবে ) হৃদয় ক্রমেই কুটিল হইতে থাকে । কুটিলতা মহাপাপ, লোক যদি কোনও প্রকার সাধন ভজন না করে, সরলতার প্রভাবেই মুক্তি লাভ করিতে পারে । সরল হৃদয় সর্বদা সর্বক্ষণ সত্যবাদী । কপট হৃদয় সর্বদাই অসত্য চর্চণ করে, অসত্য রোমস্থল করে । এক বন্ধুহীনতার এত দুর্গতি ।” †

\* ত্রীযুক্ত নগেন্দ্রনাথ চট্টোপাধ্যায় কথিত ।

† [নব্যভারত ১৩০৬, ফাল্গুন ।

### ব্রাহ্ম জীবনের আদর্শ ।

ব্রাহ্মজীবন সম্বন্ধে তাঁহার আদর্শ অতি উন্নত ছিল। একজ্ঞ ব্রাহ্ম-জীবনে কোন দোষ দুর্বলতা দেখিলে প্রাণে অত্যন্ত ক্লেশ অনুভব করিতেন। একদিন কলিকাতাস্থ ঞ্জরুপ্রসাদ চৌধুরীর লেনের সম্মুখে এক গাড়োয়ান ভাড়া লইয়া গোলযোগ করিয়া কুকথা বলায় কতিপয় ব্রাহ্ম ঐ গাড়োয়ানকে প্রহার করেন। ইহাতে তাঁহার মনে এত আঘাত লাগিয়াছিল যে একজ্ঞ কাঁদিয়াছিলেন।

একবার সিঁতির বাগানে ব্রহ্মোৎসবে খুব জমাট উপাসনা হয়। গোস্বামী মহাশয় উপাসনার কাজ করেন। উপাসনার পর রন্ধনের বিলম্বহেতু ক্ষুধিত উপাসকগণকে জল খাবার দেওয়া হইল। কিন্তু ঐ খাবার লইয়া অনেকে কাড়াকাড়ি করিলেন, এবং ‘আমি অধিক খাব’ এমন ব্যবহারের পরিচয় দিলেন। সরস উপাসনার পরই উপাসকগণ আহাৰ্য্য লইয়া এইরূপ ক্ষুদ্রতার পরিচয় দেওয়াতে গোসাইজীর মনে অত্যন্ত ক্লেশ হইল। তিনি আহাৰ্য্য না করিয়া উপবাসী রহিলেন এবং নির্জনে ধ্যানচিন্তায় যাপন করিয়া অপরের অপরাধের জ্ঞান প্রায়শ্চিত্ত করিলেন।

### প্রচারক জীবন ।

প্রচারক জীবনে তিনি গভীর ধর্মসাধনায় ব্রতী ছিলেন। পণ্ডিত শিবনাথ শাস্ত্রী মহাশয় বলিয়াছেন ;—“আমরা কত সময় একত্র সাধন ভজনে যাপন করিয়াছি। এক দিন ছাদে বসিয়া আলোচনা করিতে করিতে আমরা ধ্যানস্থ হইলাম। কোন্‌দিক দিয়া সময় চলিয়া গেল জ্ঞান রহিল না। অবশেষে তোপের শব্দে ধ্যান ভঙ্গ হইল ; কিন্তু তখন ভোর ৫ টা।” কত দিন এই ভাবে কাটিয়াছে কে বলিবে?

শাস্ত্রী মহাশয় বলিয়াছেন ;—“একদিন আমরা উভয়ে কোন স্থানে

উপাসনায় নিমন্ত্রিত হইয়াছিলাম ; তাঁহার উপর উপাসনার ভার ছিল । নির্দিষ্ট সময়ের অনেককণ পূর্বে তিনি ধ্যানে বসিয়াছিলেন । তৎপর যথা সময়ে তাঁহার ধ্যান ভঙ্গ না হওয়ায় আমি গিয়া উপাসনা করিয়া আসিলাম ; কিন্তু তিনি তখনও ধ্যানস্থ ছিলেন । তৎপর বহুকণ পরে, ধ্যানভঙ্গ হইলে বলিলেন ‘কই উপাসনার সময় হয় নাই ?’ আমি বলিলাম ;—‘আপনাকে ধ্যানস্থ দেখিয়া আমি যথা সময়ে উপাসনা করিয়া আসিয়াছি । সময় অনেককণ অতীত হইয়াছে ।’ তিনি বলিলেন, ‘তবে আমাকে ডাকিলেন না কেন ?’

শাত্রী মহাশয় একদিন কথায় কথায় বলিয়াছিলেন ;—“ব্রাহ্মধর্মের মৌখিক প্রচার আর কি করিব, গৌসাইজীকে একটা আসনে বসাইয়া দ্বারে দ্বারে দেখাইলেই ব্রাহ্মধর্মের প্রচার হয় ।” এই সময় তিনি সাধারণ ব্রাহ্মসমাজের প্রচারক ও “শিরোমণি” ছিলেন । যেখানে গৌসাই সেইখানেই উৎসব, যে গৃহে তিনি সেই গৃহই সরস ; কি সহর, কি মফঃস্বল সকল স্থানের ব্রাহ্ম নরনারীগণের মনের আকর্ষণ তাঁহার দিকে ছিল ।”

একবার দুইটা বন্ধুর সহিত হিজলীকাঁথিতে প্রচারে গিয়াছিলেন । যখন কাঁথিতে উপস্থিত হইলেন তখন রজনীর ঘোর অন্ধকারে চতুর্দিক আচ্ছন্ন হইয়াছে, মেঘগর্জন ও বৃষ্টিপাত হইতেছে । তাঁহারা পথ হারাইয়া কোন গৃহস্থের বাড়ীতে গিয়া উঠিলেন । গৃহে একটা স্ত্রীলোক ছিল সে শব্দ পাইয়া উঠিয়া প্রদীপ জালিল ; এবং অপরিচিত লোক দেখিয়া চুপ করিয়া রহিল । ইতিমধ্যে গৃহের পুরুষ আসিয়া তাঁহাদিগের পরিচয় জিজ্ঞাসা করিল । তাঁহারা বলিলেন আমরা পথিক, মাষ্টারের বাড়ী যাইতে পথ হারাইয়া এখানে আসিয়াছি । সে পথ দেখাইয়া দিল । অবশেষে তাঁহারা গুনিতে পাইলেন ঐ ব্যক্তি একজন বিখ্যাত

ডাকাত, দিবাভাগেও লোকের সৰ্বনাশ করা ইহার স্বভাব । তাঁহার ডাকাতের হাতে পড়িয়া রক্ষা পাইয়াছেন ।

হৃদয়-পরিবর্তন ।

মতিহারীতে একজন সন্দেহবাদী মুস্লেফ ছিলেন । তিনি উপাসনায় আবশ্যকতা স্বীকার করিতেন না । গোস্বামী মহাশয় তথায় প্রচারার্থে গেলে তাঁহার ভক্তিও ব্যাকুলতা দর্শনে ঐ ব্যক্তির এরূপ পরিবর্তন হয় যে তিনি গোঁসাইজীকে উপাসনার জন্য আহ্বান করেন এবং তাঁহাকে দেবতার ণ্মায় ভক্তি করিতে আরম্ভ করেন । তদবধি ঐ ব্যক্তির উপাসনায় অনুরাগ জন্মে ।

কাঁথিতে একজন স্কুল ডেপুটি ইন্সপেক্টর ঘোর সংশয়বাদী ছিলেন ; ঈশ্বরোপাসনায় শ্রদ্ধা ছিল না ; উপাসনার প্রতি লক্ষ্য করিয়া উপহাস করিতেন । গোস্বামী মহাশয় তথায় প্রচারার্থে গমন করিলে তাঁহার উপাসনায় যোগ দিয়া ঐ ব্যক্তিরও সংশয় দূর হয় ; গোপনে গোঁসাইজীর নিকট উপদেশ লইয়া উপাসনা আরম্ভ করেন এবং তদবধি উপাসনায় অনুরাগ জন্মে । এইরূপ কত ঘটনা আছে তাহা কে নির্ণয় করিবে ?

ধৰ্ম্ম-নিষ্ঠা ও অনুরাগ ।

এক সময় সাধারণ ব্রাহ্মসমাজের অগ্রতম প্রচারক ত্রীযুক্ত নবদ্বীপ চন্দ্র দাস মহাশয় তাঁহার সঙ্গে একত্র নির্জন সাধনে যাপন করিতেন । তিনি বলিয়াছেন ;—“গোস্বামী মহাশয়ের ব্যাকুলতা, নিষ্ঠা, বিনয়, ধৰ্ম্মসাধনে অনুরাগ ও ভক্তিলভের জগৎ আগ্রহ এত অধিক ছিল যে ঐরূপ প্রায় দেখা যায় না । তিনি যখনই কোন সাধকের সাক্ষাৎকার লাভ করিতেন তখনই তাঁহার পদধূলি গ্রহণ করিয়া দীনতার পরিচয় দিতেন । আমরা এক সময়ে কোন নির্জন উদ্যানে এক পুষ্পবৃক্ষতলে



বসিয়া উপাসনা করিতাম। একদিন ধ্যানের সময় আমি হঠাৎ চক্ষু খুলিয়া দেখি তিনি কাঁদিয়া অধীর হইয়াছেন, এবং ক্রমাগত মাটিতে গড়াগড়ি দিতেছেন। তাঁহার তৎকালের কাতরতা দর্শনে আমার মনে হইয়াছিল ইনিই যথার্থ ধর্ম্মার্থী।”

“অপর একদিন তিনি কোন নিজ্জন স্থানে সমস্ত দিন উপাসনায় যাপন করেন, কিন্তু তথাপি শুষ্কতা দূর হইল না। অবশেষে দিনান্তে শুষ্কমুখে দারুণ ক্লেশসহকারে গৃহে ফিরিবার সময় কোন বেষ্ঠা বাড়ীতে উচ্ছ্বাসপূর্ণ কীর্ত্তন শুনিয়া তথায় বসিয়া পড়িলেন; এবং রাত্রি দুই প্রহর পর্য্যন্ত ধ্যানস্থ থাকিয়া সরসচিত্তে গৃহে ফিরিলেন।”

বরিশালের ব্রাহ্মধর্ম্ম প্রচারক শ্রীযুক্ত কালীমোহন দাস মহাশয় বলিয়াছেন;—“একদিন কথাপ্রসঙ্গে গোসাইজী আমাকে জিজ্ঞাসা করেন ‘ব্রাহ্মসমাজের ছেলেরা নাকি কাহাকেও মাঝ করে না? কিন্তু হাঁহারা এই ব্রাহ্মসমাজরূপ অট্টালিকা নির্মাণ করিয়াছেন তাঁহাদিগকে বহু ক্লেশ সহ্য করিতে হইয়াছে। এমন কি মাটি খাইয়া জীবনধারণ করিতে হইয়াছে। এখন ত হাঁহারা নির্মিত গৃহে আসিয়াছেন।’ এই কথা বলিতে বলিতে গোসাইজী কাঁদিয়া আমার পায়ে পড়িলেন এবং পুনঃ পুনঃ বলিতে লাগিলেন ‘আপনারা আশীর্ব্বাদ করুন যেন আমি গুরুজনদিগকে মাঝ করিতে পারি।’

তিনি আরও বলিয়াছেন;—“গোসাইজীকে ধর্ম্মের জগু যেরূপ ব্যাকুল দেখিয়াছি সেরূপ প্রায় দেখা যায় না। এক সময়ে ঈশ্বর দর্শন সম্বন্ধে আমার মনে গভীর প্রশ্নের উদয় হইলে তাঁহাকে জিজ্ঞাসা করি, তিনি বলিলেন;—‘এ প্রশ্ন বড় কঠিন; কিরূপে সকল অভাব দূর হয়, এই প্রশ্নই লোকে জিজ্ঞাসা করে, কিন্তু দর্শন সম্বন্ধে কেহ প্রশ্ন করেন না। এই ব্রাহ্ম দর্শন অতীব সত্য; আর ইহা ব্যতীত ধর্ম্মজীবনের কোন

মূল্য নাই। এজন্য সাধনভজন প্রয়োজন। সাংসারিক অভাবে পড়িলে, আমরা যাহার নিকট সাহায্য পাই তাহার নিকট উপস্থিত হই। এই আধ্যাত্মিক অভাব পূরণের জন্য আমরাদিগকে পরমেশ্বরচরণে উপস্থিত হইতে হইবে। অকপটে ব্যাকুল হইয়া তাঁহার নিকট প্রার্থনা করিতে হইবে। এই প্রার্থনা জাগ্রত করিতে হইলে অন্তরের কপটভাব অর্থাৎ জীবনে যাহা লাভ হয় নাই তাহা বলা পরিত্যাগ করিতে হইবে। অকপট ভাব সর্বদা রক্ষা করিতে না পারিলে কখনও প্রকৃত প্রার্থনার উদয় হয় না। আর প্রকৃত প্রার্থনা ব্যতীত দর্শনও সম্ভবে না।”

বাঁকীপুরে ডাক্তার শ্রীযুক্ত পূর্ণানন্দ চট্টোপাধ্যায় মহাশয়ের ভবনে তথাকার ব্রাহ্মমণ্ডলী শ্রীযুক্ত প্রতাপচন্দ্র মজুমদার মহাশয়ের আগমনে মিলিত হইয়া তাঁহাকে জিজ্ঞাসা করিয়াছিলেন;—“আপনি কি মনে করেন ব্রাহ্মসমাজে ধৰ্ম্মভাবের লাঘব হইয়াছে?” তিনি উত্তর করিলেন;—“আমার মনে হয় ধৰ্ম্মের জ্ঞান একেবারে ক্ষাপা হইয়াছে, ব্রাহ্মসমাজে এরূপ লোকের অভাব হইয়াছে। এরূপ লোক আমি দেখি না। একটী লোক দেখিয়াছিলাম তিনি সাধু বিজয়কৃষ্ণ গোস্বামী। আমি তাঁহার ত্রায় ধৰ্ম্মের জ্ঞান ব্যাকুলাত্মা দেখি নাই।” \*

তাঁহার ত্রায় নিষ্ঠাবান ব্যাকুল ধৰ্ম্মসাধক অল্পই দেখিতে পাওয়া যায়। শুনিয়াছি তিনি অনেক সময় সমস্ত রজনী উপাসনায় যাপন করিতেন; ‘ঈশ্বরস্মরণ করিয়া শয়ন করিবেন’ মনে করিয়া শয্যায় উপবেশন করিতেন এবং ঐ ভাবেই সমস্ত রজনী কাটিয়া যাইত। এক দিনের ঘটনা কথাপ্রসঙ্গে তাঁহার বন্ধু শ্রীযুক্ত নগেন্দ্রনাথ চট্টোপাধ্যায় মহাশয়কে এইরূপ বলিয়াছিলেন;—“ঈশ্বরকে স্মরণ করিয়া শয়ন করিব মনে

করিয়া উপবেশন করিলাম, কিন্তু উপাসনা এত মিষ্ট বোধ হইল যে আমার হৃদয়ে ইচ্ছা হইল না, সমস্ত রজনী কাটিয়া গেল । \*

সাধারণ ব্রাহ্মসমাজের প্রচারক নিবাসে অবস্থান কালে তাঁহার সহধর্ম্মিণীর মুখে শুনিতে পাওয়া গিয়াছিল গোস্বামী মহাশয় অনেক সময় সমস্ত রজনী উপাসনায় যাপন করিতেন ; নিদ্রা যাইতেন না ।

তিনি বলিয়াছেন ;—“সে বস্তু ছাড়িয়া কি নিদ্রা ভাল লাগে ? সেই সুন্দর বস্তু কি এক পলক চক্ষের আড় করা যায় ?” “যিনি ব্রহ্ম সংযুক্ত হইয়া ব্রহ্মানন্দরস আন্বাদন করেন, প্রায়ই তাঁহাকে নিদ্রা যাইতে দেখা যায় না । যাহারা রূপ তাহারা তাহাদের সঞ্চিত অর্থ রক্ষার জন্য রাত্রিতে নিদ্রা যায় না । তদ্রূপ যাহারা বহুযত্নে বহুসাধনে সেই পরম সুন্দর করুণাময় প্রভু পরমেশ্বরকে পরমরত্নরূপে লাভ করিয়াছেন তাঁহারাও ভয়ে ভয়ে সর্বদা তাঁহাকে হৃদয়ভাণ্ডারে লুকাইয়া রক্ষিতে চান । অহঙ্কার, হিংসা, দ্বেষ, কাম, ক্রোধ, পাপরূপ দস্যুগণ কখন আসিয়া আক্রমণ করে, এজন্য সর্বদা সতয়ে জাগরিত থাকেন ।” +

এই ধর্ম্মানুরাগের বশবর্তী হইয়া তিনি কোন ক্রেশকে ক্রেশ জ্ঞান করিতেন না ; ভগ্নদেহ লইয়াও দেশদেশান্তরে ভ্রমণ করিতেন । একবার পাহাড়ী বাবার নাম শুনিয়া কেবল ভক্তি শিক্ষার্থ কলিকাতা হইতে গাজীপুরে তাঁহার নিকট গমন করিয়াছিলেন । অল্প এক সময় কাঁথিতে গিয়া একজন গৃহস্থ সাধু লোকের নাম শ্রবণে ব্যাকুল হইয়া তাঁহাকে দেখিতে ছুটিয়া গিয়াছিলেন । + এইরূপ কত ঘটনা আছে তাহা কে নির্ণয় করিবে ?

\* শ্রীযুক্ত নগেন্দ্রনাথ চট্টোপাধ্যায় কথিত ।

+ আশাবতীর উপাখ্যান । † শ্রীযুক্ত নগেন্দ্রনাথ চট্টোপাধ্যায় কথিত

এমন ভগবদ্ভক্ত সাধুপুরুষদিগ্নের সঙ্কল্পেই উক্ত হইয়াছে ;—“কুলং পবিত্রং জননী কৃতার্থা, বসুন্ধরা পুণ্যবতী চ তেন।” বঙ্গভূমি ধন্য যে বিজয়কৃষ্ণের ন্যায় পুত্ররত্ন বক্ষে ধারণ করিয়াছিলেন।

## নবম পরিচ্ছেদ ।

ব্রাহ্মধৰ্ম্ম প্রচার ও যোগ সাধন ।

ধৰ্ম্মজীবনে মানব প্রাণে এমন একটা অবস্থার উদয় হয়, যে অবস্থায় প্রাণ ভগবানের জন্য নিতান্ত অধীর হইয়া পড়ে ; তাঁহাকে ভাল করিয়া না পাওয়া পর্য্যন্ত কিছুতেই শান্ত হয় না। অত্যন্ত পিপাসার্ত ব্যক্তির জলাবেষণের ন্যায় এই অবস্থায় ধৰ্ম্মপিপাসু ব্যক্তি সৰ্ব্বত্র তাঁহার অবেষণ করেন ; মনুষ্য, পশু, পক্ষী, নদ, নদী, পর্বত, চন্দ্র, সূর্য্য, তরু, লতা সকলই তখন তাঁহার শিক্ষাস্থল হয় ; সকলের দ্বারেই তিনি ধৰ্ম্মার্থী হন।

গোস্বামী মহাশয়ের ধৰ্ম্মপিপাসা এই প্রকারের। তিনি যদিও অনেক সময় হৃদয়নাথকে দৰ্শন করিয়াছেন, প্রীতি-পুষ্পাঞ্জলি দ্বারা তাঁহার অৰ্চনা বন্দনা করিয়া ভূমানন্দের আশ্বাদ পাইয়াছেন, তবুও তাঁহার হা হতাশ যায় নাই, তবুও তাঁহার আৰ্ত্তনাদ কাতরতা দূর হয় নাই। কারণ তাঁহাকে দীৰ্ঘকাল হৃদয়ে রাখিতে পারেন না। মন মাঝে মাঝে যেন কোথায় পলায়ন করে। কিন্তু সুখ-সাগরে একবার নিমজ্জিত হইয়া আবার ভাসিয়া কে সুখী হইতে পারে ? ভূমানন্দের আশ্বাদ একবার পাইয়া কে তাহা ছাড়িয়া দূরে থাকিতে পারে ?

বস্তুতঃ “যে ছেলে যত খায় সে ছেলে তত লালায়।” এই জন্তই ত নিমাই “কৃষ্ণেরে বাপরে কোথা গেলিরে” বলিয়া চীৎকার করিয়া কাঁদিয়াছিলেন ; বন্ধুর ভূমিতে দেহ লুপ্তিত করিয়া ক্ষত বিক্ষত হইয়া-ছিলেন । “একবার যঁাহাকে দেখিয়াছি তাঁহাকে ভাল করিয়া সন্তোগ করিতে চাই । ভক্ত যোগী যে প্রেমাস্পদকে হৃদয়ে প্রতিষ্ঠিত করিয়া চিরদিনের তরে আনন্দ সাগরে ডুবিয়া থাকেন তাঁহাকে ভাল করিয়া হৃদয়ে প্রতিষ্ঠিত করিতে চাই ।” গোস্বামী মহাশয়ের বর্তমান সময়ের ব্যাকুলতার ইহাই কারণ ।

তিনি যঁাহার সংসর্গে পৃথিবীতেই স্বর্গস্থ সন্তোগ করিলেন কিরূপে তাঁহার সঙ্গ স্থায়ী হইবে, এখন ইহাই তাঁহার লক্ষ্য হইল । ভাবিলেন ;—“নিরাপদ ভূমি না পাইলে আমার ত কিছুই পাওয়া হইল না ; মহাসিন্ধুর গভীর নীরে নিমজ্জিত না হইলে আমার জ্বালা দূর হইল না ।” এই চিন্তায় সমাজপ্রিয়তা, বন্ধুজনপ্রিয়তা, স্বজনপ্রিয়তা সকলই তাঁহার নিকট অতি তুচ্ছ বোধ হইল । বলিলেন ;—“আমি হিন্দুসমাজও চাই না, ব্রাহ্মসমাজও চাই না, খৃষ্টান সমাজও চাই না । আমি কোন দলাদলিই চাই না । কেবল সেই প্রাণের দেবতাকে চাই ।” এই আকাজ্জনা তাঁহাকে লোক-নিন্দা ও লোক-প্রশংসা হইতে নিম্মুক্ত করিল । অনন্তমতি হইয়া সেই এক অনন্তগতির অন্তসন্ধানে আরও অভিনিবিষ্ট হইলেন । বলিলেন ;—“তোরা বল আমার সে কোথায় ? তোরা যে গালি দিস, তোরা কি বলতে পারিস আমার অন্তরে কি জ্বালা ? যদি না পারিস তবে তোরা যত বলিস বল, আমার প্রাণ কিছুতেই স্নেহ হবে না ।” বলিলেন ;—“সংসারে কেহই আমার নয় । পুরাতন বন্ধুদিগের নিকট যদি আমাকে বিক্রয় করিতাম, তবে আমি এখন কোথায় দাঁড়াইতাম ? তবে আমার কি

গতি হইত ? সংসারে যাঁহারা বদ্ধ ছিলেন যদি আমি তাঁহাদের মুখের দিকেই চাহিয়া থাকিতাম তবেই বা আমার কি গতি হইত ? না, না, সংসারের কেহই আমার সঙ্গী নয়। সেই এক পরম সুহৃদই আমার নিত্য সহায়।” এই বলিয়া তিনি সেই একের সন্ধানে সমগ্র হৃদয় মন নিয়োজিত করিলেন। ইহার ফল এই হইল যে, প্রবল বারিরাশি যেমন সমুদ্রের সমস্ত বাধা অতিক্রম করিয়া নিম্নাভিমুখে গমন করে, সমুদ্রে পতিত না হওয়া পর্য্যন্ত স্থির হয় না, তদ্রূপ তীব্র ব্যাকুলতা সমস্ত বাধা অতিক্রম করিয়া তাঁহাকে লইয়া সেই মহা সিন্ধুপানে ছুটিয়া চলিল; তাঁহার গভীর প্রেম-সমুদ্রে নিমজ্জিত না হওয়া পর্য্যন্ত তাঁহাকে স্রুতির হইতে দিল না।

পূর্বেই উল্লিখিত হইয়াছে সাধু সন্ন্যাসী এবং উদাসীনের প্রতি তাঁহার অত্যন্ত শ্রদ্ধা ছিল। এই শ্রদ্ধার বশবর্তী হইয়া তিনি যখন যে সাধুর দর্শন পাইতেন তাঁহার সঙ্গে মিশিতেন। এই প্রকারে সহস্র সহস্র সাধুর সঙ্গে তাঁহার পরিচয় হইয়াছিল। কিন্তু তাঁহাদের কেহ তাহাকে দলভুক্ত করিতে সমর্থ হন নাই। তাঁহাদের নিকট যতটুকু শিক্ষা লাভ করিবার তিনি কেবল তাহাই করিতেন। তিনি বলিয়াছেন ;— ‘ঐ সকল সাধুর মধ্যে অতি অল্প লোক প্রকৃত ধর্ম্মার্থী, অনেকেই ইন্দ্রিয়, দেবত্ব, অথবা অপরবিধ ঐশ্বর্য্য লাভের জন্ত লালায়িত রহিয়াছেন।’ উদ্দেশ্য সাধনার্থে তিনি যোগী, সাধু, সন্ন্যাসী, ফকির, উদাসীন ইত্যাদি ধর্ম্মসাধকগণের সহিত কতই না ধর্ম্মপ্রসঙ্গ করিয়াছেন; এবং বিভিন্ন দলের সাধকগণের পরামর্শে বেদ, বাইবেল, কোরাণ, জেন্দাভেস্তা প্রভৃতি পুস্তকাদির অধ্যয়ন; ও আসনগুচ্ছ, ভূতগুচ্ছ, প্রাণায়াম ইত্যাদি যোগের কতই না প্রক্রিয়া অভ্যাস করিয়াছেন; কিন্তু তাহাতেও তাঁহার আশা চরিতার্থ হয় নাই। এই সময়ের অবস্থার উল্লেখ করিতে গিয়া তিনি বলিয়াছেন ;—

পবিত্র স্বরূপ পরমেশ্বরকে লাভ করিয়া জীবন সার্থক করিবার উদ্দেশে ব্রাহ্মসমাজে প্রথম আসি। তথায় করুণাময়ের রূপায় অনেক সত্য ও প্রভূত উপকার লাভ করিয়া ধন্য হইলাম। আমার অল্প শক্তিতে যে পরিমাণ সম্ভব তিনি আমাকে পরিশ্রম করাইয়াও লইলেন। তাঁহার ও তাঁহার সন্তানগণের সেবায় জীবন ধন্য হইল। ক্রমে অনেক বিপদ আপদ উত্তীর্ণ হইয়া বিস্তর সত্য লাভে সমর্থ হইলাম। উপাসনা, প্রার্থনা, ধ্যান, ধারণাদি করিতে শিখিলাম, এক কথায় বলিতে গেলে ব্রাহ্মসমাজের আশ্রয়ে নবজীবন লাভ করিয়া উদ্ধার হইয়া গেলাম। কিন্তু আমার প্রাণের পিপাসা তাহাতেও মিটিল না; কারণ তখনও আমার প্রাণের প্রিয়তম দেবতাকে নিয়ত হৃদয়ের মধ্যে বসাইয়া পূজা করিতে পারিতাম না। উপাসনাসময়ে অনেক সময় তাঁহার জাগ্রত জীবন্ত আবির্ভাব উপলব্ধি করিয়া চরিতার্থ হইতাম; প্রাণে অভূতপূর্ব আনন্দ, আশা ও শান্তি উপভোগ করিতাম সত্য, কিন্তু কেন জানি না এই অবস্থা দীর্ঘকাল স্থায়ী হইত না। অনেক সময়ই তাঁহা হইতে বিচ্ছিন্ন হইয়া কাটাইতে হইত; এবং তখন অত্যন্ত ক্লেশ হইত। তখন নানাস্থানে ঐ ঐষধির অন্বেষণে ফিরিতে আরম্ভ করিলাম। কর্তৃত্বজ্ঞ সম্প্রদায়ের মধ্যে কয়েকজন শ্রদ্ধেয় ধর্ম বন্ধুর সহবাসে প্রাণায়াম শিক্ষা করিলাম ও তাঁহাদের নিকট বিস্তর ধর্মকথা ও অনেক উপকার পাইলাম; কিন্তু তাহাও আমার প্রাণের আকাঙ্ক্ষা চরিতার্থ করিতে পারিল না। আমার অন্তরের বস্তু সেখানেও পাইলাম না। তখন নানা স্থানে ভ্রমণ করিলাম। অঘোরপন্থীদের কাছে গেলাম; তাঁহার সাধক বটেন, কিন্তু তাঁহাদের নরমাংসাহার ও অগ্ন্যাগ্ন বীভৎস ব্যাপারে আমার রুচি হইল না। কাপালিকদিগের ব্যবহার আরও ভয়াবহ দেখিলাম। রামাং, শাক্ত, বৈষ্ণব, বাউল, দরবেশ; মুসলমান

ফকির এবং বৌদ্ধ যোগী সকলের নিকটই গেলাম কিন্তু কোথাও আমার প্রাণের পিপাসা দূর হইল না ।” \*

গুনিয়াছি তিনি ধৰ্ম্মাৰ্হষণ উদ্দেশে কৰ্ত্তাভজা দলে মিশিয়া তাঁহাদের সাধনের গূঢ় রহস্য অবগত হইতে তাঁহাদের অনেক সেবা করেন ; কিন্তু প্রাণায়াম তাঁহাদের সাধনের মুখ্য অঙ্গ জানিয়া তাঁহাদের সঙ্গ পরিত্যাগ করেন । তৎপর বাউল সম্প্রদায়ের রহস্য জানিবার জন্ত বহরমপুরের নিকটস্থ কোন সাধক মণ্ডলীতে প্রবেশ করিয়া তাঁহাদেরও অনেক সেবা করেন ; কিন্তু মলমূত্র সেবন তাঁহাদের সাধনের অঙ্গীভূত জানিয়া তাঁহাদের সঙ্গও পরিত্যাগ করেন ।

গুনিয়াছি ইতিমধ্যে কলিকাতায় একজন সন্ন্যাসীর সঙ্গে তাঁহার ধৰ্ম্মালাপ হয় । আলাপে উভয়ে উভয়ের প্রতি আকৃষ্ট হন । উক্ত সন্ন্যাসী গোস্বামী মহাশয়ের ধৰ্ম্মভাবে মুগ্ধ হইয়া একদিন সাধারণ ব্রাহ্মসমাজ মন্দিরে আসিয়া তাঁহার উপাসনায় যোগদান করেন । উপাসনান্তে সন্ন্যাসীর সঙ্গে তাঁহার যে কথাবার্তা হয় তাহাতে তিনি প্রথমে গুরুর আবশ্যকতা স্বীকার করেন নাই । তখনও তিনি গুরু করণের সপক্ষ ছিলেন না । অবশেষে তাঁহার মতের পরিবৰ্ত্তন ঘটে । তিনি সন্ন্যাসীর নিকট দীক্ষার্থী হন । কিন্তু সন্ন্যাসী তাঁহাকে দীক্ষা দিতে অসম্মত হইয়া বলিলেন ;—‘তোমার গুরু অন্য ব্যক্তি ।’ ইহার পর নাকি তিনি দার্জিলিং গিয়া অপর একজন সন্ন্যাসীর নিকটও দীক্ষার্থী হইয়াছিলেন ; কিন্তু তিনিও ঐরূপ উত্তর দেন ।

ইহার পর তিনি সাধারণ ব্রাহ্মসমাজের অগ্ৰতম প্রচারক শ্রীযুক্ত শশিভূষণ বসু মহাশয়কে সঙ্গে লইয়া কলিকাতা হইতে প্রচারার্থে গয়া অভিমুখে যাত্রা করেন ( ১৮০৩ শক, ১৮৮৩ খৃঃ অঙ্গ ) । শশী বাবু



তঁাহাদের প্রচার বিবরণ যেরূপ বর্ণন করিয়াছিলেন তাহার মর্ম্ম ;—  
 “আমরা প্রথমে মধুপুরে যাই ; তথায় প্রায় পনের দিন উপাসনা, কীর্ত্তন,  
 আলোচনায় অতিবাহিত হয়। গৌসাইজীর প্রাণম্পর্শী উপাসনা,  
 আলোচনা এবং মধুর সংকীৰ্ত্তনে প্রতিদিন সায়ংকালে বহুলোক একত্র  
 হইত ; কীর্ত্তনে তিনি প্রায়ই আব্বাহারা হইতেন। কীর্ত্তন উপাসনাদির  
 সময় ব্যতীত অধিকাংশ সময় তিনি জঙ্গলে ধ্যানে মগ্ন রহিতেন ; ব্যাঘ্রাদি  
 হিংস্র জন্তুর ভয় থাকা সত্ত্বেও দিবাবসানেও গৃহে ফিরিতেন না।

তৎপর আমরা পচম্বাতে গিয়া শ্রীযুক্ত তিনকড়ি বসু মহাশয়ের  
 গৃহে কয়েকদিন অবস্থান করি। তথায় প্রতিদিন দশটার সময় সমবেত  
 উপাসনা হইত ; গৌসাইজীর মুখে তাঁহার স্বরচিত সঙ্গীত শুনিয়া  
 উপাসকগণের মন নিতান্ত আর্দ্র হইত। তিনি পদ্মাতে নিমজ্জিত  
 হইয়া যে সঙ্গীতটী রচনা করিয়াছিলেন এখানে অধিকাংশ সময় সেইটী  
 গান করিতেন। মধুপুরে তাঁহার যে ব্যাকুলতা, ধ্যানমগ্নতা ও নিঃস্ব-  
 প্রিয়তা পরিলক্ষিত হইয়াছিল, এখানে উহার আরও বৃদ্ধি হইল ;  
 এবং সর্পের নিষ্পোক যেমন ধীরে ধীরে মুক্ত হইয়া যায়, তেমনি যেন  
 তাঁহার বাহ্যব্যাপারের সহিত সম্পর্ক শিথিল হইয়া আসিতে লাগিল।

ধ্যানানুরাগের সঙ্গে সঙ্গে জ্ঞানানুশীলনেও তাঁহার অত্যন্ত অনুরাগ  
 ছিল ; এ জন্ম যখন যেখানে অবস্থান করিতেন শিক্ষার্থীর ছায় নিয়মিত-  
 রূপে ধর্ম্মগ্রন্থ পাঠ করিতেন। তাঁহার প্রিয় গ্রন্থাবলীর মধ্যে তুলসী  
 দাসের রামায়ণ, নানকের গ্রন্থসাহেব বিশেষ উল্লেখ যোগ্য। প্রতিদিন  
 অপরাহ্নে তাঁহার মুখে ভক্তি গ্রন্থের প্রাণম্পর্শী ব্যাখ্যা শুনিয়া শ্রোতৃগণ  
 এরূপ মুগ্ধ হইত যে উহা ছাড়িয়া বিষয়াস্তরে মনোনিবেশ করিতে  
 কাহারও ইচ্ছা হইত না।

ইহার পর আমরা গয়াতে যাত্রা করি ; গয়ার শ্রীযুক্ত গোবিন্দচন্দ্র

রক্ষিত প্রভৃতি তথায় স্থায়ীরূপে প্রচারের উদ্দেশ্যে আমাদের জ্ঞাত স্বতন্ত্র বাড়ী ভাড়া করিয়াছিলেন ; কিন্তু আমরা গোবিন্দ বাবুর গৃহে স্থান গ্রহণ করিয়াছিলাম । আমাদের ব্যয় নির্বাহের জ্ঞাত অর্থ সংগ্রহের আয়োজন, সামাজিক উপাসনাদির বন্দোবস্ত প্রভৃতি উপায়ে তথায় ব্রাহ্মসমাজের কাজের কিছু কিছু আরম্ভ হইয়াছিল ; কিন্তু তাঁহারা যেরূপ কার্যের আশা করিয়াছিলেন, অল্প দিন মধ্যে বুঝিতে পারিলেন, গোস্বামী মহাশয়ের সাহায্যে সেরূপ ব্যবস্থা হওয়া সম্প্রতি সম্ভবপর নহে । গোবিন্দ বাবুর গৃহে ছাদের উপর প্রতিদিন সায়ংকালে ধর্ম সাধন বিষয়ে আলোচনা হইত ; গোস্বামীজী আলোচনা করিতে করিতে ধ্যানে ডুবিয়া যাইতেন ; অধিক কথা বলিতে পারিতেন না । উপাসনা সময়েও তাঁহার ধ্যানে দুই তিন ঘণ্টা অতিবাহিত হইত ; কিন্তু সাধারণ উপাসকগণের পক্ষে এত অধিক সময় ধ্যানে বসিয়া থাকা প্রীতিকর হইত না ।

ইতিমধ্যে একদিন কথাপ্রসঙ্গে গোবিন্দ বাবু আকাশগঙ্গা পাহাড়ের বাবাজির অত্যন্ত প্রশংসা করিয়া বলিলেন ;—“ঐ বাবাজির নিকট গমন করিলে সাধন সম্বন্ধে অনেক উপদেশ পাওয়া যাইতে পারে, গোস্বামী মহাশয় বাবাজির নাম শুনিয়া তাঁহার দর্শনের জ্ঞাত ব্যগ্রতা প্রকাশ করিলেন ; এবং পর দিবস আমাকে লইয়া আকাশগঙ্গা পাহাড়ে যাত্রা করিলেন । অগ্নীতিপর বৃদ্ধ ঐ বাবাজি আমাদের দূর হইতে দেখিয়া গাত্ৰোত্থান করিলেন । তাঁহার দীর্ঘদবল দেহ ও সৌম্য মূর্তি দেখিয়া সহজেই আমাদের মন আকৃষ্ট হইল ; গোস্বামীজী তাঁহার দর্শন মাত্র দূর হইতে বালকের ন্যায় কাঁদিয়া গিয়া তাঁহার পায়ে পড়িলেন ; এবং বলিতে লাগিলেন ;—“আমি নিতান্ত অজ্ঞান কিছুই জানিনা, আমাকে ধর্মশিক্ষা দিন, আমাকে ভক্তির পথ প্রদর্শন করুন ।”

বাবাজি তাঁহার কাতরোক্তিতে বিম্বিত হইলেন এবং পিঠ চাপড়াইয়া সাস্তুনা বাক্যে বলিলেন ;—“স্থির হও, স্থির হও ; আমি তোমার মত ব্যাকুলাত্মা আর দেখি নাই । তোমার যদি ধর্ম না হয় তবে আর কাহার হইবে ? তোমার নিশ্চয়ই ভক্তি লাভ হইবে, তুমি নিশ্চয়ই ধর্মলাভ করিবে ।” আমরা বাবাজির জন্ত কিছু চা’ল ডা’ল সঙ্গে লইয়াছিলাম, উহা তাঁহাকে দেওয়া হইল ; তিনি আমাদিগকে বিশ্রামার্থে উপবেশন করাইয়া রন্ধনে প্রবৃত্ত হইলেন ।

বিশ্রামের পর অদূরস্থ নির্ঝরের নির্মল বারিতে স্নান করিয়া আমাদের সমস্ত ক্লান্তি দূর হইল ; এবং চতুর্দিকের পার্বত্যশোভা দর্শনে আমাদের মন পরমেশ্বরের অর্চনার জন্ত আকুল হইয়া উঠিল । গোস্বামী মহাশয় উপাসনা করিলেন । ইতিমধ্যে রন্ধনাদি সম্পন্ন হইলে আমরা আহারার্থে আহৃত হইলাম ; এবং জননী যেমন স্বয়ং অভুক্তা থাকিয়া পরম যত্নে সন্তানের পরিবেশন করেন, বাবাজিও তেমনি আমাদিগকে পরিবেশন করিয়া পরিতোষ পূর্বক ধাওয়াইলেন । ইহার পর অভুক্তদের আহ্বানার্থে শঙ্করনি হইলে অগাধ অভুক্ত—যাহারা নিয়মিতরূপে সেই আশ্রমে অন্ন পাইত তাহারা—আসিয়া উপবেশন করিল । বাবাজি সকলকে আহার করাইরা পরে স্বয়ং আহার করিলেন । তাঁহার আশ্রমের এই নিয়ম ও ব্যবস্থা দেখিয়া মনে হইল পরমেশ্বর স্বয়ং এই নির্জন অরণ্যে তৃষ্ণার্তদের জন্ত স্নানীতলবারি এবং ক্ষুধিতদিগের জন্ত অন্নচ্ছত্র খুলিয়া তাঁহার সদাব্রত রক্ষা করিতেছেন । ধন্ত তাঁহার করুণা ।

আহার ও বিশ্রামান্তে বাবাজির সঙ্গে গোস্বামী মহাশয়ের ধর্ম বিষয়ে অনেক কথাবার্তা হইল । অপরাহ্নে আমরা তাঁহার পরামর্শে ব্রহ্মঘোনী পাহাড়ে সাধু দর্শনে গমন করিলাম । এক সাধু ইঁহাকে

দেখিয়াই বলিয়া উঠিলেন, “আনন্দ রহ”। এই সাধুর সঙ্গেও তাঁহার ধর্ম্য সম্বন্ধে অনেক আলোচনা হইল। প্রদোষে আমরা নামিয়া আসিলাম; আসিতে আসিতে পথে তিনি একটা স্থান দেখাইয়া বলিলেন;—“এই স্থানে মহাপ্রেমিক শ্রীচৈতন্য দেবের ভাবোদয় হইয়াছিল, তিনি কৃষ্ণ বিরহে উন্মত্ত হইয়া ‘কৃষ্ণরে বাপরে কোথা গেলিরে’ বলিয়া চীৎকার করিয়া কাঁদিয়াছিলেন।” এইরূপে ভক্তের কাহিনী বলিতে বলিতে তিনিও বালকের গায় কাঁদিতে লাগিলেন। আমি তাঁহার কাতরোক্তি শ্রবণে নিতান্ত অভিভূত হইয়া পড়িলাম। সাধু-চরিত্র-মালায় পাঠ করিয়াছিলাম ধর্ম্মের জন্ত উন্মত্ত হইতে হয়; আজ তাহা স্বচক্ষে দর্শন করিলাম; মনে হইল ইনি প্রকৃতই ধর্ম্মের জন্ত উন্মত্ত হইয়াছেন।

একদিন তিনি সংস্কৃত শাস্ত্র পড়িতেছিলেন; পড়িতে পড়িতে বলিলেন;—“শশি, আমার একরূপ ইচ্ছা হইতেছে যে গেরুয়া পরিয়া প্রচার করি। ইহাতে সুবিধাও আছে; সঙ্গে বেণী কাপড় রাখিবার প্রয়োজন নাই। অধিক কাপড় না রাখিয়া অধিক বই রাখাই ভাল।” এই বলিয়া ভৃত্যকে ডাকিলেন, এবং বলিলেন;—“আমাকে ফকির সাজাইয়া দাও।” সেই দিনই বাক্স খুলিয়া কতক কাপড় বিলাইয়া দিলেন, আর অবশিষ্ট গুলি গেরুয়া রঙে ছোপাইয়া লইলেন। গোবিন্দ বাবু কোর্ট হইতে আসিয়া দেখিয়া বলিলেন;—“এ যে সব লালে লাল হইয়া গেল।”

একদিন গেরুয়া পরিয়া আকাশগঙ্গা পাহাড়ে যাইতে পথে এক জন লোক আট আনার পয়সা দিয়া তাঁহাকে প্রণাম করিল; কিন্তু তিনি উহা গ্রহণ করিলেন না। আশ্রমে উপস্থিত হইলে বাবাজি বলিলেন;—“তোমার যে রূপ ব্যাকুলতা দেখিতেছি তাহাতে তোমার

জঙ্গ সাধন কুটীর বিশেষ আবশ্যক ; আমি পাহাড়ের উপরিস্থ আমার ঐ সাধন কুটীর তোমাকে ছাড়িয়া দিতেছি, তুমি এখানে অবস্থান করিয়া সাধন ভজন কর ।” পাহাড়ে ব্যাঘ্রাদি হিংস্র জন্তুর ভয় ছিল, গোবিন্দ বাবু এজন্য অনেক সময় তাঁহাকে সাবধান করিতেন ; কিন্তু তিনি যেকোন ভাবে বিচরণ করিতেন তাহাতে বিন্দুমাত্র ভয়ের চিহ্ন পরিলক্ষিত হইত না । ইহার পর আমরা প্রায়ই আকাশগঙ্গা যাইতাম । একদিন আমাকে বলিলেন ;—“শশি, তুমি ফিরিয়া যাও, আমি এখানেই থাকি ।” কিন্তু আমি একাকী আসিতে সাহসী না হওয়ায় আমিও রহিলাম । আমাকে লাড্ডু খাইতে দেওয়া হইল, উহাতেই আমার উদর পূর্ণ হইল ।

একদিন অপরাহ্নে আমরা কোন জঙ্গলের পার্শ্বে বসিয়া রহিয়াছি। গৌসাইজী প্রসঙ্গক্রমে সাধু অঘোরনাথের কথা উত্থাপন করিয়া বালকের ত্রায় কাঁদিতে কাঁদিতে বলিতে লাগিলেন ;—“অঘোরের সঙ্গে কথা হইয়াছিল যে আমরা দুই ভাই মিলিয়া ভারতের সর্বত্র ব্রাহ্মধর্ম প্রচার করিব । কিন্তু হায় তাহা হইল না, অঘোর আমাকে একাকী ফেলিয়া চলিয়া গেলেন ।” তারপর বলিলেন ;—“শশি, আমি আজ সমস্ত রাত্রি জাগিয়া থাকিব, তুমি আমার পার্শ্বে ঘুমাইয়া থাক ।” এই বলিয়া তাঁহার গাত্র বস্ত্রদ্বারা আমাকে উপাধান করিয়া দিলেন । শিশু যেমন মাতৃপার্শ্বে নির্ভয়ে নিশাযাপন করে আমি তাঁহার পার্শ্বে তেমনি ভাবে নিশাযাপন করিলাম । আর এই জীবন্ত সাদুপুরুষ ব্যাঘ্রাদি-স্বাপদ-সকল সেই ভীষণ অরণ্যের পার্শ্বে সমস্ত রজনী অটলভাবে, ভয়-উদ্বেগ-বিহীন হইয়া ব্রহ্মধ্যানে অতিবাহিত করিলেন ; দেখিয়া বোধ হইল শীত বাত এবং হিংস্র জন্তুর কোন প্রকার ভয় তাঁহার ছিল না । রাত্রিশেষে ব্রাহ্মমুহূর্ত্তে পুনরায় আমাকে উঠাইলেন ; আমরা নিব্বর বারিকে ন্মান করিয়া নির্জন গুহাপ্রান্তে বসিয়া ব্রহ্মোপাসনা করিলাম । তাঁহার সেই

সময়ের প্রাণস্পর্শী উপাসনার স্মৃতি আমি অত্মাপি বিস্মৃত হইতে পারি নাই । এইদিন উপাসনার সময়ে খুব বড় একটা সাপ তাঁহার গলায় উঠিয়াছিল । কিন্তু কোন অনিষ্ট করে নাই, আপনা হইতেই নামিয়া গিয়াছিল ; আর তাঁহাতেও কোনরূপ ভীতির চিহ্ন দৃষ্ট হয় নাই । তাঁহার ভক্তি জুহুরাগে যেন হিংস্র জন্তুগুলিও মস্তমুগ্ধ হইয়া যাইত ; তাহাদের হিংসারূতি ক্ষণকালের জন্ত বিলুপ্ত হইত ।

ইহার পর একদিন আমাকে বলিলেন ;—“শশি আমি আর কলকাতায় যা'ব না, তুমি ফিরে যাও ।” এই কথা বার বার বলিতে লাগিলেন । আমি তাঁহার ভাব দেখিয়া অবাক হইয়া রহিলাম । গয়ার পথে যুবক নিমাইর পরিবর্তন হইলে বাস্পরুদ্ধ কণ্ঠে সঙ্গিগণকে বলিয়াছিলেন ;—তোমরা গৃহে ফিরিয়া যাও আমি আর সংসারে যা'ব না । আমি প্রাণেশ্বরকে দেখিতে মথুরায় চলিলাম ।” ইনিও যেন তেমনি গয়ার নির্জনতার মধ্যে ডুবিয়া সমগ্রমনে ব্রহ্মসাধনায় নিযুক্ত হওয়ার আশায় তথায় চিরবাসস্থান করিতে ইচ্ছা করিতেছেন ; আর পুনঃ পুনঃ বলিতেছেন ;—“আমি আর কলকাতায় যা'ব না ।” কলিকাতায় তাঁহার পুত্র কণা আত্মীয়স্বজন বন্ধুবান্ধব সমস্ত রহিয়াছেন ; কিন্তু তাঁহাদের প্রতি যেন তাঁহার কোনরূপ মায়া নাই । কলিকাতা পরিত্যাগ অবধি একবারও তাঁহাদের বিষয় উল্লেখ না করায় মনে হয় তাঁহাদের সম্বন্ধে তাঁহার কোন চিন্তাই ছিল না । একদিন আকাশগঙ্গা হইতে আসিবার সময় পথে করঘোড়ে কাঁদিতে কাঁদিতে প্রার্থনা করিতে লাগিলেন ;—“প্রভু, আমায় স্বতন্ত্র কুটীর দাও ; স্বতন্ত্র কুটীর না হইলে আর আমার চলে না ।” অবশেষে গোবিন্দ বাবু প্রভৃতি তাঁহার জন্ত স্বতন্ত্র কুটীর নির্মাণে মনোযোগী হইয়াছিলেন ।

একদিন আমরা বুদ্ধগয়ায় গিয়াছিলাম । বুদ্ধের সাধনক্ষেত্র, নিরঞ্জন)

বলী ইত্যাদি দেখাইয়া তিনি আমার নিকট শাক্যমুনির গুণ কীর্তন করিলেন ; এবং অবশেষে নিরঞ্জনাতীরে গভীর ধ্যানে মগ্ন হইয়া সমস্ত দিবস যাপন করিলেন । আমরা মধ্যাহ্নে আহাৰ্য্য প্রস্তুত করিয়া তাঁহার জন্ত বহুক্ষণ অপেক্ষা করিলাম ; কিন্তু ধ্যান ভঙ্গ না হওয়ায় তিনি স্বৰ্ঘ্যাস্তের পূর্বে গৃহে ফিরিলেন না ।

ইহার পর তিনি একাকী আকাশ গঙ্গায় যাইতেন ; এবং আর কলিকাতায় ফিরিবেন না স্থির করিলে আমি শাস্ত্রী মহাশয়ের অভিপ্রায় অনুসারে একাকী কলিকাতায় চলিয়া আসি । অবশেষে তাঁহার পুত্রকন্যাগণ তাঁহাকে কলিকাতা ফিরাইয়া আনেন । এত যে সাধনশীলতা তাহার মধ্যেও তাঁহার অপরিসীম স্নেহ সর্বদা আমাকে আবেষ্টন করিয়া রাখিয়াছিল । আমি মনে করিতাম যেন মাতৃস্নেহ ভোগ করিতেছি । শাস্ত্রী মহাশয় একদিন কথাপ্রসঙ্গে বলিয়াছিলেন ;—“বিজয় বাবুর আঙ্গুল চুমিলেও ভক্তি হয়” এবং “তিনি ধর্ম্মার্থে দ্বিতলের ছাদ হইতেও লক্ষদ্বীপ পড়িতে পারেন ।” গয়াতে কিছুদিন একত্র বাস করিয়া দেখিয়াছি ধর্ম্মের জন্ত ইঁহার অসাধ্য কিছুই ছিল না । এইরূপ লোকের জন্মধারণে প্রকৃতই বসুন্ধরা পুণ্যবতী হয় ।”

আমরা শুনিয়াছি ;—আকাশগঙ্গা পাহাড়ের বাবাজির আশ্রমে একজন ব্রহ্মচারীর সঙ্গে তাঁহার অত্যন্ত প্রণয় জন্মিয়াছিল ; এবং ইঁহার সঙ্গে কিছুদিন একত্র নির্জ্ঞানসাধনে কাটাইয়াছিলেন । গোস্বামী মহাশয় একদিন উপাসনাস্তে উক্ত বাবাজির আশ্রমে তাঁহার ব্রহ্মচারী বন্ধুর সহিত বসিয়া রহিয়াছেন এমন সময়ে রাখালেরা তাঁহাকে পাহাড়ের উপরিস্থ এক সাধুর আগমন সংবাদ দিল । তখন তিনি কিছু সেবার বস্ত্র লইয়া ঐ পাহাড়ে সাধুদর্শনে গমন করিলেন । গিয়া দেখিলেন তথায় দিব্যকাস্তি, দিব্যালাবণ্যযুক্ত একজন মহাপুরুষ

বসিয়া রহিয়াছেন । দেখিয়া তাঁহার মন ভক্তিতে বিগলিত এবং বিস্ময়ে পূর্ণ হইল । তিনি তাঁহাকে অবনতমস্তকে প্রণাম করিয়া অজ্ঞাত ভাবে রোদন করিতে লাগিলেন । তখন উক্ত মহাপুরুষ তাঁহার দিকে দৃষ্টিপাত করিয়া তাঁহাকে নিকটে আহ্বান করিলেন ; এবং পিতা যেমন সন্তানকে ক্রোড়ে ধারণ করে তেমনি তাঁহাকে ক্রোড়ে লইয়া বসিলেন । ইহাতে তিনি সম্পূর্ণ মন্থমুগ্ধ হইয়া ফ্যাল ফ্যাল করিয়া তাঁহার দিকে দৃষ্টিপাত করিতে লাগিলেন । সাধু এই অবস্থায় তাঁহার প্রতি দৃষ্টিপাত করিতে করিতে শক্তিসঞ্চার করিয়া সাধন ও উপদেশ দিলেন । ( ১২৯০ সন, ১৮০৫ শক, ১৮৮৩ খৃষ্টাব্দ, আষাঢ় মাস ) । সাধন পাইয়া সাধুকে ভক্তিভরে প্রণাম করিতেই তাঁহার বাহ্যজ্ঞান বিলুপ্ত হইল ; অজ্ঞানাবস্থায় কতক্ষণ চলিয়া গেল তাঁহার কোন জ্ঞান রহিল না । ইতিমধ্যে সাধু তথা হইতে প্রস্থান করিলেন । অবশেষে চেতনার সঞ্চার হইলে ব্যাকুল হইয়া তাঁহার অনেক অনুসন্ধান করিলেন, কিন্তু কোথায়ও দর্শন পাইলেন না ; আশ্রমে ফিরিয়া আসিলেন । ইহার কিছুদিন পরে অল্প একদিন অপর কোন পাহাড়ে ভ্রমণ করিতে করিতে তাঁহার দর্শন পাইলে সাধু তাঁহার হস্ত ধারণ করিয়া বলিলেন ;—“ঘাবরাও মত্, ভজন কর, বখত্মে সব্ মিল্ যায়েগা ।”—অধীর হইও না, ভজন কর, যথাসময়ে সমস্তই প্রাপ্ত হইবে । এইরূপ আশ্বাস বাক্যে তাঁহার প্রাণে বল আসিল, তিনি উৎসাহের সহিত মস্তকের সাধন কি শরীর পতন এই ভাবে সাধনায় প্রবৃত্ত হইলেন ; এবং কিছুদিন আকাশগঙ্গা পাহাড়ে অবস্থান করিলেন । একই সময় কোন গহ্বরে কয়েক দিন তাঁহার সমাধির অবস্থায় অভিবাহিত হইয়াছিল, এই সময়ও তাঁহার গায়ে একটী বড় সাপ উঠিয়াছিল ।’



তাঁহার গুরু নানকপন্থী এবং পরমহংসজী নামে পরিচিত ছিলেন । ইনি মানস সরোবরে অবস্থান করিতেন ; এই সময় আকাশগঙ্গা পাহাড়ে আসিয়াছিলেন ।

আকাশগঙ্গা পাহাড়ে অবস্থান কালে গোস্বামী মহাশয় একদিন তাঁহার ব্রহ্মচারী বন্ধুর সঙ্গে নিকটস্থ বরাবর পাহাড়ে গমন করেন । এই পাহাড়ের গুহা সকল সাধু সন্ন্যাসীর তপস্যা স্থান । এই স্থানে এক ভৈরবের সঙ্গে তাঁহার সাক্ষাৎ হয় । ভৈরব সর্বশরীরে মসি লেপন করিয়া এবং মুখে সিন্দূর মাখিয়া বীভৎসমূর্তিতে দণ্ডায়মান ছিলেন । তাঁহাদিগকে দেখিবামাত্র প্রস্তর নিক্ষেপ করিতে আরম্ভ করিলেন । তাঁহারা তাহাতে ভীত না হইয়া স্তুতি করিলে একখণ্ড নরমাংস প্রসাদ দিলেন ; তাঁহারা উহা গ্রহণ করিলেন না ; কিঞ্চিৎ ফল গ্রহণ করিলেন । তৎপর সাধু দর্শনের অভিপ্রায় প্রকাশ করিলে ভৈরব তাঁহাদিগকে লইয়া কোন প্রশস্ত গুহায় প্রবেশ করিলেন । তথায় চারিজন সাধু ধ্যানস্থ ছিলেন । দিবাবসানে তাঁহাদের ধ্যান ভঙ্গ হইলে তাঁহারা স্নানাদি করিয়া ভৈরবকে অভ্যাগতদিগের বিষয় জিজ্ঞাসা করিলেন । ভৈরব বলিলেন ;—ইঁহারা আপনাদিগকে দর্শন করিতে আসিয়াছেন । তৎপর তাঁহারা উক্ত মহাপুরুষদের নিকট ধর্মোপদেশ লাভ করেন । উক্ত উপদেশের মর্ম এইরূপ ;—

‘ধর্ম এক, গম্য পথও এক । লোকের কুচি অল্পমারে নানা মত নানা পথ । গম্য স্থানে উপনীত হইলে আর ভেদজ্ঞান থাকে না । দেখুন আমরা এই চারিজন পূর্বে সম্পূর্ণ স্বতন্ত্র পথে চলিতাম । এক জন রামাৎ, একজন নানকপন্থী, একজন কাপালী, আর আমি অখোদ্ধী । পূর্বে আমাদের মধ্যে মিল ছিল না ; বরং ঘোর বিরোধ ছিল । পথে চলিতে চলিতে যখন আমরা গম্যস্থানে অর্থাৎ সত্যগৃহে উপস্থিত হইলাম,

তখন দেখি যে আমরা চারিজন এক স্থানে আসিয়াছি। আমাদের সমস্ত ভিন্নতা চলিয়া গিয়াছে। ভেদজ্ঞানে হৃদয়ে যে ক্লেশ ভোগ করিতাম এখন সে ক্লেশ নাই। যতদিন গম্যস্থানে উপনীত না হওয়া যায় ততদিনই মতভেদ, দলাদলি, সম্প্রদায় ।’

দীক্ষার পর নানাস্থানে বহু সাধু সন্ন্যাসীর সঙ্গে তাঁহার নানাপ্রকার ধর্ম্মালাপ হয়। তৎপর তিনি সন্ন্যাসব্রত গ্রহণ করিয়া সংসার পরিত্যাগে অভিলাষী হন। কিন্তু তাঁহার গুরুর অভিপ্রায় অনুসারে তাঁহাকে স্ত্রী পুত্রাদিপরিজনসহ ব্রাহ্মসমাজে অবস্থান করিতে হয়।\*

ইহার পর তিনি গেরুয়া পরিয়া সন্ন্যাসীর বেশে কলিকাতা ফিরিয়া আসিলেন + তাঁহার এইরূপ পরিচ্ছদ দর্শনে বন্ধুদের অনেকের মনে এই কারণে ভয় জন্মিতে লাগিল ;—‘বুঝিবা ব্রাহ্মসমাজ ছাড়িয়া সন্ন্যাস গ্রহণ করেন ।’

কলিকাতায় তিনি অনেক সময় রামকৃষ্ণ পরমহংস মহাশয়ের নিকট গমন করিতেন। পরমহংস অন্তর্দর্শী মহাপুরুষ ; তিনি ইঁহাকে পূর্বহইতেই বিশেষরূপে জানিতেন ; ইঁহাকে দেখিলে তাঁহার ভাবসিদ্ধি উখলিয়া উঠিত ; তিনি আত্মহারা হইয়া যাইতেন। একদিন তাঁহার একখানা হাত ভাঙ্গিয়া গিয়াছিল। একজন বন্ধু বলিলেন ;—‘আপনি জীবমুক্ত, এই যন্ত্রণা ভুলিতে পারিতেছেন না ? উত্তর করিলেন ;—‘তোদের সঙ্গে কথা বলিয়া ভুলিব, তোদের বিজয়কে আন। তাঁকে দেখিয়া আমি আপনাকে ভুলে যাই ।’ একদিন তত্ত্ব বিজয়কৃষ্ণ পরমহংস মহাশয়ের নিকট গিয়া ভাবে মগ্ন হইয়া হেটমুখে বসিয়া আছেন,

\* আশাবতীর উপাখ্যান এবং শিষ্যগণ হইতে সংগৃহীত।

+ তাঁহার কোন শিষ্য বলিয়াছেন তিনি কোন পরমহংসের প্রীতি চিহ্ন স্বরূপ গেরুয়া পরিধান আরম্ভ করেন।

## মহাত্মা বিজয়কৃষ্ণ গোস্বামী ।

পরমহংস তাঁহাকে লক্ষ্যকরিয়া বলিলেন ;—“বিজয় তুমি কি বাসা পাক্‌ড়েছ ? দেখ দুইজন সাধু ভ্রমণ করতে করতে একটা সহরে এসে পড়ে’ছিল । একজন হাঁ করে’ সহরের বাজার, দোকান, বাড়ী দেখ’ ছিল, এমন সময় অপরটীর সঙ্গে দেখা হ’ল । তখন সে সাধুটী বলে, তুমি যে হাঁ করে’ সহর দেখ’ছ তল্‌পী তল্লা কোথায় ? প্রথম সাধুটী বলে, আমি আগে বাসা পাক্‌ড়ে তল্লা তল্লা রেখে ঘরে চাবি দিয়ে নিশ্চিন্ত হ’য়ে বেরিয়েছি । এখন সহরে রংদেখে বেড়াচ্ছি । তাই তোমায় জিজ্ঞাসা কচ্ছি, তুমি কি বাসা পাক্‌ড়েছ ? ( মাষ্টারের প্রতি ) দেখ, বিজয়ের এতদিন ফোয়ারা চাপা ছিল এইবার খুলে গেছে ।” \*

গোস্বামী মহাশয় পরমহংসের অত্যন্ত প্রিয়পাত্র ছিলেন । যিনি যে ভাবের ভাবুক সেই ভাবের ভাবুকের নিকট তাঁহার সমাদর হইবে ইহাতে আশ্চর্য্যের বিষয় কিছুই নাই ।

গোস্বামী মহাশয় গয়া হইতে ফিরিয়া আসিয়া পুনরায় প্রচার কার্য্যে ব্রতী হইয়া নানা স্থানে গমন করিতে লাগিলেন ; এবং অবশেষে ঢাকায় উপস্থিত হইলেন । তাঁহার পুনরাগমনে পূর্ব্ববাস্তব ব্রাহ্মসমাজের উপাসকগণ অত্যন্ত উৎফুল্ল ও উৎসাহান্বিত হইলেন । তিনি ঢাকায় গিয়া পূর্ব্ববাস্তব ব্রাহ্মসমাজ মন্দিরে প্রকৃত উপাসনা, ব্রাহ্মধর্ম্ম কি, ব্রাহ্মধর্ম্মের মত ও বিশ্বাস, জ্ঞান ভক্তি ও কর্ম্মের সামঞ্জস্য ও জীবনের দায়িত্ব সম্বন্ধে বক্তৃতা করেন ; এবং ব্রাহ্মদিগের কর্তব্য, ব্রাহ্মদিগের প্রতি নিবেদন ও সামাজিক শাসন নামে ক্ষুদ্র ক্ষুদ্র কয়েকখানি পুস্তিকা প্রকাশ করেন ; এবং ছাত্রসমাজের ভার গ্রহণ করিয়া বক্তৃতা, পাঠ, আলোচনাদি দ্বারা ছাত্রগণের মধ্যে নীতি ও ধর্ম্মোন্নতির চেষ্টায় নিযুক্ত হন ।

\* শ্রীরামকৃষ্ণ কথায়ূত ।

‘ব্রাহ্মদিগের প্রতি নিবেদন’ পুস্তিকা ইহাতে ব্রাহ্মধর্ম সম্বন্ধে তাঁহার মত ও আদর্শ উদ্ধৃত করিতেছি ;—

“যে ধর্মে কোন মনুষ্যের মত, কল্লনা বা প্রভুত্ব নাই, যে ধর্ম কোন দেশ বা জাতির নামে পরিচিত নহে, যে ধর্ম কোন পুস্তকে বা প্রণালীতে আবদ্ধ নহে, যে ধর্ম কেবল একমাত্র অদ্বিতীয় ঈশ্বরের পূজাই মনুষ্য জাতির মুক্তির একমাত্র হেতু বলিয়া উপদেশ দেন, যে ধর্ম কোন প্রকার সাম্প্রদায়িকতার ভাবে বদ্ধ নহে, যে ধর্ম দ্বারা ঐহিক পারত্রিক মঙ্গল হয়, তাহাই ব্রাহ্মধর্ম । একমাত্র অদ্বিতীয় ঈশ্বরের উপাসনা, উদারতা, পবিত্রতা, সত্যতা, নিত্যতা এই কয়েকটি লক্ষণ দ্বারা ব্রাহ্মধর্ম চির পরিচিত থাকিবে । “একমাত্র অদ্বিতীয় ঈশ্বরের উপাসনাই ব্রাহ্মধর্মের প্রাণ । ঈশ্বর হইতে কিঞ্চিদ্ভিন্ন বিচ্ছিন্ন হইলেই ব্রাহ্মধর্মের মৃত্যু হইল ।” “ব্রাহ্মধর্ম কাহাকেই ঘৃণা করেন না ।” সূর্য্য চক্রে যেমন সাধারণের মঙ্গলের জন্ত, ব্রাহ্মধর্ম সেইরূপ সাধারণের মঙ্গলের জন্ত ।” “ব্রাহ্মধর্ম সম্পূর্ণ পবিত্র, কোন পাপ এ ধর্মে স্থান পাইবে না ।”

“ব্রাহ্মধর্ম সম্পূর্ণ সত্য । যাহা সত্য তাহাই ধর্ম, যাহা ধর্ম তাহাই ব্রাহ্মধর্ম ।” “জ্ঞানী হইয়া যদি বিগুদ্ধ বিশ্বাসী ধার্মিক না হও তবে তোমার অপেক্ষা একজন মূর্থ কৃষকও অনেকগুণে শ্রেষ্ঠ । অধার্মিক জ্ঞানীতে এবং ব্যাঘ্র ভল্লকে কিছুমাত্র প্রভেদ নাই ।” “জ্ঞান সাপেক্ষ বিশ্বাস ধর্মরাজ্যে যাইবার প্রধান অবলম্বন । সাধন এবং ব্রহ্মরূপ সাপেক্ষ বিশ্বাস ধর্মরাজ্যের প্রকৃত দ্বার । সে দ্বারে গমন না করিলে নিউটনের তায় সুপণ্ডিত মনুষ্যও সহস্র বৎসর চেষ্টা করিয়া ধর্মরাজ্যে প্রবেশ করিতে পারে না ।”

“ভক্তি ব্রাহ্মধর্মের জীবন । ভক্তি না থাকিলে তাহাকে ধর্ম বলিয়াই

গণ্য করা যায় না। অন্ধ ভক্তিকে সম্পূর্ণরূপে পরিত্যাগ করিতে হইবে। যাহাতে প্রকৃত ভক্তি ব্রাহ্মদিগের ভূষণ হয়, তজ্জন্ম বিশেষ চেষ্টা করিতে হইবে।” “ব্রাহ্মগণ সর্বদা বিবেকের আদেশ অনুসারে কার্য্য করিবেন। যাহা সত্য জানিবেন তৎক্ষণাৎ তাহা প্রতিপালন করিতে হইবে।” “দেবদেবীর পূজা, জাতিভেদ যাহা কিছু পৌত্তলিকতা আছে তাহা পরিত্যাগ করিতে হইবে। পৌত্তলিকতার চিহ্ন উপবীত প্রভৃতি ধারণ করা মহাপাপ বলিয়া ত্যাগ করিতে হইবে। বাহিরের পৌত্তলিকতা ত্যাগ করিতে যেমন যত্ন করিবে, আন্তরিক পৌত্তলিকতা ত্যাগ করিতে তেমনই যত্ন করিবে। রিপুগণ, স্বার্থপরতা, হিংসা, ঘেঁষ, মিথ্যা ও বঞ্চনা প্রভৃতি পুত্তলিকার পূজা করিলে অদ্বিতীয় ঈশ্বরের পূজা হয় না।” “প্রতিদিন ভক্তিভাবে দ্রুতপূজা করিয়া জীবন সার্থক করিতে হইবে। কিন্তু সেই পূজা যেন প্রণালীগত না হয়। উপাসনা কালে যতক্ষণ ঈশ্বরের আবির্ভাব হৃদয়ঙ্গম না করিবে ততক্ষণ উপাসনা হইল না বলিয়া বিশ্বাস করিবে।”

“নিয়ম;—প্রতিদিন অন্ত্য তিনবার ব্রাহ্মসমাজের অবলম্বিত নিয়মানুসারে অর্থাৎ আরাধনা, ধ্যান, কৃতজ্ঞতা ও প্রার্থনা দ্বারা উপাসনা করিতে হইবে; প্রত্যেক ব্যক্তির সপ্তাহে অন্ততঃ একবার পরিবারের মধ্যে উপাসনা করিতে হইবে; রোগ বা কোন বিশেষ প্রতিবন্ধক না হইলে প্রতি সপ্তাহে ব্রাহ্মসমাজে যাইয়া উপাসনা করিতে হইবে; শরীর এবং আত্মাকে সর্বদা পবিত্র রাখিতে চেষ্টা করিতে হইবে; প্রত্যেকের স্ব স্ব উপাসনার সময় ভ্রাতাদিগকে স্মরণ করিয়া তাহাদিগের দোষ ক্ষমা করিতে হইবে; পরস্পরের বাসায় কিস্বা বাটীতে গমনাগমন করিতে হইবে; ভ্রাতাদিগের মধ্যে ‘কেহ রোগে বা বিপদে আক্রান্ত হইলে তাহাকে সাধ্যানুসারে উদ্ধার করিতে

হইবে ; পরস্পরের পরিবার একত্র করিয়া পবিত্র পারিবারিক সম্বন্ধ নিবদ্ধ করিতে যত্নশীল থাকিতে হইবে ; ভ্রাতাদিগের মধ্যে কাহারও কোন দোষ দেখিলে গোপনে জ্ঞাপন করিতে হইবে ; এবং দোষী ভ্রাতা জ্ঞাত দোষ সংশোধন করিবেন ; ভ্রাতাদিগের মধ্যে কেহই পৌত্তলিকতার সহিত যোগ এবং তাহাতে কোন প্রকারে উৎসাহ দান করিতে পারিবেন না ; প্রত্যেক ভ্রাতা স্ব স্ব জীবন দ্বারা ব্রাহ্মধর্ম প্রচার করিবেন । একমাত্র অদ্বিতীয় পূর্ণ মঙ্গলস্বরূপ পরমেশ্বর আমাদের একমাত্র লক্ষ্য ; তাঁহার চরণ সেবাই প্রকৃত জীবন, তাঁহার আদেশ ভিন্ন কোন কার্য্য করিবে না ; তাঁহার আদিষ্ট কার্য্য সাধনে সমুদায় সংসার বন্ধুবান্ধব বিপক্ষ, শরীর নিপাত এবং সাংসারিক ধন সম্পত্তি বিনষ্ট হইলেও বিরত হইবে না । এই নিয়মাবলী প্রতিদিন পাঠ করিয়া আত্মাহুসন্ধান করিতে হইবে ।

১২৯১ সনে ঢাকার অত্যন্ত জমিদার শ্রীযুক্ত প্রতাপচন্দ্র দাস মহাশয় তাঁহার স্বর্গীয় পিতার স্মরণার্থ পূর্ববাক্সলা ব্রাহ্মসমাজের সংলগ্ন রাজচন্দ্র ব্রাহ্মপ্রচারক নিবাস নিম্নাণ করেন । অতঃপর গোস্বামী মহাশয়, সপরিবারে উক্ত গৃহে অবস্থান করিয়া ঢাকাস্থ উপাসকমণ্ডলীর ও জনসাধারণের ধর্মোন্নতি সাধনে ত্রুতী হইলেন । কিন্তু তিনি সর্বদা ঢাকাতে স্থির হইয়া থাকিতেন না, প্রচারার্থে নানাস্থানে গমন করিতেন । তাঁহার প্রচার ধর্মসাধনেরই অঙ্গীভূত ছিল, একান্ত প্রচারের কখনও বিরাম ছিল না । তাঁহার প্রচারক্ষেত্র সীমাবদ্ধ ছিল না, যেমন ঢাকার নিকটস্থ বিক্রমপুরের নানাস্থানে গ্রামে যাইতেন তেমনি দূরস্থ পশ্চিম বঙ্গের নানাস্থানেও গমন করিতেন ।

এইরূপ অজস্র ধর্মসাধনার মধ্যেও তাঁহার জীবনে একবার ঘোর ঝুঁকতার উদয় হইয়াছিল । ইহাতেই বোধ হইবে ধর্ম যেমন সাধন

সাপেক্ষ তেমনি কৃপা সাক্ষেপ । প্রকৃতি রাজ্যে যেমন অতিবর্ষণ ও অনাবৃষ্টি পর্যায়ক্রমে উপস্থিত হয়, ধর্মজীবনেও তদ্রূপ উত্থান পতন দৃষ্ট হয় । এই কারণে ভক্তির অতি অনুকূল অবস্থাও তাঁহাকে শুষ্কতার আক্রমণ হইতে সম্পূর্ণরূপে রক্ষা করিতে পারে নাই । তিনি ধর্মার্থেই ব্যাকুল হইয়া একজন শক্তিশালী যোগীর নিকট যোগসাধন গ্রহণ করেন ; এবং তৎপর আরও কঠোর সাধনে প্রবৃত্ত হন । আমরা গুনিয়াছি ঢাকা অবস্থান কালে তিনি অনেক সময় গেণ্ডারিয়ার এক বটবৃক্ষতলে নিঃশ্রুতি সাধনে যাপন করিতেন । কিন্তু তবুও তাঁহার জীবনে এমন শুষ্কতার উদয় হইয়াছিল যে সমস্তই তাঁহার নিকট বিষবৎ বোধ হইয়াছিল । এজ্ঞ গুরু প্রদর্শিত বিধি—স্বাসপ্রস্বাসে নাম গ্রহণ—পরিত্যাগ করিতে ইচ্ছুক হন । কিন্তু ইতিমধ্যে অকস্মাৎ অভাবনীয় রূপে গুরুর সঙ্গে সাক্ষাৎ হইল । তিনি তাঁহার অবস্থার কথা জানাইয়া বলিলেন ;—“আমি আর এইরূপ রুখা নাম করিতে পারি না ইহাতে কিছুই উপকার হইতেছে না ।” গুরু হাসিয়া বলিলেন ;—“তুমি আমার অনুরোধে নাম লইতে থাক, বিরক্তি লাগিতেছে তাহাতে ক্ষতি কি ? বিরক্তি বোধ হইলেও আমার অনুরোধে নাম করিতে থাক, ক্রমে পরিবর্তন বুঝিতে পারিবে ।”

তিনি আবার নাম করিতে আরম্ভ করিলেন এবং অল্পদিন মধ্যে অবস্থার পরিবর্তন হইল । দ্বারভাঙ্গায় একদিন তাঁহার গুরুদেবের সঙ্গে সাক্ষাৎ হইলে তাঁহাকে সকল অবস্থা জানাইলেন । তিনি বলিলেন ;—“হট্ প্রদীপ এবং \* \* (বেদান্তের ব্যাখ্যামূলক অথ আর একখানা পুস্তক) আনাইয়া পাঠ কর ।” তিনি জিজ্ঞাসা করিলেন ;—“উক্ত পুস্তক কোথায় পাওয়া যাইবে ?” তাঁহার গুরু একজন পর্বতবাসী সন্ন্যাসী, অথচ বলিয়া দিলেন ঐ পুস্তক দ্বারভাঙ্গার অমুক দোকানে পাওয়া যাইবে ।

গোস্বামী মহাশয় লোকদ্বারা অমুসন্ধান করাইয়া দ্বারভাঙ্গার কথিত দোকানে উক্ত পুস্তকের মাত্র একএক খণ্ড প্রাপ্ত হইলেন । উক্ত পুস্তক পাঠে তাঁহার অত্যন্ত উপকার হইল । তিনি দেখিলেন তাঁহার যে যে অবস্থা ঘটিতেছে পুস্তকে সে সমস্ত লিপিবদ্ধ আছে । \*

১২২২ সনের আষাঢ় মাসে গোস্বামী মহাশয় স্বর্গীয় ব্রজসুন্দর মিত্র মহাশয়ের সমাধিস্থানে ব্রহ্মোপাসনার জন্ত তাঁহার পুত্র শ্রীযুক্ত জ্যোতি-রিন্দ্রপ্রসাদ মিত্র কর্তৃক আহৃত হইয়া ঢাকা হইতে নবাবগঞ্জ ( ঢাকা ) গমন করেন ; এবং কয়েক বন্ধুতে গ্রামে গ্রামে কীর্তন আলোচনা করিয়া ব্রাহ্মধর্ম প্রচার করেন । তাঁহার ধর্মভাব গ্রামের লোকের নিতান্ত আকর্ষণের কারণ হইয়াছিল ।

এই সনে মাঘোৎসবে তিনি ঢাকায় অবস্থান করেন ; এবং তাঁহার আশ্রানে কাঙ্গাল ফিকিরচাঁদ ( হরিনাথ মজুমদার ) তাঁহার কীর্তনের দলসহ ঢাকায় আসিয়া গোস্বামী মহাশয়ের সঙ্গে মিলিত হন । ফিকির চাঁদের সুমধুর ভাবসঙ্গীতে এবং গোস্বামী মহাশয়ের জীবন্ত উপাসনায় এবার ঢাকায় ভক্তির এক প্রবল বহা প্রবাহিত হইয়াছিল । যাহারা এই বৎসর মাঘোৎসবে ঢাকায় উপস্থিত ছিলেন তাঁহারা বলিয়াছেন ;— “সে বৎসর যে দৃশ্য দেখিয়াছি আজীবন তাহা ভুলিতে পারিব না । ফিকির চাঁদের কীর্তনে সমাজ মন্দিরে যেন ঢাকার সহর ভাঙ্গিয়া পড়িয়াছিল । মন্দিরের ভিতর, বারাণ্ডা, প্রাঙ্গন অসংখ্য লোকের জনতায় প্লাবিত হইয়া গিয়াছিল । প্রবেশের পথ ছিল না, বসিবার স্থান তিলার্দ্রও ছিল না ; সর্বত্র লোকে পরিপূর্ণ । দর্শক, শ্রোতা, উপাসক সকলেরই মুখমণ্ডল এক অপূর্ণ আগ্রহে উদ্দীপ্ত হইয়াছিল । কি দেখিবার জন্ত, কি শুনিবার জন্ত যেন সকলেই উৎকর্ণ হইয়া অপেক্ষা করিতেছিলেন । দেখিতে দেখিতে



উপাসনার ঘণ্টা পড়িল ; অসংখ্য লোকের মধ্যে গোস্বামী মহাশয় বেদী হইতে উপাসনা আরম্ভ করিলেন ; মুহূর্ত্তে স্বর্গ হইতে অমৃত বর্ষণ হইতে লাগিল । তাঁহার প্রত্যেকটি কথা কত দীনতায় পূর্ণ হইয়া, কত আশা উৎসাহের কারণ হইয়া সকলকে মত্ত করিয়া তুলিতে লাগিল । সে কথা যে না শুনিয়াছে সে কিরূপে বুঝিবে ? সেরূপ করুণামাথা হৃদয়দ্রবকারী কথা আর কোথায় শুনিব ? সেই পাষণ্ড দ্রবকারী কথা যে শুনিয়াছে তাহারই হৃদয় গলিয়া গিয়াছে ।

তৎপর যখন কীর্তন আরম্ভ হইল তখন এক প্রবল ভাব-তরঙ্গে মন্দিরের অসংখ্য লোক কাঁদিয়া অধীর হইল । অশ্রুধারায় আচার্য্য, উপাসক, দর্শক সকলের বুক ভাসিয়া গেল । বৃদ্ধ কাঁদিতেছে, যুবক কাঁদিতেছে, পুরুষনারী সকলে মিলিয়া কি এক মধুরকথা শুনিয়া, কি এক স্বর্গের সমাচার শুনিয়া কাঁদিয়া আত্মহারা হইয়াছে । সেদিন সমাজ-মন্দিরে স্বর্গ অবতীর্ণ হইয়াছিল । কাহার সাধ্য সে দৃশ্য দেখিয়াও মনকে কঠিন করিয়া রাখিতে পারে ? সেদিন পাষণ্ড প্রাণও গলিয়া গিয়াছিল, পাপাসক্ত চিত্তও ইহলোকেই স্বর্গ দর্শন করিয়া কৃতার্থ হইয়াছিল । ধন্ত ! ধন্ত ! ধন্ত !”

ফিকিরটাদের কীর্তন যে কেবল সমাজ বাড়ীতেই হইয়াছিল তাহা নয় ; তাঁহার কীর্তন শুনিয়া ঢাকাসহর এরূপ মত্ত হইয়া উঠিয়াছিল যে অনেকে তাঁহাকে স্ব স্ব গৃহে আহ্বান করিয়া তাঁহার কীর্তন শুনিয়াছিলেন ।

ঢাকার উৎসবের পর গোস্বামী মহাশয় কলিকাতা হইয়া দ্বারভাঙ্গা উৎসবে গমন করেন ; সেখানেও খুব কীর্তন ও উপাসনা হয় । তৎপর মজঃফরপুর গিয়া ‘আর্য্যধর্ম্ম’ সম্বন্ধে বক্তৃতা করেন ; বক্তৃতায় প্রতিপন্ন করেন যে, “আর্য্যেরা একেশ্বরবাদী ব্রহ্মপূজক ছিলেন ।” এখানেও উপাসনা, কীর্তন, আলোচনা হয় । পুনরায় দ্বারভাঙ্গা হইয়া মতিহারী

উৎসবে গমন করেন ; এখানে সাত আট দিন অবস্থান করিয়া সমাজে ও ভিন্ন ভিন্ন পরিবারে উপাসনা কীর্তনাদি করেন। ইহার পর মুন্সেয় ও জামালপুরে প্রচার করেন ; শেষোক্ত স্থানে ‘ধর্ম কি’ এই বিষয়ে বক্তৃতা করেন, বক্তৃতায় প্রতিপন্ন করেন যে, “পরমেশ্বর স্বয়ংই ধর্ম, তাঁহাকে আত্মাতে লাভ না করিলে আত্মাতে ধর্মের বিকাশ হইতে পারে না।” জামালপুর হইতে থৈপাড়া (হুগলি) গ্রামে গমন করেন ; এখানে কোন পরিবারে উপাসনা, আলোচনা ও কীর্তন হয়। তৎপর কোল্লগর গিয়া উৎসবে উপাসনা, আলোচনা করেন। এখানে খুব কীর্তন হয়। ইহার পর কলিকাতা, শান্তিপুর, বাগেরহাট গমন করেন ; বাগেরহাটে “মাহুশের প্রাণ অনন্তকেই চায়” এই বিষয়ে বক্তৃতা হয় ; এবং পল্লীতে পল্লীতে ঘুরিয়া কীর্তন ও আলোচনা করেন ; ইহাতে স্থানীয় লোকের মধ্যে বিশেষ উৎসাহ জন্মিয়াছিল। এখান হইতে বরিশাল গিয়া দুই সপ্তাহ অবস্থান করেন ; প্রতিদিন দুই বেলা উপাসনা, আলোচনা ও কীর্তন হয়। এখানে নববর্ষের উৎসবে ( ১২৯৩ সন ১লা বৈশাখ ) উপাসনা, আলোচনা ও কীর্তন করেন এবং “ভারতে ধর্ম্মান্দোলন” বিষয়ে বক্তৃতা দেন। বরিশাল হইতে মাদারীপুর গিয়া চার পাঁচ দিন অবস্থান করেন ; বক্তৃতা, উপাসনা, আলোচনা, নগরসংকীর্তন ও ছাত্রসভায় উপদেশ প্রদত্ত হয়। এখান হইতে মাণিকদহ গিয়া উপাসনা, আলোচনা ও কীর্তন করেন ; এবং কাকিনার জমিদার শ্রীযুক্ত মহিমারঞ্জন রায়ের আস্থানে তথাকার মন্দির প্রতিষ্ঠার উৎসবে গমন করেন ; কাকিনার উৎসব জমাটভাবে সম্পন্ন হয়। তৎপর কলিকাতা আসিয়া কয়েক দিন সামাজিক উপাসনা করেন ; এবং পুনরায় মাণিকদহ হইয়া ঢাকা প্রত্যাগমন করেন। মাণিকদহে অবস্থান কালে তাঁহার ভক্তি ও

## মহাত্মা বিজয়কৃষ্ণ গোস্বামী ।

অল্পরূপে আকৃষ্ট হইয়া তথাকার ব্রাহ্মজমিদার শ্রীযুক্ত বিপিনবিহারী রায় সঙ্গীক এবং আরও কতিপয় ব্রাহ্ম ব্রাহ্মিক। তাঁহার নিকট যোগ-সাধন গ্রহণ করেন । ইহাতে আন্দোলন উঠে ; এবং অনেকের মনে উক্ত সাধনপ্রণালী সম্বন্ধে প্রশ্ন উত্থিত হয় । তখন তিনি প্রেলোত্তরে তাঁহার অবলম্বিত যোগসাধন সম্বন্ধীয় মত ব্যক্ত করেন । যোগসাধন বিষয়ক প্রেলোত্তর উক্ত জমিদার মহোদয়ের অর্থানুকূল্যে মুদ্রিত ও প্রকাশিত হইয়াছিল । যোগসাধন পুস্তিকা হইতে তাঁহার পরবর্ত্তী জীবনের মত ও সাধনবিবরণ কিঞ্চিৎ সংগৃহীত হইল ;—

“জীবাত্মা ও পরমাত্মার যোগ অর্থাৎ মিলনই প্রকৃত যোগ ; জীবাত্মার জ্ঞান প্রেম ও ইচ্ছা এই ত্রিবিধ প্রকৃতি পরমাত্মার পূর্ণ ও অনন্ত প্রকৃতির ঐ তিন অঙ্গের সহিত এক-জাতীয়তা বা সমধর্ম্মিতা লাভ করিবে ইহাই যোগের উদ্দেশ্য ।”

“পরমেশ্বরকে লাভ করা অর্থাৎ জ্ঞান-চক্ষু দ্বারা তাঁহার নিরাকার সচ্চিদানন্দরূপ দর্শন করা, জ্ঞান-কর্মে তাঁহার বাণী শ্রবণ করা, এইরূপ সমস্ত আধ্যাত্মিক প্রকৃতি দ্বারা সম্পূর্ণরূপে তাঁহাকে সম্মোহন করাই যোগের লক্ষ্য ।”

“তাঁহার রূপার উপর নির্ভর করিয়া সরলভাবে অজস্র প্রার্থনাই এই যোগসাধনের উপায় ।” “ব্যাকুল ভাবে অজস্র প্রার্থনা দ্বারা ধর্ম্ম লাভের প্রতিকূল অবস্থাগুলি প্রাণ হইতে অস্থি হইতে পরমেশ্বরের করুণা চিনিয়া লওয়া যায় । সাধন কেবল ঈশ্বরের জগৎ প্রস্তুত হইয়া থাকা ।”

“সর্বশক্তিমান পরমেশ্বর আমাদের সাধনের লক্ষ্য, কেন্দ্র, এবং উপায় । তিনি ইচ্ছা করিলে মানবের যোগশক্তি স্বয়ং বিকশিত করিয়া দিতে পারেন । সুতরাং মানবের সাহায্য ভিন্ন এই সাধন অসম্ভব নহে ।”

## যোগসাধন সম্বন্ধীয় মত ।

“সাধনের ভিতরের তত্ত্ব অর্থাৎ জাগ্রত প্রার্থনা উপদেশ দ্বারা শিক্ষা দেওয়া অসম্ভব । কিন্তু যেমন শরীরে শরীরে মনে মনে স্বাভাবিক সম্বন্ধ ও সহানুভূতি আছে তদ্রূপ আত্মায় আত্মায়ও সহানুভূতি আছে । যেকোন আচার্য্যের সত্য প্রার্থনা উপাসকদিগের প্রাণ স্পর্শ করে ও তাঁহাদের প্রাণে জাগ্রত প্রার্থনার উদয় করিয়া দেয়, সেইরূপ কেহ প্রকৃত ব্যাকুলতার সহিত ঐ প্রার্থনার অবস্থা আপনার প্রাণে অবতীর্ণ করিবার জন্ত ইচ্ছুক হইলে কোন জাগ্রত শক্তিশালী পুরুষ নিজের ইচ্ছা শক্তিতে ও ভগবানের রূপাসমূহ নিয়মানুসারে নিজের আভ্যন্তরীণ প্রার্থনার অবস্থা তাঁহার প্রাণে সংক্রামিত করিয়া দিতে পারেন । বস্তুতঃ তাহাই হয় । যিনি নিতান্ত ব্যাকুল প্রাণে প্রার্থী হন, আমি সমস্ত প্রাণের সহিত তাঁহার সম্মুখে প্রার্থনা করি ; এবং এই সময়ে আমার পূজনীয় গুরু শ্রীযুক্ত পরমহংস বাবাজি সাহায্য করিয়া থাকেন । ঈশ্বরের রূপাদৃষ্টি হইলে অল্পক্ষণের মধ্যেই ঐ ব্যক্তির হৃদয়ে সেইরূপ প্রার্থনা জাগ্রত হয় ; এবং তাঁহার অন্তর্নিহিত যোগশক্তি প্রস্ফুটিত হয় । ইহা তিনি ভিন্ন অণু কেহই বুঝিতে পারেন না । তৎপর যিনি যে পরিমাণে ব্যাকুলতা ও নিষ্ঠার সহিত সাধন করেন তিনি ততই গভীর হইতে গভীরতর তত্ত্ব প্রত্যক্ষ করিয়া আশ্চর্য্য হন ।”

“এই সাধনে পাণ্ডিত্য, বিদ্যা, বুদ্ধি চাই না ; ধনী, দরিদ্র, বিদ্বান, মূর্থ, স্ত্রী, পুরুষ, হিন্দু, মুসলমান, খৃষ্টান, ব্রাহ্ম, পৌত্তলিক বা কুসংস্কারাচ্ছন্ন যে কেহ বর্তমান অবস্থায় তৃপ্ত না হইয়া যোগপ্রাপ্তির জন্ত ব্যাকুল হন, এবং যতদিন প্রকৃত অবস্থা লাভ না করেন ততদিনের জন্ত সাধন সম্বন্ধীয় নিয়মগুলি তাঁহার বিবেক বিরুদ্ধ না হইলে প্রতিপালন করিতে প্রতিশ্রুত হন তিনিই এই সাধন গ্রহণ করিতে পারেন ।”

“প্রার্থনা করিতে করিতে পবিত্রতার আধার পরমেশ্বর রূপা করিয়া

## মহাত্মা বিজয়কৃষ্ণ গোস্বামী

আত্মস্বরূপ প্রকাশ করিলে সমস্ত অজ্ঞানতা ওঙ্কতা মলিনতা দূর হয়। কোন ধর্মসাধন অবলম্বন করিবা মাত্রই কেহ উদ্ধার হয় না। সাধনের পরিণত অবস্থার নামই মুক্তি। যে সকল লোক সাধনহীন হইয়া কেবল ভ্রম ও পাপের মধ্যে নিমগ্ন ছিল তাহাদিগকে এই পথের যাত্রী করিয়া ভবিষ্যতের দ্বার উন্মুক্ত করা কি মঙ্গল নয়? সাধক এবং ভগবানের মধ্যে একটা কুটারও স্থান এখানে নাই।”

“মানুষ অপূর্ণ, তাহার শক্তিও অপূর্ণ; কিন্তু যতই আমরা ঈশ্বরের দিকে অগ্রসর হইব আমাদের আভ্যন্তরীণ শক্তির ততই বিকাশ হইবে, ততই আমরা পূর্ণতার দিকে ধাবমান হইব। প্রত্যেক লোকেরই অপরের দেহের সম্মুখে আত্মা দর্শনের শক্তি আছে। কিন্তু যাহার জ্ঞানের জড়তা যত অধিক তাহার এই শক্তি তত অল্প, যাহার যে পরিমাণে অন্তর্দৃষ্টি খুলিয়াছে তিনি সেই পরিমাণে বিশ্বসংসারের যাবতীয় বস্তুর প্রকৃত তত্ত্ব উপলব্ধি করিতে সমর্থ। এইরূপে মহাত্মারা সাধারণ লোক অপেক্ষা উজ্জলভাবে সকল তত্ত্ব অবগত হন ও মানুষের আত্মার অবস্থা এমন কি বহুদূর হইতেও প্রত্যক্ষ করেন। কিন্তু তাঁহারা যে সমস্ত বিষয়ে অশ্রাস্ত তাহা বলা যায় না।”

“এই সাধনে কোন সম্প্রদায় নাই। হিন্দু, মুসলমান, খৃষ্টান, বৌদ্ধ, বৈষ্ণব, শাক্ত, শৈব, নানকপন্থী ইত্যাদি পৃথিবীতে যত বিভিন্ন সম্প্রদায় আছেন তাঁহাদের সকলেরই মধ্যে সত্যধর্ম বিद्यমান আছে। সেই সত্য সর্বত্র হইতে গ্রহণ করিতে হইবে ও যেখানে কিছু পাওঁবে তাহারই নিকট মস্তক অবনত করিয়া ভক্তি শ্রদ্ধা প্রকাশ করিবে। জগতের সমস্ত সাধু মহাত্মাদিগকেই সত্যের প্রচারকজ্ঞানে গরল ও অবিমিশ্র শ্রদ্ধা করা চাই। কিন্তু যিনি যাহা নিজের প্রাণে সত্য বুঝি-বেন কোন দলের বা লোকের অনুরোধে বা ভয়ে তাহা অবলম্বন

করিতে সমুচিত হইবেন না, অথবা এই সাধন অবলম্বীরা কোন স্বতন্ত্র সম্প্রদায় গড়িতে পারিবেন না ।”

“দেহ ও মন সর্বতোভাবে পবিত্র রাখা কর্তব্য । বিবিধ উপায়ে শারীরিক সুস্থতা রক্ষা না করিলে সাধন হয় না ; এবং কোন প্রকার পাপকার্য্য বা কুচিন্তা এমন কি মন্দ কল্পনা পর্য্যন্ত মনে উদয় হইলে সাধনের বিশেষ ক্ষতি হয় ।”

“দিবা নিশি অবিশ্রান্ত প্রার্থনা করা আবশ্যক । জীবনের যে সকল কর্তব্য তাহা সম্পন্ন করিবার উপযুক্ত মত সময় নির্দ্ধারণ করিয়া অবশিষ্ট সমস্ত সময় সাধনে ব্যাপ্ত থাকি আবশ্যক । এইগুলি সকলের অবশ্য প্রতিপালনীয় বিশেষ নিয়ম । তদ্ভিন্ন কতকগুলি সাধারণ নিয়ম আছে ।”

“এই সাধনে মাংস ভক্ষণ নিষেধ । তবে শরীর রুগ্ন হইলে চিকিৎসকের ব্যবস্থা মতে নিত্যান্ত আবশ্যক স্থলে খাইতে পারেন । মাংসের উগ্রকারিতা শক্তি বশতঃ উহা চিত্ত-সংঘর্ষের বিরোধী ; এজন্ত যোগ সাধকেরা চিরকাল মাংস ভোজন নিষেধ করেন । কিন্তু মৎস্যের সে দোষ নাই বলিয়া উহা নিষিদ্ধ নহে । যাহারা জীবহিংসা অবৈধ মনে করেন তাহারা দুইই ত্যাগ করিতে পারেন ।”

“দ্বীলোক ও পুরুষের স্বতন্ত্র গৃহে সাধন করা আবশ্যক । তবে যেখানে সেক্ষেপ সুবিধা নাই, তথায় অতি সতর্ক হওয়া উচিত ; যেন পরস্পর স্পর্শ না হয় । ইহা ঋষি ও পরমহংসদিগের অতি আদরের পবিত্র সাধন । কোনরূপে ইহার মধ্যে অপবিত্রতার লেশমাত্র না প্রবেশ করে । যতদিন সাধক পবিত্র স্বরূপে নিমগ্ন হইয়া আপনার প্রযুক্তি নিচয়কে সম্পূর্ণ শাসনাধীনে আনিতে না পারেন, ততদিন চরিত্র স্থলনের কিঞ্চিদ্মাত্র সম্ভাবনার মধ্যেও তাহার থাকা বিধেয় নহে ।”

“কোন সৃষ্ট বস্তু বা জীব বা মনুষ্যকে বিশ্বনিয়ন্তা সর্বশক্তিমান পরমেশ্বর জ্ঞানে পূজা করার নাম অবতারবাদ । উহা সত্যের বিরোধী । এজ্ঞা আমার ব্রাহ্মধর্মের সঙ্গে উহার কোন সংশ্রব নাই । পূর্বোক্ত সাধনের নিয়মগুলি এককালে বিলুপ্ত না হইলে এ সাধনের মধ্যে অবতারবাদ আসিতে পারে না ।”

“অপূর্ণ মনুষ্যকে, তাহার উপদেশকে অথবা তল্লিখিত শাস্ত্রকে অশ্রান্ত মনে করিয়া ইহাদের সম্মুখে নিজের বিবেককে, হীন ও অবরোধ করার নাম গুরুবাদ । এই ভয়ানক মত আমাদের নিয়মের যারপর নাই বিপরীত । বিবেকই ঈশ্বর লাভের প্রকৃত পথ, এজ্ঞা আপনার বিবেকই মানবের সর্বোপরি অনুসরণীয় । যেখানে কাহারও উপদেশ আমার বিবেকের বিরুদ্ধ হইলেও তাহা আমার অনুসরণীয় বলিয়া ধরা হয় সেখানেই গুরুবাদ আসে । ঈশ্বরের ও মানবাত্মার মধ্যে একটা তুল্যতা পর্য্যন্তও যতক্ষণ ব্যবধান থাকিবে অর্থাৎ যতক্ষণ তদ্ব্যতীত কোন বস্তু বা ব্যক্তি বা প্রণালীকে উপায় জ্ঞানে অবলম্বন করা হইবে ততক্ষণ এই সাধন পরিণত হইতে পারে না । সুতরাং গুরুবাদ যোগের বিনাশক ।”

“এই সাধন দিবার অধিকার কোন ব্যক্তিবিশেষে নিবদ্ধ হইতে পারে না । ভগবানের সত্যধর্ম যিনি যে পরিমাণে প্রাণে লাভ করিবেন তাঁহার সেই পরিমাণে পরোপকার করিবার শক্তি জন্মে । কিন্তু অণুর ধর্ম-চক্ষু খুলিয়া দিতে, অণুর যোগশক্তি প্রস্ফুটিত করিয়া দিতে যে শক্তি আবশ্যক, সেই শক্তি যিনি লাভ করেন নাই, তিনি কখনও এই সাধনে অপরকে দীক্ষিত করিতে অধিকারী নহেন । যোগপথের চারিটি অবস্থা বর্ণিত আছে ; ( ১ ) প্রবর্তক ( ২ ) সাধক ( ৩ ) যুগ্মন ( ৪ ) যুক্তিসিদ্ধ । প্রবর্তক অৱস্থার মধ্যে ধর্মের প্রাথমিক কয়েকটি ভাবমাত্র উন্মেষিত হয় ; যথা দীনতা, বৈরাগ্য, প্রেম, পবিত্রতা ।

তৎপরে সাধক অবস্থায় ভগবানের আবির্ভাব অল্প প্রকাশ হইতে থাকে এবং এই অবস্থার শেষভাগে সুস্পষ্ট ব্রহ্মদর্শন হয়। তাহার পর যুগ্মন যোগীদিগের অবস্থা। তাঁহারা প্রায়ই ঈশ্বর সহবাসে থাকেন ও বিবিধ সত্য লাভে জীবন কৃতার্থ করেন। কিন্তু মধ্যে মধ্যে ইহাদেরও বিচ্ছেদ হয়। সেই সময় অত্যন্ত ক্লেশে থাকেন। ইহাদের মধ্যেও বিচ্ছেদের মুহূর্ত্তে পাপ প্রবেশ করিয়া সর্বনাশ করিতে পারে। অবশেষে ঈশ্বররূপায় যাহারা অবিচ্ছিন্নযোগের অবস্থায় থাকিয়া সেই পূর্ণ পরমেশ্বরে প্রতিনিয়ত অবস্থিতি ও বিচরণ করেন তাঁহাদিগকে যুক্তযোগী কহে। ইহাই প্রকৃত সিদ্ধাবস্থা। যোগ শিক্ষা করিতে হইলে এইরূপ কোন সিদ্ধ যোগীর নিকটই শিক্ষালাভ করা উচিত। কিন্তু যে সকল যোগীর সহিত কোন সিদ্ধমহাপুরুষের সাক্ষাৎযোগ আছে, তাঁহাদিগকে যদি এই মহাত্মারা অপরের মধ্যে শক্তি সঞ্চারের ক্ষমতা দিয়া দীক্ষিত করিতে আদেশ করেন তাহা হইলেও সেইরূপ ফললাভ করা যায়। নতুবা যার তার কাছে দীক্ষিত হওয়া যৎপরোনাস্তি অকর্তব্য; যে অন্ধ সে অপরকে পথ দেখাইবে কি? যে একশত টাকার অধিকারী, সে দান-ছত্র খুলিলে চলিবে কেন? যাহার শক্তি অনন্তশক্তিমান পরমেশ্বরে যুক্ত হইয়াছে তিনিই শক্তির অনন্তপ্রস্রবণ লাভ করিয়াছেন। তত্ত্বগ্ন অথ কাহারও যোগ দীক্ষা দিবার অধিকার নাই। এইরূপ হীনাবস্থার লোকের নিকট দীক্ষা লওয়াতেই আমাদের দেশে গুরুবাদের ভয়াবহ অত্যাচার ঘণিত পাশবাচার সমূহ প্রচারিত হইয়াছে।”

“এই পথ ভিন্ন মুক্তির অতুপথ নাই, এমন ভয়ানক কথা আমি বলিতে পারি না। ইহাতেই যত দলাদলির সৃষ্টি হইয়াছে। পূর্বেই বলা হইয়াছে, ঈশ্বর স্বয়ং তাঁহাকে পাইবার সাধন ও উপায়। যে কেহ সরলভাবে সত্যস্বরূপ ঈশ্বরকে অবলম্বন করিয়া পড়িয়া থাকিবে ও মুক্তির



জ্ঞান ব্যাকুল হইয়া তাঁহারই নিকট প্রার্থনা করিবে, সেই মুক্তিলাভ করিবে। তাঁহার ধর্ম লাভের জন্ত যে উপায় শ্রেয় তাহা তিনিই তাঁহার সম্মুখে আনিয়া দিবেন। তাঁহার উপর সম্পূর্ণ নির্ভর করিয়া চলা আবশ্যক ; এমন কি আমি বিশ্বাস করি পৃথিবীর পাপীতাপী যাবতীয় নরনারীই মুক্তির অধিকারী। ইহলোকে যদি না হয় পরলোকে অনন্তকালে প্রত্যেক মানবাত্মা পূর্ণতারদিকে চলিবেই চলিবে। ইহলোকেও পাপ প্রভৃতি সমস্তই তাহার আত্মার মধ্যে চরমে মঙ্গল ভিন্ন অজ্ঞ কিছুই প্রসব করে না।”

“যোগে আলস্য আনে না ; বরং ঠিক তার বিপরীত। জ্ঞান, প্রেম ও কর্ম এই তিনের এককালীন সমঞ্জসীভূত উন্নতিই যোগের ফল। পরমেশ্বর রসস্বরূপ। রস যেমন উদ্ভিদের দেহমধ্যে প্রবিষ্ট হইয়া এককালে তাহার মূলকাণ্ড শাখা প্রশাখা ও পত্র সর্বত্র সমভাবে জীবন সঞ্চারিত করে, মানবাত্মায় পরমাত্মার আবির্ভাব হইলেও সেইরূপ তাহার সমস্ত ভাব একসঙ্গে সমভাবে বর্দ্ধিত হইতে থাকে। আংশিক উন্নতি ইহার বিরোধী। তিনি পূর্ণ ; সেই পূর্ণ-আদর্শ প্রাণে অবতীর্ণ হইলে অপূর্ণতা কি সংকীর্ণতা তথায় স্থান পায় না। প্রকৃত উন্নতি লাভ করিলে কার্য্য করিতেই হইবে। তবে কার্য্য সকলের একরূপ কখনই হইতে পারে না। সকলেই প্রচার কি বক্তৃতা বা সংবাদপত্র প্রকাশ ও পুস্তক প্রণয়ন করিবে, নতুবা তাহাদিগকে ক্রিয়াশীল বলিব না ইহা অজ্ঞের কথা। সকলকেই ধর্মপরায়ণ যোগী হওয়া চাই, অথচ সাংসারিক নানাকর্মে বিভক্ত হইতে হইবে। বক্তৃতা করা কাহারও কার্য্য, পুস্তক লেখা অপরের কার্য্য ; কেহবা কৃষিকার্য্য করিবে, কেহ বিচারপতি হইবে ; কাহাকে জমিদারী দেখিতে হইবে, কাহাকে স্বদেশ রক্ষার জন্ত যুদ্ধ করিতে হইবে ; আর কেহ বা কেবল নির্জনে বসিয়া সাধন

করিবেন ও অপর সকলকে আপনার ধর্মজীবনের অমূল্য সত্য বিরলে শিক্ষা দিবেন । সুতরাং দেখা গেল যে যোগ সকলের সাধারণ ভিত্তি ভূমি । তাহার উপর দণ্ডায়মান হইয়া যাহার যেক্রপ সুবিধা তিনি সেইরূপ উপায়ে মানবজাতির কল্যাণের জন্ত জীবনযাত্রা নির্বাহ করিবেন ।”

গোস্বামী মহাশয় ১২৯০ সনে আষাঢ় মাসে যোগসাধন গ্রহণ করেন, আর ১২৯২ সনে বামাবোধিনী পত্রিকায় তাঁহার লিখিত আশাবতীর উপাখ্যান প্রকাশিত হয় । আমরা বহু লোকের মুখে শুনিয়াছি উক্ত উপাখ্যান তাঁহার স্বীয় জীবনের ঘটনা অবলম্বনে লিখিত হইয়াছে । আশাবতীর অকপট বিনয়, তীব্রবৈরাগ্য, চিন্তের দীনতা, হৃদয়ের প্রগাঢ় পবিত্রতা, গুরুর নিকট দীক্ষা গ্রহণ, তীর্থভ্রমণ, সাধুর সঙ্গে ধর্ম্মালাপ যেক্রপ বর্ণিত হইয়াছে গোঁসাইজীর জীবনে ঐরূপ ঘটিয়াছিল । তাঁহার ব্যাকুলতার কথা ভাষায় প্রকাশ করা যায় না । তীব্র ব্যাকুলতায় এক সময়ে তিনি ‘আমার কিছুই হইল না,’ মনে করিয়া কতই না মর্শ্মাস্তিক যাতনা প্রকাশ করিয়াছেন, এবং দিবসযামিনী অনাহারে অনিদ্রায় গত হইয়াছে । অবশেষে প্রেমময় পরমেশ্বর আত্মস্বরূপ প্রকাশ করিয়া তাঁহার তুষিত আত্মার শান্তিবিধান করিলেন, দেহে থাকিয়াই তাঁহার মুক্তিলাভ হইল ।

আশাবতীর উপাখ্যানে ধর্ম্মসাধনবিষয়ক অনেক সারগর্ভ উপদেশ লিপিবদ্ধ হইয়াছে । এস্থলে উক্ত গ্রন্থ হইতেও কিঞ্চিৎ সংগৃহীত হইল ;—

“মনুষ্য কুসঙ্গে কুঅভ্যাসে পবিত্র স্বভাবকে নষ্ট করিয়া ফেলে । তজ্জন্ত পুনর্বার সেই স্বভাব লাভ করিবার জন্ত সাধনের প্রয়োজন \* \* মাতার মেহ, স্তন্য দুগ্ধ, জল, বায়ু, উত্তাপ \* \* শরীর রক্ষার উপযোগী সকল পদার্থ অনায়াস-লভ্য ; \* \* আত্মার প্রয়োজনীয় বস্তু যে দুঃখাপ্য তাহা নহে । \* \* আত্মা ক্ষুধায় কাতর হইয়া ক্রন্দন করিলেই বিশ্বজননী \* \*

অমৃতরস ঢালিয়া দেন । ঈশ্বরের জন্ত প্রবল ক্ষুধা অর্থাৎ অনুরাগ হইলেই অনায়াসে যোগলাভ করা যায় । সংসারাসক্তিতে সেই ধর্মক্ষুধা নষ্ট হইয়াছে, এজন্ত যোগসাধনের প্রয়োজন । শারীরিক ক্ষুধা নষ্ট হইলে যেমন মন্দাগ্নির ঔষধ সেবন করিতে হয়, তেমনি আত্মার অনুরাগক্ষুধার মান্য-  
 ভাব দেখিলেই তাঁহার চিকিৎসা সাধনভজন করা নিতান্ত প্রয়োজন ।”

“স্বার্থপরতাই সকল পাপের মূল । সামান্য ঔষধে এ রোগ নিবারণ করা যায় না । সংসার অসার অনিত্য সর্বদা এইরূপ চিন্তা ও আলোচনা এবং সাধুসঙ্গ করিতে করিতে যখন বাস্তবিকই সংসারের তাবৎপদার্থকে অসার অনিত্য বলিয়া দৃঢ় প্রতীতি জন্মাইবে তখনই স্বার্থপরতা বিনাশ পাইয়া তীব্র জীবন্ত বৈরাগ্য প্রকাশিত হইবে । \* \* এই বৈরাগ্য হইতেই সাধনে অধিকার জন্মাইবে ।”

“এই নম্বর শরীরকে আত্মা বলিয়া বিশ্বাস করাকেই সংসার কহে । এই দেহকে অত্যন্ত ভালবাসার নামই সংসারাসক্তি । যে দ্বী কি পুরুষ কেবল আহার, বস্ত্র, অলঙ্কার, গৃহ, শয্যা এই সমস্ত লইয়াই ব্যস্ত সেই সংসারাসক্ত । অনেকে মনে করেন নগর ছাড়িয়া বনে বাস করিলেই সংসার ত্যাগ করা হইল । ইহা অত্যন্ত ভ্রম । বনে আসিয়াও আহার লইয়া, কুটীর, কোঁপীন, আসন, অগ্নিকুণ্ড, কমণ্ডলু লইয়া যে ব্যস্ত সেও সংসারাসক্ত ।” “ভগবানকে প্রেম না করিয়া তাঁহার সৃষ্টপদার্থ সকলকে ভালবাসা ও তাহাতে আসক্ত হওয়ার নামই সংসার । যতদিন ঈশ্বরে প্রেম না হয় ততদিন সংসার ত্যাগ করা যায় না ।”

“প্রশ্ন ।—ভগবান সাকার কি নিরাকার ?

উত্তর ।—ভগবান সচ্চিদানন্দ । তাঁহার সীমা নাই, তিনি অনন্ত । তিনি সর্বব্যাপী, নিরাকার, চৈতন্যস্বরূপ । আমাদের যেমন শরীর আছে, তাঁহার সেরূপ শরীর থাকা কখনই সম্ভব নয় ।”

“প্রশ্ন।—ঈশ্বর দর্শন ভিন্ন মন নিঃসংশয় হয় না। কেহ বলে তিনি সাকার, কেহ বলে নিরাকার ; তাহা প্রথমে কিরূপে স্থির করিব ?

উত্তর।—শাস্ত্রে আছে, তিনি নিরাকার এবং তিনি সাকার। এই বিশ্বব্রহ্মাণ্ড কিছুই ছিল না। পরব্রহ্ম স্বীয় শক্তি দ্বারা এই অখণ্ড ব্রহ্মাণ্ড সৃষ্টি করিয়াছেন। সৃষ্ট পদার্থ জড় ও চেতন। ক্ষিতি, অপ, তজ্জ, মরুৎ, ব্যোম এই সকল পদার্থ এবং তত্তদ্ব্যোগে যত কিছু পদার্থ হইয়াছে সমস্তই জড়। কীট, পতঙ্গ, পশু, পক্ষী, মনুষ্য ইহারা চেতন। সৃষ্টিকর্তা এই উভয়বিধ পদার্থ হইতেই স্বতন্ত্র। তিনি সৃষ্টি করিয়াছেন কিন্তু নিজে স্বতন্ত্র। কাহারও সহিত তাঁহার তুলনা হয় না। এজ্ঞ তিনি নিরাকার। নিরাকার বলিতে শূন্য নহেন ; তিনি সচ্চিদানন্দ। তাঁহার রূপ আছে ; সে রূপ নিত্যরূপ ; সেইরূপ সচ্চিদানন্দময় ; জ্ঞানচক্ষু, ভক্তিচক্ষু প্রস্ফুটিত হইলে পরমেশ্বরের নিত্য রূপ দর্শন করা যায়। যত দিন তাঁহার নিত্যরূপ দর্শন না হয়, ততদিন তাঁহাকে সাকার, নিরাকার বলিয়া যাহা প্রকাশ করিবে তাহা তোমার কল্পনা অথবা শোনা কথা। চিরকাল ভক্ত সাধকগণ ভগবানকে দর্শন করিয়া অপার ব্রহ্মানন্দ ভোগ করিয়া আসিতেছেন। সেই রূপ মাধুরী যে একবার দেখিয়াছে সে আর তাহা ভুলিতে পারে না। বাগানের দ্বার্তা বাগানে আসিলে বাগানের মালী যেমন দূরে গিয়া দণ্ডায়মান হয়, সেইরূপ দীনবন্ধু প্রভু হৃদয়-উজ্জানে উপস্থিত হইলে অহঙ্কার মালী দূরে গিয়া করযোড়ে অবস্থিতি করে। ‘প্রভো ! আমি দাস, মালীর লেখা কেবল এই কথা। প্রভুর আগমনে মালী বন্দনা করিলে শরীরের রামগুলি ভক্তি ভাবে দাঁড়াইয়া প্রভুর স্তব করে, নয়ন তাঁর চরণ দীপ্ত করে।’

“প্রশ্ন। তবে লোকে তাঁহার মূর্তি গড়িয়া পূজা করে কেন ?

উত্তর।—অজ্ঞান লোকদিগকে ব্রহ্মজ্ঞান শিক্ষা দিবার জন্ত শাস্ত্র-  
কর্তারা ব্রহ্মের রূপ কল্পনা করিয়াছেন । প্রশ্ন।—অনেক জানী বৈষ্ণব  
রাধাকৃষ্ণের পূজা করেন । তাঁহারা ত অজ্ঞান নহেন? উত্তর।—রাধাকৃষ্ণ  
মূর্তি নহে । ঈশ্বর পুরুষ এবং প্রকৃতি ; 'এই পুরুষ প্রকৃতি পূজাই  
রাধাকৃষ্ণের উপাসনা । রাধাশ্রাম, সীতারাম, রাধাকৃষ্ণ এ সকলই  
এক ; যিনি পুরুষ, তিনিই প্রকৃতি । ( যেমন ) অগ্নি ও 'অগ্নির দাহিকা  
শক্তি দুই একই বস্তু ।"

ব্রহ্মদর্শন ।

একবার মতিহারীতে প্রভাতে সূর্যোদয়ের প্রথম মুহূর্তে দূরস্থ  
হিমালয়ের ধবল গিরি দর্শনে তিনি এরূপ আত্মহারা হইয়াছিলেন যে  
বহুকণ তাঁহার বাহু জ্ঞান ছিল না ।

একবার রামপুরহাটে শ্রীযুক্ত নগেন্দ্রনাথ চট্টোপাধ্যায় মহাশয় খুব  
বড় একটা গোলাপ ফুল পাইয়া ভাবিলেন ইহার উপযুক্ত পাত্র গোস্বামী  
মহাশয় ; এই ভাবিয়া ফুলটী নিয়া তাঁহার হাতে দিলেন । তিনি উহা  
হাতে লইয়া দেখিতে দেখিতে ধ্যানস্থ হইলেন । তাঁহাকে দেখিয়া মনে  
হইল যেন প্রাণহীন জড়মূর্তি দণ্ডায়মান রহিয়াছে । এই ভাবে কিছুকণ  
রহিলেন ; পরে ভূমিতে পড়িয়া সটান হইয়া প্রণাম করিলেন । \*

একবার প্রচারার্থে তমলুক গিয়া কোন সরোবরে প্রস্ফুটিত অসংখ্য  
পদ্মফুল দেখিয়া ভাবে এরূপ আত্মহারা হইয়াছিলেন যে জলে ঝাঁপাইয়া  
পড়েন । তাঁহাকে জলে পড়িতে দেখিয়া তাঁহার সঙ্গী শ্রীযুক্ত  
প্যারীলাল ঘোষ + তাঁহাকে রক্ষা করিবার জন্ত জলে ঝাঁপাইয়া  
পড়েন । তাঁহার তৎকালের ভাবাবেশ দর্শনে প্যারী বাবু এত মুগ্ধ  
হইয়াছিলেন যে ২১৩ দিন ভাকে বিতোর ছিলেন ।

\* শ্রীযুক্ত নগেন্দ্রনাথ চট্টোপাধ্যায় কথিত । + মৌনী বাবা নামে খ্যাত ।

এক দিন রামপুরহাটে জ্যোৎস্না রজনীতে নিম্নলি চন্দ্র দর্শনে তিনি এমন বিভোর হইয়াছিলেন যে ক্রমাগত দৌড়াদৌড়ি করিয়াছিলেন ; এবং সর্ব্বাঙ্গে যেন ব্রহ্মকে মাখিতেছেন এরূপ ভাবে গাত্রে হাত বুলাইয়াছিলেন । শ্রীযুক্ত নগেন্দ্রনাথ চট্টোপাধ্যায় মহাশয় তাঁহার এইরূপ ভাব দেখিয়া বিস্ময়ে অভিভূত হইয়াছিলেন । \*

তিনি এক স্থলে বলিয়াছেন ;—“এক দিবস কোন নগরী মধ্যে ভ্রমণ করিতে করিতে দর্শন করিলাম একজন ভিক্ষুক সমস্ত দিন ভিক্ষা দ্বারা যাহা উপার্জন করিয়াছে উহা আর একজনকে অগ্রপাত করিতে করিতে দান করিতেছে । যাহাকে দান করিতেছে সে অত্যন্ত অক্ষম, চলচ্ছক্তি হীন, নিতান্ত দুর্বল । এই পবিত্রভাব দর্শনে মনে অপূর্ব ভাবের উদয় হইল । আমার সঙ্গে যে বন্ধু ছিলেন তিনি বলিলেন, কি আশ্চর্য্য শোভা, ঈশ্বর দয়াক্রমে অবতীর্ণ হইয়া দান করিতেছেন । আমি মনে মনে দাতা ও ভিক্ষুককে অভিবাদন করিলাম এবং তৎসঙ্গে সেই মহান পুরুষ যিনি প্রকাশিত হইয়াছিলেন তাঁহাকেও অভিবাদন করিলাম । এই ঘটনায় বুঝিতে পারিলাম, উপাসনায় যেমন তাঁহার অপূর্ব প্রকাশ, জনসমাজেও তদ্রূপ তাঁহার দর্শন পাওয়া যায় ।” +

কীর্তনে উচ্ছ্বাস ।

কীর্তনের সময় তাঁহার এত উচ্ছ্বাস হইত যে স্থির থাকিতে পারিতেন না, খুব নৃত্য করিতেন । কখন কখন সম্পূর্ণ অজ্ঞান হইয়া পড়িতেন । এক সময় সৈদপুরে (রংপুর) খুব উৎসব হইত ; কলিকাতা হইতে অনেক ব্রাহ্ম গিয়া উৎসবে যোগ দিতেন । উৎসবের সময় একদিন তিনি বেদীতে বসিয়াছেন, এমন সময় কীর্তন আরম্ভ হইলে এত বিহ্বল হইলেন যে আর উপাসনা করিতে পারিলেন

\* শ্রীযুক্ত নগেন্দ্রনাথ চট্টোপাধ্যায় কথিত । + স্বলিখিত ।

না। ঐ দিন কেবল কীৰ্ত্তনই হইল। কীৰ্ত্তনান্তে বলিলেন;—‘যেদিন আমি বেদীতে বসি সেদিন যেন পূৰ্বে কীৰ্ত্তন না হয়।’ কীৰ্ত্তনে আমার শীরর যেন কি এক রূপ হইয়া যায়।” \*

একবার কাকিনার (রংপুর) উৎসবে সাধারণ ও নববিধান ব্রাহ্মসমাজের প্রচারকগণ নিমন্ত্রিত হইয়া গিয়াছিলেন। তথাকার রাজার উদ্যোগে কীৰ্ত্তনের মহাসমারোহ হইয়াছিল। কীৰ্ত্তনের দল ৮০টী খোলের গগনভেদী-নাদে সহর মাতাইয়া ব্রহ্মনাম গান করিতে করিতে সহর প্রদক্ষিণ করিয়াছিলেন। সেই মহাকীৰ্ত্তনে গোস্বামী মহাশয় রাস্তার ধূলিতে গড়াগড়ি দিয়াছিলেন। \*

এক দিন কাকিনার (রংপুর) মন্দিরে কীৰ্ত্তনের সময় তিনি বেদী হইতে লক্ষ দিয়া নীচে পড়িয়া নৃত্য করিতে করিতে বলিয়াছিলেন;—‘এখানে একজন অবিশ্বাসী থাকতে ভাব খেলিতে পারিতেছে না। হরিনাম কর সব হইবে।’ কীৰ্ত্তন ধামিলে রাজার জামাতার কোন আত্মীয় আসিয়া হাত ষোড় করিয়া বলিতে লাগিলেন;—“আমি সেই অবিশ্বাসী, কেননা আপনি উপাসনার সময় যে বলেন, ‘পরমেশ্বর, আমি তোমাকে দেখিতেছি,’ ইহাতে আমার বিশ্বাস হয় নাই। আমার মনে হইয়াছে যে ভগবানকে দেখে সে কথা বলিতে পারে কিরূপে?” গোস্বামী মহাশয় বলিলেন;—“আমি কীৰ্ত্তনের সময় কি বলিয়াছি আমার মনে নাই। তবে আপনি অবিশ্বাসী নহেন, অবিশ্বাসী ব্যক্তি কখনও নিজকে অবিশ্বাসী বলে না। উপাসনাকালে ভগবানের প্রকাশের প্রথমাবস্থায় কথা বলা যায় না, প্রকাশ একটু ঘন হইলে স্বর গদগদ হয়; তখনও মাঝে মাঝে মনে হয়, আমি বেদীতে বসিয়া উপাসনা করিতেছি; পরে আরও ঘন হইয়া প্রকাশিত হইলে কথা বন্ধ







বহাদুর বিজয়কৃষ্ণ গোস্বামী





হয় ।” এই ব্যক্তি কিছুদিন পরে গোস্বামী মহাশয়ের নিকট দীক্ষা গ্রহণ করেন ।

একবার কুমারখালি ব্রাহ্মসমাজের উৎসবে কাজাল ফিকিরচাঁদের দল নগরসংকীৰ্ত্তন করিয়াছিলেন । কীৰ্ত্তনের সময় গোস্বামী মহাশয় ভাবে এমন বিহ্বল হইয়াছিলেন যে রাস্তায় ক্রমাগত সাষ্টাঙ্গে প্রণিপাত করিয়াছিলেন এবং ধূলিতে গড়াগড়ি দিয়াছিলেন । এইরূপ ভাব বিহ্বলতা তাঁহার জীবনে সৰ্ব্বদা ঘটিত ।

## দশম পরিচ্ছেদ

ব্রাহ্মসমাজের সঙ্গে বাহ্যসম্পর্ক ছেদন ও

ব্রাহ্মধর্ম প্রচার ।

যোগসাধন গ্রহণের কিছুদিন পরে গোস্বামী মহাশয় তাঁহার গুরুর অভিপ্রায় অনুসারে লোকদিগকে যোগসাধনে দীক্ষা দিতে প্রযুক্ত হন । তখনও তিনি কলিকাতা সাধারণ ব্রাহ্মসমাজের প্রচারকের এবং ঢাকা ব্রাহ্মসমাজের আচার্য্যের পদে নিযুক্ত ছিলেন । কিন্তু মন্ত্রদ্বারা শিষ্টগ্রহণ ও আরও কোন কোন মত ব্রাহ্মসমাজবিরোধী বিবেচিত হওয়ায় ব্রাহ্মসমাজের কোন কোন সভ্য তাঁহার কার্য্যের প্রতিবাদ করিলেন । তিনি যখন বুঝিতে পারিলেন, ব্রাহ্মসমাজের সঙ্গে তাঁহার কোন কোন বিষয়ে অসঙ্গতি মতভেদ উপস্থিত হইয়াছে এবং কেহ কেহ প্রতিবাদ করিতেছেন তখন সাধারণ ব্রাহ্মসমাজের প্রচারক-পদ ত্যাগের জন্ত উক্ত

সমাজের কার্যনির্বাহক সভার সমীপে এক পত্র প্রেরণ করিলেন ( ১২২২ সন, ১০ই চৈত্র ) । ইহার পর কার্যনির্বাহক সভার সভ্যগণ তাঁহার মত ও কার্যাদিসম্বন্ধে তাঁহার সঙ্গে আলোচনা করিবার পর উক্ত পত্র প্রত্যাহার করিতে অনুরোধ করিলে তিনি তাঁহাদের অনুরোধে উক্ত পত্র প্রত্যাহার করিতে অনুমতি দিলেন । ইহাতে আন্দোলন প্রশমিত হইল না ; বরং তখনও দুই খানি প্রতিবাদপত্র কার্যনির্বাহক সভার বিবেচনাধীন রহিল । পরে তিনি পুনরায় পদত্যাগ করিলেন ।

সাধারণ ব্রাহ্মসমাজের কার্যনির্বাহক সভা তাঁহার মত ও সাধন-প্রণালী সম্বন্ধীয় প্রতিবাদ পত্র পাইয়া তাঁহাকে ঢাকা হইতে কলিকাতা আহ্বান করেন এবং শ্রীযুক্ত আনন্দমোহন বসু, শিবনাথ শাস্ত্রী, নবদ্বীপচন্দ্র দাস, কৃষ্ণকুমার মিত্র, আদিনাথ চট্টোপাধ্যায় মহোদয়গণকে এক সব-কমিটিভুক্ত করিয়া উক্ত কমিটির উপর অনুসন্ধানের ভার অর্পণ করেন । এদিকে কার্যনির্বাহক সভার অনুরোধে তিনি জ্যৈষ্ঠ মাসের প্রথম ভাগে কলিকাতা আসিয়া সিটি কলেজ গৃহে সম্মিলিত ব্রাহ্মগণের সম্মুখে নিজের মত ও কার্য-প্রণালী সম্বন্ধে অনেক কথা ব্যক্ত করিলেন । “ঐ দিন এরূপ সম্ভাবের সহিত কথা বার্তা হইয়াছিল যে যাহারা তাঁহার বর্তমান কার্যপ্রণালীর ঘোর বিরোধী ছিলেন তাঁহারাও তাঁহার প্রতি গভীর শ্রদ্ধা ও কৃতজ্ঞতা প্রদর্শনে বাধ্য হইয়াছিলেন । পরস্পর বিরোধী দুই দলকে এমন সম্ভাবের সহিত আলাপাদি করিতে প্রায় দেখা যায় না ।” \* শুনিয়াছি, ঐ দিন অনেকের চক্ষু অশ্রুতে প্লাবিত হইয়া গিয়াছিল । গোস্বামী মহাশয় সব-কমিটির সম্মুখে তাঁহার মত ব্যক্ত করিতে অসম্মত হইলে তাঁহার সঙ্গে কথাবার্তা বলিয়া এবং বন্ধু বান্ধবগণের নিকট অনুসন্ধান

করিয়া যে বিবরণ সংগৃহীত হইল সব-কমিটি উহাই কার্যনির্বাহক সভায় প্রেরণ করিলেন । সব-কমিটির প্রদত্ত বিবরণের সংক্ষিপ্ত মর্ম এইরূপ ;—

(ক) নূতন সাধন প্রণালী প্রবর্তন—গোপনে সাধন, প্রাণায়াম, শক্তিসঞ্চার,—উচ্ছিষ্ট ভোজন নিষেধ, মৎস্য খাওয়ায় আপত্তি নাই, মাংস ভোজনে আপত্তি আছে, গুরুবাদ, সাধু বা গুরুর বাক্য বিনা যুক্তিতে গ্রহণ, পদধূলির মাহাত্ম্য স্বীকার, রাধা কৃষ্ণের লীলাঘটিত ছবি ও সঙ্গীতাদির ব্যবহার, কালী দুর্গা প্রভৃতি নামে ঈশ্বরকে সম্বোধন, দেবমূর্তির নিকট প্রণাম, অদ্ভুতশক্তিতে বিশ্বাস ইত্যাদি মত তাঁহা কর্তৃক প্রচারিত ও আচরিত হইতেছে । গোস্বামী মহাশয়ের বর্তমান মত ও কার্য-প্রণালী দ্বারা ব্রাহ্ম ধর্ম প্রচারের অনিষ্ট ঘটিবার আশঙ্কা আছে । (খ) তদ্বারা ব্রাহ্মসমাজেরই মধ্যে একটা স্বতন্ত্র সাধনাবলম্বী দল সৃষ্ট হইতেছে । ইহারা অপরাপর সভ্যদিগকে আধ্যাত্মিক বন্ধুতা হইতে দূরে ফেলিতেছেন । বিজয় বাবুর পদধূলি গ্রহণ ও প্রসাদ ভক্ষণ লইয়া বাড়াবাড়ি চলিতেছে ; যে দলের মধ্যে অল্পবয়স্ক বালক বালিকাও প্রবেশ করিতে পারে ও করিতেছে সেই দলে রাধাকৃষ্ণের প্রণয় ও লীলাসংক্রান্ত ছবি ও গান ব্যবহৃত হইতেছে ; কালী দুর্গা প্রভৃতি নামে ঈশ্বরকে সম্বোধন করার অশুকুল মত সমর্থিত হইতেছে ; পৌত্তলিকদিগের দেবালয়ে ব্রহ্মমূর্তি হইয়া প্রণাম ও গড়াগড়ি চলিতেছে । সাধারণ ব্রাহ্মসমাজের কোন একজন সামান্য সভ্য এই সকল মত ও কার্য অবলম্বন করিলে তত অনিষ্ট হইত না, গোস্বামী মহাশয়ের ঋণ সাধারণের শ্রদ্ধাভাজন একজন প্রচারকের দ্বারা এই সকল মত প্রচারিত ও এই সকল কার্য অহুষ্ঠিত হওয়াতে আরও অধিক অনিষ্ট করিতেছে ও ভবিষ্যতে আরও করিবার সম্ভাবনা ।”

কার্যনির্বাহক সভা সব-কমিটির উক্ত বিবরণ ও মন্তব্য প্রাপ্ত হইয়া

স্থির করিলেন (ক)—নিম্নলিখিত মতগুলি অতীব আপত্তিজনক এবং এতদ্বারা ব্রাহ্মধর্মের গুরুতর অনিষ্ট ঘটিবার সম্ভাবনা। “গুরুর আবশ্যিকতা অর্থাৎ গুরুর সাহায্য ব্যতীত নিজের চেষ্টা ও প্রার্থনা দ্বারা ঈশ্বরের শক্তি লাভ করিয়াছে এমন দৃষ্টান্ত অতি বিরল ; ঈশ্বরে চিত্ত অর্পিত থাকিলেও দেবমন্দিরে ও দেবমূর্তির সম্মুখে প্রণাম ও গড়াগড়ি দেওয়া ; নিজের উপাসনাকালে অথবা অল্প বা অধিক পরিমাণে প্রকাশ্য উপাসনাকালে কালী, দুর্গা, রাধাকৃষ্ণ প্রভৃতি দেবদেবীর নাম গ্রহণ ; রাধাকৃষ্ণের প্রণয় ও লীলাসংক্রান্ত গীত সকল ধর্মসাধন স্থলে গান করা এবং রাধাকৃষ্ণ ও গোপীদিগের লীলাবিহারসংক্রান্ত ছবি সকল উপাসনা স্থলে রক্ষা করা ; কোন প্রকারে ঐ সকল গান ও ছবির আধ্যাত্মিক অর্থ ঘটাইতে পারিলেও ব্যবহার করা ; যে প্রণালীতে ও যে যে নিয়মে গোস্বামী মহাশয় দীক্ষা দিতেছেন সেই প্রণালী ও সেই সকল নিয়ম ; কোন কোন মত বা আচরণ কোন গ্রন্থ বা ব্যক্তিবিশেষের কথার উপর নির্ভর করিয়া তাহাদের ঔচিত্য বা অনৌচিত্য বিচার না করিয়াই গ্রহণ করিতে হইবে এই মত ; কোন ব্যক্তিবিশেষের পদধূলির কিছু আশ্চর্য্য মহাত্ম্য আছে এরূপ জ্ঞানে তাহা গ্রহণ করা কি তাহাদের পদতলে লুপ্তিত হওয়া কিম্বা পদধূলি দ্বারা অপরের আধ্যাত্মিক কি শারীরিক যাতনা নিবারণের সাহায্য হইতে পারে এই বিশ্বাসে অপরের সঙ্গে মাথাইয়া দেওয়া।” (খ)—“ব্রাহ্মদিগের মধ্যে যাহারা এই সকল মত বা আচরণ অবলম্বন করিয়াছেন কার্য্যনির্বাহক সভা আগ্রহ ও সম্ভাবের সহিত তাহাদিগকে এই অনুরোধ করিতেছেন যে তাহারা একবার ঐ সকল মত ও আচরণের প্রকৃতি পর্যালোচনা করিয়া দেখুন ; এবং তদ্বারা কত অনর্থ ঘটিবে ও ব্রাহ্মসমাজের অবলম্বিত মত সকলের ও ব্রাহ্মধর্ম প্রচারকার্য্যের কিরূপ উচ্ছেদসাধন করিবে

তাহা অনুভব করিয়া এগুলিকে তবিষ্মতে যথাসাধ্য বাধা দিবার উপায় করুন ।”

উক্ত দুইটা প্রস্তাব গৃহীত হইলে অনেক বাদানুবাদের পর অধিকাংশ সভ্যের মতে নিম্নলিখিত মন্তব্যসহ গোস্বামী মহাশয়ের পদত্যাগপত্র গৃহীত হয় । (গ) “তঁাহাদের সকলের প্রীতি ও শ্রদ্ধাভাজন শ্রীযুক্ত পণ্ডিত বিজয়কৃষ্ণ গোস্বামী মহাশয় দ্বিতীয়বার পদত্যাগ করিয়া যে পত্র লিখিয়াছেন তাহা কার্যনির্বাহক সভা গভীর দুঃখের সহিত গ্রহণ করিতেছেন । তিনি অনেক পরীক্ষা ও যত্নগার মধ্যে পড়িয়া ব্রাহ্মসমাজের যে সেবা করিয়াছেন সে সেবার মূল্য নাই, তাহার জ্ঞা উক্ত সভা কৃতজ্ঞতা প্রকাশ করিতেছেন, এবং আগ্রহ ও প্রীতির সহিত অনুরোধ করিতেছেন যে তিনি একবার চিন্তা করিয়া দেখুন ব্রাহ্মসমাজের সহিত তঁাহার কি সম্বন্ধ, তঁাহার বর্তমান মত ও কার্যের প্রকৃতি কিরূপ এবং তাহার কিরূপ ফল দর্শিবে । পূর্বোক্ত যে প্রস্তাব কমিটি একবাক্যে নির্ধারণ করিয়াছেন তাহার সহিত মিলাইয়া ঐ সকল বিষয় চিন্তা করুন । সভ্যগণ ব্যাকুল অন্তরে ঈশ্বরের নিকট প্রার্থনা করেন যে, তঁাহাদের ভক্তিভাজন প্রচারক ভ্রাতা যেন ত্বরায় আবার সাধারণ ব্রাহ্মসমাজের সহিত সংযুক্ত হইতে পারেন, এবং যে ব্রাহ্মধর্ম প্রচারের জ্ঞা তিনি স্বার্থবিসর্জন দিয়া যাবজ্জীবন নিযুক্ত আছেন, সেই ব্রাহ্মধর্ম প্রচারের নিমিত্ত যেন পুনরায় আপনার অগ্নিময় উৎসাহ, বল ও চরিত্রের সাধুতা নিয়োগ করিতে সমর্থ হন । তঁাহারা আরও আশা করেন যে, তঁাহার সহিত প্রচারকের সম্বন্ধ রহিত হইলেও সাধারণ ব্রাহ্মসমাজের প্রতি তঁাহার যে শ্রদ্ধা ও ভালবাসা আছে তাহা চিরদিন প্রবল থাকিবে ।”

পদত্যাগপত্র গ্রহণের মীমাংসার জ্ঞা ঐ দিন সন্ধ্যা ৭ ঘটিকা



হইতে রাত্রি ২ ঘটিকা পর্য্যন্ত সভ্যগণের মধ্যে ঘোর বাদামুবাদ হয় ; এবং তৎপর দিবস স্বগিত অধিবেশনে অধিকাংশের মতে পদত্যাগপত্র গৃহীত হয় । তাঁহার পদত্যাগপত্রের উল্লেখ করিয়া উক্ত সমাজের সভাপতি ৬ শিবচন্দ্র দেব মহাশয় বলিয়াছিলেন যে, “ইহা আমার নিকট খুব আনন্দের বিষয় যে এই বাহ্য-স্বতন্ত্রতায় সমাজের সভ্যগণের সঙ্গে তাঁহার ভালবাসা ও বন্ধুতার কোনরূপ ব্যতিক্রম হয় নাই ।”

প্রচারক পদত্যাগের সঙ্গে সঙ্গে গোস্বামী মহাশয় একখণ্ড নিবেদন-পত্র ব্রাহ্মদিগের নিকট প্রেরণ করেন । এস্থলে উক্ত পদত্যাগপত্র এবং নিবেদনপত্র উদ্ধৃত হইল । ইহাতে কোন কোন কথার দ্বিরুক্তি হইবে ;—

ব্রাহ্মবন্ধুদিগের প্রতি নিবেদন ।

যাহা সত্য তাহাই ব্রাহ্মধর্ম । ব্রাহ্মধর্ম সার্বভৌমিক ধর্ম । ইহাতে দল নাই । এই জন্য আমি যেখানে সত্য পাই, এবং যাহা সত্য বুঝি তাহাই গ্রহণ করিয়া থাকি । কিন্তু সাধারণ ব্রাহ্মসমাজ আশঙ্কা করিতেছেন যে আমার কার্যে তাঁহাদের ক্ষতি হইবে । অতএব সাধারণ ব্রাহ্মসমাজের বন্ধুদিগকে সুখী করিবার জন্য আমি তাঁহাদের সঙ্গে সমস্ত বাহ্যিক সম্বন্ধ পরিত্যাগ করিলাম । সাধারণ ব্রাহ্মসমাজ, নববিধান সমাজ, আদিসমাজ, হিন্দুসমাজ, খৃষ্টীয়সমাজ, মুসলমানসমাজ আমি সকল সমাজের দাসানুদাস । আমার কোন সম্প্রদায় নাই, অথচ সকল সম্প্রদায় আমার । যেখানে যতটুকু সত্য সেই টুকু আমার ব্রাহ্মধর্ম । এখন হইতে এই সার সত্য সার্বভৌমিক ব্রাহ্মধর্ম প্রচার করিব । আমার মতের আভাস নিয়ে প্রকাশ করিলাম ।

এই অসীম বিশ্বরাজ্যের সৃষ্টিকর্তা পরমেশ্বর সত্যস্বরূপ, জ্ঞানস্বরূপ, অনন্তস্বরূপ, আনন্দ শান্তি মঙ্গলস্বরূপ, অজর, অমর, নিত্য, একমাত্র অদ্বিতীয়, পবিত্রস্বরূপ । তিনি নিরাকার অর্থাৎ তাঁহার কোন প্রকার

জড়ীয় রূপ নাই । তিনি সকলের স্রষ্টা, কোন সৃষ্টবস্তুর মত নহেন ; তিনি স্বতন্ত্র, কাহারও সহিত তাঁহার তুলনা হয় না ।

তিনি একমাত্র অদ্বিতীয়, জগতে দুই জন ঈশ্বর নাই, তিন জনও নাই ; অথবা অনেক ঈশ্বর নাই । যে কোন মনুষ্য জগদীশ্বর বলিয়া যে কোন নামে তাঁহাকে ডাকে সেই অদ্বিতীয় পরমেশ্বরকে ডাকে । আর দ্বিতীয় যখন নাই তখন অত্র ঈশ্বর কোথা হইতে আসিবে ?

পরমেশ্বরের কোন নির্দিষ্ট নাম নাই । নানাদেশের লোকে আপন আপন ভাষায় তাঁহাকে এক একটা নাম করিয়া ডাকিয়া থাকে । সৃষ্টি-কর্তাকে লক্ষ্য করিয়া তুমি ব্রহ্ম বল, আল্লা বল, খোদা বল, হরি বল, রাম বল, কৃষ্ণ বল, কালী বল, দুর্গা বল তাহাতে কিছুমাত্র ক্ষতি নাই । কেহ কেহ বলেন, লোকের মনে ভ্রান্তি জন্মাইতে পারে । একথাও ঠিক নহে । কারণ হরি শব্দে সিংহ, অশ্ব, বানর, এবং পাপ-হরণকর্তা পরমেশ্বর, এই সমস্তগুলি বুঝাইয়া থাকে । কেহ যদি ভগবানকে লক্ষ্য করিয়া হরি বলিয়া গদগদ ভাবে ডাকিতে ডাকিতে অশ্রুপাত করে তখন এমন লোক কেহ নাই যে বলিবে এ লোকটা বানর প্রভৃতি পশু গুলাকে ডাকিয়া কাঁদিতেছে । বিশেষতঃ মনুষ্যের ভ্রম হইলেই বা ক্ষতি কি ? আমাদের উদ্ধারকর্তা মনুষ্য নহেন । আমার দেবতা অন্তর্যামী, তিনি জানিলেই হইবে । তুমি যে নামে ভগবানকে লাভ কর, সেই নাম তোমার পক্ষে শ্রেষ্ঠ । অত্রে যে নামেই ডাকুক তাহাতে আপত্তি কি ?

পূর্বেই বলিয়াছি যে ঈশ্বরের জড়ীয় রূপ নাই । এজন্ত তাঁহাকে নিরাকার বলি । কিন্তু তাঁহার নিরাকার সচ্চিদানন্দ রূপ আছে । যাহা জ্ঞানচক্ষে দর্শন করা যায় । যেমন জ্ঞান-চক্ষু আছে, সেইরূপ জ্ঞান-কর্ণ আছে, জ্ঞান-নাসিকা, জ্ঞান-রসনা ইত্যাদি আছে, যাহাতে

শ্রবণ, দ্রাণ, আশ্বাদন অনুভব হয় । জ্ঞান-চক্ষু ইহলোকে পরলোকে যাহা কিছু সত্য আছে, তাহা প্রত্যক্ষ করা যায় । সাধন দ্বারা জ্ঞান-চক্ষু বিকশিত করা হয় । যাহার শরীর আত্মা নির্মল, তাঁহার আপনা আপনি জ্ঞান-চক্ষু বিকশিত হইতে পারে ; অনেকেরই হয় । পরমেশ্বর এক, তাঁহার প্রদত্ত মানবীয় ধর্মও এক । যাহা সত্য তাহাই ধর্ম । সত্য ধর্মে দল নাই, সম্প্রদায় নাই । মনুষ্যের ভ্রম প্রমাদে দলাদলির সৃষ্টি হয় ; প্রকৃত ধর্মে দল নাই ।

ঈশ্বরকে প্রীতি করা এবং তাঁহার প্রিয়কার্য সাধন করা তাঁহার উপাসনা, তাঁহাকে আন্তরিক ভালবাসিলে তবে তাঁহার প্রিয়কার্য করা যায় । আমি যদি তাঁহাকে বাস্তবিক ভালবাসি তাহা হইলে যে কেহ তাঁহাকে ভালবাসেন, তাঁহার পূজা অর্চনা করেন তিনিই আমার পরম আত্মীয়, পরম বন্ধু । এজ্ঞা যেখানে তাঁহার পূজা অর্চনা হয় সেই স্থানেই গমন করি ; যেখানে তাঁহার নাম কীর্তন হয়, সেই স্থানেই উপস্থিত হইয়া আপনাকে ধন্য মনে করি । আমার প্রভুকে পূজা করিতেছে, আমার প্রভুর নাম কীর্তন করিতেছে, কত আনন্দ, আনন্দ ধরে না । এজ্ঞা শাক্ত, শৈব, বৈষ্ণব, খৃষ্টান, মুসলমান সকল স্থানে প্রভুকে অবেষণ করি । কত বৃক্ষতলে কত পর্বতে নদীগর্ভে দেবমন্দিরে মসজিদে গির্জায় আমার প্রভুকে প্রত্যক্ষ করিয়া ভূমিষ্ঠ হইয়া প্রণাম করিয়া কৃতার্থ হইয়াছি ।

আমাদের দেশে রাধাকৃষ্ণ একটী আধ্যাত্মিক রূপক । উপাসনা ও যোগের একরূপ উচ্চভাব আর আছে বলিয়া আমার বিশ্বাস নাই । রাধা ভক্ত, কৃষ্ণ উপাশ্রয় দেবতা পরমেশ্বর । বুদ্ধ, যোগেশ্বর, মহামুদ, চৈতন্য, নানক, কবীর, ধ্রুব, প্রহ্লাদ, নারদ, জনক প্রভৃতি মহাত্মাগণ আমাদের ভক্তির পাত্র । উপাসনাকালে ঈশ্বরের মধ্যে তাঁহাদিগকে দর্শন করা যায় ।

পরমেশ্বরই একমাত্র গুরু । তিনি গুরু হইয়া সর্বত্র বিরাজ করিতেছেন । জল, বায়ু, অগ্নি, বৃক্ষ, লতা, নদী, পর্বত, গ্রহ, উপগ্রহ, কীট, পতঙ্গ, মনুষ্য সকলের মধ্য দিয়া সেই জগদগুরু শিক্ষা দিতেছেন । যখন যে বস্তুর মধ্যে শিক্ষা পাই সে বস্তুকেই ভালবাসি, ভক্তি করি । পিতা, মাতা, উপদেষ্টা প্রভৃতি গুরুজনকে ভক্তি করা প্রয়োজন ; তাঁহাদের চরণে ভূমিষ্ঠ হইয়া প্রণাম করিলে ধর্মলাভ হয় । কোন মনুষ্যকে ঈশ্বর জানে কি তাঁহার অবতার কি মধ্যবর্তীরূপে প্রার্থনা করিলে অধোগতি হয় । নিজের অহঙ্কার নষ্ট করিতে হইলে নরনারী মাত্রেই পদধূলি গ্রহণ করা বিশেষ উপায় ।

অহঙ্কার নষ্ট না হইলে ধর্মের অঙ্গুর বাহির হয় না । পরমেশ্বর প্রত্যেক নরনারীর হৃদয়ে জ্ঞান, প্রেম, শক্তিরূপে বিরাজ করিতেছেন । আত্মার সহিত পরমাত্মার জ্ঞান, প্রেম, শক্তির যোগ করাকেই যোগ সাধন বলে । এই যোগ সাধন করিলে মনুষ্যের দিব্যদৃষ্টি প্রস্ফুটিত হয় । ইহাকেই ‘করতলগুস্ত আমলকবৎ’ বলিয়াছেন । এ অবস্থা হইলে সংশয় থাকে না । এজ্ঞা প্রাচীন ঋষিগণ বলিয়াছেন ;—

“ভিত্তিতে হৃদয়গ্রন্থি শিচ্ছন্তে সর্ববসংশয়াঃ

ক্ষীয়ন্তে চাস্ত্র কৰ্ম্মাণি তস্মিন দৃষ্টে পরাবরে ।”

কলিকাতা,	}	নিবেদক
সাধারণ ব্রাহ্মসমাজ প্রচারক নিবাস ।		শ্রীবিজয়কৃষ্ণ গোস্বামী ।
৩১শে বৈশাখ, ১৮০৮ শক ।		

পদত্যাগ পত্র ।

সত্য স্বরূপ, জ্ঞান প্রেম মঙ্গলময় সর্বশক্তিমান পরমেশ্বরকে দিব্য চক্ষে দর্শন করা যায় এবং তাহাই ব্রাহ্মধর্মের সর্বোচ্চ লক্ষ্য । তাঁহাকে নিয়ত দেখা ও অগ্ন্যগ্ন ইন্দ্রিয় সমূহের দিব্যাবস্থায় সন্তোগ করা, এক

কথায় তাঁহাকে লাভ করিয়া নিয়তই তাঁহার সন্তাসাগরে নিমগ্ন থাকিয়া সমস্ত কৰ্ম্ম করা ও জীবন যাপন করাই ব্রাহ্মধর্মের আদর্শ ।

( ১ ) এইরূপ ব্রহ্মলাভ কেবল মানুষের নিজের চেষ্টায় বা সাধনে হয় না । সম্পূর্ণ তাঁহার রূপার উপর নির্ভর করিয়া যথাসাধ্য সাধনভজন করিলে যথাসময়ে সেই অবস্থা প্রাণে অবতীর্ণ হয় । এই জন্ম তাঁহার চরণেই আমার ধর্মজীবনের সমস্ত ভার সমর্পণ করিয়া, তাঁহারই প্রদর্শিত যোগসাধন পথ অবলম্বনে গত কয়েক বৎসর চলিয়া আসিতেছি । পরমহংস বাবাজির উপদেশানুসারে যোগ পিপাসুব্যক্তি গণের মঙ্গলার্থে উক্ত সাধনপথ তাঁহাদিগকে উপদেশ করিতে আরম্ভ করিয়াছি । ( ২ ) এই সাধনে বাহিরের কিছুই সহিত সংশ্লিষ্ট নাই, ইহা সম্পূর্ণ আভ্যন্তরিক আধ্যাত্মিক বস্তু । তবে কিছুদিনের জন্ম ভূতশুদ্ধি করণোদ্দেশে অনেককে প্রাণায়াম করিতে হয় । কিন্তু উহা আমাদের সাধন নহে । ( ৩ ) এই জন্ম সাধক-মণ্ডলীর বহির্ভূত লোকদিগের সম্মুখে আমরা সাধন করি না । তাঁহারা ইহার ভিতরের তত্ত্ব-কথা কিছুই বুঝিবেন না, কেবল বাহিরের প্রাণায়াম টুকু দেখিয়া সাধনের প্রতি অশ্রদ্ধা হইলে তাঁহাদেরই আধ্যাত্মিক অনিষ্ট হইবার সম্ভাবনা । ( ৪ ) কোনরূপ অহঙ্কার বা অজ্ঞান পাপাচার, পাপচিন্তা, পাপ-কল্পনা পর্য্যন্ত দ্বারাও এ সাধনের বিশেষ ব্যাঘাত জন্মে । আমরা কোন সম্প্রদায় বিশেষ মানি না ; হিন্দু, পৌত্তলিক, বৈষ্ণব, শৈব, শাক্ত, ব্রাহ্মণ, শূদ্র, খৃষ্টান, মুসলমান এবং ব্রাহ্মসমাজের লোক যে কেহ আন্তরিক ব্যাকুলতার সহিত প্রার্থী হন তিনিই সাধন পাইতে পারেন ; এবং সাধন করিতে থাকিলে তাঁহার সমস্ত ভ্রম, অজ্ঞানতা, পাপ, নীচতা ও কুসংস্কার ব্রহ্মরূপায় দূর হইয়া তিনি পবিত্র হইবেন ।

( ৫ ) ইহাতে গুরুবাদের লেশমাত্র নাই । ঈশ্বর স্বয়ংই ইহার

গুরু আর সকলেই ইহার উপদেষ্টা ও তরিসূক্ত পথপ্রদর্শক মাত্র। যেমন তিনি বৃক্ষ, লতা, গ্রহ, উপগ্রহ ও পর্বত উপায় দ্বারা নানাতাবে শিক্ষা দেন, তজ্রূপ মনুষ্যরূপ উপায় দ্বারাও ধর্মশিক্ষা দিয়া থাকেন। এইজন্ত আমরা সমস্ত পদার্থকে ও মনুষ্যকে গুরু বলিয়া স্বীকার করিয়া থাকি। প্রত্যেক মনুষ্যের মধ্যেই এই যোগশক্তি বর্তমান আছে। এই শক্তিকে জাগ্রত করিবার জন্ত একজন জাগ্রত শক্তি-শালী মনুষ্যের সাহায্যের আবশ্যক; এবং ভক্তিগুণে নিতান্ত ব্যাকুলতা থাকিলে ও অত্যান্ত অবস্থা ঠিক অনুকূল হইলে সাফাৎ সম্বন্ধে তর-বানের শক্তি লাভ করিতে পারেন। কিন্তু সেরূপ অবস্থা অতি বিরল। সুতরাং মনুষ্যের সাহায্যের নিতান্ত আবশ্যকতা আছে। যেমন চক্ষুর দৃষ্টিশক্তি ভগবান দিয়াছেন, কিন্তু তাহাতে যদি কোন কুটী পড়ে তাহা অন্ধের দ্বারা না উঠাইলে চলে না।

(৬) পিতা মাতা প্রভৃতি গুরুজনের ত্রায় ধর্মোপদেষ্টাদিগকেও প্রগাঢ় ভক্তি শ্রদ্ধা করা ধর্ম-সঙ্গত। পদধূলি লওয়ার সম্বন্ধে আমাদের কোন নিষেধ নাই। আত্মার যেরূপ অবস্থায় পদধূলি গ্রহণের ইচ্ছা হয় সেই বিনীত অবস্থা অতি সুন্দর ও উপকারী। এই জন্ত অন্ধের উপকার হইতেছে দেখিলে আমার পদধূলি লইতে বাধা দিই না। আমিও সকলের পদধূলি গ্রহণ করিয়া থাকি। আমাকে যিনি যখনই প্রণাম করেন, তখনই আমি সেই প্রণাম সেই বিশ্ব-গুরুর প্রাপ্য এই অর্থে “জয় গুরু জয় গুরু” উচ্চারণ করিয়া থাকি। একটী প্রণামও স্বয়ং গ্রহণ করি না।

(৭) আমরা অপরের উচ্ছিষ্ট ভোজন উচিত মনে করি না। তাহাতে নানা শারীরিক ব্যাধি সংক্রামিত হইতে পারে। এতদ্ভিন্ন তাহাতে আধ্যাত্মিক অবনতিও হয় একথা সাধু মহাত্মারা পুনঃ

পুনঃ বলিয়া থাকেন এবং তাহা পরীক্ষিতও হইয়াছে। তবে পিতা মাতা গুরুজন যখন আদর করিয়া কিছু দেন তাহা এবং যখন কোন শ্রদ্ধেয় ধর্ম্মাত্মার ভুক্তাবশেষকে প্রসাদ বলিয়া মনে হয় তাহা আহার করিলে হানি নাই; বরং উপকারই হইয়া থাকে। এজন্য সকল সম্প্রদায়ের ধার্ম্মিক লোকের প্রসাদ ভোজন উচিত মনে হইলে করিয়া থাকি।

( ৮ ) দেবতার মন্দিরে কালী দুর্গা বা অন্ন প্রতিমার সম্মুখেই যদি আমার ব্রহ্মমূর্তি হয় তবে সেইখানেই আমি আশ্বহারা হইয়া যাই। ~~আমার~~ ইষ্ট দেবতাকে প্রণাম কবিয়া ও হযত সেইখানে গড়াগড়ি দিয়া ~~চরিতার্থ~~ চরিতার্থ হই। আমার ঈশ্বর সর্বব্যাপী, স্মৃতাং আমি যেখানেই ~~আমার~~ দর্শন পাই সেইখানেই যুদ্ধ হই, স্থানের বিচার থাকে না।

( ৯ ) কালী দুর্গা সকল নামেই ভক্ত ভগবানকে ডাকিতে পারেন, তাহাতে কোন দোষ দেখি না। এজন্য আমার যখন যে নামে প্রাণে আরাম হয় তখন তাই বলিয়াই ডাকিয়া থাকি। কিন্তু ব্রাহ্মসমাজে উপাসনার সময়ে কোথাও এই সকল শব্দ ব্যবহার করিয়াছি বলিয়া মনে হয় না। বর্তমান সময়ে এইরূপ করাও উপযুক্ত মনে করি না।

( ১০ ) রাধা কৃষ্ণের ভাবের মত ধর্ম্ম ও যোগ পথের সহায় অন্ন কোন ভাব নাই মনে করি। রাধা ভক্ত, কৃষ্ণ উপাশ্রয় দেবতা পরমেশ্বর; এজন্য সর্বপ্রযত্নে আমি ঐ ভাব সাধনের চেষ্টা করি ও ঈহারা ঐ আধ্যাত্মিক ভাবে উপকার পান তাঁহাদিগকে লইয়া একত্রে রাধা কৃষ্ণের গান করিয়া থাকি। তবে ব্রহ্মমন্দিরে উপাসনার সময়ে কখনও ঐ নাম গ্রহণ করি নাই; এবং বর্তমান সময়ে ঐরূপ করা উচিতও মনে করি না।

এই আমাদের যোগ-সাধন প্রণালীর সংক্ষিপ্ত বাহিরের কথা।

ভিতরের কথা ভাষায় ব্যক্ত করা যায় না । এই সকল বিষয়ে সাধারণ ব্রাহ্মসমাজের অনেক সভ্যের সহিত আমার মতভেদ লক্ষিত হইতেছে । যাহা সত্য বুঝিব তাহাই অবনত মস্তকে অনুসরণ করিব, এইজন্ত এবং সাধারণ ব্রাহ্মসমাজের অনেক সভ্য আমার এই প্রকার কার্যের দ্বারা সাধারণ ব্রাহ্মসমাজের মত ও বিশ্বাস প্রচারের হানি হইতে পারে আশঙ্কা করেন বলিয়া আমি উক্ত সমাজের সহিত সমস্ত বাহ্যিক সংস্রব পরিত্যাগ করিলাম । আন্তরিক যোগ সাধারণ ব্রাহ্মসমাজের সহিত পূর্ববৎ অক্ষুণ্ণ রহিল । কেবল প্রচারক পদ প্রভৃতি সমস্ত সামাজিক সম্বন্ধ পরিত্যাগ করিলাম । এমন অবিধি ধর্ম প্রচারের সমস্ত কার্য আমার নিজের দায়িত্বে করিতে থাকিবা । আমার একটা কথাও এখন অবধি সাধারণ ব্রাহ্মসমাজের কথা বলিয়া পরিগণিত না হউক ।

আমি মনে করি যাহা সত্য তাহাই ব্রাহ্মধর্ম, এবং সমস্ত মানব মণ্ডলীর মধ্যেই এই সত্য লাভ করা যায় । এই জন্ত ব্রাহ্মধর্মকে সার্বভৌমিক ধর্ম বলিয়া বিশ্বাস করি । পরমেশ্বর এক, তাঁহার ধর্মও এক । মনুষ্যের ভ্রম প্রমাদ ও রুচি অনুসারে নানাপ্রকার দল ও সম্প্রদায়ের সৃষ্টি হইয়াছে । প্রকৃত ধর্মে দল বা সম্প্রদায় নাই । আমি সেই সার সত্য অসাম্প্রদায়িক ব্রাহ্মধর্ম প্রচার করিতেছি ; এবং করিব । আমি সমস্ত মনুষ্য সমাজের দাসানুদাস, কিন্তু কোনও দল বা সম্প্রদায়ের অন্তর্গত নহি । দয়াময় প্রভু আশীর্বাদ করুন, এই সার্বভৌমিক ব্রাহ্মধর্ম চিরদিন প্রচার করিতে পারি ।

কলিকাতা  
সাধারণ ব্রাহ্মসমাজের প্রচার আশ্রম  
৪ঠা জ্যৈষ্ঠ, ১৮০৮ শক ।

নিবেদক  
শ্রীবিজয়কৃষ্ণ গোস্বামী ।



সাধারণ ব্রাহ্মসমাজকর্তৃক গোস্বামী মহাশয়ের পদত্যাগপত্র গৃহীত হইলে তাঁহার অগ্রতম বন্ধু শ্রীযুক্ত কালীনাথ দত্ত ও শ্রীযুক্ত যদুনাথ চক্রবর্তী প্রভৃতি কতিপয় শ্রদ্ধেয় ব্রাহ্মের স্বাক্ষরিত অপর একখানি পত্র প্রকাশিত হয়। উহাতে তাঁহারা প্রতিপন্ন করিতে চেষ্টা করেন যে ‘গোস্বামী মহাশয়ের পদত্যাগপত্র গ্রহণে উপযুক্ত বিচার হয় নাই, এবং তাঁহার অবলম্বিত মত যে ব্রাহ্মধর্মের বিরোধী তাহাও সাধারণ ব্রাহ্মগণকর্তৃক স্বীকৃত হয় নাই।’ এইরূপে একদল গোস্বামী মহাশয় মহাশয় শীঘ্র শীঘ্র ব্রাহ্মসমাজের কার্যক্ষেত্রে হইতে স্বতন্ত্র হন ইহাই ইচ্ছা করিতেছিলেন, অপর দল তাঁহাকে কার্যক্ষেত্রে রাখিতে আগ্রহ প্রকাশ করিতেছিলেন। বলা বাহুল্য যে ষাঁহাদের সঙ্গে তাঁহার মতভেদ ঘটিয়াছিল তাঁহাদের মুখেও তাঁহার অকপট সাধুতা, ধর্মনিষ্ঠা, ঐকান্তিকী ঈশ্বরভক্তি ও অতুলনীয় স্বার্থত্যাগের পুনঃ পুনঃ ভূয়সী প্রশংসা শুনিতে পাওয়া গিয়াছিল।

সাধারণ ব্রাহ্মসমাজের মুখপত্র তত্ত্বকৌমুদীতে ঐ সময় নিম্নলিখিত মন্তব্যগুলি প্রকাশিত হইয়াছিল। এই মন্তব্যগুলি সম্ভবতঃ পণ্ডিত শ্রীযুক্ত শিবনাথ শাস্ত্রী মহাশয়ের লিখিত। শাস্ত্রী মহাশয় গোস্বামী মহাশয়ের সকল মতের সমর্থন না করিলেও মুক্তকণ্ঠে তাঁহার অকপট ভক্তি ও সাধুতার প্রশংসা করিয়াছেন।

“গোস্বামী মহাশয়ের ণায় ব্রাহ্মসমাজের সেবা অতি অল্প লোকেই করিয়াছেন। তিনি ব্রাহ্মধর্মের পবিত্রতা রক্ষার জন্য বার বার যেরূপ সংগ্রাম করিয়াছেন আমাদের মধ্যে এরূপ কেহ করেন নাই। তাঁহার সত্যপ্রিয়তাতে আমাদের যেরূপ বিশ্বাস তাহাতে এই মাত্র বলিতে পারি যে, যে দিন তিনি তাঁহার যে ভ্রম দেখিতে পাইবেন সেই দিন বিষাক্ত দ্রব্যের ণায় তাহাকে বর্জন করিয়া আবার সাধারণ ব্রাহ্মসমাজকে

আলিঙ্গন করিবেন । আমরা ঈশ্বরের নিকট প্রার্থনা করি, যেন সামান্য মতভেদের জন্য আমরা প্রেম ও রূতজ্ঞতার দ্বারা বিমুক্ত না হই ।” \*

“সাধারণ ব্রাহ্মসমাজের কার্যক্ষেত্র যেরূপ বিস্তৃত এবং প্রচারক সংখ্যা যেরূপ অল্প তাহাতে গোস্বামী মহাশয়ের দ্বারা একজন প্রচারককে নিজপদ হইতে অবসৃত হইতে দেওয়া কি সুখের ব্যাপার ? যাহার দ্বারা ব্রাহ্মসমাজের সেবা আর কেহ কবে নাই, যিনি ব্রাহ্মপ্রচারকদিগের আদর্শস্বরূপ ছিলেন, যিনি ব্রাহ্মসমাজের সেবার জন্য চিরদিনেরমত দেহের স্বাস্থ্য নষ্ট করিয়াছেন, যিনি সমস্ত দিন অনাহার ও পথশ্রমের পর মৃৎপিণ্ড মাত্র আহার করিয়া ব্রাহ্মধর্ম প্রচার করিয়াছেন, যিনি বিশ্বাস নিষ্ঠা আধ্যাত্মিকতার আদর্শস্থল, তাঁহাকে সহজে ও অক্লেশে ছাড়িয়া দিতে কে পারে ? বরং এই কথাই কি সত্য নহে যে, তাঁহার সহিত যে যে বিষয়ে মতভেদ তাহার বিচার বহুদিন হইতে হইয়া আসিতেছিল, কিন্তু তাঁহার প্রতি প্রগাঢ় শ্রদ্ধা ও ভালবাসা থাকাতাই তাঁহার কার্যের প্রতি বহুদিন কোন আপত্তি উত্থাপন করা হয় নাই । \* \* গোস্বামী মহাশয়ের বর্তমান অবস্থা সম্বন্ধে আমাদের এই সংস্কার যে, তিনি যেখানেই থাকুন তাঁহার গভীর আধ্যাত্মিকতা ও প্রবল নিষ্ঠা দ্বারা বিশেষরূপে ধর্মভাব প্রচারিত হইতেছে ও হইবে ।” †

“কিরূপে সত্যের হস্তে প্রাণ সমর্পণ করিয়া ঈশ্বরের সেবা করিতে হয় ইহার দৃষ্টান্ত আমরা যেমন তাঁহার নিকট পাইয়াছি এমন অতি অল্প স্থানেই দেখিয়াছি । তাঁহার দ্বারা কুসংস্কার ও অসত্যের প্রতিবাদ কে করিয়াছে ? তিনিই সর্বপ্রথমে প্রতিবাদ করিয়া ভারতবর্ষীয় ব্রাহ্ম-সমাজ প্রতিষ্ঠার সূত্রপাত করেন, তিনি বিদ্রুতকীর্তি কেশবচন্দ্র সেন

\* তত্ত্বকৌমুদী, ১৮০৮ শক, ১লা আষাঢ় ।

† তত্ত্বকৌমুদী, ১৮০৮ শক, ১লা মাঘ ।

মহাশয়ের কার্যের প্রতিবাদ করিয়া সাধারণ ব্রাহ্মসমাজ গঠনে সহায়তা করেন। আমাদের শ্রদ্ধা ও কৃতজ্ঞতার প্রতি তাঁহার এই একমাত্র দাওয়া নহে। ব্রাহ্মদিগের মধ্যে যে অল্পসংখ্যক ব্যক্তির প্রতি সাধক নাম প্রয়োগ করত যাইতে পারে তিনি তন্মধ্যে একজন অগ্রগণ্য ব্যক্তি।” \*

তিনি ~~সে~~পূর্বক সাধারণ ব্রাহ্মসমাজের প্রচারকের পদ ত্যাগ করিয়া অপূর্ব ত্যাগের দৃষ্টান্ত প্রদর্শন করিয়াছেন। যে সমাজকে তিনি প্রাণাপেক্ষা প্রিয় জ্ঞান করিতেন, যে সমাজের উন্নতির জন্ত তিনি তাঁহার কায়মনোপ্রাণ উৎসর্গ করিয়াছিলেন, এবং যাহার সেবায় ব্রতী হইয়া ভগ্নদেহ লইয়া অগ্নানচিহ্নে দেশে দেশে নগরে নগরে ব্রহ্মনাম প্রচার করিয়া ফিরিতেন, তাহার সংস্রবত্যাগ সামান্য ত্যাগ নয়। তাঁহার অন্তরঙ্গ বন্ধুগণ এই সাধারণ ব্রাহ্মসমাজের সঙ্গে যুক্ত ছিলেন। এই সমস্ত বন্ধুদের সেবা ও সন্তোষার্থে তিনি কোন সুখ, কোন স্বার্থত্যাগে বিমুখ ছিলেন না। তাঁহাদের স্বস্থিতে তাঁহার হৃদয় পুলকিত হইত, দর্শনে তাঁহার হৃদয় প্রেমাত্মক আর্দ্র হইয়া যাইত। এমন কি তাঁহাদের জন্ম-স্থানের ধূলিকণা মাথায় তুলিয়া দিয়া তিনি নিজকে কৃতার্থ জ্ঞান করিতেন। সাধারণ ব্রাহ্মসমাজের প্রচারক পদত্যাগ আর এই সমস্ত হৃদয়বন্ধুর সহবাস হইতে দূরে যাওয়ায় কোন প্রভেদ ছিল না। যাহারা তাঁহার এমন প্রাণের বন্ধু ছিলেন তাঁহাদের সহবাস হইতে দূরে যাওয়া তাঁহার পক্ষে অবশ্যই ক্লেশকর হইয়াছে। কিন্তু সত্যের জন্ত, ধর্মের জন্ত এবং পরমেশ্বরের জন্ত সুখ দুঃখ সকলই তাঁহার দৃষ্টিতে তুচ্ছ বিবেচিত হইয়াছিল; এজন্ত কোন স্বার্থ সম্পদই তাঁহাকে আবদ্ধ করিয়া রাখিতে পারে নাই। বস্তুতঃ “তাঁহার জীবনের গতি

বাস্পীয় শকটের গতির জ্বায় তীব্র ও অনন্তমুখাপেক্ষী ছিল। বাস্পীয় শকট যেমন সরল ও প্রবল গতিতে অগ্রগামী হইবার সময় পশ্চাৎদিকে ফিরিয়া চায় না, সৌন্দর্য্যপূর্ণ পার্কত উপবন, কলনাদিনী গিরিনদী, হংসসারস-সমাকুল প্রস্ফুটিকমলশোভিত বিমল হ্রদ, অতুল ঐশ্বর্য্যশালিনী মহানারী কিছুতেই তাহাকে ধরিয়া রাখিতে পারে না। কোন আকর্ষণে আকৃষ্ট হইয়াই সে ক্ষণকাল প্রতীক্ষা করে না, যাত্রীগণকে পলকে পলকে নবনব সৌন্দর্য্য দেখাইয়া আপনার নির্দিষ্ট পথে লক্ষ্যস্থলে ছুটিয়া যায়, তাঁহার জীবন-শকটও সরলতার পবিত্র পথে, ধর্ম্মানুরাগের তীব্রগতিতে, সংসারের মানমর্য্যাদা যশজিগীষা ঘণালজ্জা, সম্প্রদায় সাম্প্রদায়িকতা, স্নেহ মমতা এবং বন্ধুতা ও বিরাগ প্রভৃতিকে দুইপাশে অতিক্রম করিয়া উন্মাদ ব্যাকুলতায় অক্লান্ত সাধনায়, দর্শকমণ্ডলীকে নূতন নূতন ধর্ম্মতত্ত্বে আলোকিত করিয়া লক্ষ্যস্থলে ছুটিয়া চলিয়াছিল।” \*

সাধারণ ব্রাহ্মসমাজের প্রচারকের পদ ত্যাগ করিবার পর তিনি ঢাকাতে পূর্ববঙ্গলা ব্রাহ্মসমাজের আচার্য্যের পদে মনোনীত হন ; এবং তথাকার প্রচার-আশ্রমে বাস করিয়া নিয়মিতরূপে সামাজিক উপাসনা ও আলোচনাসহকারে প্রচার কার্য্য আরম্ভ করেন। কলিকাতা হইতে ঢাকায় গিয়া তিনি তাঁহার তৎকালীন মত সম্বন্ধে একখানি পত্র প্রকাশ করেন ; উহা নিম্নে উদ্ধৃত হইল ;—

“সাধারণের নিকট নিবেদন ।

লোক পরম্পরায় অবগত হইলাম যে, নানাকারণে অনেকে মিথ্যা-রূপে অজ্ঞায় করিয়া মনে করিতেছেন যে আমি পৌত্তলিক হিন্দু হইয়া গিয়াছি এবং এই অসত্য কথা চারিদিকে প্রচারও করিতেছেন। সত্যের অনুরোধে বলিতে বাধ্য হইতেছি যে এ কথা সম্পূর্ণ অসত্য।

## মহাত্মা বিজয়কৃষ্ণ গোস্বামী ।

সাধারণ ব্রাহ্মসমাজের মঙ্গলের জন্মই তাহার সহিত বাহিরের সম্বন্ধমাত্র পরিত্যাগ করিয়াছি, কিন্তু যে পবিত্র ব্রাহ্মধর্ম এতকাল জীবনে অবলম্বন ও প্রচার করিয়া আসিয়াছি তাহা হইতে এক চুলও অপমৃত হই নাই, কখনও হইব না। যাহা কিছু সত্য তাহা যেখানেই থাকুক আমার পবিত্র পূজনীয় ব্রাহ্মধর্ম। সাধারণ ব্রাহ্মসমাজ, নববিধানসমাজ, আদি-সমাজ, হিন্দু সমাজ, খৃষ্টীয়সমাজ, মুসলমানসমাজ, আমি সকল সমাজেরই সেবক। আমার কোন সম্প্রদায় নাই, অথচ সব সম্প্রদায়ই আমার। যেখানে যতটুকু সত্য ততটুকুই আমার ব্রাহ্মধর্ম, কিন্তু কোন সম্প্রদায়ের মধ্যে যাহা কিছু অসত্য আছে তাহার সহিত আমার কোন সংস্রব নাই।

আমি জাতিভেদ ও পৌত্তলিকতা অসত্য বলিয়া মনে করি এবং আমি তাহার বিরোধী। আমি একমাত্র পরমেশ্বরকেই উপাসনার লক্ষ্য ও সাধন বলিয়া জানি। তিনি একমাত্র গুরু এবং বিশ্ব সংসারের সকল পদার্থের মধ্যদিয়া যেমন ধর্মশিক্ষা করি সেইরূপ মনুষ্যের নিকটও শিক্ষা করি। ধর্মোপদেষ্টাদিগকে যথোচিত ভক্তি শ্রদ্ধা করা উচিত মনে করি। রাধাকৃষ্ণের বা কালীদুর্গার নাম আমি কি সজনে কি নির্জনে কখনও জপ করি না। রাধাকৃষ্ণের পৌরাণিক অশ্লীল ভাব অত্যন্ত ঘৃণা করি, কিন্তু উহার মধ্যে সাধক ও পরমেশ্বরের প্রেম সম্বন্ধীয় যে আধ্যাত্মিক রূপক আছে, তাহার ভাব অতি উচ্চ বলিয়া মনে করি। সত্যদেবতা নিরাকার পরব্রহ্মকেই উদ্দেশ্য করিয়া যে কেহ যে নামে তাঁহাকে ডাকে সেই নামেই সে পাইবে মনে করি। কেননা, নাম কিছুই নহে। তাঁহার কোন নামই নাই। কিন্তু যে স্থলে কোন নাম ব্যবহার করিলে ঈশ্বর ব্যতীত কোন দেবদেবীর বা বস্তু বা ব্যক্তিকে বুঝায় সেখানে ঐ নাম ব্যবহার করা উচিত মনে করি না। সকল

প্রকার অবতারণা-বাদ, অত্রান্ত গুরুবাদ ও মধ্যবর্তী বাদে মানবাত্মার অধোগতি হয়, বিশ্বাস করি । \*

ঢাকা ব্রাহ্মপ্রচারক নিবাস

নিবেদক

২৪শে জ্যৈষ্ঠ, ১৮০৮ শক

শ্রীবিজয়কৃষ্ণ গোস্বামী ।

ঢাকাতে আসিয়া কার্য আরম্ভ করিলে তথায় তাঁহার প্রাণম্পর্শী উপাসনা ও বক্তৃতায় লোকের মধ্যে বিশেষ আগ্রহ পরিলক্ষিত হইল ; দিন দিন উপাসক সংখ্যার বৃদ্ধি হইতে লাগিল । কেবল যে সামাজিক উপাসনাতেই অধিক লোকের সমাগম হইত এমন নয়, প্রচার আশ্রমেও সর্বদা ব্যাকুল ধর্মার্থীগণের সম্মিলন হইত । ঐ সময় তাঁহার ভক্তি, ব্যাকুলতা, বিনয়, স্বার্থত্যাগ, আপামর সাধারণের প্রবল আকর্ষণের কারণ হইয়াছিল । ঢাকাতে বেদীতে উপাসনা কালে অনেক সময় তিনি দুই হস্ত প্রসারণ করিয়া উপাসকগণের পদধূলি ভিক্ষা করিতেন, আর বলিতেন ;—“আপনারা আমার সহায় হউন, আপনারা প্রসন্ন হইয়া আমাকে আশীর্বাদ করুন, যেন আমি বিনয়ী হই, যেন আমি প্রভুর আহ্বান শুনিয়া সকল বন্ধন ছিন্ন করিয়া দোড়িয়া তাঁহার কাছে যাইতে পারি, আপনারা আমার মস্তকে পদাঘাত করিয়া আমার অহঙ্কার চূর্ণ করুন ।” বলা বাহুল্য এইরূপ কাতরতা পূর্ণ বাক্য সকলেরই মর্ম্ম স্পর্শ করিত, এবং তদ্বারা ধর্ম্মের জন্ত উপাসকগণের প্রাণে ব্যাকুলতার উদয় হইত ।

একজন শ্রদ্ধেয়া মহিলা \* বলিয়াছেন ;—“গোস্বামী মহাশয়ের ঢাকার প্রচার আশ্রমে অবস্থান কালে প্রতিদিন দুইবেলা আশ্রমে কীর্ত্তন,

\* তত্ত্বকৌমুদী, ১৮০৮ শক, ১লা শ্রাবণ ।

† ৩ রজনীকান্ত ঘোষ মহাশয়ের সহধর্ম্মিণী ।

## মহাত্মা বিজয়কৃষ্ণ গোস্বামী ।

আপোষিত ও উপাসনা হইত । গৃহে লোক ধরে না, বারাণ্ডায় পাছকারাশি স্তূপাকারে একত্র হইয়াছে, পুরুষ মহিলারা কীর্তনে অজ্ঞান হইয়া পড়িতেছেন, এরূপ ঘটনা অনেক সময় ঘটিত । আমরা প্রায়ই কীর্তনে উপস্থিত হইতাম । গাড়ী হইতে নামিতেই শরীর কণ্টকিত হইত ; ব্রহ্মনামের জয়ধ্বনিতে গৃহ প্রাঙ্গন সমস্ত যেন জীবন্ত সত্তাতে পূর্ণ রহিয়াছে অনুভব করিতাম । প্রচারক নিবাসে অহর্নিশি মহোৎসব চলিত ; সমস্ত নরনারী বৈষয়িক চিন্তা ভুলিয়া সমস্তকণ্ঠ ভগবচ্চিন্তায় বিভোর থাকিতেন । হিন্দু মুসলমান, ব্রাহ্ম, খৃষ্টান, গুজ্জর, ফকির, উদাসীন ইত্যাদি নানা শ্রেণীর লোক সর্বদা দলে দলে গোস্বামী মহাশয়ের মুখে ধর্ম্মকথা শুনিবার জন্ম, কীর্তনের সময় তিনি ভাবে বিহ্বল হইয়া যে বাহ সঞ্চালন করিয়া মধুর হরিবোল হরিবোল বলিতেন তাহা শুনিবার জন্ম ছুটিয়া আসিত । মন্দিরের উপাসনায় ও কীর্তনে অনেক সময় এমন ভাবের তরঙ্গ উঠিত যে তাহাতে যুবকগণও স্থির থাকিতে পারিতেন না, অজ্ঞান হইয়া পড়িতেন । অনেক সময় তাঁহাদিগকে তুলিয়া বারাণ্ডায় লইয়া গিয়া স্নান করিতে হইত, সময় সময় তাঁহারা এমন গভীরনাদে ব্রহ্মনামের ধ্বনি করিতেন যে তাহা শুনিয়া প্রাণ উদাস হইয়া যাইত ।”

একজন পত্রপ্রেরক লিখিয়াছিলেন ;—“তাঁহার গৃহে সর্বদা ভগবানের নাম ও গুণানুকীর্তন হইতে থাকে ; হিন্দু ব্রাহ্ম খৃষ্টান ভেদ নাই, সকলেই আসিয়া তাহাতে যোগ দেয় ; বৈষ্ণবের রাধাকৃষ্ণ, চৈতন্যলীলা বিষয়ক গান হইতেছে, ব্রহ্মমহিমা কীর্তিত হইতেছে, তিনি সেই সমুদয়ের মধ্যে অচল, অটল ; সমুদয়ের মধ্য হইতেই তিনি তাঁহার গ্রহণীয় ও প্রয়োজনীয় বিষয় বাছিয়া লইতেছেন ।” \*

ঢাকা প্রচার আশ্রমে অবস্থানকালে অনেক সময় মফঃস্বল হইতে সাধনার্থী বহুলোক আসিয়া আশ্রমে মিলিত হইতেন ; এবং এক এক জন অনেক দিন বাস করিতেন ; আশ্রম সর্বদা লোকজনে পূর্ণ থাকিত । যদিও অর্থের অভাব ছিল কিন্তু অতিথির অভাব ছিল না । সময় সময় ( সম্ভবতঃ অসচ্ছলতাবশতঃ ) লোকবাহুল্যে আশ্রমস্থ মহিলারা যেন একটু বিরক্তির ভাব পোষণ করিতেন ; এবং কখন কখন উহা বাহিরেও ব্যক্ত হইয়া পড়িত । গোস্বামী মহাশয় এইরূপ ব্যবহারের অত্যন্ত প্রতিবাদ করিতেন ; এবং লোকসমাগমে সন্তোষ প্রকাশ করিয়া বলিতেন ;—‘কে কাহাকে খাইতে দেয়, ঈশ্বরই সকলকে খাওয়ান ।’ \*

ঢাকা আশ্রমে অবস্থানকালে বারদির ব্রহ্মচারীর সঙ্গে তাঁহার পরিচয় হয় । এই গুপ্তযোগীর সংবাদ তিনিই শিক্ষিত সমাজে প্রথম প্রকাশ করেন ; ইতিপূর্বে ব্রহ্মচারীর নাম শিক্ষিত সমাজের অগোচর ছিল । ব্রহ্মচারীর সঙ্গে আলাপে উভয়ে উভয়কে চিনিয়া লইয়াছিলেন ; এবং তদবধি পরস্পরের মধ্যে এক গভীর আধ্যাত্মিকযোগ সংস্থাপিত হইয়াছিল । বারদি গ্রামে একজন অসাধারণ জ্ঞানী তত্ত্বদর্শী মহাপুরুষ অবস্থান করিতেছেন, একথা তাঁহার মুখে শুনিয়াই ঢাকা হইতে অনেক শিক্ষিত লোক তাঁহার দর্শনাশায় বারদি গমন করিতে আরম্ভ করেন ; এবং নানাস্থান হইতে বারদিতে লোক সমাগম হয় । বারদির ব্রহ্মচারী এক দিন এক মহান্তকে বলিয়াছিলেন ( গোস্বামী মহাশয়কে দেখাইয়া ) ‘তোমার মহাপ্রভু নিমকাঠের কিন্তু আমার মহাপ্রভু সচল ।’

ঢাকা অবস্থানকালে পূর্ববাঙ্গলা ব্রাহ্মসমাজ-মন্দিরে তিনি যে সমস্ত উপদেশ দিয়াছিলেন উহার কতকগুলি মুদ্রিত হইয়া পুস্তকাকারে প্রকাশিত হইয়াছিল । উহাতে তাঁহার আন্তরিক ভাবের সুন্দর পরিচয়

\* শ্রীযুক্ত নগেন্দ্রনাথ চট্টোপাধ্যায় কথিত ।



পাওয়া যায় । এজন্য গ্রন্থশেষে তাঁহার এই সময়ের উপদেশ দুইতে  
কিঞ্চিৎ সংগৃহীত হইয়াছে ।

এইবার ঢাকাতে ‘জীবনের লক্ষ্য’ ‘ব্রহ্মজ্ঞানী ও ব্রহ্মবাদী,’ প্রতিজ্ঞার  
দৃঢ়তা, ‘উপাসনা ও পরকাল’ সম্বন্ধে তাঁহার যে সমস্ত বক্তৃতা হয় উহা  
অত্যন্ত হৃদয়স্পর্শী হইয়াছিল। ঢাকা অবস্থানকালে তিনি উৎসব ও প্রচার  
উপলক্ষে কাকিনা, ময়মনসিংহ, বর্দ্ধমান, ধুবড়ী, বাঁকীপুর, মোকামা,  
দ্বারভাঙ্গা এবং আসামের নানাস্থানে গিয়া ব্রাহ্মধর্ম প্রচার করিয়া-  
ছিলেন। বর্দ্ধমানের উৎসবে যে উপদেশ প্রদত্ত হয়, উহাতে  
প্রতিপন্ন করেন যে “দেবকী শ্রদ্ধা, নন্দ—“আনন্দস্থান, যশোদা  
স্মৃতি, গো ইন্দ্রিয়, গো ইন্দ্রিয় বিষয় সকল।” বলা বাহুল্য সর্বদা  
হিন্দুশাস্ত্রের এইরূপ আধ্যাত্মিক ব্যাখ্যা দ্বারা তিনি তাঁহার আন্তরিক  
ধর্মবিশ্বাসের মূল কোথায় তাহারই পরিচয় দিয়াছেন। প্রচারার্থে  
দ্বারভাঙ্গা গিয়া তাঁহার হৃদরোগের অত্যন্ত বৃদ্ধি হইয়াছিল, জীবনের  
কোন আশা ছিল না ; ডাক্তারেরা নিরাশ হইয়া তাঁহাকে পরিত্যাগ  
করিয়াছিলেন। শুনিয়াছি এই সময় তাঁহার গুরুদেব আসিয়া প্রাণপণ  
যত্নে তাঁহার গুরুশ্রদ্ধা করিয়াছিলেন। তাঁহার গুরুদেব স্বীয় পরিচয়  
কাহাকেও দিতেন না। এজন্য পূর্বে কেহ জানিতে পারেন নাই ; পরে  
তিনি পশ্চিমে যাত্রা করিলে গোস্বামী মহাশয় শিষ্যগণকে তাঁহার  
পরিচয় দেন ।

তিনি ময়মনসিংহে যেরূপ কার্য্য করিয়াছিলেন তদ্বিবরণ উদ্ধৃত করি-  
তেছি ;—“১৮৮৭ সালের মাঘোৎসবের কয়েক দিন পরেই সারস্বত  
উৎসব আসিল। এবার সারস্বতের একটু বিশেষত্ব এই ছিল যে সমিতির  
সভ্যগণ এতদুপলক্ষে ভক্তিতাজন বিজয়কৃষ্ণ গোস্বামী ও কান্দাল  
ফিকিরচাঁদের দলকে নিমন্ত্রণ করিয়াছিলেন। গোস্বামী মহাশয়ের

দল বিশেষভাবে পুষ্ট ছিল। প্রসিদ্ধ সাধক ও বাউলসঙ্গীত রচয়িতা হরিনাথ মজুমদার সদলে, ঢাকা ব্রাহ্মসমাজের গায়ক বাবু চন্দ্রনাথ রায়, এবং নবকান্ত চট্টোপাধ্যায় এবং গোস্বামী মহাশয় সদলে আসিয়াছিলেন। কয়েক দিন খুব ধুমধামে কাটিয়াছিল। ফিকিরটাদের গান, মন্থন বাবুর উম্মাদিনী বক্তৃতা, গোস্বামী মহাশয়ের মহাভাব নগরবাসীদিগকে যেন উন্মত্ত করিয়া তুলিয়াছিল। যিনি ব্রাহ্মসমাজের প্রথম দ্বিগ্বিজয়ী বক্তারূপে নবধর্মের বিজয়-ভেরী বাজাইয়া পূর্ববঙ্গ কম্পিত ও সর্বত্র নবজীবনের সূত্রপাত করিয়াছিলেন; আর বর্ণিত সময়ে তাঁহার মুখে মা নাম শুনিয়া শুষ্ক বিষয়ী ও পাপ-মলিন পাষণপ্রাণ মানবের চিত্ত বিগলিত হইতেছিল এইবার আমরা তাঁহার পবিত্র সংসর্গ শেষবার লাভ করিলাম। ময়মনসিংহে আর তাঁহার আগমন হয় নাই। ব্রাহ্ম-সমাজের বেদী হইতে আর সেই অমৃতবাণী শ্রবণ করি নাই।” \*

গোস্বামী মহাশয় নানাস্থান ঘুরিয়া পরবৎসর (১২৯৪) আষাঢ় মাসে পুনরায় ঢাকা উপস্থিত হইলেন। এই সময় তাঁহার শরীর একরূপ ভগ্ন হইয়াছিল যে তাঁহাকে কিছুদিনের জগু পদ্মাতে গিয়া বাস করিতে হয়। পদ্মার বিশুদ্ধ বায়ুতে শরীরের কক্ষিৎ উন্নতি হইলে পুনরায় ঢাকাতে কার্য্য আরম্ভ করেন; কিন্তু জননীর উৎকট পীড়ার সংবাদে পুনরায় ঢাকা পরিত্যাগ করিতে বাধ্য হন।

এ দিকে ব্রাহ্মসাধারণের সঙ্গে পূর্ব হইতে তাঁহার যে মতভেদ উপস্থিত হইয়াছিল উহা দূরীভূত হয় নাই। ঐরূপ মতভেদ হেতু ঢাকাতেও কোন কোন সভ্যের মনে আন্দোলন উঠে। স্বর্গীয় নবকান্ত চট্টোপাধ্যায় প্রভৃতি পূর্ববঙ্গলা ব্রাহ্মসমাজের কতিপয় শ্রদ্ধেয়

---

\* ময়মনসিংহের পণ্ডিত শ্রীযুক্ত শ্রীনাথ চন্দ্র মহাশয়ের লিখিত নূতন গ্রন্থের পাণ্ডুলিপি হইতে সংগৃহীত।

ব্রাহ্মের উদ্যোগে উক্ত সমাজের কর্তৃপক্ষ তথাকার প্রচারক-নিবাস সম্বন্ধে নিম্নলিখিত নিয়মাবলী বিধিবদ্ধ করিয়া গোস্বামী মহাশয়ের নিকট প্রেরণ করেন ;—

(১) “যাহাতে ব্রাহ্মধর্মের উচ্চাদর্শ ও পবিত্রতা থর্ব্ব হয় প্রচারনিবাসে এমন কোনও কার্য্য হইতে পারিবে না। (২) মন্দিরে যখন উপাসনা বক্তৃতা বা উপাসনাদি হইবে তখন তাহার ব্যাঘাত হইতে পারে এমন কোনও কার্য্য প্রচারকনিবাসে বা প্রচার কার্য্যালয়ে হইতে পারিবে না। প্রচারকনিবাসে যে আচার্য্য বা প্রচারক বাস করিতেছেন তাঁহার সম্পর্কীয় অথচ ব্রাহ্মধর্ম ভিন্ন অথ ধর্মাবলম্বী কোনও ব্যক্তি যদি তাঁহার সহিত উক্ত বাটীতে থাকেন তবে উক্ত ব্যক্তি তাঁহার নিজ ধর্মবিশ্বাসানুযায়ী দৈনিক পূজা অর্চনাদি করিতে পারিবেন। (৩) যাহাতে পৌত্তলিক অথবা নাস্তিকভাবের উদ্বেক হইতে পারে অথবা যাহা অথ কোনও প্রকারে ব্রাহ্মধর্মের বিরোধী এরূপ কোনও কার্য্য, গান বা সংকীর্তন এই প্রচারকার্য্যালয়ে হইতে পারিবে না। (৪) প্রচারকার্য্যালয়ে কোনও ধর্মকে নিন্দা বা উপহাস করা হইবে না। কিন্তু সকল প্রকার ধর্ম বিশ্বাসসম্বন্ধে আলোচনা থাকিবে। (৫) রোগ প্রতীকার ভিন্ন অথ কোনও কারণে কোনও প্রকার মাদকদ্রব্য প্রচার কার্য্যালয়ে গ্রহণ বা সেবন করা হইবে না (তামাকু ও নশ্ব এই নিয়মের অন্তর্ভুক্ত নহে) (৬) যাহাতে পৌত্তলিক বা অপবিত্র ভাবের উদয় হইতে পারে এরূপ কোনও প্রকার চিত্র বা মূর্তি প্রচার কার্য্যালয়ে রাখা হইবে না। (৭) আমাদের দেশে যে প্রকার পায়ে হাত দিয়া প্রণাম করিবার রীতি প্রচলিত আছে, প্রচারকার্য্যালয়ে সেরূপ অভিবাদন চলিতে পারিবে, কিন্তু এখানে কেহ কাহাকেও সাষ্টাঙ্গে প্রণিপাত করিতে বা কাহারও চরণ ধরিয়া থাকিতে পারিবেন না।”

এই সময় গোস্বামী মহাশয় কিছুদিনের জন্য শান্তিপুরে বাস করিতে ছিলেন। প্রচারনিবাসের নিয়মাবলী প্রাপ্ত হইয়া তিনি সম্পাদক শ্রীযুক্ত রজনীকান্ত ঘোষ মহাশয়কে লিখিলেন ;—

“প্রীতিপূর্ণ নমস্কার,

আপনার পত্র এবং পূর্ববাস্তব ব্রাহ্মসমাজের অন্তর্গত প্রচারক নিবাস সম্বন্ধে পাণ্ডুলিপি পাঠ করিলাম। এ বিষয়ে আমি অধিক কিছু লিখিতে চাহি না, তবে এই মাত্র বলিতেছি যে আমি যে নিয়মে প্রচারকনিবাসে চলিয়া থাকি আমার বিশ্বাসমতে তাহা ব্রাহ্মধর্ম প্রচারের প্রতিবন্ধকতা করে না। বরং এই প্রণালীতে সার্বভৌমিক বিশুদ্ধ ব্রাহ্মধর্ম বিশেষরূপে প্রচারিত হইতেছে।

আপনারা যদি আমার প্রচারপ্রণালী মনোনীত না করেন আপনাদের বিশ্বাসমত নিয়মাবলী প্রস্তুত করিতে পারেন। কিন্তু উক্ত নিয়মাবলীতে সম্মত হইয়া আমি প্রচারনিবাসে বাস করিতে পারি না। সুতরাং আমাকে ভিন্ন বাসা করিয়া থাকিতে হইবে। ভিন্ন বাসা করিলেই যে ব্রাহ্মসমাজের সঙ্গে যোগ থাকিবে না, তাহা নহে। ব্রাহ্মধর্ম প্রচার আমার জীবনের ব্রত। যেখানে থাকি ব্রাহ্মধর্ম প্রচার করিয়াই জীবন শেষ করিব। অশীর্বাদ করিবেন যেন আমার জীবনে ব্রত পালন করিয়া যাইতে পারি।

২৫শে কার্তিক, ১৮০৯ শক

কলিকাতা

নিবেদক

শ্রীবিজয়কৃষ্ণ গোস্বামী।

ইহার পর কলিকাতার ঞায় ঢাকাতেও তাঁহার কার্য ও আচরণ সম্বন্ধে কতিপয় সভ্যের মধ্যে আপত্তি উত্থাপিত হইলে তথাকার কার্য-নির্বাহক সভা এ সম্বন্ধে তাঁহার মত জানিতে চ্ছুক হইলেন। তদন্তের

নিম্নলিখিত পত্র লিখিয়া তিনি তথাকার ব্রাহ্মসমাজের সঙ্গেও বাহিরের সম্পর্ক রহিত করিলেন ;—

সত্যই ব্রাহ্মধর্ম, যাহা সত্য বলিয়া বুঝিতে পারি তাহাকে ব্রাহ্মধর্ম জ্ঞানে পালন করিয়া থাকি । আমার কার্য্য লইয়া কেহ প্রতিবাদ করিয়া আলোচনা করিলে তাহার উত্তর দিতে ইচ্ছা হয় না । কারণ পরমেশ্বর সত্যস্বরূপ, সত্যই তিনি । সুতরাং সত্য অজর, অমর । যাহা সত্য তাহা প্রতিষ্ঠিত হইবেই হইবে । অন্যত্য বায়ু রাশিতে মিলিয়া যাইবে ।

যাহারা আমার কার্য্য লইয়া আন্দোলন করিতেছেন ; আমার ভ্রম বাহির করিতে চেষ্টা করিতেছেন আমি তাঁহাদিগকে ধন্যবাদের সহিত প্রণাম করি । আপনারা অশীর্ষাদ করুন আমি বেন চিরদিন ব্রাহ্মধর্ম প্রচার করিয়া কৃতার্থ হইতে পারি ।” \*

ইহার পর ঢাকা আসিয়া তিনি আর প্রচারক নিবাসে অবস্থান করেন নাই । প্রথমে ঢাকার এক্রাম পুরে একটী বাড়ী ভাড়া করিয়া তথায় বাস করিতে আরম্ভ করেন । এই সময় ব্রাহ্মসমাজ হইতে স্বতন্ত্র হইলেও তাঁহার ধর্মজীবনের প্রভাবে ব্রাহ্মসমাজের লোকেরা সর্বদা তাঁহার নিকট উপস্থিত হইতেন । যে সমস্ত ব্রাহ্ম মফঃস্বল হইতে উৎসবের সময় ঢাকা আসিতেন তাঁহার মন্দিরের উপাসনার পর দলে দলে তাঁহার আশ্রমে গিয়া তাঁহার মধুময় ধর্মকথা শুনিয়া হৃদয় জুড়াইতেন ।

তখন ঢাকাতে তাঁহার কার্য্য লইয়া যদিও আন্দোলন চলিয়াছিল, কিন্তু তিনি সম্পূর্ণ নীরবে তাঁহার ব্রত সাধনে রত ছিলেন । চতুর্দিকের বাদ প্রতিবাদের মধ্যে তাঁহার প্রশান্ত ভাবের কিছুমাত্র ব্যত্যয় ঘটে

\* পূর্ববঙ্গালা ব্রাহ্মসমাজের কার্য্যবিবরণ,

নাই। ইহাতেই বোধ হইতে পারে তাঁহার দৃষ্টি কোন্ দিকে ছিল। ব্রাহ্ম সাধারণের সঙ্গে তাঁহার কোন কোন বিষয়ে মতভেদ ঘটিয়াছে, ইহা তিনি বুঝিয়াছিলেন; কিন্তু তাহাতেই নিজকে ব্রাহ্মধর্ম হইতে বিচ্যুত মনে করেন নাই; নিজকে ব্রাহ্মই বলিয়াছেন। ব্রাহ্মগণকে তাঁহার মতের প্রতিবাদ করিতে দেখিয়া তিনি অসন্তোষ প্রকাশ বা তাঁহাদের প্রতি দোষারোপ করেন নাই। বরং যে যে মতে অমিল হইয়াছে, ব্রাহ্মগণের পক্ষে সরলভাবে তাঁহার সেই সেই মতের প্রতিবাদ করা যায়-সঙ্গতই বোধ করিয়াছেন। এজ্ঞা বলিয়াছেন;—“যদি ব্রাহ্মেরা আমার মতের প্রতিবাদ না করিতেন তাহা হইলৈ আমি মনে করিতাম, ব্রাহ্মসমাজ মরিয়া পচিয়া পুতিগন্ধময় হইয়া গিয়াছে।” তিনি স্বয়ং এক সময়ে ঘোর প্রতিবাদকারী ছিলেন, অপরে তাঁহার প্রতিবাদী হইলে তাঁহার কি বলিবার আছে? সরলভাবে অভিসন্ধি-বিহীন হইয়া যায়ে, সত্যের সমর্থন করা তাঁহার স্বভাবসিদ্ধ ধর্ম ছিল; এই ধর্মের বুদ্ধিতে ব্রাহ্মগণ তাঁহার মতের প্রতিবাদ করিতে-ছেন দেখিয়া তিনি উহার সমর্থনই করিয়াছেন। অভিসন্ধি-বিহীন অবস্থা ধর্মপথের সহায় ইহা তাঁহার জীবনে প্রদর্শিত হইয়াছে।

নানাপ্রকার বাদ প্রতিবাদের মধ্যে কোন্ শক্তি তাঁহার প্রশান্তভাবে রক্ষার সহায় হইয়াছিল? কোন্ শক্তি তাঁহাকে নিয়ত তাঁহার ব্রত সাধনে ও মধুর সন্তাপহারক উপদেশ দানে নিরত রাখিয়াছিল? ব্রহ্মশক্তি ব্যতীত অপর কোন শক্তিরই সে সাধ্য নাই। তিনি এই ব্রহ্ম শক্তির উপর তাঁহার জীবনের সমস্ত ভার ংস্ত করিয়া ধীরভাবে নিয়ত ব্রহ্মযোগ সাধনে রত ছিলেন।

এই ব্রহ্মযোগ সাধনে তিনি যে পরমবস্ত্র প্রাপ্ত হইয়াছিলেন তাহার পরিচয় তাঁহার কথাতেই প্রকাশ করিতেছি;—“ঈশ্বর রূপায়

গয়াতীর্থে আকাশগঙ্গা নামক পর্বতে একজন নানকপন্থী মহাত্মা  
রূপা করিয়া আমাকে এই যোগ-ধর্মে দীক্ষিত করেন। সেই অবধি  
আমার জীবনে এক অপূর্ব অবস্থা খুলিয়া গিয়াছে। অবশ্য আমি  
দেবতা হইয়া গিয়াছি বলিতে পারি না; কিন্তু এ টুকু না বলিলে  
মিথ্যা বলা হয় ও অকৃতজ্ঞতা হয় যে আমার অভাব মোচন হই-  
য়াছে; এবং আমি এক অনন্ত রাজ্যের দ্বারে আসিয়াছি,  
কি যে সম্মুখে দেখিতেছি তাহা ভাষায় প্রকাশ করিতে পারি না।”\*

‘আমার অভাব মোচন হইয়াছে’ এইরূপ কথা মানুষ কতদূর সাহস  
পাইলে বলিতে পারে তাহা বিবেচনার বিষয়। ইহার অপেক্ষা আর  
সৌভাগ্য কি হইতে পারে? সংসারে মানুষ অহর্নিশি ত্রিতাপ  
জ্বালায় দগ্ধ হইতেছে; কিন্তু এইরূপ ঘোর সন্তাপের মধ্যে যিনি তাপ  
বিহীন প্রশান্ত জীবন প্রাপ্ত হইয়াছেন কেবল তিনিই বলিতে পারেন  
‘আমার অভাব মোচন হইয়াছে।’ এরূপ লোকের কথায় নর নারীর  
প্রাণে কিই না আশার সঞ্চার করে। ভারতের প্রাচীন ঋষিগণ  
অবাঙমনসোগোচর ব্রহ্মকে করতলগুস্ত আমলকের গায় প্রত্যক্ষ দর্শন  
করিয়াছিলেন; ইনি যেন তাঁহাদিগের সহিত আধ্যাত্মিক যোগে যুক্ত  
হইয়া বলিয়াছেন;—

শৃগন্ত বিষ্ণেহমৃতশ্চ পুত্রা, আ যে ধামানি দিব্যানি তস্মুঃ ;

বেদাহ মেতং পুরুষং মহাত্মং, আদিত্য বর্ণং তমসঃ পরস্তাৎ ।”

হে দিব্যধামবাসী অমৃতের পুত্রসকল, তোমরা শ্রবণ কর, আমি এই  
তিমিরাতীত জ্যোতির্ময় মহান পুরুষকে জানিয়াছি।”

ঢাকা, একরামপুরের বাসায় একবার ধুলোট উৎসব হয়; এতদুপ-  
লক্ষে দুই তিন দিন খুব কীর্তন হয়। কীর্তনে এমন এক মহাভাবের

সঞ্চার হইয়াছিল যে, একজন লোক তাঁবের অবস্থায় একেবারে দেহ-  
ত্যাগ করিয়াছিলেন । এতদ্ব্যতীত কত লোককে অজ্ঞান অবস্থায় গৃহে  
লইয়া যাইতে হইয়াছিল । তাঁহার প্রবল ধর্ম্মাকাঙ্ক্ষার সংস্পর্শে আসিয়া,  
গভীর ভক্তি ও বিশ্বাসের দৃষ্টান্ত দেখিয়া লোকের জীবনের এমনই  
পরিবর্তন সাধিত হইত ।

পূর্ব্ববাস্তব ব্রাহ্মসমাজের সঙ্গে সম্পর্ক রহিত হওয়ার সময়ে  
শ্রীযুক্ত নবকান্ত চট্টোপাধ্যায় মহাশয় বিশেষ উদ্যোগী হইয়া গোস্বামী  
মহাশয়ের মত ব্রাহ্মসমাজের মত হইতে স্বতন্ত্র, ইহা প্রতিপন্ন করিতে  
চেষ্টা করিয়াছিলেন । এজন্য তিনি মহর্ষি দেবেন্দ্রনাথ ঠাকুর ও  
রাজনারায়ণ বসু মহাশয়ের মত সংগ্রহ করেন । মহর্ষি দেবেন্দ্রনাথ  
শ্রীযুক্ত প্রিয়নাথ শাস্ত্রী মহাশয়ের সাহায্যে জানাইয়াছিলেন যে,  
“যাহা ব্রাহ্মধর্ম্ম, ব্রাহ্মধর্ম্ম গ্রন্থে, ব্রাহ্মধর্ম্ম ব্যাখ্যানে, ও ব্রাহ্মধর্ম্মের মত  
ও বিশ্বাস পুস্তকে তাহা তিনি সুব্যক্ত করিয়াছেন । এই সকলের  
বিপরীত যিনি যাহাই বলুন তাহা ব্রাহ্মধর্ম্ম নহে ।” রাজনারায়ণ বসু  
মহাশয়ের পত্রের কতকাংশ এইরূপ :—

“কয়েক মাস পূর্ব্বে শ্রদ্ধাস্পদ শ্রীযুক্ত বিজয়কৃষ্ণ গোস্বামী মহাশয়,  
দেওঘরে আইসেন । তাঁহার সহবাসে একদিন থাকিয়া দেখিলাম,  
তাঁহার যেরূপ আধ্যাত্মিক উন্নতি হইয়াছে এরূপ আধ্যাত্মিক উন্নতি  
ব্রাহ্মসমাজের মধ্যে বিরল । যে একদিন এখানে ছিলেন তাঁহার  
সহবাসে কি পর্য্যন্ত আনন্দ লাভ করিয়াছিলাম তাহা বলিতে পারি না ।  
তাঁহার সহিত ছাড়াছাড়ি হইবার সময় কষ্ট হইতে লাগিল । কিন্তু  
উল্লিখিত আধ্যাত্মিক উন্নতি লাভের সঙ্গে তিনি এমত কতকগুলি  
মত অবলম্বন করিয়াছেন যাহা ব্রাহ্মধর্ম্মের শাস্ত্র সঙ্গত নহে ; এবং  
যাহা অবলম্বন কর্ত্তব্য ব্রাহ্মেরা নিজে সপ্রদায়ের বক্ষে তাঁহাকে রাখিতে



পারেন না ; আর তাঁহারও তাহাতে থাকা উচিত হয় না । তিনি যদি ব্রাহ্মসমাজ হইতে বাহির হইয়া একটী নূতন হিন্দু সম্প্রদায় সংস্থাপন করেন তাহা হইলে উক্ত অসঙ্গতি দোষ দূর হয় ; এবং তিনি আমার অবিমিশ্র শ্রদ্ধা আকর্ষণ করেন । আমি অগাধ হিন্দু সম্প্রদায়ের ( ব্রাহ্মসম্প্রদায়কে আমি হিন্দু সম্প্রদায় জ্ঞান করি ) একান্ত ঈশ্বর-পরায়ণ সাধুদিগকে তাঁহাদিগের ভ্রম সত্ত্বেও যেমন অত্যন্ত শ্রদ্ধা করি তাঁহাকেও সেরূপ শ্রদ্ধা করিব । আমি তাঁহাকে একজন প্রকৃত সাধুপুরুষ বলিয়া মনে করি । মত-বিভেদ সত্ত্বেও আমি ঐক্য জ্ঞান করি । মনুষ্যের মুখশ্রী যেমন ভিন্ন ভিন্ন তেমনি ধর্মমতও ভিন্ন ভিন্ন । আমি কখনই প্রত্যাশা করিতে পারি না যে সকল মনুষ্য এক মতাবলম্বী হইবে ।

স্নেহশীল .

শ্রীরাজনারায়ণ বসু । ” \*

ইহার পর গোস্বামী মহাশয়ের বর্তমান মত সম্বন্ধে মহর্ষি দেবেন্দ্র-নাথের সঙ্গে পত্র লেখালেখি হয় । উহা নিয়ে উদ্ধৃত হইল ;

মহর্ষির পত্র । \*

স্নেহান্বিত,

তোমার মূর্তি যেমন সৌম্য, তোমার প্রকৃতি যেমন ধীর, তোমার ঈশ্বর-প্রেম তাহারই সদৃশ । তুমি একদিন শুভক্ষণে ব্রাহ্মসমাজে আসিয়া ব্রাহ্মধর্মের ব্যাখ্যান শুনিতে শুনিতে তাহাতে আকৃষ্ট হইলে এবং কত কঠোর ত্যাগ স্বীকার করিয়া তুমি ব্রাহ্মধর্ম গ্রহণ ও প্রচার করিলে । ব্রাহ্মসমাজের উন্নতির জন্ত ব্রহ্মানন্দ কেশবচন্দ্রের প্রীতি আমার সমধিক আশা ছিল ; কিন্তু তিনি পরম পিতার আহ্বানে অল্প বয়সেই

\* তত্ত্বকৌমুদী, ১৮০১ শক, ১লা পৌষ ।

\* তত্ত্বকৌমুদী, ১৮০২ শক, ১৬ই ফাল্গুন ।

পরলোকে চলিয়া গিয়াছেন । এক্ষণে তোমাদের প্রতিই আমার সকল আশা ভরসা নিহিত । তন্মধ্যে তুমি ধার্মিক প্রচারকদিগের অগ্রণী হইয়া এ পর্য্যন্ত ব্রাহ্মধর্মের সেবায় প্রাণ মন অর্পণ করিয়া থাকিতেছ । “নামাচলনস্তস্য হতত্রপঃ পটন্ গুহ্যানি ভদ্রানি কৃতানি চ স্মরন্ গাং পর্য্যটন্ তুষ্টমন্ গতস্পৃহঃ কালাং প্রভীক্শন্ নমদো বিমৎ-সরঃ ।” তোমাকে এই যে উপদেশ দিয়া প্রচারকের আদর্শ দেখাইয়াছিলাম তুমি সেই আদর্শকে ধ্রুব লক্ষ্য করিয়া প্রচারকের নির্দিষ্ট পথে থাকিয়া বঙ্গদেশের সকল স্থানে ব্রহ্মবীজ ছড়াইয়া বেড়াইতেছ । তোমার নিষ্কাম ভক্তি ও ঈশ্বরেতে প্রীতি তোমার আত্মাকে উজ্জ্বল করিয়া রাখিয়াছে । তোমার উৎসাহ জীবন্ত ; যে উৎসাহে উত্তেজিত হইয়া ব্রাহ্মধর্মের বিশুদ্ধতা রক্ষা করিবার উদ্দেশে তুমি আমার নিকটে সাধারণ ব্রাহ্মসমাজ প্রতিষ্ঠা করিবার প্রস্তাব করিয়াছিলে তাহা আমার এখনও স্মরণ আছে । তোমাদের মধ্যে আমি আর অতি অল্প দিনই আছি । যখন আমি এই পৃথিবী ছাড়িয়া চলিয়া যাইব তখন ব্রাহ্মসমাজ কেবল তোমাদেরই জীবন হইতে আলোক পাইয়া উজ্জ্বল হইবে এবং তোমাদেরই আত্মা হইতে জ্ঞান ধর্ম লাভ করিয়া বর্দ্ধিত হইবে, ইহাই আমার শেষ জীবনের আশা ও আনন্দ । এই আনন্দেই আমার শরীর সবল হয় ও ইন্দ্রিয় সতেজ হয় । কিন্তু বর্তমান মাসের তত্ত্বকৌমুদী পত্রিকাতে তোমার উপরে কতকগুলি ব্রাহ্মধর্ম বিরোধী মতের আরোপ দেখিয়া নিতান্ত ক্ষুব্ধ-চিত্ত হইয়া আমার জরাজীর্ণ দুর্বল শরীরেও তোমাকে এই পত্র লিখিতেছি । “সাধুদিগের পদধূলি গ্রহণ ও অঙ্গে মাখা, পদে পড়িয়া থাকা, প্রসাদ গ্রহণ ইত্যাদি কার্য্য ধর্মসাধনের উপায় ; শক্তিসঞ্চার দ্বারা পৌত্তলিক ধর্ম-বিশ্বাসী ব্রাহ্মধর্মের বিরোধী ব্যক্তি ও শিশুদিগকে দীক্ষা প্রদান

করা ; ব্রহ্মজ্ঞান লাভ হইলে আপনা আপনি পৌত্তলিকতা জাতিভেদ ইত্যাদি কুসংস্কার চলিয়া যাইবে ; পূর্বে ঐ সকল ত্যাগ না করিলে ব্রহ্মোপাসনার ক্ষতি নাই অর্থাৎ যে ব্যক্তি যে ধর্ম সরলভাবে বিশ্বাস করে সেই ধর্মসাধন করিতে করিতে সেই ব্যক্তি কালে সত্য লাভ করিবে ; সিদ্ধ-যোগীর হৃদয় শরীরে আগমন ও আলাপাদি করা এই সকল কথা তোমার মত বলিয়া ব্যক্ত হইয়াছে । বিদ্বদ্ভ্রাতৃধর্মের মত ও বিশ্বাসকে এই সকল অযথাবাদ ও কুসংস্কারযুক্ত করিয়া প্রচার করিতে হইলে তাহার গতিরোধ করা হয় । একমাত্র পৌত্তলিকতা পরিহারের জগুই এ দেশে ব্রাহ্মধর্মের উদ্ভব এবং রামমোহন রায় হইতে এখনকার নবীন প্রচারক অবধি সকলের এত চেষ্টা ও যত্ন । এই চেষ্টা ও যত্নের পরিণাম কি এই হইবে যে ব্রহ্মজ্ঞান লাভের পূর্বে পৌত্তলিকতা পরিত্যাগ করিতে হইবে না ? আত্মার সহিত পরমাত্মার যে যোগ তাহা স্বাভাবিক যোগ এবং ঋষিদিগের আত্মা অবধি আমাদের প্রত্যেকের আত্মার স্বতঃসিদ্ধ প্রত্যয় । এই আত্ম-প্রত্যয়ের স্থানে কি এখন সাধুর পদে পড়িয়া না থাকিলে; সাধুর পদধূলি অঙ্গে না মাখিলে এবং অণু কর্তৃক শক্তি সঞ্চারিত না হইলে মনুষ্যের ব্রহ্মজ্ঞান লাভ হইবে না, এই প্রত্যয়কে হৃদয়ে স্থান দিতে হইবে ? এই প্রত্যয় যদি হৃদয়ে স্থান দিতে হয়, তবে গায়ত্রী মন্ত্রের মূল্য থাকে না, “হৃদা মনীষা মনসাভি ক্লপ্ত” অর্থাৎ হৃদগত সংশয় রহিত বুদ্ধির যোগে মনন করিলে ব্রহ্ম প্রকাশিত হইবে, এই ঋষি-বাক্য মিথ্যা হয় ; এবং আধ্যাত্মিক যোগের শিক্ষা ও ব্রাহ্মধর্মের মূলবিশ্বাস বিধ্বস্ত ও বিপর্যাস্ত হইয়া যায় ।

ব্রাহ্মধর্মের সত্য ধ্রুব সত্য । তাহা প্রথম যুগে যেমন শেষ যুগেও তেমনি । দু্যলোকেও যেমন ভুলোকেও তেমনি । তাহার রূপান্তর

হয় না, পরিবর্তন হয় না । তাহা সূর্যের জ্বালা প্রদীপ্ত এবং সাগরের জ্বালা গভীর । তাহা মধুময়, প্রাণময় । এই সত্য তোমার হৃদয়ে অবিচলিত থাকুক ; তোমার প্রতি আমার এই শুভ আশীর্বাদ । প্রার্থনা করি যে তোমাদের মধ্যে ধর্মগত বিভিন্নতা তিরোহিত হইয়া সাম্য বিরাজ করিতে থাকুক । তোমরা সকলে একহৃদয় একপ্রাণ হইয়া সত্য প্রচারে ব্রাহ্মধর্মের গৌরব রক্ষা কর এবং ব্রহ্মযোগে যুক্ত হইয়া অনন্ত উন্নতির পথে আনন্দে পদনিক্ষেপ কর । ইতি ১৭ই পৌষ, ১২৯৪ সন ।

নিতান্ত শুভকাজিঞ্চঃ

শ্রীদেবেন্দ্রনাথ দেবশর্মণঃ ।

উত্তর । \*

ওঁ

প্রণতিপূর্বক নিবেদনম্,

মহাশয়ের ১৭ই পৌষ তারিখের আশীর্বাদ পত্র পাইয়া সম্বৃত্ত ও আপ্যায়িত হইলাম । দুর্বল শরীরে এতাদৃশ অনুগ্রহ প্রকাশ দ্বারা আমার প্রতি আপনার অবিচলিত স্নেহেরই পরিচয় দিয়াছেন । প্রার্থনা করি যেন আপনাদের অনুগ্রহ ও আশীর্বাদের উপযুক্ত থাকিয়া জীবনে সত্যস্বরূপ ব্রাহ্মধর্ম প্রচার করিতে পারি ।

যাহা সত্য তাহাই ব্রাহ্মধর্ম, আমার এইরূপ বিশ্বাস এবং এই সত্য আমি চিরদিন প্রচার করিয়া আসিতেছি । কোন বিশেষ সময়ের মধ্যে কোনও সমাজ বা ব্যক্তি যে সকল সত্য প্রচার করেন তদতিরিক্ত কোনও নূতন বা অপ্রকাশিত সত্য আবিষ্কৃত হইতে পারে না, ইহা বোধ হয় কেহই মনে করিতে পারিবেন না ।

ব্রাহ্মসমাজের নিকট হয়ত এখনও এমন অনেকগুলি সত্য অপ্রকাশিত রহিয়াছে যাহা সহস্র সহস্র বৎসর মধ্যে ব্রাহ্ম সাধকের জীবনের মূল হইয়া দাড়াইবে। আর আমি যে পথে চলিতেছি, তাহা ঋষি-প্রবর্তিত পথ ; অতি পুরাকাল হইতে তদবলম্বনে অনেক মহাপুরুষ কৃতার্থতা লাভ করিয়া গিয়াছেন। আপনার ব্রাহ্মধর্ম ব্যাখ্যান গ্রন্থেও তাহার অনেক আভাস পাওয়া যায়। “হৃদা মনীষা মনসাতি ক্লপ্ত” এই শ্লোক শিরোধার্য্য করিয়া আমি বিশ্বাস করি এবং ঋব সত্য বলিয়া জানি যে নিঃসংশয় বুদ্ধিযোগে মনন করিলে ব্রহ্ম প্রকাশ ও লাভ হয় ; কিন্তু বুদ্ধির অসংশয়তা লাভ অনায়াস সাধ্য নয়। তাহার জ্ঞাত উপায় অবলম্বন করিতে হইবে। যদি তাহা না হয়, তবে ধর্ম প্রচারের ও উপদেশের আবশ্যকতা থাকে না। মনের সেই উন্নত অবস্থা লাভের জ্ঞাত বিবিধ উপায় থাকিতে পারে ; যিনি যাহাতে ফল লাভ করেন, তিনি তাহা অবলম্বন করুন। আমি এমন কথা বলি না যে আমার প্রণালী ভিন্ন অন্য প্রণালী নাই। কিন্তু যে উপায় আমার ব্রহ্মযোগ লাভের পক্ষে আমাকে সহায়তা করিয়াছে ও করিবে, তাহা আমার প্রাণের বস্তু, অতি আদরের ধন ; সে ধনের মর্যাদা বুঝিতে পারি আমাকে এই আশীর্বাদ করুন। ধর্ম-সাধনের উপায় সম্বন্ধে ব্রাহ্মধর্ম গ্রন্থেই এইরূপ উপদেশ দেখিতে পাই ;—“তদ্বিজ্ঞানার্থং স গুরুমেবাতি গচ্ছৎ। তস্মৈ স বিদ্বানুপসন্নায় সম্যক্ প্রশান্তচিত্তায় শমাবিতায় যেনাক্ষরং পুরুষং বেদ সত্যং প্রোবাচ ত্वाং তত্ত্বতো ব্রহ্মবিদ্যাম্।” ইহাতে স্পষ্টই দেখা যায় যে সদগুরু সন্নিধানে উপস্থিত হইয়া ধর্মোপদেশ গ্রহণ করিতেই হইবে। পৌত্তলিক ধর্মবিশ্বাসী লোকদিগকে গ্রহণ করা সম্বন্ধে যাহা লিখিয়াছেন তৎসম্বন্ধে “আমার বক্তব্য এই যে ব্রাহ্মসমাজে

এইরূপ লোকেরই আধিক্য, যাঁহারা ব্রাহ্মমতে ধর্মচর্যা করেন অথচ নিজ নিজ বিশ্বাসের বিরুদ্ধে পৌত্তলিক অলুষ্ঠান করিয়া থাকেন। তাহাদিগের অপেক্ষা সরল-বিশ্বাসী সাকারোপাসকের অবস্থা আমি শ্রেষ্ঠ মনে করি। আর প্রকৃত বস্তু লাভ করিলে যখন সর্বপ্রকার পদ্ধতি ও সাম্প্রদায়িকতা সর্পকক্ষবৎ স্বভঃই স্থলিত হইয়া পড়ে, তখন ধর্মজীবনের প্রারম্ভে আচারগত পার্থক্য আছে বলিয়াই কাহাকে পরিত্যাগ করিতে হইবে আমি এরূপ মনে করি না এবং প্রাণের অবস্থার প্রতি দৃষ্টি না রাখিয়া সহসা তাহার গ্রহণ শক্তির অতীত সত্য তাহার সম্বন্ধে প্রচার করিলে তাহার হিত অপেক্ষা অনিষ্টেরই অধিক সম্ভাবনা; এবং আমার এই বিশ্বাস যে ঋষিগণও অধিকারী ভেদে ধর্মগ্রহণের বিভিন্ন উপায় নির্দেশ করিয়া গিয়াছেন।

আমি অনন্ত জীবনে অনন্ত সত্য লাভ করিয়া সার্বভৌমিক ব্রাহ্মধর্ম প্রচার করিতে পারি, আপনার পদপ্রাপ্তে বিনীত ভাবে এই আশীর্বাদ প্রার্থনা।

‘যোগসাধন’ নামে একখানা পুস্তিকা প্রেরিত হইল। কাহারও দ্বারা উহা পড়াইয়া শ্রবণ করিলে আমার মতামত অনেক বিষয় আপনি জানিতে পারিবেন।

ঢাকা

প্রণত

১২৯৪ সন, ২০ পৌষ।

শ্রীবিজয়কৃষ্ণ গোস্বামী।

মহাবির দ্বিতীয় পত্র । \*

স্নেহাস্পদেষু,

তোমার ২০শে পৌষ দিবসের পত্র পাইয়া অতীব সন্তুষ্ট হইয়াছি।

\* তত্ত্বকৌমুদী, ১৮০৯ শক, ১৬ই ফাল্গুন।

তুমি বহু অন্বেষণ ও বহু সাধন করিয়াছ । যাহা সত্য বলিয়া তোমার প্রতীতি হইয়াছে তাহা তুমি চিরদিন ব্রাহ্মসমাজে প্রচার করিয়া আসিতেছ । তুমি অবশ্য অবগত আছ যে সকল যোগ অপেক্ষা অধ্যাত্মযোগ আত্মজ্ঞানী ব্রাহ্মের পক্ষে নিতান্ত শ্রেয়স্কর । তোমার প্রতি আমার এই অনুরোধ তুমি ব্রাহ্মদিগকে এই যোগের শিক্ষা দেও, ব্রাহ্মসমাজের হিতসাধন কর ।

যদি জ্যোতির্বিজ্ঞা প্রভৃতি অপরা বিজ্ঞা শিক্ষার জন্ত আচার্য্যের আবশ্যক হয়, তবে কি সর্বোৎকৃষ্ট ব্রহ্মবিজ্ঞার জন্ত আচার্য্যের আবশ্যক হইবে না ? এমন কখনই হইতে পারে না । নিপুণ-রূপে ব্রহ্মজ্ঞান শিখিতে হইলে বিদ্বান গুরুর নিতান্ত আবশ্যক । অতএব ব্রাহ্মধর্মগ্রন্থে এই উপদেশ আছে ;—“তদ্বিজ্ঞানার্থং স গুরু মেবাভি গচ্ছেৎ ।” সদগুরুর নিকট শিক্ষা ব্যতীত তাঁহার পদে পড়িয়া থাকা, প্রসাদগ্রহণ প্রভৃতি কার্য্যের কিছুই মাহাত্ম্য নাই । ইহা কখন ধর্মসাধনের উপায় নহে । সদগুরুর নিকটে শিক্ষা লাভ করাই একমাত্র উপায় ।

পৌত্তলিককে নিরাকার ব্রহ্মোপাসক করাই ব্রাহ্মধর্ম প্রচারের মূখ্য উদ্দেশ্য । পৌত্তলিককে তাহার ভ্রান্তি বুঝাইয়া দিয়া ব্রহ্মজ্ঞানের উপদেশ কর । কিন্তু একথা বলিও না যে ;—“যাহার যাহা বিশ্বাস তিনি তাহাই সরল ভাবে সাধন করুন, কালে সত্য লাভ করিবেন ।” এ কথা বলিলে কালেরই প্রাধান্য দেওয়া হয়, আচার্য্য কর্তৃক উপদেশও আবশ্যক থাকে না । এইরূপ বাক্যে নিরাকার নির্বিকার ব্রহ্মজ্ঞানের প্রতি ব্রহ্মজিজ্ঞাসুর চৈতন্যের উদ্রেক করা দ্বয়ে থাকুক বরং তদ্বিকল্পে সাকার দেব দেবীর প্রতিই তাহার সংস্কারকে দৃঢ় করিয়া দেওয়া হয় । অতএব ইহাতে সাবধান থাকিয়া

তুমি ব্রাহ্মধর্মের সেবায় যেরূপ মন প্রাণ দিয়া কর্ম করিতেছ, সেইরূপই করিয়া ব্রাহ্মসমাজের হিতসাধন করিতে থাক। ইতি ২৬শে পৌষ, ৫৮।

নিতান্ত শুভাকাঙ্ক্ষী

শ্রীদেবেন্দ্রনাথ দেবশর্মা।

নূতন মত।

আচার্য্য কেশবচন্দ্রের খুব অসুখের সময় এক দিন গোস্বামী মহাশয় তাঁহাকে দেখিতে গিয়াছিলেন। অত্যাগত কথার পর কেশব চন্দ্র বলিলেন ;—“গৌসাই তুমি নাকি কি একটা নূতন মত অবলম্বন করিয়াছ ?” তিনি উত্তর করিলেন ;—“নূতন পুরাতন বুঝি না। ভগবানকে লাভ করিব বলিয়া ব্রাহ্মসমাজে আসিয়াছি ; সামাজিক বাহিরের বিষয়ে গোল করিতে আসি নাই। ভগবানকে পাইলাম ইহা প্রত্যক্ষ বোধ না হইলে কিছুতেই ফিরিব না। যে কোন উপায়ে ধরিতে হয় ধরিব। বাহিরের উপায় কিছুই নহে। ‘আমি রুতার্থ, আমার আশা পূর্ণ হইয়াছে, প্রভু তুমিই সত্য’ মৃত্যুসময়ে ইহা বলিয়া মরিব এই আকাঙ্ক্ষা। আশীর্ব্বাদ করুন যেন এই আকাঙ্ক্ষা পূর্ণ হয়।”

কেশবচন্দ্র বলিলেন ;—গৌসাই অনেক ঘুরিয়া, অনেক পথ হাঁটিয়া সেই পথ পাইয়াছি ; যদি সারিয়া উঠি তোমাকে ডাকাইয়া সেই পথের কথা বলিব।

গৌসাইজী ;—‘কিন্তু হায় সেই মধুর কথা আর শুনিলাম না।’ \*

মহাশ্বেত।

লোকের প্রতি সন্তাব পোষণ করা তাঁহার প্রকৃতিসিদ্ধ ধর্ম ছিল।

\* বরিশালের ব্রাহ্মধর্ম প্রচারক শ্রীযুক্ত কালীমোহন দাস হইতে সংগৃহীত।



একজ্ঞ কখনও কাহারও নিন্দা করিতেন না। দোষ দর্শনসূহা তাঁহাতে একেবারে ছিল না। অপরে কাহারও দোষ কীর্তনে প্রবৃত্ত হইলে তাহারও অমুমোদন করিতেন না। বরং সময়ান্তরে ঐ নিন্দিত ব্যক্তির সদৃশাবলীর উল্লেখ করিয়া তাঁহার এরূপ প্রশংসা করিতেন যে নিন্দাকারী তৎশ্রবণে লজ্জিত হইয়া তাঁহার পক্ষপাতী হইতেন।

তাঁহার ব্রাহ্মসমাজ হইতে স্বতন্ত্র হওয়ার সময়ে কেহ কেহ গোস্বামী মহাশয়ের কার্যপ্রণালীর বিরুদ্ধ সমালোচনা করিয়াছিলেন। ইহাতে কোন কোন শিষ্য ঐ সমালোচনাকারীর প্রতি তীব্র ভাষার প্রয়োগ করেন। ইহা গোঁসাইজীর কর্ণগোচর হইলে তিনি ঐ ব্যক্তির সদৃশাবলীর উল্লেখ করিয়া এরূপ প্রশংসা কবিয়াছিলেন যে তাহাতে সকলেরই বিরুদ্ধভাব অপনীত হইয়াছিল।

তিনি যখন কলিকাতায় সশিষ্যে বাস করিতেছিলেন তখন এক সময়ে অতি প্রত্যাষে ঘনিষ্ঠ শিষ্যগণের সঙ্গে কথাবার্তা বলিতেন। ঐ সময় একদিন একজন শিষ্য কোন ধর্মপ্রচারকের রাজদ্বারে অভিযোগের সংবাদ তাঁহার নিকট পাঠ করেন; তিনি শুনিয়া নিস্তব্ধ হইয়া রহিলেন, কিছুই বলিলেন না। কিন্তু তদবধি ঐ সময়ের কথাবার্তা বন্ধ হইল। কার্যদ্বারা দেখাইলেন পদ-দোষ আলোচনায় তাঁহার বিরূপ ঘৃণা ছিল। \*

শক্তিনাস্ত ।

যাঁহারা ইঁহার সঙ্গে একত্র বাস করিয়াছেন তাঁহাদের নিকট ইঁহার জীবনের অনেক অলৌকিক ঘটনা শুনিতে পাওয়া যায়। কিন্তু তাঁহার ভক্তি ব্যাকুলতা, বিনয় ও দীনতার মধ্যেই বিশেষ অলৌকিকতা ছিল। সাধু ভক্তের দর্শন মাত্র ব্যাকুলভাবে তাঁহাদের

চরণে পতিত হইয়া ধর্মার্থী হওয়া যেক্রপ মনোহর দৃশ্য এমন আর কি আছে ?

শক্তিলাভ সম্বন্ধে তিনি বলিতেন ;—“লোকে শক্তি শক্তি করে, শক্তি লাভ অতি তুচ্ছ বিষয় । যাঁহারা ঈশ্বরকে চান এবং সেই দিকে অগ্রসর হইতে থাকেন, তাঁহাদের পাছে পাছে শক্তি সকল আসিতে থাকে । কিন্তু তাঁহারা ঘৃণা করিয়া তাহাদের প্রতি এক বারও দৃষ্টি করেন না । লোকেরা কোন কাজ করে না, অথচ শক্তি চায় । তোমরা এক বৎসর বীৰ্য্যরক্ষা কর, এবং মিথ্যা কথা বলিও না, মিথ্যা কল্পনা করিও না, আমি নিশ্চয় বলিতেছি তোমাদের বাক্য সিদ্ধি হইবে ।” \*

একবার কলিকাতায় শিষ্যমণ্ডলীসহ গোস্বামী মহাশয় বসিয়া আছেন, এমন সময়ে এক জনের অঙ্গুলিতে ( ইনি শ্রীযুক্ত নগেন্দ্রনাথ চট্টোপাধ্যায় মহাশয়ের জ্ঞাতি ভাইপো এবং গোঁসাইজীর শিষ্য ও একজন পণ্ডিত লোক ) রুশিকে দংশন করে, তিনি যাতনায় অত্যন্ত অধীর হইয়া পড়েন । গোঁসাইজী তাঁহাকে নিকটে আহ্বান করিয়া দষ্ট অঙ্গুলি ধরিবামাত্র তাঁহার সমস্ত যাতনার অবসান হইল, তিনি বলিলেন, ‘আঃ বাচিলাম’ । +

একবার তিনি রামপুরহাটের উৎসবে গিয়াছিলেন । এসময় শ্রীযুক্ত নগেন্দ্র বাবু মেদিনীপুরে ছিলেন । রামপুরহাটের ব্রাহ্মগণ পুনঃ পুনঃ বলিতেছিলেন ;—“আপনার শরীর অসুস্থ নগেন্দ্র বাবু আসিলে ভাল হয় ।” তাঁহারা নগেন্দ্র বাবুকে আসিবার জন্ত অহুরোধ করিয়া পত্র লিখিলেন, কিন্তু তিনি নানা কারণে আসিতে অসমর্থ ইহাই জানাইলেন । শুনিয়া গোঁসাইজী বলিলেন, ‘তিনি নিশ্চয়ই আসিবেন ।’

\* নব্যভারত । + শ্রীযুক্ত নগেন্দ্রনাথ চট্টোপাধ্যায় কথিত ।

তাহারা আশ্চর্য্য হইয়া বলিলেন, ‘সে কি’ ? তিনি স্বয়ং লিখিয়াছেন তিনি আসিতে পারিবেন না, আর আপনি বলিতেছেন তিনি নিশ্চয় আসিবেন । উত্তর ;—‘দেখিবেন কি হয় ।’ অবশেষে সময়কালে নগেন্দ্র বাবু আসিয়া উপস্থিত হইলেন । অকস্মাৎ তাঁহার দর্শনে সকলের বিশ্বয়ের অবধি রহিল না । কেহ কেহ গৌসাইজীকে বলিলেন, ‘তাইত আপনার কথাই ঠিক হইল, আপনি কিরূপে জানিলেন ইনি আসিবেন ?’ তিনি একটুও বিশ্বয় প্রকাশ করিলেন না ; যেন পূর্বেই অবগত ছিলেন । সকলে উঠিয়া গেলে নগেন্দ্র বাবু তাঁহাকে গোপনে এ বিষয় জিজ্ঞাসা করিলে উত্তর করিলেন, ‘আমি আপনাকে আসিতে দেখিয়াছিলাম । আমি দেখিলাম, আপনি গাড়ী ভাড়া করিতেছেন, এবং তৎপরে হাওড়াতে ট্রেনে উঠিতেছেন । ইহা দেখিয়াই আমি বলিয়াছিলাম, আপনি নিশ্চয় আসিবেন ।’

তিনি একবার বাগআঁচড়ার কোন নিঃস্ব ব্রাহ্মের জ্ঞাত অত্যন্ত চিন্তিত হইয়াছিলেন ; কিরূপে অভাব মোচন হইবে ভাবিয়া অধীর হইয়াছিলেন । পরে রজনীতে স্বপ্নে দেখিলেন, তাঁহাদের কোন পূর্ব-পুরুষ গৃহের কোণে লুক্কায়িত গুপ্ত ধনের সন্ধান বলিয়া দিলেন, তিনি গৃহস্থকে গুপ্ত ধনের সন্ধান বলিলে গৃহস্থ উহা তুলিয়া অভাব পূর্ণ করিলেন ।

ঈশ্বর প্রসাদে মানুষের কতদূর শক্তি লাভ হইতে পারে তৎসম্বন্ধে গেণ্ডারিয়া ( ঢাকা ) আশ্রমে একবার এক ফকিরের সম্বন্ধে এইরূপ একটা গল্প বলিয়াছিলেন ;—“ঢাকার হাতী খেদার কোন সাহেব বড় বাঙ্গালী-বিদ্বেশী ছিলেন । তিনি হাতী ধরিতে পাহাড়ে গিয়া শিকার করিয়া বেড়াইতেন । একদিন শিকারে গিয়া প্রকাণ্ড এক বাঘের

\* শ্রীযুক্ত নগেন্দ্রনাথ চট্টোপাধ্যায় কথিত ।

মুখে পড়িলেন ; হাতী বাঘ দেখিয়া ভয়ে পলাইতে লাগিল, সাহেব লাফাইয়া পড়িয়া বন্দুক ছুড়িলেন, কিন্তু সব বিফল হইল। সাহেব বৃকের আড়াল দিয়া পলাইয়া যাইতে এক ফকিরকে দেখিতে পাইলেন। সাহেব সেখানে গিয়া মুচ্ছিত হইয়া পড়িলেন। ফকির যত্ন করিয়া সাহেবকে চেতন করিলেন। সাহেব চেতনা পাইয়া দেখিলেন সেই প্রকাণ্ড বাঘটী সম্মুখে বসিয়া রহিয়াছে। সাহেব আবার ভয়ে কাতর হইলেন। ফকির বলিলেন (বাঘকে লক্ষ্য করিয়া) “ইহাসে যাও, কাছে বেচারাকো ছুখ দেতা।” বাঘ একটু দূরে গিয়া বসিল। ফকির (সাহেবকে)—তোমরা কি বাঘের মাংস খাও ? উত্তর—না। ফকির—তবে বৃথা বনের বাঘ মার কেন ? সাহেব—আপনি বাঘকে বশ করিলেন কি উপায়ে ? ফকির “কেবল ভালবেসে ; উহার বনে থাকে আমিও বনে থাকি।” ফকিরের এই আশ্চর্য গুণ দেখিয়া সাহেব তাঁহার শিষ্য হইলেন এবং সেই হইতে মৎস্য মাংস ত্যাগ করিলেন ; ও সাধুসন্ন্যাসী দেখিলে সমাদর করিতে লাগিলেন।

ন্যায় দৃষ্টি ।

পূর্ববাপ্পলা ব্রাহ্মসমাজের প্রচারক অবস্থায় তথায় তাঁহার কোন প্রীতিভাজন ব্যক্তির পতন হয়। তাঁহার নিকট ঐ ব্যক্তির দোষ গোপন রহিল না, তিনি সাবধান করিলেন ; কিন্তু তাহাতে বিশেষ কোন ফল হইল না। তখন উহা প্রকাশ করিলেন। ইহাতে দোষী ব্যক্তির মুখ ম্লান হইল ; তিনি স্থান পরিত্যাগ করিতে বাধ্য হইলেন। এই ব্যক্তির কার্য্যশক্তিতে তিনি খুব সন্তুষ্ট ছিলেন ; কিন্তু তাঁহার অশ্রায় সহ্য করিতে পারেন নাই। মঙ্গলোদ্দেশে তাঁহার সমস্ত দোষ প্রকাশ করিয়া দিয়াছিলেন। বন্ধুজনের পাপও তাঁহার নিকট বার্জনীয় ছিল না।

বিপদে রক্ষা ।

তাঁকার প্রচার আশ্রমে অবস্থান সময়ে নানা দেশ হইতে সাধু সন্ন্যাসীগণ তাঁহার নিকট আসিতেন । ‘একদিন একজন হিন্দুস্থানী সাধু আশ্রমে উপস্থিত হইলে গোস্বামী মহাশয় পরিচিতির ভাষা তাঁহাকে অত্যন্ত আদর ও সম্মান পূর্বক গ্রহণ করিলেন ; এবং যৎপরোনাস্তি কৃতজ্ঞতা প্রকাশ করিতে লাগিলেন । ইহা দেখিয়া একটী বন্ধু গোপনে সাধুকে জিজ্ঞাসা করিলেন, গোস্বামীজীর সঙ্গে তাঁহার কোথায় কি স্ত্রে পরিচয় হইয়াছে । তিনি উত্তর করিলেন, ‘ইনি এক সময় কোন পাহাড়ে ধ্যানস্থ ছিলেন এবং হিমপাতে ইঁহার শরীর শীতল হইয়া গিয়াছিল । তখন আমি অগ্নি প্রজ্জ্বলিত করিয়া ইঁহার শরীর রক্ষা করিয়াছিলাম ।’ \*

অন্য এক সময় তিনি পাহাড়ের কোন জঙ্গলময় পথ দিয়া যাইতে যাইতে দেখিতে পাইলেন, দাবাগ্নি তাঁহার চতুর্দিকে অগ্নিবাহু রচনা করিয়াছে ; চতুর্দিকস্থ অগ্নি এবং জঙ্গলগণের ভীতি কাতরতা দর্শনে তিনি কোন্ দিকে অগ্রসর হইবেন কিছুই স্থির করিতে পারিতে-  
ছিলেন না । ইতিমধ্যে একজন মহাপুরুষ তথায় উপস্থিত হইয়া যুহুর্ভ মধ্যে তাঁহাকে ক্রোড়ে লইয়া প্রস্থান করিলেন ; এবং নিরাপদ স্থানে রাখিয়া অন্তর্হিত হইলেন । \*

অন্য এক সময় একাকী কোথায়ও যাইতে পথে তাঁহার রাত্রি হয় । তিনি এক বটবৃক্ষতলে আশ্রয় গ্রহণ করেন । সেই নির্জন স্থানে অন্ধকারে তাঁহার মনে দস্যু তরুরের ভয়ে আশঙ্কার উদয় হইল ; কিন্তু আর কোন উপায় ছিল না ; তাই বসিয়া বসিয়া একমনে ভগবানের নাম করিতে লাগিলেন । ইতিমধ্যে তথায় একটী লোক আসিল । তিনি তাহার পরিচয় জিজ্ঞাসা করিলে লোকটী কোন

পরিচয় দিল না ; কিন্তু এমন একটা বাক্য উচ্চারণ করিল, যাহা হইতে স্পষ্ট বোধ হইল, পরিচয় পাওয়ার সম্ভাবনা নাই । তিনি তাঁহার ব্যবহারে আশ্চর্য্য হইলেন । পুনরায় পরিচয় জিজ্ঞাসা করিলেন কিন্তু একই উত্তর পাইলেন । লোকটি অবশেষে কাঠ দিয়া আগুণ জালিয়া তাঁহার হাত পা টিপিয়া দিল, কিন্তু কিছুতেই পরিচয় দিল না । অবশেষে প্রভাতে অজ্ঞাতসারে কোথায় চলিয়া গেল ।

## একাদশ পরিচ্ছেদ

ঢাকা ও কলিকাতায় অবস্থান ।

গোস্বামী মহাশয় পূর্ববাসুলা ব্রাহ্মসমাজ হইতে স্বতন্ত্র হইয়া কয়েক বৎসর ঢাকাতে অবস্থান করেন । এই সময়ের মধ্যে প্রথমে কতকদিন একরামপুরের একটা ভাড়াটিয়া বাড়ীতে ছিলেন, পরে গেণ্ডারিয়া আশ্রম প্রতিষ্ঠিত হয় । গেণ্ডারিয়া তখন জঙ্গলে পূর্ণ ছিল, ব্রাহ্মাদি হিংস্র জন্তুর ভয়ে দিবাভাগেও লোকে তথায় যাইতে সাহসী হইত না । তিনি বহু অনুসন্ধানে গেণ্ডারিয়া জঙ্গলের একটা গোরস্থান আশ্রমের জন্ম মনোনীত করেন ; এই স্থান এক সময়ে কতিপয় সাধনশীল ফকিরের আবাসস্থান ছিল । সাধনার প্রিয়সন্তান বিজয়কৃষ্ণ সাধনার অনুকূল স্থানই নির্বাচন করিয়া লইলেন ।

গেণ্ডারিয়া আশ্রমে তিনি সর্বদা ধর্মসাধনে নিরত থাকিতেন ; কখন কখন প্রচারার্থে মফঃস্বল গমন করিতেন । ব্রাহ্মসাধারণের

## মহাত্মা বিজয়কৃষ্ণ গোস্বামী।

মহাত্মা বাঁহাদের সঙ্গে তাঁহার গভীর আধ্যাত্মিক যোগ ছিল তিনি তাঁহাদের আহ্বানে সময় সময় উৎসবাদিতে নানাস্থানে গমন করিতেন ; এবং লোকদিগকে যোগসাধনে দীক্ষা দিতেন ; ব্রাহ্মসমাজের পত্রিকা-দ্বিতে ও কার্যবিবরণীতে তাঁহার কার্যবিবরণ প্রকাশ করিতেন না।

গেণ্ডারিয়া অবস্থানকালে কতকদিন তাঁহার আশ্রমের আর্থিক অবস্থা অত্যন্ত অসচ্ছল ছিল ; তিনি কয়েকজন শিষ্যসহ বাস করিতেন। একদিন শ্রীযুক্ত নগেন্দ্রনাথ চট্টোপাধ্যায় মহাশয় গেণ্ডারিয়া আশ্রমে উপনীত হইলে যোগজীবন বাবু তাঁহাকে আহারের নিমন্ত্রণ করেন ; এবং স্বহস্তে রন্ধন করিয়া খাওয়াইতে অভিলাষী হন। শ্রীযুক্ত নগেন্দ্র বাবু যথাসময়ে স্নানাদি করিয়া উপস্থিত হইয়াছেন, গোস্বামী মহাশয়ের সঙ্গে নানাবিষয়ে ধর্ম্মপ্রসঙ্গ হইতেছে ; কিন্তু রন্ধনের কোনই আয়োজন হয় নাই ; যেহেতু রন্ধনের কোন উপকরণই ছিল না। ইতিমধ্যে মাষ্টার আনন্দ বাবুর বাড়ী হইতে বিবিধপ্রকারের রন্ধনোপকরণ আসিলে গৌসাইজী সহাস্তে বলিলেন ;—‘আপনার সিঁধে এল,’ নগেন্দ্র বাবু বলিলেন ;—‘হাস্ছেন কেন?’ গৌসাইজী ;—আজ আমাদের ঘরে একটীও পয়সা ছিল না যে নিজেরা খাই বা আপনাকে খাওয়াই। ভাবলাম নিজেরা বরং উপবাস করব কিন্তু আপনি নিমন্ত্রণে এসে ফিরে যাবেন এ কেমন হবে ? শেষে মনে করলাম বিধাতা কিছু জুটিয়ে দেবেন, তা দেখছি যথাসময়ে আপনার জন্ত সিঁধে আস্ছে।’ নগেন্দ্র বাবু ;—‘যোগজীবন আমাকে রেঁধে খাওয়াবেন বলেছেন।’ গৌসাইজী ;—(সহাস্তে চক্ষুতে হাত বুলাইয়া) ‘তা’হলে কাঁদতে কাঁদতে খেতে হবে (অর্থাৎ ভাল রাঁধা হবে না বলে খাইতে খুব কষ্ট হবে)।’ তারপর যোগজীবন বাবু স্বহস্তে রন্ধন করিয়া খাওয়াইলেন।\*

\* শ্রীযুক্ত নগেন্দ্রনাথ চট্টোপাধ্যায় কথিত।

এইরূপ অসচ্ছলতার অবস্থাতেও তাঁহার আনন্দের অভাব ছিল না । তিনি অনেক সময়ই ভাবে বিভোর হইয়া থাকিতেন । কত সময় আহার করিতে করিতে নিমন্ত্ৰ হইয়া বসিয়া রহিতেন, আর দুইগুণ বহিয়া দরদর ধারে অশ্রু গড়াইয়া পড়িত ; কখনও আপনমনে কত কি বলিতেন, অথবা নিজ নিজ আসনে চুপ করিয়া আহারে বিরত হইয়া শুনিতেন । কখনও আহারস্থলে কিছুক্ষণ বসিয়া থাকিয়া যেন আহার হইয়াছে এই ভাবে উঠিয়া যাইতেন । ঢাকার আশ্রমে অবস্থান করিতে করিতেই তাঁহার শিষ্য সংখ্যার বৃদ্ধি হইতে লাগিল ; অল্পগত শিষ্যগণ পৈতৃক বাসভবন পরিত্যাগ করিয়া, কেহ কেহ বা বিক্রয় করিয়া আসিয়া তাঁহাকে বেষ্টনপূর্বক বাস করিতে লাগিলেন । তাঁহাদের অনুরাগের কথা মনে হইলে সত্যযুগের কথা স্মরণ হয় । তাঁহারা তাঁহার জ্ঞান সর্বস্ব পরিত্যাগ করিতে পারেন, তাঁহাদের কার্য্যে ইহাই মনে হইতে লাগিল ।

গেণ্ডারিয়া অবস্থানকালে অনেক সময় দেখা গিয়াছে, দলে দলে যুবকগণ তাঁহার আশ্রমে আসিয়া তাহাদের জীবনের দুর্বলতা, গোপনীয় কথা তাঁহার নিকট প্রকাশ করিয়া উপযুক্ত পরামর্শ গ্রহণ করিত । তিনি যুবক, বৃদ্ধ, পুরুষ, নারী, শিক্ষিত, অশিক্ষিত সকল শ্রেণীর লোকের পরামর্শদাতা, বন্ধু, সহায় ও পরম আত্মীয়স্থানীয় হইয়াছিলেন । তাঁহার নিকট কেহ কোন গুহ্য কথা ব্যক্ত করিতে সঙ্কুচিত হইত না, তাঁহার শত্রু কেহ ছিল না, তিনি তাঁহার উদারপ্রেমে আপামর সাধারণ সকলকে আপনার করিয়া লইয়াছিলেন ।

ঢাকাতে অবস্থানকালে তাঁহার একমাত্র পুত্র যোগজীবন বাবুর এবং কন্যা শ্রীমতী শান্তিসুধা দেবীর বিবাহ ব্রাহ্মপদ্ধতি মতে সম্পন্ন হয় । হিন্দু-শিষ্যদের কেহ কেহ বিবাহ হিন্দুমতে হয় এরূপ ইচ্ছা প্রকাশ



করিয়াছিলেন, কিন্তু তিনি বলিলেন, বিবাহ ব্রাহ্মমতেই হইবে। অবশেষে তাহাই হইল। পূর্ববাহুলা ব্রাহ্মসমাজের তৎকালীন সম্পাদক ৮ রজনী-কান্ত ঘোষ মহাশয় পুত্রের বিবাহে এবং শ্রীযুক্ত নগেন্দ্রনাথ চট্টোপাধ্যায় মহাশয় কন্যার বিবাহে আচার্য্যের কার্য্য করিলেন ; এবং উভয় বিবাহ ১৮৭২ সনের ৩ আইনমতে রেজিষ্টারী হইল। রজনী বাবু পুরোহিতের কার্য্য করিবেন শুনিয়া কেহ কেহ ইচ্ছা করিয়াছিলেন ব্রাহ্মণপুরোহিত দ্বারা বিবাহ সম্পন্ন হয়। ইহা শুনিয়া গোস্বামী মহাশয় বলিলেন, ‘আমি ইঁহাকেই ব্রাহ্মণ মনে করি।’ রজনী বাবুর সঙ্গে তাঁহার বিশেষ ঘনিষ্ঠতা ছিল ; তৎপ্রতি তাঁহার উচ্চ ধারণা ছিল। এ সম্বন্ধে একটি ঘটনার উল্লেখ করিতেছি ;—গোস্বামী মহাশয়ের নিকট বহু লোকে দীক্ষা গ্রহণ করিতেছেন, অথচ তাঁহার প্রতি একান্ত অনুরক্ত রজনী বাবু দীক্ষা গ্রহণ করেন নাই দেখিয়া একদিন গোসাইজীর স্বাস্তুরী ঠাকুরাণী রজনী বাবুকে দীক্ষা গ্রহণ করিতে বলিলেন। এই সময় রজনী বাবু প্রায়ই গোসাইজীর নিকট গিয়া ধর্ম্মপ্রসঙ্গ ও কীর্ত্তনাদিতে যোগ দিতেন। রজনী বাবু নীরব প্রকৃতির লোক, তিনি কোন উত্তর না করিয়া নীরব রহিলেন। বুদ্ধা ঠাকুরাণী তখন গোসাইজীর নিকট গিয়া রজনী বাবুকে দীক্ষা দিয়া শিষ্ট করিতে বলিলেন। তাহাতে তিনি বলিলেন, “ইঁহার পক্ষে আর দীক্ষার আবশ্যকতা নাই।” \*

রজনী বাবু একাধারে সুশিক্ষক সর্বজনপ্রিয়, মিষ্টভাষী, অমায়িক, ধীরপ্রকৃতি ও ভক্তিমান ব্যক্তি ছিলেন। ধার্ম্মিকের প্রতি গভীর শ্রদ্ধা, মানবে অকপট প্রেম, ঈশ্বরে অচলা ভক্তি ইত্যাদি ব্রাহ্মণোচিত লক্ষণ তাঁহাতে উজ্জ্বল হইয়া উঠিয়াছিল। ভক্ত বিজয়কৃষ্ণ রজনী বাবুর মহচ্চরিত্র দর্শনে তৎপ্রতি আকৃষ্ট ছিলেন ; এবং যে ব্রহ্মজ্ঞান ব্রহ্মধ্যানে

\* রজনী বাবুর সহধর্ম্মিণীর মুখে শ্রুত।

তাঁহার দিবসযামিনী অতিবাহিত হইত, ইঁহার জীবনে তাঁহার পয়চয় পাইয়াই ইঁহাকে ব্রাহ্মণ আখ্যায় অভিহিত করিয়াছিলেন । ব্রাহ্ম-সাধারণের সঙ্গে কোন কোন বিষয়ে তাঁহার মতভেদ উপস্থিত হইলেও তিনি নিজকে ব্রাহ্ম বলিয়া উল্লেখ করিতেন ; এবং ধর্মবুদ্ধিতে পুরোহিত নির্বাচনে জাতির বিচার না করিয়া ব্রাহ্মপদ্ধতিমতে পুত্র কন্ডার বিবাহ দিয়াছেন । প্রকৃত কথা শেষ জীবনে যদিও তিনি কোন সমাজের সঙ্গেই বিশেষভাবে যুক্ত ছিলেন না, তবুও আজীবন সাধারণ ব্রাহ্মসমাজের সভ্য ও ট্রাষ্টীপদে স্থির থাকিয়া ও প্রসঙ্গক্রমে সর্বদা ব্রাহ্মসমাজের কথা উত্থাপন করিয়া এবং ব্রাহ্মসমাজে তাঁহার প্রিয়তম বন্ধুগণ বাস করিতেছেন পুনঃ পুনঃ তাঁহার উল্লেখ করিয়া ইহাই বুদ্ধিতে দিয়াছেন যে ব্রাহ্মসমাজকে তিনি অত্যন্ত ভাল বাসিতেন ; এবং ঐ সমাজের সঙ্গে তাঁহার আন্তরিক যোগ অবিস্মিন্ন রহিয়াছে । এই জন্মই একবার গেণ্ডারিয়া থাকিতে ব্রজসুন্দর বাবুর বাৎসরিক শ্রাদ্ধে নিমন্ত্রিত হইয়া তিনি বলিয়াছিলেন ;—“আমি সমাজের সঙ্গে বাহিরের সকল সম্পর্ক ত্যাগ করিয়া সন্ন্যাসব্রত গ্রহণ করিয়াছি, সুতরাং আমি কোথায়ও যাইতে পারি না । কিন্তু যোগ-জীবনকে সামাজিকতা রক্ষা করিতে হইবে ।” এই বলিয়া তিনি উক্ত ব্রাহ্ম-অনুষ্ঠানে যোগজীবন বাবুকে পাঠাইয়া দিয়াছিলেন । ব্রাহ্মসমাজের সঙ্গে তাঁহার কিরূপ আন্তরিক যোগ ছিল, পূর্ববঙ্গলা ব্রাহ্মসমাজের সম্পাদককে লিখিত তাঁহার শেষ পত্রেও তিনি তাঁহার উল্লেখ করিয়াছেন ।

তাঁহার পুত্র কন্ডার বিবাহে আকাশগঙ্গা পাহাড়ের বাবাজিও ( রঘুবরদাস ) নিমন্ত্রিত হইয়া তাঁহার ঢাকার আশ্রমে আসিয়াছিলেন । গৃহী এবং উদাসীনকে সমভাবে গ্রহণ করিতে হইবে ইহা তাঁহার মনের সার্বভৌমিক ভাবেরই নিদর্শন । বস্তুতঃ গৃহী হইয়াও উদাসীনোচিত যোগধর্মে দীক্ষিত হইয়া কিরূপে কঠোর সাধনা বলে সিদ্ধিলাভ করিতে

## মহাত্মা বিজয়কৃষ্ণ গোস্বামী ।

হয় তিনি তাহার উজ্জল দৃষ্টান্ত প্রদর্শন করিয়াছেন । আমরা শুনিয়াছি এই যোগসাধনা বলে তাঁহার আত্মদৃষ্টি খুলিয়া গিয়াছিল । আত্মদর্শন সম্বন্ধে তাঁহার মত আশাবতীর উপাখ্যানে এইরূপ ব্যক্ত করিয়াছেন ;—

“প্রশ্ন ;—যোগীরা কি আত্মাকে দর্শন করেন ? উত্তর ;—হাঁ যোগের এমন একটি অবস্থা আছে যে অবস্থায় আত্মাকে দর্শন করা যায় ।

প্রশ্ন ;—আত্মা নিরাকার, নিরাকারকে কিরূপে দর্শন করা যায় ?

উত্তর ;—জড়বস্তু দর্শনের জন্ম শরীরের চক্ষু আছে, চেতন দর্শনের জন্ম আত্মার চক্ষু আছে, যোগবলে সেই চক্ষু প্রস্ফুটিত হয় ।”

“চিত্তশুদ্ধিপূর্বক পরব্রহ্মে আত্মা সংযুক্ত হইলে ব্রহ্মের জ্ঞানশক্তি সেই চক্ষু কর্ণে প্রবেশ করে । তখন একস্থানে থাকিয়া সমস্ত জগতের সংবাদ জানা যায় ।” “আমাদের পৃথিবী হইতে আকাশের চন্দ্র সূর্য্য নক্ষত্র সকল কত দূরে তথাপি জ্যোতির্বিদ পণ্ডিতগণ তাহাদের বিষয় তন্ন তন্ন করিয়া বিচার করিতেছেন । কেবল মনুষ্যের জ্ঞানে যদি আকাশের নক্ষত্রদিগকে জানা সম্ভব হয় তবে মনুষ্যের জ্ঞানে সর্ব্বজ্ঞ পরমেশ্বরের অনন্ত জ্ঞান সংযুক্ত হইলে কিছু জানা কি অসম্ভব হয় ? কিন্তু তাঁহার। যে সকল বিষয়ে অদ্রাস্ত তাহা বলা যায় না ।” \*

ঢাকায় অবস্থান কালে ( ১২৯৫ সনে ) একবার তিনি সপরিবারে ও সশিষ্যে কাকিনা ( রংপুর ) ব্রাহ্মসমাজের উৎসবে গিয়া বিশ দিন অবস্থান করেন ; তাঁহার আগমনে তথায় প্রায় দুই সপ্তাহ কাল মহাসমারোহে উৎসব হয় ; উপাসকগণের মধ্যে অত্যন্ত ধর্ম্মোৎসাহ জন্মে, অনেকে যোগসাধন গ্রহণ করেন । কাকিনার রাজাও তাঁহার নিকট দীক্ষা গ্রহণ করেন । কাকিনার উৎসবান্তে তিনি শান্তিপুর হইয়া শ্রীযুক্ত নগেন্দ্রনাথ চট্টোপাধ্যায়ের আব্বানে

“আশাবতীর উপাখ্যান ও যোগসাধন” ।

## যোগধর্ম প্রচার ।

বাশবেড়িয়া উৎসবে উপস্থিত হন ; এখানেও খুব জমাট ভাবে কীর্তন ও উপাসনা হয় । কীর্তনে তাঁহার অত্যন্ত ভাবাবেশ হইয়াছিল । তাঁহাতে সাত্ত্বিক ভাবের বিশেষ প্রভাব দেখিয়া কেহ কেহ বলিয়াছিলেন ;—“গৌসাই মানুষ নহেন, দেবতা ; ভগবদ্দিচ্ছাতে আমাদের উদ্ধারের জন্ত তাঁহার মধ্যে জীবন্ত ধর্মের আবির্ভাব হইয়াছে ।”

তিনি একবার কোল্লগর গিয়া তথাকার ব্রাহ্মসমাজের প্রচারক নিবাসে কয়েক দিন অবস্থান করেন । এই সময় শ্রীযুক্ত শিবচন্দ্র দেবের সহধর্মিণী তাঁহাকে কতকগুলি বস্ত্র দান করিয়াছিলেন ; গৌসাইজী উহা পণ্ডিত মহাশয় ও তাঁহার অন্যান্য শিষ্যদ্বিগকে বিতরণ করেন । এখানে কয়েকদিন প্রমত্তভাবে কীর্তন হইয়া এক স্বর্গীয় দৃশ্য প্রকাশিত হইয়াছিল । এক দিন কীর্তনে তাঁহার এমন মত্ততা জন্মিয়াছিল যে অজ্ঞানাবস্থায় কত কি বলিয়াছিলেন ; জগৎ বাবুর নয়নদ্বয় অশ্রুজলে ভাসিয়া গিয়াছিল । স্ত্রীলোকগণ কাঁদিয়া অস্থির হইয়াছিলেন । এইবারে অনেক লোক তাঁহার নিকট যোগসাধন গ্রহণ করেন । নগেন্দ্র বাবু বাড়ীর একটা ঝিও দীক্ষা গ্রহণ করে । \*

একবার মুরসিদাবাদের উৎসবে শ্রীযুক্ত নগেন্দ্র বাবু তাঁহার সঙ্গে ছিলেন । তিনি নগেন্দ্র বাবুকে বলিলেন ;—“আপনি বেদীর কার্য করিবেন, কেননা আমি মধুর ভাবের সাধন করি, সে ভাব সাধারণে গ্রহণ করিতে পারিবে না । যদি অণু ভাবে উপাসনা করি তাহা হইলে আমার ক্ষতি হয় । অতএব আপনিই উপাসনা করিবেন ।” তারপর নগেন্দ্র বাবু উপাসনার কাজ করিলেন । \*

আর একবার কোল্লগরের উৎসবে গিয়া শ্রীযুক্ত নগেন্দ্র বাবুর বাড়ীতে বাস করিয়া ছিলেন । এই স্থানে অবস্থান কালে তাঁহার

\* শ্রীযুক্ত নগেন্দ্রনাথ চট্টোপাধ্যায় কথিত ।

## মহাত্মা বিজয়কৃষ্ণ গোস্বামী ।

মন্দের অবস্থা এত উন্নত হয় যে সেই অবস্থায় উপাসনা করিলে সাধারণে গ্রহণ করিতে পারিবে না বুঝিয়া গঙ্গার ঘাটে গিয়া পৃথিবীর ভ্রমতাপ অত্যাচারাদির বিষয় চিন্তা করিতে লাগিলেন । ইহাতে মনের চিন্তা অপেক্ষাকৃত নিয়গামিনী হইলে শেষে উপাসনা করিলেন । \*

পুত্রের বিবাহের পর তিনি সশিষ্যে ও সপরিবারে বৃন্দাবনে গমন করেন । বৃন্দাবনে তাঁহার সহধর্ম্মিণী বিন্দুচিকা রোগে আক্রান্ত হন । এজ্ঞ শিষ্য, আত্মীয় বন্ধুগণ এবং ব্রজবাসী বহুলোক অত্যন্ত চিন্তিত ও উৎকণ্ঠিত হইলেন । কিন্তু যাঁহার সঙ্গে সর্বাপেক্ষা ঘনিষ্ঠ যোগ তাঁহাতে কোন উদ্বেগ অস্থিরতা পরিলক্ষিত হইল না । অবশেষে সহধর্ম্মিণীর দেহত্যাগ হইল, গোস্বামী মহাশয় অবাৎবিক্ষোভিত বারিধির ত্রায় স্থির গম্ভীর ভাবে পূর্ববৎ অবস্থান করিতে লাগিলেন । তাঁহার নিয়মিত পাঠ, নিয়মিত কার্য্য, নিয়মিত দর্শন ও পরিভ্রমণ পূর্বানুরূপ চলিতে লাগিল ; যেন কিছুই হয় নাই । সমগ্র প্রাণমন ঢালিয়া দিয়া যাঁহাকে ভালবাসিয়াছিলেন, বিবাহ হইতে যিনি সর্বদা সঙ্গিনী ছিলেন, তাঁহার দৈহিক বিয়োগে তাঁহাকে বিন্দুমাত্র বিচলিত করিতে পারিল না । বৃন্দাবন হইতে ঢাকাতে কণ্ঠাকে লিখিলেন ;—“তোমার মাতা পরলোক গমন করিয়াছেন ; ইহাতে তুমি একটুও শোক করিও না, ইহা আনন্দের ব্যাপার, তুমি আনন্দ কর ।” ঢাকার বন্ধুগণ তাঁহার কণ্ঠার নিকট মাতৃবিয়োগ সংবাদ গোপন রাখিলেন । তৎপর তিনি ঢাকাতে আসিয়া কণ্ঠাকে সংবাদ দিলেন । কণ্ঠা মাতৃবিয়োগ সংবাদে শোকে অধীর হইয়া পড়িতেছিলেন ; কিন্তু তিনি আশ্চর্য্যরূপে কণ্ঠার শোক প্রশমিত করিলেন ।

\* ঐয়ুক্ত নগেন্দ্রনাথ চট্টোপাধ্যায় কথিত ।

পত্নী বিয়োগের পর তিনি ঢাকাতে আসিয়া তাঁহার পত্নীর অস্থি গেণ্ডারিয়া আশ্রমে সমাধিস্থ করিয়া তত্পরদি মন্দির প্রতিষ্ঠিত করিলেন । শুনিয়াছি তিনি সহধর্ম্মিণীর দেহত্যাগের পর বৃন্দাবনে এই আদেশ পাইয়াছিলেন যে, “গেণ্ডারিয়া গিয়া ইহার অস্থি সমাধিস্থ করিয়া নাম ব্রহ্মের মন্দির প্রতিষ্ঠা কর এবং তদ্বারা গৃহে গৃহে ব্রহ্মনাম প্রতিষ্ঠিত হউক ।” ব্রহ্মনামের মহিমাপ্রচার তাঁহার জীবনের একমাত্র ব্রত হইয়াছিল । যে নামের প্রভাবে তাঁহার ধর্ম্মশ্রোত খুলিয়া গিয়াছিল সেই নাম লইয়া নরনারী নবজীবন লাভ করুক এজন্য তিনি সকল অনুর্ত্তানকে নামযোগে সঞ্জীবিত করিয়া তুলিয়াছিলেন ।

ঢাকার আশ্রমে কিছুদিন সাধনভজনে যাপন করিয়া তিনি সশিষ্টে কলিকাতা গমন করেন । এখানেও তাঁহার সাধনভজন ও দীক্ষাদান প্রবল উত্তমে চলিতে লাগিল । কলিকাতা অবস্থান কালে তাঁহার আশ্রমের কার্য্য কি ভাবে নির্বাহ হইত তৎসম্বন্ধে তাঁহার প্রাচীন বন্ধু শ্রীযুক্ত যদুনাথ চক্রবর্ত্তী মহাশয়ের উক্তির মর্ম্ম উদ্ধৃত করিতেছি;—

“ব্রাহ্মসমাজ হইতে স্বতন্ত্র হইয়া কলিকাতায় অবস্থানকালে নানা স্থান হইতে বহু ধর্ম্মানুরাগী পুরুষ ও মহিলা তাঁহার আশ্রমে একত্র হইয়াছিলেন । নানাদেশের নরনারীতে তাঁহার গৃহ পূর্ণ হইয়া গিয়াছিল । গোস্বামী মহাশয় প্রতিদিন নিয়মিতরূপে নিষ্ঠা ও অনুরাগের সহিত ভাগবত পাঠ ও ব্যাখ্যা করিতেন, আর উহা শ্রবণের জন্য দলে দলে লোক একত্র হইত । তাঁহার সরল ও প্রাণস্পর্শী ধর্ম্মব্যাখ্যায় শ্রোতৃগণ এতদূর আকৃষ্ট হইত যে উহা পরিত্যাগ করিয়া কাহারও উঠিতে ইচ্ছা হইত না । ঐ সময় যদিও তাঁহার কোন নির্দিষ্ট আয় ছিল না, তবুও অনায়াসে আশ্চর্য্যরূপে তাঁহার আশ্রমের সমস্ত ব্যয় নির্বাহ হইয়া যাইত । কোথা হইতে কিরূপে ঋণায় বস্তায় ময়দা ও ভায়ে ভায়ে

## মহাত্মা বিজয়কৃষ্ণ গোস্বামী ।

বিশিষ্ট প্রয়োজনমত অর্থ ও অজ্ঞাত দ্রব্য আসিত এবং ব্যয় হইয়া যাইত কেহ তাহার হিসাব রাখিত না। কলিকাতার মত স্থানেও গোস্বামী মহাশয়ের নাম ঐত বিখ্যাত হইয়াছিল যে তাঁহার নাম না জানে এমন লোক প্রায় ছিল না। তিনি অষ্টভৈরবের গোস্বামী, তদুপরি জটাজুট শোভিত সন্ন্যাসী, ধার্মিক, সাধু; সুতরাং তাঁহার আকর্ষণে চতুর্দিক হইতে সর্বদা অসংখ্য লোক আসিয়া তাঁহার আশ্রমটাকে নিত্য উৎসবময় করিয়া তুলিয়াছিল।

ব্রাহ্মসমাজের সঙ্গে বাহ্যসম্পর্ক রহিত হইলেও ব্রাহ্মসমাজের প্রতি তাঁহার অত্যন্ত উচ্চভাব ছিল। নিম্নলিখিত ঘটনাটীতে তাহার পরিচয় পাওয়া যায় ;—

একবার এলাহাবাদ হইতে একজন মুসলমান ফকির কলিকাতা আসিয়াছিলেন। ইনি কলিকাতা আসিয়া নানাপ্রকার অলৌকিক ক্রিয়া প্রদর্শনে লোকদিগকে মুগ্ধ করেন। অনেক সম্ভ্রান্ত ও পদস্থ ব্যক্তি তাঁহার শিষ্যশ্রেণীভুক্ত হন। রাজা দিগম্বর মিত্রের একজন পৌত্র তাঁহার শিষ্য হওয়াতে তৎপ্রতি অনেকের দৃষ্টি পড়ে। ঐ সাধু গোস্বামী মহাশয়ের নিকট আসিলে গোস্বামী মহাশয় লোক পাঠাইয়া শ্রীযুক্ত নগেন্দ্রনাথ চট্টোপাধ্যায় মহাশয়কে ডাকাইয়া আনাইয়া তাঁহার সঙ্গে দেখা করাইয়া দিলেন। ঐ সাধু প্রায়ই গোস্বামী মহাশয়ের নিকট আসিতেন। কিছু দিন পরে গোস্বামী মহাশয়ের শিষ্যগণ বুঝিতে পারিলেন, এই সাধুর তেমন সত্য মিথ্যার বিচার নাই, তাঁহারই গোস্বামী মহাশয়কে সাধুর মিথ্যা ব্যবহারের কথা জানাইলে তিনি বলিলেন ;—“সন্ন্যাসীদের মধ্যে অনেকেই মিথ্যা কথা বলিয়া থাকেন।” ইহা শুনিয়া গোস্বামী মহাশয়ের পুত্র যোগ-জীবন বাবু বলিলেন ;—“কই তুমিও ‘ত সন্ন্যাসী, তুমি ত কখনও

মিথ্যা কথা বল না।” তিনি বলিলেন;—“আমি যে ব্রাহ্মসমাজের লোক, আমি যে ব্রাহ্মসমাজের ভিতর দিয়া শিক্ষা পাইয়াছি।” \*

শেষ জীবনে তিনি যখন যেখানে থাকিতেন ধর্মপিপাসু লোকেরা আসিয়া তাঁহার নিকট দীক্ষার্থী হইতেন। তাঁহার ধর্মজীবনের প্রভাব বঙ্গদেশের সর্বত্র ব্যাপ্ত হইয়াছিল; এজন্ত বহু দূর হইতেও সাধনার্থীগণকে আসিতে দেখা যাইত। শুনিয়াছি;—কেহ সাধন-প্রার্থী হইলে অথবা পত্রদ্বারা সাধন গ্রহণের অভিপ্রায় জানাইলে তিনি তাঁহার গুরুদেবকে জানাইতেন; এবং অনুমতি পাইলে গোপনে শক্তিসঞ্চার করিয়া দীক্ষা দিতেন। বলিতেন, ‘যেমন বীজ ভূমিতে প্রোথিত না থাকিলে অঙ্কুর উৎপন্ন হয় না, তেমনি মন্ত্র গুপ্ত না থাকিলে সিদ্ধিলাভ হয় না।’ সাধনার্থীগণের সকলেই যে সাধন পাইতেন এমত নহে; অনেককে ফিরাইয়াও দিতেন। কেহ কেহ দুই তিন বৎসর ঘুরিয়া পরে সাধন পাইতেন। শিষ্য গ্রহণে তাঁহার জাতি ও সম্প্রদায়ের বিচার ছিল না। বলিতেন;—‘আমার গুরুদেব রূপা করিয়া যাঁহাদিগকে এই সাধন দিবেন তাঁহারা সকলে লিষ্টিভুক্ত হইয়া আছেন। যাঁহাদের প্রতি ঈশ্বরের করুণা হইবে তাঁহারা এ দেশের হউন কি সে দেশের হউন, নির্ভাবান হউন কি বিরোধী হউন, এমন কি মহাপাতকী হইলেও সময়ে সাধন পাইবেন।’ + তবে ভগবৎরূপা ও সাধনার্থীর স্মৃতি সাপেক্ষ মনে করিতেন। বলিতেন;—‘ইহাতে মানুষের কোন হাত নাই।’ শিষ্যগণের ব্যক্তিগত ও সামাজিক স্বাধীনতার উপর তিনি হস্তক্ষেপ করিতেন না। যিনি যে সমাজের তিনি প্রজ্ঞাবান হইয়া সেই সমাজের প্রতিষ্ঠিত রীতিনীতি ও শাস্ত্রানুগত হইয়া চলিতে পারিতেন। বলিতেন;—যিনি

\* শ্রীযুক্ত নগেন্দ্রনাথ চট্টোপাধ্যায় কথিত। + সঞ্জীবনী, ১৩০৬ সন, আষাঢ়।



গমন করিবার জন্ত সশিষ্য গোস্বামী মহাশয়কে নিমন্ত্রণ করিলেন । \* তিনি বলিলেন ;—“শান্তিনিকেতনের নিয়মাদি যাহাতে অসাম্প্রদায়িক ভাবে হয়, সকলেই যাইতে পারেন এরূপভাবে করিবেন ।” ইহার পর মহর্ষিসঙ্গে তাঁহার ধর্মসম্বন্ধে নানাকথা হইল । মহর্ষি বলিলেন ;—

“যাহাদের হৃদয়ে প্রেম তাহাদের কথায় অন্তরকে স্পর্শ করে । নতুবা কথা উপরে উপরে ভাসিয়া যায় । তুমি যাহা বলিলে তাহাই ঠিক, তাহাই সত্য । সাধুর কথা এইরূপই হয় । আমার অন্তরের কথা কাহাকেও বলি না, কেহ উহা বুঝে না । তুমি বুঝ তাই তোমাকে বলি । ঈশ্বরকে যেমনভাবে চাই তেমন ভাবে এখনও পাই নাই । বিদ্যাতের গায় দেখা দিয়া অদৃশ্য হন ; প্রাণ আমার ধড়ফড় করে (মহর্ষির ক্রন্দন) । জ্ঞানের দ্বারা তাঁহাকে লাভ করা যায় না । জ্ঞান কেবল কথার কথা । প্রেম ভক্তিই তাঁহাকে পাবার একমাত্র উপায় । জন্ম, মৃত্যু, শিক্ষা ও সাধন এই চারিটি একসঙ্গে না থাকিলে ঠিকমত ধর্মলাভ হয় না । তোমাতে এই চারিটি উপযুক্তরূপে আছে । তুমি ঠিক ধর্মলাভ করিয়াছ । এখন তুমি যাহাই কেন কর না পরমেশ্বর তাহাই অতি সুন্দর দেখিতেছেন । ( শিষ্যদের প্রতি ) গোস্বাইকে তোমরা কখনও ছাড়িও না, ধরিয়া থাকিও । ইনি তোমাদিগকে অনন্ত উন্নতির পথে লইয়া যাইবেন ; তোমাদের মঙ্গল হউক । (গোস্বামী মহাশয়কে) তোমাকে আশীর্বাদ করিতে পারি না, তোমাকে আমি শ্রদ্ধা করি ।” ইহাতে গোস্বামী মহাশয় বলিলেন ;—“আপনি ত আমার গুরু, আপনাই হইতেই আমার সব ।”

মহর্ষি বলিলেন ;—“পাঠশালার গুরুর শিক্ষাধীনে থাকিয়া ছাত্র পরে

\* এই বৎসর ৭ই পৌষ বোলপুরের মন্দির প্রতিষ্ঠার উৎসব হয় । অমৃত-বশতঃ গোস্বামী মহাশয় মহর্ষির নিমন্ত্রণ রক্ষা করিতে পারেন নাই ।

বিশ্ববিদ্যালয়ের উচ্চ উপাধি লাভ করে, তখন পাঠশালার গুরুকে গুরু বলিলে যেমন হয় ইহা সেইরূপ হইতেছে ।”

গোস্বামী মহাশয়কে শ্রীযুক্ত নগেন্দ্রনাথ চট্টোপাধ্যায় মহাশয় অল্প সময়ে মহর্ষির অবস্থা জিজ্ঞাসা করিলে তিনি বলিলেন;—“ইনি একে-বারে ছাতা ফেলিয়া চলিয়াছেন” অর্থাৎ সংসারে আর কোন আশ্রয় নাই, সম্পূর্ণ নির্ভরশীল ও অত্যন্ত উন্নতাবস্থা প্রাপ্ত হইয়াছেন । এই সময় এক ব্যক্তি বেলায় হইতে ছাতা ধরিয়া নামিয়াছিল, এই জন্ত তিনি মহর্ষির সম্বন্ধে ছাতার দৃষ্টান্ত ব্যবহার করেন । শ্রীযুক্ত নগেন্দ্র বাবু বলিয়াছেন;—“মহর্ষির প্রতি তাঁহার কিরূপ গভীর শ্রদ্ধা ছিল তাহা ইহা দ্বারা ই বোধ হইবে যে যখন তিনি মহর্ষির কথা শুনিতেছিলেন তখন একেবারে অনুগত শিষ্যের ন্যায় ছিলেন ।”

কলিকাতায় অবস্থানকালে তিনি কতক দিন গ্রামবাজারের একটা বাসায় ছিলেন । এই সময় একদিন শ্রীযুক্ত গ্রামাকান্ত পণ্ডিত মহাশয় বলিয়াছিলেন;—“আপনার প্রতি সঙ্কোচ ভাব ত যায় না ।” উত্তর করিলেন;—“নিজকে যেমন পাপী ভাবেন আমাকেও তেমনি মনে করিবেন । নন্দ যশোদা, গোপালকে ঘেরুপভাবে দেখিতেন আমাকে সেইভাবে দেখিবেন ।” এই কথা বলিয়াই বলিলেন;—“শ্রীমতীর প্রতি কৃষ্ণ বিশেষ অনুগ্রহ দেখাইলে তিনি গর্ভিতা হইবেন । ঐ সময়ই কৃষ্ণ পলায়ন করেন । তৎপরই সখীগণ ও শ্রীমতী একত্র হইয়া শ্রীকৃষ্ণের জন্ত ক্রন্দন করিতে থাকেন । তখনই শ্রীকৃষ্ণ প্রকাশিত হইয়া রাসলীলা করেন । সখীরা শ্রীকৃষ্ণের বামে শ্রীমতীকে দেখিয়া আনন্দে বিহ্বল ; শ্রীমতী সখীগণকে শ্রীকৃষ্ণের বামে দর্শন করিয়া আনন্দিত । গুরু-শিষ্য সম্বন্ধও সেইরূপ । গুরু শিষ্যকে তুচ্ছ করিলে ভগবান গুরুকে পরিত্যাগ করেন । গুরু শিষ্য

একত্র হইয়া ক্রন্দন করিলেই ভগবান প্রকাশিত হইয়া রাস করিয়া থাকেন। তখন শিষ্য গুরুকে কৃষ্ণের বামে দর্শন করিয়া সুখী, গুরু শিষ্যকে ভগবানের বামে দর্শন করিয়া সুখী হইয়া থাকেন।”

একবার তিনি থৈপাড়া ( কলিকাতার নিকটস্থ ) গিয়াছিলেন। কি দেখিয়া যেন তাঁহার ভাব-সিদ্ধি উৎপন্ন হইল, অশ্রুতে তাঁহার গুণ্ডময় ভাসিয়া যাইতে লাগিল। তিনি আকাশের দিকে মুখ করিয়া মুদ্রিতনেত্রে বসিয়া রহিলেন। ভাবের আবেশ দূর হইলে বলিলেন ;—  
“আজ দেখিলাম, মহাপুরুষগণ দেশের দুঃবস্থা দর্শনে ব্যথিত হইয়া দেশের কল্যাণ জ্ঞাত ভগবানের নিকট বিশেষ প্রার্থনা করিতেছেন। এই দলে মহাপ্রভুই অগ্রগণ্য। আজ ভগবানের বিশেষ প্রকাশ হইয়াছে, এরূপ প্রকাশ আমি পূর্বে কখনও দেখি নাই। ভগবানের প্রকাশে নক্ষত্র সকল উজ্জ্বল, পর্বত সকল কম্পিত ও সমুদ্র উদ্বেলিত হইয়াছে। যাহারা উপস্থিত ছিলেন তাঁহাদের কেহ নৃত্য করিলেন, কেহ উচ্চৈঃস্বরে ভগবানের স্তব করিলেন, বাণী হইল শীঘ্র দেশের দুর্গতি দূর হইবে।”

তিনি দেশের জ্ঞাত ভাবিতেন এতদ্বারা তাহার কিঞ্চিৎ আভাস পাওয়া যাইতে পারে। অপর একদিন কথা প্রসঙ্গে বলিয়াছিলেন ;—“হিমালয়ে এক সাধুর সঙ্গে সাক্ষাৎ ও আলাপ হইলে প্রশ্ন করিয়াছিলাম ;—“এ দেশ দিন দিন সকল বিষয়ে হীন হইয়া যাইতেছে, কি উপায়ে ইহার কল্যাণ হইতে পারে?” সাধু উত্তর করিলেন ;—“কেবল বীৰ্য্য রক্ষা ও সত্য বাক্য বলিলেই এ দেশের সর্বাঙ্গীন কল্যাণ হইতে পারে।”

অপর একদিন কথাপ্রসঙ্গে দার্শনিক পণ্ডিত শ্রীযুক্ত ব্রজেননাথ শীল মহাশয়কে বলিয়াছিলেন ;—“আমাদের দেশে যাহারা শিক্ষকতা করেন

তাহারা যদি ছেলেদের সহিত বিশেষ ভাবে মিশিয়া তাহাদিগকে প্রাণ খুলিয়া নিজ জীবনের সমস্ত বিষয় বলিবার সুবিধা দিয়া তাহাদিগকে বীৰ্য্য রক্ষা করিতে ও সত্য কথা বলিতে অভ্যাস করাইতে পারেন তাহা হইলে তাহাদের সৰ্ব্বাঙ্গীন কল্যাণ হয় ।” এই বলিয়া ছাত্রগণ গেণ্ডারিয়া আশ্রমে তাঁহার নিকট জীবনের গুহ্য কথা বলিয়া কিরূপে সুপদেশ লইত তাহার বিষয় উল্লেখ করিলেন ।

দেশের দুর্গতি দেখিয়াই তিনি তাঁহার সাধনার ধন নরনারীর জ্ঞান বিতরণ করিতে প্ররত হইয়াছিলেন । একদিন কথা প্রসঙ্গে বলিতেছিলেন ;—“নিজের প্রিয়তমা সুন্দরী স্ত্রীকে দান করিতে লোকের হৃদয় ছিন্ন হয় । উহা আদরে ও গোপনে রক্ষণীয় । সেইরূপ বহু সাধনের ধন এই জিনিষ সাধুরা কাহাকেও দান করেন না, অত্যন্ত গোপনে রক্ষা করেন ।” এই কথা শুনিয়া একজন প্রশ্ন করিলেন ;—“তবে এই মুক্তা জঙ্গলে ছড়াইলেন কেন ?” উত্তর করিলেন—“ইহসংসারে তাপের যন্ত্রণা আমি নিজে ভোগ করিয়াছি । ইহা হইতে জগৎ রক্ষা পাইবে আশায় তাপিত ব্যক্তিদিগকে ইহা দান করিয়াছি ।”

পরবৎসর ( ১২৯৯ সন ) তিনি পুনরায় সশিষ্যে ঢাকার আশ্রমে গমন করিয়া প্রায় এক বৎসরকাল তথায় অবস্থান করেন । এই সময় তাঁহার মাতৃবিয়োগ হয় । মৃত শব তাঁহার বিভিন্ন শ্রেণীর শিষ্যগণ বহন করিয়া লইয়া গিয়া দাহ করেন । তিনি সন্ন্যাসী ; এজ্ঞ সন্ন্যাসাশ্রমের নিয়মে দানাদি সহকারে মাতৃশ্রাদ্ধ করেন । মাতার প্রতি তাঁহার গভীর ভক্তি ছিল ; মাতার কথা বলিতে বলিতে কত সময় তাঁহার চক্ষু আর্দ্র হইয়া যাইত, তিনি ভাবে বিভোর হইয়া পড়িতেন । এইবার ঢাকা অবস্থান কালে তিনি মৌনব্রত গ্রহণ করেন । যে প্রিয়তম দেবতার স্মরণ মনে তাঁহার

জীবন মন উৎসর্গ করিয়াছিলেন, মৌনব্রত গ্রহণ করিলে তাঁহার অরণ্য মননে আরও অধিক সময় ব্যয় করিতে পারিবেন তর্কদ্বন্দ্বিতা এই ব্রত গ্রহণ করিলেন । মৌনাবস্থায় একদিন কাহারও প্রশ্নে হঠাৎ কথা বলিয়াছিলেন । ইহাতে অনুতপ্ত হইয়া নিজের হাতে নিজের পায়ে কাষ্ঠপাচুকা ( খড়ম ) দ্বারা সজোরে নিজের পৃষ্ঠে আঘাত করিতে করিতে সম্মুখস্থ শিষ্যগণকে বলিয়াছিলেন ;—“তোমরা আমার বন্ধুর কার্য্য করিলে কই ?” এইরূপ প্রথর আত্মদৃষ্টি তাঁহার সর্বদা ছিল, নিজকে কখনও ক্ষমা করিতেন না । যে নিয়ম গ্রহণ করিতেন ভ্রমবশতঃ তাহার একচুল এদিক ওদিক হইলে কঠোর দণ্ড ভোগ করিয়া প্রায়শ্চিত্ত করিতেন । প্রায় দুইবৎসর কাল তিনি মৌনী ছিলেন, এই সময় কেহ কোন প্রশ্ন জিজ্ঞাসা করিলে লিখিয়া উত্তর দিতেন ।

পরবৎসর বৈশাখ মাসে ( ১৩০০ সন ) তিনি পুনরায় কলিকাতা গমন করেন । কলিকাতার সুকিয়াষ্ট্রিটের বাড়ীতে এক দিন মনোহর দাস নামক একজন বৈষ্ণব রাস্তাঘর দাড়াইয়া মধুর কণ্ঠে গান করিতে ছিলেন । গোসাইজী দোতালার বারাণ্ডায় দাঁড়াইয়া গান শুনিতে শুনিতে ভাবে বিভোর হইলেন ; এবং গায়ের ফ্রান্সেলের চাদর আলখেল্লা গায়ককে দান করিলেন । একটা সাধারণ চাদরগায়ে তাঁহার দুই দিন কাটিয়া গেল । পরে একজন অনুরাগী শিষ্য একখানা ফ্রান্সেলের চাদর কিনিয়া আনিয়া তাঁহাকে দিলেন । তিনি চাদর গায়ে দিয়াছেন ইতিমধ্যে অপর দুইজন লোক কথাপ্রসঙ্গে বলিলেন ;—“আপনি আর কতদিন এই চাদর রাখিবেন, কাহাকেও দিয়া ফেলিবেন—ইত্যাদি ।” শুনিয়া গোস্বামী মহাশয় চাদর ছুড়িয়া ফেলিয়া দিলেন এবং লিখিলেন ;—“সম্পূর্ণ স্বত্বত্যাগ দান । যাহাকে দিবে সে অগ্নিতে দগ্ধ করিলেও দাতা কিছু বলিতে পারেন না । কারণ তখন সে বস্তু

তাহার নহে। দাতা যদি কিছুমাত্র মনে করেন যে আমার অভিপ্রায় মতে আমার দ্রব্য ব্যবহার করিতে হইবে, তবে তাহাকে দান বলে না, গচ্ছিত রাখা বলে। শারে তাহাকে গুপ্ত বস্তু বলিয়াছেন। গুপ্ত বস্তু অর্থাৎ এরূপ দান করা ও গ্রহণ করা উভয়ই পাপ। তোমাদের মনে এভাব আছে। আমি যাক্কা করি না। যদি আমার কোন ব্যবহারে যাক্কা করা প্রকাশ পাইয়া থাকে তাহা আমার অপরাধ সন্দেহ নাই। আমি ক্ষুদ্র মনুষ্য ভিন্ন আর কিছুই নহে। সুতরাং আমার ক্রটি থাকা অসম্ভব নহে। যখনই ক্রটি দেখিবে তখনই বন্ধুভাবে বলিবে। মনে মনে রাখিও না। যিনি আমার দোষ দেখাইয়া দেন তিনি আমার পরম বন্ধু। আমি তাঁহাকে ভালবাসি। হাজার রসগোল্লা দাও, কাপড় দাও, তাহাতে ভবী ভুলে না। কেবল দোষ দেখালে ভুলে। ভগবৎ রূপায় তোমাদের মঙ্গল হউক।”

কলিকাতা অবস্থান কালে এক ব্যক্তি তাঁহার ফটো তুলিতে গিয়াছিল; ( ১৩০০ সন ১৭ ই শ্রাবণ ) তিনি বলিলেন;—“অত্যন্ত লজ্জার কথা! ধূলি কীট অপেক্ষাও হীন হইয়া এই নখর দেহের এত গুমর কেন? পূর্বে বুকিতে না পারিয়া পাঁচজন্যর পরামর্শে যে ফটো উঠান হইয়াছে তাহাই এক্ষণে অপরাধ বলিয়া বোধ হইতেছে। মুখে বিনয় করিয়া ফটো তোলা ঘোর কপটতা। বিশেষতঃ গত সপ্তাহ হইতে এই ব্রত লইয়াছি যাহা মুখে বলিব মনে বুকিব, সেইরূপ আচরণ করিব। অনেক সূক্ষ্মপাপ অন্বেষণ করি, কিন্তু মোটা পাপ চক্ষের উপর আসে, অভ্যাস ও সঙ্গদোষে দেখি না।” \*

তাঁহার জীবনের শেষ যুগের সমস্ত ঘটনা অবগত হওয়ার কোনও উপায় ছিল না; যদি তিনি বলিতেন তবেই জানা যাইত। এজন্য

\* নব্যভারত, ১৩০৬ সন।

একদিন কয়েকজন অনুগত শিষ্য একত্র হইয়া সশঙ্কিত ভাবে তাঁহাকে বলিলেন ;—“আপনার জীবনের অনেক ঘটনাই অজ্ঞেয় রহিল, যদি আমরা জানিতে পারিতাম তবে আমাদের এবং এদেশের অনেক লোকের উপকার হইত ।” তিনি বলিলেন ;—“রাম রাম ! জগতে কত কত মহাপুরুষ জন্মগ্রহণ করিয়াছেন, তাঁহাদের জীবনচরিত রহিয়াছে ; কত কত সংগ্রহ রহিয়াছে তাহা পড়িয়া যদি লোকের উপকার না হয়, আমি কোন ছার যে আমার জীবনচরিতে লোকের উপকার হইবে ।” এই বলিয়া তিনি অত কথ্য পাড়িলেন ; প্রস্তাব এখানেই চাপা পড়িল । \* জগতে এরূপ বিনয়ের দৃষ্টান্ত অতি বিরল ।

এই বৎসর ( ১৩০০ সন ) অগ্রহায়ণ মাসের ২রা তারিখ তিনি সশিষ্যে একখানা তৃতীয়শ্রেণীর রিজার্ভ গাড়ীতে এলাহাবাদের কুন্ত মেলায় যাত্রা করেন । শোণপুরের হরিহর ছত্রের মেলা দর্শনের জগ্গ তাঁহার পথে ঝাঁকীপুরে নামিয়া কিছু দিন অবস্থান করিয়াছিলেন । ইহার পরে পৌষমাসে এলাহাবাদ উপস্থিত হইয়া কিছু দিন সহরে বাস করেন এবং পরে চড়াতে মেলাস্থলে উপনীত হন । শিষ্যগণ সহ যে দিন নামের মাহাত্ম্যসূচক গান করিতে করিতে চড়াতে গিয়াছিলেন এবং ভাবে উচ্ছ্বসিত হইয়া গভীরনাদে ‘হরিবোল’ ‘হরিবোল’ ধ্বনি ও নৃত্য করিয়াছিলেন, সেদিন পৃথিবীতে স্বর্গের শোভা অবতীর্ণ হইয়াছিল । এই সময় একজন দীর্ঘবপুঃ সাধু আসিয়া কীর্তনস্থলে উপস্থিত হন । কীর্তনে মহাভাবের সঞ্চার হওয়াতে ঐ সাধুর চক্ষু হইতে ঝরঝর করিয়া অশ্রুপাত হইয়াছিল, আর তাঁহার শরীরের রোমকূপগুলি শিমুলের কাটার ঞায় ফুলিয়া উঠিয়াছিল ; তদর্শনে সকলেরই প্রাণ বিস্ময় ও আনন্দে পূর্ণ হইয়াছিল ।

কুম্ভমেলা সাধুদিগের একটা কংগ্রেস। ভারতের বিভিন্ন সম্প্রদায়ের সাধুগণ প্রত্যেক তৃতীয় বৎসর হরিষ্কার, প্রয়াগ, পঞ্চবটী, উজ্জয়িনী ইহার এক একটী স্থানে একত্র হইয়া পরস্পরের সহায়তার জন্ত একমাসকাল ধর্ম্মালাপে যাপন করেন। উক্ত স্থান কয়েকটীর প্রত্যেক স্থানে দ্বাদশ বৎসর অন্তর কুম্ভমেলা হয়। কুম্ভরাশিতে হয় এজন্ত কুম্ভমেলা নাম হইয়াছে। এই মেলার কেহ উদ্যোগকর্তা কিম্বা নিমন্ত্রণকর্তা না থাকিলেও বহুকাল হইতে ইহা এই ভাবে চলিয়া আসিতেছে।

এ বৎসর প্রয়াগের কুম্ভমেলায় অসংখ্য লোকসমাগম হইয়াছিল; যতদূর দৃষ্টি যায় কেবলই জনপ্রবাহ নয়নগোচর হইয়াছিল। ক্রয় বিক্রয়, আমোদ, প্রমোদ, অথবা পার্শ্বিক কোনরূপ লাভোদ্দেশ্যে এই মেলা হয় না, সাধুদর্শনজনিত পুণ্যফল সঞ্চয়ই ইহার উদ্দেশ্য। উৎসাহ, উত্তম, অনুরাগ, নির্ভা, দান, সদাব্রত, বৈরাগ্য মেলার শোভাবর্দ্ধন করিয়াছিল। অযুত অযুত সাধু সন্ন্যাসী কেহ কুটীরে, কেহ বস্ত্রাবাসে, কেহ ছত্রাবাসে, কেহ বা সম্পূর্ণ অনারত স্থানে বসিয়া আছেন। কেহ গৈরিকধারী, কেহ কোপিনবহির্কাসধারী, কেহ বা শুদ্ধ কোপিনধারী; কাহারও গাত্রে কিঞ্চিৎ আচ্ছাদন আছে, কেহ বা শুদ্ধ বিভূতিভূষিত দীর্ঘজটধারী। এই সাধুদলে মহাপণ্ডিত আছেন; মহাধ্যানী, মহাকর্মা, মহাপ্রেমিক, মহাদাতা সকল প্রকার লোক আছেন। অসংখ্য গৃহস্থ নরনারী মেলায় সাধুদর্শন আশায় আসিতেছেন, সাধুদিগকে প্রণাম করিয়া অশ্রুসিক্ত নয়নে প্রত্যাবর্তন করিতেছেন।\*

গোস্বামী মহাশয় প্রয়াগের কুম্ভমেলায় বৈষ্ণব সাধুগণের মধ্যে আসন সংস্থাপন করিয়াছিলেন। তিনি বহু পূর্ব হইতেই বৈষ্ণবধর্ম্মের প্রতি অনুরক্ত ছিলেন। যে অদ্বৈতবংশে তাঁহার জন্ম, সেই বংশের

\* “কুম্ভমেলা” হইতে সংগৃহীত।



প্রভাব তাঁহাতে সর্বদা জাগ্রত ছিল। ভক্তি সেই বংশের প্রধান ভাব। এই ভক্তির প্রভাবই তাঁহার ব্রাহ্মসমাজে কীর্তন প্রবর্তনের কারণ। আচার্য্য কেশবচন্দ্রের নিকট ভক্তিসাধন গ্রহণ ও অবশেষে যোগমার্গাবলম্বন এ সমস্তও ভক্তিমন্তারই পরিচায়ক। প্রয়াগের কুস্তমেলায় বৈষ্ণবমণ্ডলীতে স্থানগ্রহণ তাঁহার পূর্বভাবেরই পরিণতি। কিন্তু এইরূপ বৈষ্ণবভাব প্রধান হইয়াও তিনি সম্পূর্ণ অসাম্প্রদায়িক ছিলেন। কুস্তমেলাতে এই অসাম্প্রদায়িক ভাব রক্ষিত হওয়াতে তৎপ্রতি সকলশ্রেণীর সাধুর গভীর শ্রদ্ধা জন্মিয়াছিল।

তাঁহার মেলাস্থ আশ্রমের ব্যবহারের জ্ঞান এলাহাবাদের সুপ্রসিদ্ধ শ্রীযুক্ত চাকচন্দ্র মিত্র একটী সুবৃহৎ বস্ত্রাবাস ( তাঁবু ) দিয়াছিলেন। উহা সর্বদা লোকে পরিপূর্ণ থাকিত। আশ্রমস্থারে “হরের্ণাম হরের্ণাম হরের্ণামৈব কেবলম্, কলৌ নাস্ত্যেব নাস্ত্যেব নাস্ত্যেব গতিরনুথা” এই শ্লোক লিখিত থাকায় নামমহাত্ম্য প্রচারই যে এই আশ্রমবাসী সাধুর মূলমন্ত্র তাহা প্রচারিত হইয়াছিল। তাঁহার আশ্রমে প্রতিদিন কীর্তন হইত। আহার সম্বন্ধে এইরূপ নিয়ম ছিল যে আহারের সময় যাহারা আসিয়া বসিবে তাহারাই অন্ন পাইবে। আশ্রমের জ্ঞান দৈনিক যাহা আসিত এইরূপে সমস্তই ব্যয় হইয়া যাইত; পরের দিন জুটিলে আবার আয়োজন হইত। তিনি নিজের জ্ঞান কখনও যাক্ষা করিতেন না, কিন্তু তাঁহার সঙ্গে প্রায় শতাধিক শিষ্য অবস্থান করিতেছিলেন অথচ আশ্চর্য্যরূপে সমস্ত ব্যয় নির্বাহ হইয়া যাইত। তিনি সম্পূর্ণরূপে ভগবানের উপর নির্ভর করিয়া আকাশবুত্তি অবলম্বন পূর্বক বাস করিতেন, আর বলিতেন;—“মাতুষ্যের মুখের দিকে কখনও চাহিবে না, ভগবানের দিকে চাহিয়া পড়িয়া থাকিবে, তিনি যদি খাইতে না দিয়া মারিয়া ফেলেন তথাপি অপর কাহারও দিকে

চাহিবে না।” এইরূপে আশ্রমের এবং দৈনিক দানের সমস্ত ব্যয় নির্বাহ হইত। আর যখন কেহ আসিয়া অভাব জানাইত প্রায় তখনই তাহা পূর্ণ হইত। কেহ আসিয়া বলিল আমার কঙ্কল নাই, দাও উহাকে দুই টাকা, কেহ বলিল আমার ঘটা নাই, দাও উহাকে এক টাকা, কেহ বলিল রেলভাড়া নাই, দাও যাহা প্রয়োজন। এইরূপে যতক্ষণ টাকা নিঃশেষিত না হইত অনবরত দান করিতেন। টাকা ফুরাইয়া গেলে নিজের গাত্রবস্ত্র, আসনের কঙ্কল, পায়খানার ঘটা ইত্যাদি নিতান্ত আবশ্যক দ্রব্য পর্য্যন্ত দান করিয়া ফেলিতেন। অর্থের সঙ্গে তাঁহার কোন সম্পর্ক ছিল না। বলিতেন ;—“এখানকার সকল পদার্থে সমস্ত নরনারীর অধিকার। ভগবানই সমস্ত দিতেছেন, আবার তিনিই অভাবগ্রস্ত নরনারীকে এখানে পাঠাইতেছেন। আমি তাঁহার মুটে মাত্র। এ তাঁহারই ভাণ্ডার, তিনিই আনিতেছেন, আবার তিনিই লইয়া যাইতেছেন, আমি ভাণ্ডারী মাত্র।”

একদিন এলাহাবাদ সহরের একজন ধনী তাঁহার নিকট আসিয়া যোড়হস্তে দাঁড়াইলেন; এবং কয়েজন লোক প্রকাণ্ড একটা গাঁটুরী সঙ্গে করিয়া তাঁবুর দ্বারে আসিয়া উপস্থিত হইল। ঐ ধনী ব্যক্তি উক্ত গাঁটুরীতে এক হাজার জামা লইয়া আসিয়াছিলেন, অভিপ্রায় এই গোস্বামী মহাশয় তাহা গ্রহণ করিয়া ইচ্ছামত বিতরণ করেন। তাঁহার দান গৃহীত হইয়া এক ঘণ্টার মধ্যে বিতরিত হইল।

কুস্তমেলায় সমাগত সাধুমণ্ডলীর অনেকে তাঁহার ভক্তি ও প্রেমে যারপরনাই আকৃষ্ট হইয়াছিলেন। এইহেতু অনেক সন্ন্যাসীও তাঁহার নিকট দীক্ষা গ্রহণ করেন। তিনি সন্ন্যাসীদিগকে রজনীতে গোপনে দীক্ষা দিতেন। মহাত্মা বড়কাটিয়া বাবা (ইনি একজন বিখ্যাত সাধু) তাঁহার নাম করিয়া বলিতেন ;—“বাবা প্রেমী হ্যায়;

## মহাত্মা বিজয়কৃষ্ণ গোস্বামী ।

উন্কা বহুত প্রেম হয়।” মেলার প্রধান প্রধান মহাত্মাগণ---  
 যাহাদের সঙ্গে তাঁহার একবার দেখা হইয়াছিল তাঁহারা—সকলেই  
 তাঁহার প্রতি একান্ত অমুরাগ প্রকাশ করিয়াছিলেন। এক দিন  
 দেখা না হওয়াতে বড়কাটিয়া বাবা বলিয়া পাঠাইয়াছিলেন ;—  
 “হাম্ উন্কা দরশনকা ভুঁখা হয়।” আমি উঁহার দর্শনের  
 জন্য ক্ষুধিত। মহাত্মা দয়ালদাস পুনঃ পুনঃ বলিতেন ;—“বান্ধালী  
 বাবাকে আমি আবার কিরূপে দেখিতে পাইব।” মহাত্মা ছোট  
 কাটিয়া বাবা দিনের মধ্যে কত বারই উঁহার কাছে আসিতেন  
 যেন উঁহাকে না দেখিয়া থাকিতে পারিতেন না। মহাত্মা অর্জুন  
 দাস ( ক্ষেপাচাঁদ ) বলিতেন ;—“সাক্ষাৎ শ্রীকৃষ্ণচৈতন্য মহাপ্রভু হয়।”  
 ইনি তাঁহাকে অত্যন্ত ভাল বাসিতেন এবং কখন কখন প্রেমোন্মত্ত  
 হইয়া তাঁহার সম্মুখে নৃত্য করিতেন, গান করিতেন ও চরণতলে  
 পতিত হইয়া পদধূলি মস্তকে ও সর্বাঙ্গে লেপন করিতেন ; কখনও বা  
 দৌড়াইয়া গিয়া জড়াইয়া ধরিয়া প্রেমভরে আলিঙ্গন করিতেন। আবার  
 কখনও বা আরতি করিতে করিতে নানা প্রকারে তাঁহার প্রশংসা  
 করিতেন। কখনও বা উঁহার ভুক্তাবশেষ হস্তে লইয়া আহার করিতেন ;  
 আর বলিতেন ;—“এস। সিদ্ধ মহাত্মা হাম্ কভি নেহি দেখা, হাম্  
 উন্কা নফরকা নফর। দিনরাৎ ধ্যান্সে বঠ্ যাতা, পলক্ নেহি  
 পড়্ তা।” কেহ কেহ বলিতেন ;—“এ বাবা সাক্ষা সাধু হয়।”  
 তিনি যখন সাধু দর্শনে বাহির হইতেন তখন রাস্তার চারিদিকে  
 সকলেই তাঁহার দর্শনে আনন্দ প্রকাশ করিতেন ; এবং ‘হরিবোল’  
 ‘হরিবোল’ ধ্বনি উঠিত। সন্ন্যাসীরা পর্য্যন্ত তাঁহাকে দেখিয়া হরিশ্রবণি  
 করিতেন।

“কুস্তমেলায় এক দিবস প্রাতঃকালে সন্নিধ্যে তিনি আশ্রমে

বসিয়া আছেন। তখন মাঘ মাস, দারুণ শীত পড়িয়াছে, তাই শিষ্য-গণ ধুনির চতুর্দিকে বসিঃ, ধর্ম্মালাপ করিতেছেন। হঠাৎ সকলে দেখিতে পাইলেন যে গোস্বামী মহাশয় খুব কাঁপিতেছেন। তাঁহার গাত্রে ক্লানেলের আলখেল্লা ও তরুপরি পুরু কস্বল ছিল, অথচ তিনি শীতার্ন্ত হইয়া ভয়ানক কাঁপিতেছেন, কোন কথাই বলিতে পারিতেছেন না, কেবল অঙ্গুলি নির্দেশে কি যেন দেখাইতেছেন। তখন শিষ্যগণ দেখিতে পাইলেন যে বহির্দেশে একজন শীর্ণ কলেবর দুঃখী নগ্নদেহে মাঘের সেই ভয়ঙ্কর শীতে ঠক্ ঠক্ করিয়া কাঁপিতেছে। গোস্বামী মহাশয় একদৃষ্টিতে সেই দিকে চাহিয়া আছেন আর সেইরূপ কাঁপিতেছেন। তখন তাঁহার অভিপ্রায় বুঝিয়া তাঁহার শরীর হইতে কস্বল খানা খুলিয়া লইয়া সেই হতভাগ্যকে দেওয়া হইল। সেব্যক্তি কস্বল গায়ে দিয়া ধুনিপার্শ্বে কিছু কাল বসিয়া সম্পূর্ণ সুস্থ হইল। গোস্বামী মহাশয়ও স্থির হইলেন। \*

দ্বারভাঙ্গাতেও ঠিক এইরূপ ঘটনা হইয়াছিল। একটা শীতার্ন্ত বালকের কম্প দেখিয়া তাঁহার কম্প উপস্থিত হইয়াছিল এবং বস্ত্রদ্বারা বালকের শীত নিবারণের বন্দোবস্ত করিলে তাঁহার কম্প নিবারিত হইয়াছিল। সহানুভূতির কি উজ্জ্বল দৃষ্টান্ত !

তাঁহার কোন অনুরাগী উদাসীন শিষ্য বলিয়াছেন, ‘কুম্ভমেলায় বাগচি মহাশয়ের ( ইনি গোস্বামী মহাশয়ের একজন অনুগত শিষ্য ) অভিপ্রায় অনুসারে তাঁহার আশ্রমে গৌরনিতাইর মূর্তি প্রতিষ্ঠিত হইয়াছিল। গৌরনিতাই যে হরিনাম প্রচার করিয়া বঙ্গদেশ মাতাইয়াছিলেন সেই নামমাহাত্ম্য প্রচারই ইঁহারও জীবনের ব্রত। নামের মাহাত্ম্য প্রচারকের প্রতি অকপট প্রেমের নিদর্শন-স্বরূপই তাঁহার এই মূর্তি

## মহাত্মা বিজয়কৃষ্ণ গোস্বামী।

ঐতিহ্য অনুযায়ী দান। বলা বাহুল্য তাঁহার আশ্রমে গৌরনিতাইর মূর্তির পূজার কোন ব্যবস্থা হয় নাই।

কুম্ভমেলায় একদিন পূর্ণানন্দ স্বামী (ইনি একজন বিখ্যাত মহান্ত) সঙ্গে তাঁহার আলাপ ও প্রসঙ্গ হয়। ইনি গোস্বামী মহাশয়ের কপালে তিলক দেখিয়া বলিলেন ;—“তেরা ললাটেমে ত মেরা মহাদেব ঝারা ফেরতা” গোস্বামী উত্তর করিলেন ;—“যেরাত বহত্ ভাগ্ হ্যায়, কি মহাদেবজী হামারা ললাটেমে টাটি ফেরতা।” যিনি যাহা বলিতেছেন অবনতমস্তকে তাহারই এরূপ সদৰ্শ কয় জনে গ্রহণ করিতে পারে ?

কুম্ভমেলায় অবস্থানকালে একদিন সশিষ্যে এলাহাবাদে সা সাহেবের (একজন মুসলমান সাধু) আশ্রমে গমন করেন, এবং সশিষ্যে তাঁহার প্রসাদ ভক্ষণ করেন। তৎপর একদিন রাত্রিতে সা সাহেব কুম্ভমেলায় গোস্বামী মহাশয়ের আশ্রমে আসিলে তিনি তাঁহাকে পরমসমাদরে গ্রহণ করেন এবং নিজের পার্শ্বে বসাইয়া ধর্মোপদেশ করেন। ইহার পর মেলা ভাঙ্গিয়া গেল, সাধুরা পরস্পরকে ছাড়িয়া চলিলেন, তখন যেন কত যুগের বান্ধবের নিকট পরস্পর বিদায় গ্রহণ করিলেন। কোন প্রকার ঘটনায় ঘাঁহাদিগকে বিচলিত করিতে পারে না, কোনপ্রকার আসক্তিতে ঘাঁহারা আবদ্ধ নহেন তাঁহাদের চক্ষুতেও জল আসিল। প্রেমিক গোস্বামী মহাশয়ের নেত্রযুগল অশ্রুসিক্ত হইল ; বড় কাটিয়া বাবার মুখমণ্ডল বর্ণগোন্ধ মেঘমণ্ডলের আকৃতি ধারণ করিল ; সকলেরই প্রাণ ব্যথিত হইল। একমাস ব্যাপী মহোৎসবপূর্ণ প্রয়াগের চড়া একদিনে আবার যে শূন্যস্থান সেই শূন্যস্থানে পরিণত হইল। \*

মেলায় অবসানে ফাল্গুন মাসে তিনি এলাহাবাদের বাসায় প্রত্যাগমন করেন। এই স্থানে তাঁহার কনিষ্ঠাকণা প্রেমসখীর বিবাহ হয়। আমরা

---

\* কুম্ভমেলা ও শিষ্যগণ হইতে সংগৃহীত।

তাঁহার কোন অমুরাগী উদাসীন শিষ্যের মুখে শুনিয়াছি যাঁহার সঙ্গে কল্যার বিবাহ স্থির হয় তৎপ্রতি কল্যার অমুরাগের চিহ্ন প্রকাশ হওয়ায় এবং কল্যাটী হিন্দুভাবে প্রতিপালিত হওয়ায় গোঁসাইজী হিন্দুসমাজের ছেলের সঙ্গে এই বিবাহ দিতে সম্মত দান করেন । একজন গিয়া বরের অভিভাবককে বলিলেন ;—“যাঁহার কল্যার সঙ্গে পুত্রের বিবাহ দিতেছেন তিনি ব্রাহ্মসমাজের লোক ।” এইরূপে সাবধান করা সত্ত্বেও তিনি এই স্থলে পুত্রের বিবাহদানে ইচ্ছুক রহিলেন । গোঁসাইজী গৃহাশ্রমে ছিলেন না বলিয়া এই বিবাহে কল্যাকর্তা হন নাই । তাঁহার পুত্র যোগজীবন বাবু মন্ত্রপাঠ করিয়া বিবাহ কার্য্য সম্পন্ন করেন । তিনি একদিকে সামাজিক বন্ধনমুক্ত উদাসীন সন্ন্যাসী হইয়াও গৃহী ছিলেন ; তাঁহার পুত্র কল্যাগণ সর্বদা তাঁহার সঙ্গে বাস করিতেন । ইহা দেখিয়া মনে হয় পরিবার ধর্ম্মসাধনের প্রধান স্থান এই ভাব—যাহা তিনি যৌবনে ব্রাহ্মসমাজের ভিতর দিয়া প্রাপ্ত হইয়াছিলেন তাহা—সর্বদা তাঁহাতে জাগ্রত ছিল । কিন্তু সন্ন্যাসী সম্প্রদারে এই ভাব প্রায় পরিলক্ষিত হয় না ।

এলাহাবাদ হইতে তাঁহার ফাল্গুন মাসে কলিকাতা যাত্রা করেন । সেই সময়ের একটা ঘটনা ;—যখন তাঁহার গাড়ীতে উঠিয়াছেন, গাড়ী ছাড়িবার অল্পক্ষণ বাকী আছে, তখন একজন মুসলমান ফকির ( তাঁহার গুরুভাই সা সাহেব, ইঁহার সঙ্গে তাঁহার অকৃত্রিম বন্ধুতা ছিল ) দ্রুতবেগে আসিয়া গাড়ী বদল করিয়া অগ্নি গাড়ীতে উঠিতে বলিলেন । তাঁহার তাড়াতাড়ি গাড়ী বদল করিলেন ; কিন্তু এইরূপ পরিবর্তনের প্রয়োজনীয়তা সম্বন্ধে কাহারও মনে কোনরূপ প্রশ্নের উদয় হইল না । অবশেষে গাড়ী হুগলির নিকটবর্তী মগরা ষ্টেশনে উপস্থিত হইলে অপর গাড়ীর সংঘর্ষে ঐ গাড়ী গুরুতর আঘাতপ্রাপ্ত হইল ; কিন্তু তাঁহার যে গাড়ীতে ছিলেন উহাতে কোন আঘাত লাগে নাই । গাড়ী পরিবর্তন

না করিলে তাঁহাকে গুরুতর আঘাত পাইতে হইত । ভগবৎকৃপায় তিনি রক্ষা পাইলেন ।

কুন্তমেল। হইতে আসিয়া তিনি নবদ্বীপে চৈতন্যোৎসবে গমন করেন । তথায় কয়েক দিন খুব কীৰ্ত্তন হয় । কীৰ্ত্তনে একদিন একটী স্ত্রীলোক উন্মত্তপ্রায় হইয়াছিলেন । তাঁহার আশ্রমে জাতির বিচার ছিল না ; এজন্ত নবদ্বীপে যে কয়েক দিন ছিলেন আশ্রমের রন্ধনের কার্য্য কোন উদাসীন কায়স্থ শিষ্যদ্বারা সম্পন্ন হইলেও ব্রাহ্মণ শূদ্র সকলে মিলিয়া আহার করিয়াছিলেন ।

তিনি কলিকাতা আসিয়া স্নকিয়াষ্ট্রীটে অবস্থান করিতেছেন ; ইতিমধ্যে তাঁহার অষ্টাদশ বর্ষীয়া কনিষ্ঠা কন্যা জ্বরবিকারে আক্রান্ত হইল ; ডাক্তার নীলরতন সরকার ও জগদ্বন্ধু বসু চিকিৎসায় নিযুক্ত হইলেন । প্রাণপণে রোগ প্রতীকারের চেষ্টা হইতেছিল কিন্তু রোগিনীর অবস্থা ক্রমেই শোচনীয় হইতে লাগিল । আত্মীয়স্বজনের উদ্বেগের অবধি নাই ; কখন শেষ মুহূর্ত্ত উপস্থিত হয় ভাবিয়া সকলেই অধীর হইয়াছেন । সকলের এইরূপ অস্থিরতার মধ্যেও কন্যার পিতা পূর্ব্বের ন্যায় স্থিরভাবে পরামর্শ দিতেছেন ;—যথাসাধ্য চিকিৎসার বন্দোবস্ত কর, ভবিষ্যৎ ভগবানের হাতে এজন্ত দ্ব্যস্ত হইতেছ কেন বলিয়া সকলকে আশ্বাস দিতেছেন । অবশেষে মধ্যাহ্নে তাঁহার উঠিবার সময়ে নিয়মিত কার্য্য সম্পাদনার্থ যাওয়ার সময় জানালাদিয়া একবার চাহিয়া দেখিয়া গেলেন । ক্রমে শেষ মুহূর্ত্ত উপস্থিত হইল, একজন শিষ্য কবিরাজী চিকিৎসার প্রস্তাব করিলেন, তিনি মৃদু হাসিয়া বলিলেন ;—“যাহাতে তোমাদের মনে কোন ক্ষোভ না থাকে তাহাই কর ।” সমস্ত চেষ্টা বিফল হইল, কন্যার দেহত্যাগ হইল (১৩০১ জ্যৈষ্ঠ) বাড়ীতে কান্নার রোল পড়িল, কিন্তু তাঁহার কোনই পরিবর্তন হইল না ; তিনি

পূর্বের ন্যায় অবস্থান করিতে লাগিলেন এবং মৃত শবের নিকট কীৰ্ত্তন করিতে বলিলেন । উপযুক্ত গায়কের অভাবে ঘাহারা তথায় ছিলেন তাঁহারা ই কীৰ্ত্তন আরম্ভ করিলেন । কীৰ্ত্তন শুনিয়া গোস্বামী মহাশয় প্রেমাবেশে নৃত্য করিতে লাগিলেন ; ‘তাঁহার উল্লে বিচলিত দৃষ্টি পলক-হীন, ও মাধুর্য্যপূর্ণ বদনকান্তি অপূৰ্ণ প্রভায় আলোকিত হইল । বালু-কণা যেমন সূর্য্যকিরণে জ্যোতির্ময় হয় তাঁহার সর্ব্বশরীরও যেন তেমনি জ্যোতির্ময় হইয়া উঠিল ।’ কীৰ্ত্তনান্তে তিনি একবার মৃত শবের মস্তকে তাঁহার পদস্থাপন করিয়া পুনরায় গিয়া আসনে বসিলেন, এবং পূৰ্ব্ব নিয়মে কার্য্যাদি চলিতে লাগিল । \*

তিনি কিছুদিন সুকিয়াষ্ট্রীটে রাখাল বাবুর বাড়ীতে বাস করেন । তখন একদিন শিষ্যবৃন্দ এবং অপর অনেক লোকসহ বসিয়া আছেন এমন সময় রাখাল বাবু কোন সাহেবের হোটেল হইতে কিছু খাও (নিরামিষ) + আনিয়া আহারার্থে গৌসাইজীকে দিলেন । তিনি উহা ভাগ করিয়া গৃহের সকলকে দিলেন এবং নিজেও আহার করিলেন । আহারান্তে তাঁহার জনৈক শিষ্য বলিলেন ;—“আপনি এমন শুদ্ধাচারী অথচ আজ সাহেবের হোটেলের খাও নিজে খাইলেন এবং আমাদের সকলকেও খাওয়াইলেন এ কেমন ? তিনি শুনিয়া স্তব্ধ হইয়া রহিলেন, এবং পরে করযোড়ে ব্রাহ্মসমাজের আরাধনার ণায় আরাধনা করিতে লাগিলেন । বলিলেন ;—“তুমিই সর্ব্বময়, সকল পদার্থেই তুমি আছ । আমি তোমাকে বিশ্বময় দেখিতেছি । তবে কিরূপে কোন খাওদ্রব্য ঘৃণা করিয়া তুচ্ছ করিব ? এবং কিরূপেই বা কেঁহ কোন খাও দিলে তাহা অশ্রদ্ধা করিয়া ত্যাগ করিব ?” এই ভাবে আরাধনা করিয়া সাষ্টাঙ্গে প্রণাম করিলেন । ঘরভরা লোক সকলে । অন্তর্ক, কাহারও

\* নব্যভারত, ১০০৬ সন । + একজন শিষ্য বলিয়াছেন কিছু মিষ্ট দ্রব্য ।



মুখে কথাটা নাই, যিনি দোষারোপ করিয়াছিলেন তিনিও আর কিছুই বলিলেন না । \*

এই সময় রাখাল বাবুর বাড়ীতে একটি শিশু হাম রোগে আক্রান্ত হওয়ায়, গৃহকর্তা শঙ্কিত হন ; গোস্বামী মহাশয় তাঁহার মনের ভাব বুঝিতে পারিয়া স্বতন্ত্র বাড়ী ভাড়া করিয়া তথায় গিয়া বাস করিতে আরম্ভ করেন ।

ইহার পর তিনি অনেক দিন সীতারাম ঘোষের ষ্ট্রীটের একটি বাড়ীতে ছিলেন । এই সময় তাঁহার আশ্রমে হিন্দু ভাব প্রধান অনেক শিষ্য ছিলেন । কিন্তু গোসাঁইজীর মধ্যে কোনরূপ সাম্প্রদায়িকতা ছিল না । একদিন তাঁহার শরীর একটু অসুস্থ হয় । তিনি শিষ্যগণকে কি খাইলে ভাল হইবে জিজ্ঞাসা করেন । তাহাতে নানা জনে নানা রূপ বলিলেন ; একজন বলিলেন পাউরুটী খাইলে ভাল হয় । গোসাঁইজী তাঁহার সঙ্গে একমত হইয়া পাউরুটী খাওয়া স্থির করিয়া তদ্রূপ ব্যবস্থা করিতে বলিলেন ; এবং কতকদিন নিয়মিত রূপে সাহেবের বাড়ীর পাউরুটী দ্বারা সায়াহ্নের আহার সম্পন্ন করিলেন । + এইরূপে শিক্ষা দিলেন যে সাম্প্রদায়িকতা কিছু নয় ।

“সীতারাম ঘোষের ষ্ট্রীটের বাড়ীতে গোসাঁইজী অনেক দিন বাস করেন । এই বাড়ীতেই শ্রীযুক্ত রমেশচন্দ্র মিত্র, গুরুদাস বন্দোপাধ্যায়, কালীকৃষ্ণ ঠাকুর প্রভৃতি সম্ভ্রান্ত মহোদয়গণ আসিয়া তাঁহার সহিত সাক্ষাৎ করেন । এই স্থানে কত আনন্দে, উৎসবেই দিন গিয়াছে ; কত কীর্তন, সঙ্গীত, নৃত্য ও ভক্তির উচ্ছ্বাসই হইয়াছে । কত সময় তিনি পাগলের তায় হইয়া ধূলিতে গড়াগড়ি দিয়াছেন ; কত

\* শ্রীযুক্ত নগেন্দ্রনাথ চট্টোপাধ্যায় কথিত ।

+ জনৈক অনুরাগী উদাসীন শিষ্য হইতে সংগৃহীত ।

সময় করযোড়ে প্রাণহীন কাষ্ঠ-পুতলিকার ঞায় আসনে দাঁড়াইয়া রহিয়াছেন । কতবার প্রেমে উন্মত্ত হইয়া নৃত্য করিতে করিতে তাঁহার বহির্কাস, কোঁপিন ধসিয়া পড়িয়াছে, কিছুমাত্র জ্ঞান নাই । এই বাড়ীতেই একদিন ব্রহ্মব্রত সামশ্রমী মহাশয় তানপুরা সহযোগে সুমধুর স্বরে শ্রীমদ্ভাগবতের রাসপঞ্চমাধ্যায় গান করিয়া তাঁহাকে শুনাইয়াছিলেন ; তিনি শুনিয়া ভাবে বিভোর হইয়া অনেকক্ষণ ধরিয়া কাঁদিয়াছিলেন ; এবং পুস্তকখানি মন্তকোপরি স্থাপন করিয়া রাখিয়াছিলেন । কীর্তনে কত সময় ভাবে অধীর হইয়া গড়াগড়ি দিতেন আর বলিতেন ;—“ইহলোকবাসী, পরলোকবাসী, স্বর্গবাসী, নরকবাসী, সকল মনুষ্য, সকল জীবজন্তু, কীটপতঙ্গ, পশুপক্ষী যে যেখানে আছ সকলে আমাকে দয়া কর । আমি সকলেরই পায়ে নমস্কার করিতেছি ! তোমরা সকলেই আমাকে আশীর্ব্বাদ কর—ইত্যাদি ।” তাঁহার সেই সুগভীর প্রাণগত আৰ্ত্তি, সেই দীনহীন কাঙ্গালভাব, সেই বালকের ঞায় সরল ক্রন্দন, দেখিলে পাষণ্ড গলিয়া যাইত । তাঁহাতে ধর্ম্মের যে ছবি দেখিয়াছি জীবনে আর তাহা দেখিব না ; উহা চির জীবনের সম্বল হইয়া রহিয়াছে । ধর্ম্মের জ্ঞান, ঈশ্বরের জ্ঞান সে অসীম ব্যাকুলতা আর কোণায় দেখিব ? প্রেমাবতার শ্রীচৈতন্যপ্রভু যেমন বলিয়াছিলেন—

“নারিব নারিব হেথা রহিবারে আমি,

দেখিবারে যাব আমি বৃন্দাবন ভূমি ।

এ ছার সংসারে আমি কেমনে রহিব,

সন্দের দুলালে আমি কোথা গেলে পাব ।”

ইহার আৰ্ত্তি, ব্যাকুলতা সেই প্রকারের ; এই ব্যাকুলতা লইয়া ইনি আজীবন যাপন করিয়াছেন ।” \*

কলিকাতার প্রসিদ্ধ জমিদার বদাণ্ডপ্রবর শ্রীযুক্ত কালীকৃষ্ণ ঠাকুর মহাশয় গোস্বামী মহাশয়কে নিজ ভবনে লইবার জন্ত শ্রীযুক্ত রামকুমার বিদ্যারত্ন মহাশয়কে এক সময়ে তাঁহার নিকট পাঠাইয়াছিলেন । গোস্বামীজী বলিলেন ;—“আমি যাইতে পারিব না ।” পরে উক্ত ঠাকুর মহাশয় বলিয়া পাঠাইলেন যে ;—“আমি গোস্বামীজীর নিকট যাইয়া গোপনে কিছু কথা বলিতে চাই ।” গোস্বামীজী বলিলেন ;—“আমার এখানে লোকেরা নিজের ইচ্ছামত আসে এবং ইচ্ছামত বসে কাহাকে উঠিয়া যাইতে বলা হয় না, তিনি একজন সম্ভ্রান্ত লোক, তিনি আসিবেন অথচ হয়ত তখন এস্থান নির্জন হইবে না, স্মরণে নির্জনে কথা ক্রীড়ে হইবে ? বিশেষতঃ আমি অতি সামান্য ব্যক্তি, তিনি অতি ভাল ভাল সাধুদের সহিত আলাপ করিতে ও মনের কথা বলিতে পারেন” । \* \* গোস্বামী মহাশয় অনেক সময় বলিয়াছেন যে কালীকৃষ্ণ ঠাকুর মহাপ্রাণ ব্যক্তি, তাঁহার অন্তঃকরণ অতি উচ্চ এবং তাঁহার জ্ঞান বদাণ্ড লোক কলিকাতায় নাই বলিলেই হয়, অথচ সেই কালীকৃষ্ণ ঠাকুরের বাড়ী গেলেন না । \* \* লোকশিক্ষা দানই ইহার বিশেষ কারণ । সেই সময় কলিকাতায় বড়ই সাধুর ধূম পড়িয়াছিল, এবং সাধুর বেশধারী অনেকেই ধনীদিগকে হস্তগত করিবার চেষ্টায় ছিলেন । কয়েকটা অবতারের দলও বাহির হইয়াছিলেন । যে ধনীকে হস্তগত করিতে হইবে তাঁহার। তাঁহাকেও অবতারত্বের কিছু কিছু অংশ দিতেন, এই জন্তই বোধ হয় গোস্বামী মহাশয় উক্ত ঠাকুর জমিদার মহাশয়কে মহাপ্রাণ ব্যক্তি জানিয়াও কেবল ধনী বলিয়া তাঁহার বাড়ীতে যান নাই ।”

“এই ঘটনার দুই তিন বৎসর পরে উক্ত ঠাকুর জমিদার মহাশয় বাবু মনোরঞ্জন গুহকে সঙ্গে করিয়া গোস্বামী মহাশয়ের দর্শনার্থে

গিয়াছিলেন । সকাল বেলায় পাঠ সমাপ্ত হইয়াছে, এমন সময় ঠাকুর বাবু গোস্বামী মহাশয়ের নিকট পৌঁছিলেন । গোসাইজী মর্যাদা রক্ষার দৃষ্টান্ত স্বরূপ তাঁহাকে একখানা স্বতন্ত্র আসন দিলেন, বিনয়ী ঠাকুর বাবু আসনখানা পশ্চাতে রাখিয়া ভূমিতলেই উপবেশন করিলেন । কিছুকাল কথোপকথন করিয়া এবং সাধুর বেশধারী ব্যক্তিদিগের অত্যাচারের কথা কিছু বলিয়া ঠাকুর বাবু নিজ ভবনে প্রস্থান করিলেন । ইহার কয়েক দিবস পরে উক্ত ঠাকুর বাবু মনোরঞ্জন বাবুকে বলিলেন ;—“আমি এপর্যন্ত প্রায় চল্লিশ জন সাধু দ্বারা প্রতারিত হইয়াছি । প্রাণে যাহা একটু ভক্তিশ্রদ্ধা আসিয়াছিল, সাধুদের ব্যবহারে তাহাও বুঝি টিকিল না । তুমি গোসাইজীকে জিজ্ঞাসা করিবে, আমাদের ত দিব্যদৃষ্টি নাই, আমরা সাধু চিনিব কিরূপে” ? মনোরঞ্জন বাবু একথা গোস্বামী মহাশয়কে জানাইলেন ; গোসাইজী বলিলেন ;—“সাধু চেনা বড়ই শক্ত ; তবে কয়েকটি বাহ্য লক্ষণ আছে । সাধু কখনই ধনীর আশ্রয় গ্রহণ করেন না, সাধু কখনই আত্ম-প্রশংসা করেন না, সাধু কখনই পরনিন্দা করেন না, সাধু কখনও বুজরুকী করেন না, সাধু কখনই অপরের ধর্ম বিশ্বাস নষ্ট করেন না ; অর্থাৎ ধনপ্রিয়তা, প্রশংসাপ্রিয়তা, পরনিন্দাপ্রিয়তা, বুজরুকী ও দল টানা ভাব সাধুতে কখনই থাকে না । এই কয়েকটি কথা লিখিয়া নিয়া মনোরঞ্জন বাবু ঠাকুর মহাশয়কে দিলেন, তিনি কাগজখানা একজন অল্পগত লোককে বাঞ্ছা পূরিয়া রাখিতে বলিলেন । সেকথা আসিয়া মনোরঞ্জন বাবু গোসাইজীকে বলিলেন । তিনি একটু হাসিয়া বলিলেন ;—“রাখিলে কি হইবে, উনি ( ঠাকুর বাবু ) যেরূপ সরল ও অমায়িক লোক ধূর্ত লোকের হস্ত হইতে রক্ষা পাওয়া উহার পক্ষে কষ্টসাধ্য । যদি উহার হিতৈষী সুবোধ কোন কর্মচারী

## মহাত্মা বিজয়কৃষ্ণ গোস্বামী ।

থাকেন তাঁহার কর্তব্য তিনি নিজে বিশেষভাবে না জানিয়া কোন সাধুকে তাঁহার নিকটে যাইতে না দেন ।”\*

তিনি ধনীর সঙ্গে ঘনিষ্ঠতা ইচ্ছা করিতেন না, আবার ধনীদিগকে অবজ্ঞা বা উপেক্ষাও করিতেন না । বরং বলিতেন ধনীদের উপর অনেক লোকের সুখ দুঃখ গুলু আছে ; একটী ধনী সৎ হইলে কতলোক সৎ হয়, একটী ধনী অসৎ হইলে কত লোক অসৎ হয় । ধনীরা উপেক্ষার পাত্র নয় । কিন্তু ধনী লোকের বেণী সঙ্গ করা সাধুদের পক্ষে উচিত নয় । এক্ষেপে অনেক সাধুর পতন হইয়াছে । ধনীর সহবাসে একটী সাধুর পতন বিবরণ একদিন এইরূপ বলিয়াছিলেন ;—

এক জমিদার মোকদ্দমায় পড়িয়া কোন সাধুর শরণাপন্ন হইলেন । সাধু অনেক অনুন্নয় বিনয় করিয়াও তাঁহাকে নিরস্ত করিতে পারিলেন না । অবশেষে একটী তুলসীপত্র দিয়া বিদায় করিলেন । কিন্তু ঘটনাক্রমে জমিদারের ভাগ্য প্রসন্ন হইল, তিনি জয়লাভ করিলেন । ইহাতে সাধুর প্রতি তাঁহার এক্ষপ প্রগাঢ় ভক্তির উদয় হইল যে সাধুর আশ্রমের ব্যয় নির্বাহার্থ দেবোত্তর সম্পত্তি দানে ইচ্ছুক হইলেন । সাধু প্রথমে উহা গ্রহণে সম্মত হন নাই ; কিন্তু শিষ্যগণের অনুরোধ ও তাঁহারাই সমস্ত ব্যবস্থা করিবেন শুনিয়া সম্মত হইলেন । ইহার পর জমিদারের মৃত্যু হইলে উক্ত সম্পত্তি লইয়া জমিদার পুত্রের সঙ্গে শিষ্যগণের মোকদ্দমা আরম্ভ হইল, সাধু ধর্ম্মকর্ম্ম বিসর্জন দিয়া বিপন্ন শিষ্যগণের রক্ষার জন্ত উকীলের গৃহে গমনাগমন আরম্ভ করিলেন । এই ভাবে কিছুদিন অতিবাহিত হইলে একদিন সহসা সাধুর বিবেক জাগ্রত হইল, তিনি ভাবিলেন;—“হায় হায়, আমি কি এই জন্ত সংসার ছাড়িয়া আসিয়াছি ? ছি, ছি, ধিক্ আমাকে, আর না, আমি

এখনই যাই ।” এই বলিয়া পলায়ন করিলেন এবং পুনরায় নিজে  
গিয়া গভীর সাধনায় নিযুক্ত হইলেন । এই গল্পটী বলিয়া বলিলেন ;—  
“অর্থসঙ্গ সাধুতার পক্ষে হলাহল ।” কোন অবস্থাতেই যে মানুষের  
পতন অসম্ভব নয়, গল্পটীতে তাহা ব্যক্ত হইয়াছে ; অহঙ্কারী মানুষকে  
সতর্ক করিবার পক্ষে ইহা একটা সারগর্ভ উপদেশ ।

সীতারাম ঘোষের ষ্ট্রীটের বাসায় একদিন মুসলমান ফকির সা  
সাহেব তাঁহার সঙ্গে সাক্ষাৎ করিতে আসিয়া একটা পেয়ারার একাধিক  
নিজে দাঁতে কামড়াইয়া খাইয়া অপারাদ তাঁতাকে খাটতে দিয়াছিলেন ।  
তিনি ঐ সাধুর প্রেমদর্শনে মুগ্ধ হইলেন, এবং তাঁহার জন্যে প্রেমাত্ম  
পাত হইতে লাগিল । তিনি সাধুর প্রদত্ত খাণ্ড ভক্ষণ করিলেন, কিন্তু  
সাধু তাঁহার প্রসাদ চাহিলে আর দিলেন না ।

তিনি কতকদিন কলিকাতা আমহার্ণ ষ্ট্রীটের কোন ভাড়াটিয়া বাড়ীতে  
অবস্থান করিয়াছিলেন । তাঁহার আগ্রহে প্রতিদিন কীর্তন হইত ;  
কীর্তন শুনিয়া রাস্তার লোকও মুগ্ধ হইয়া দাঁড়াইয়া থাকিত !  
একদিন অপরাহ্নে কীর্তনের সময় দুই জন মুসলমান ফকির রাস্তা  
দিয়া যাইতেছিলেন ; তাঁহারা কীর্তনে আকৃষ্ট হইয়া সিঁড়ির নিকট  
অপেক্ষা করিতে লাগিলেন ; কিন্তু মুসলমান বলিয়া উপরে উঠিতে সাহসী  
হইলেন না । তাঁহাদের আগ্রহ ও অনুরাগ বিদ্ভাতের ণায় অলক্ষিতভাবে  
গোস্বামী মহাশয়ের হৃদয় স্পর্শ করিল । তিনি স্বয়ং নীচে নামিয়া আসিয়া  
ঐ দুইজন ফকিরকে আলিঙ্গন করিয়া উপরে লইয়া গেলেন । তৎপর  
তিনজনে মিলিয়া প্রমত্ত ভাবে কীর্তন ও নৃত্য করিলেন । \*

তিনি ফাল্গুন মাসে শশিষ্মে বৃন্দাবন যাত্রা করেন । শুনিয়াছি,  
যখন রওনা হইয়া উপর হইতে নীচে নামিলেন তখন তথায় একজন

\* অবধিহারী বহু কথিত ।

প্রার্থনাকে দেখিয়া সাষ্টাঙ্গে প্রণাম করিলেন এবং করযোড়ে প্রার্থনা করিলেন ;—“আমার যেন বৃন্দাবন দর্শন সার্থক হয় ।”

গৌসাইজী বৃন্দাবনে ছয়মাসকাল অবস্থান করিয়া নানাত্রেণীর সাধুসঙ্ঘের সঙ্গে ধর্ম্মালাপ ও সাধনভজনে যাপন করেন । “যখন বৃন্দাবনে ছিলেন তাঁহার ভগবদ্ভক্তি দর্শনে বৈষ্ণবগণ তাঁহার প্রতি বড়ই আসক্ত হইয়াছিলেন । গৈরিকবসন পরিধান করা এবং রুদ্রা-ক্ষাদি মাল্যধারণ করা বৈষ্ণবসাধারণের অনুমোদিত নহে । তাঁহার ঐরূপ পরিচ্ছদাদির যাহাতে পরিবর্তন হয়, বৈষ্ণবগণের এইরূপ ইচ্ছা হইল । ভক্তপ্রবর ৬ গৌর শিরোমণি মহাশয় সাধারণের প্রতি-নির্ধি হইয়া তাঁহার নিকট এই প্রস্তাব উত্থাপন করিলেন । গৌসাইজী বলিলেন ;—“আপনি কি বলেন যে বেশ পরিবর্তন না করিলে আমার বৈষ্ণবধর্ম্ম লাভ হইবে না ?” শিরোমণি মহাশয় বলিলেন ;—“এরূপ কথা আমি বলিতে পারি না ।” তিনি বলিলেন ;—“তবে লোকের কথার জ্ঞাত আমি কিছু পরিবর্তন করিতে পারি না ।” বস্তুতঃ জীবনের আদি হইতে অন্ত পর্য্যন্ত তিনি কখনও মানুষের মুখ চাহিয়া চলেন নাই । অথচ তাঁহার ঞায় মানবপ্রেমিক, বন্ধুবৎসল ও মিষ্টভাষী কে ছিল ?

একদিন বৃন্দাবনের কয়েকজন প্রসিদ্ধ বৈষ্ণব তাঁহার সঙ্গে সাক্ষাৎ করিতে আসিবেন এরূপ স্থির হয় । সকালে ৮টার পূর্বেই তাঁহাদের আসিবার কথা ছিল । তাঁহাদের আসিতে বিলম্ব হওয়ায় তিনি কারণ-জিজ্ঞাসা করিলেন ; একজন শিষ্য বলিলেন যে “\* \* মহাশয় তাঁহা-দিগকে একটু বিলম্বে আসিতে বলিয়াছেন । কারণ আপনি এই সময় চা খাইয়া থাকেন । \* \* মহাশয় ভাবিয়াছেন যে বৈষ্ণবগণ সকাল বেলায় আপনাকে চা \* খাইতে দেখিলে হয়ত অবৈষ্ণব মনে করিবেন :

\* কোন উদাসীন শিষ্য বলিয়াছেন ;—“তিনি প্রাতে তিলক না কাটিয়া চা পান

সুতরাং তাঁহাদের একটু বিলম্বে আসাই ভাল ।” তিনি বলিলেন, “সে কি ?” কথাহুরূপই কার্য করা উচিত । যখন কথা তখনই তাঁহাদিগকে আনা উচিত । আমার চা খাওয়া দেখিলে তাঁহাদের অশ্রদ্ধা হইবে বলিয়া আমি কি করিব ? আমি গোপন করিয়া কার্য্য করিতে ইচ্ছা করি না ।” +

তিনি যখন যেখানে থাকিতেন তথায় নিয়মিতরূপে শাস্ত্র পাঠ ও কীর্ত্তনাদি হইত ; কখনও এই নিয়মের ব্যতিক্রম হইত না । বৃন্দাবনেও এই নিয়ম ছিল । তিনি সকাল বেলা তাঁহার এক জন শিষ্যের মুখে কিছুক্ষণ বৈষ্ণব গ্রন্থ পাঠ শুনিতেন, তৎপূর নিজে কিছুক্ষণ পড়িতেন । সকল ধর্ম্মশাস্ত্রের প্রতিই তাঁহার সম্মান ও শ্রদ্ধা ছিল । ভাগবত, পুরাণ, চৈতন্য-চরিতামৃত, তুলসী-দাসের রামায়ণ, গুরু নানকের গ্রন্থসাহেব তাঁহার নিত্যপাঠ্য ছিল । গুরু নানকের গ্রন্থ পড়িতে তিনি সমধিক ভাল বাসিতেন, এজন্ত প্রতিদিন অনেকক্ষণ উহা পড়িতেন । বৃন্দাবনে একদিন ভাবে মগ্ন হইয়া সুর করিয়া নানকের গ্রন্থ পড়িতেছেন এমন সময় একজন বৈষ্ণব সাধু আসিয়া তাঁহার সম্মুখে উপবেশন করিলেন । তিনি

করিতেন, ইহা বৈষ্ণব রীতি বিরুদ্ধ হওয়াতে বৈষ্ণবগণ তাঁহার কার্য্যের সমালোচনা করেন । তাহা শুনিয়া পণ্ডিত ভারতচন্দ্র মুখোপাধ্যায় ব্যথিত হইয়া তাঁহার ব্যবহারের জন্ত প্রত্যবে ক্ষুদ্র একটী পাত্রে চন্দন রাখিয়া যান । তদবধি গৌসাইজী চা পানের পূর্বে তিলক কাটিতেন । তিনি স্বয়ং কোন সংস্কার বা রীতি রক্ষার প্রতি অহুরক্ত ছিলেন না । তিলক, মালা, গেরুয়া, জট ইত্যাদি বাহ্য চিহ্ন সমূহ অস্ত্রের অভিপ্রায়ে বা সন্তোমার্খে ব্যবহার করিতেন । কোনটী বা কাহারও স্মৃতি-দরূপে ব্যবহৃত হইত । ইহার কিছুতেই তিনি আবদ্ধ বা আসক্তিয়ুক্ত ছিলেন না । অন্যসকল মুক্তাঙ্গার সমস্ত লক্ষণ তাঁহাতে ছিল ।” + নব্যভারত, ১৩০৬ সন ।



ভয়গ্রস্ত হইয়া পড়িতেছিলেন, সেদিকে দৃষ্টিপাত করেন নাই। পাঠ শেষ হইলে বাবাজিকে দেখিয়া অবনত মস্তকে প্রণাম করিলেন। বাবাজি হিন্দি ভাষায় বলিলেন ;—“দেখ তুমি বৈষ্ণব, তুমি কেন নানকের গ্রন্থ পাঠ কর ? এই গ্রন্থ বৈষ্ণবের গৃহে রাখাও উচিত নয়।” বাবাজির কথায় তিনি ব্যথিত হইয়া বলিলেন ;—“দেখুন আপনারা বিজ্ঞ, আমি অতি অধম মূর্থ, আমি কিছু বুঝি না ; কিন্তু আপনি ক্ষমা করিবেন, এই গ্রন্থসাহেব আমি কখনও ছাড়িতে পারিব না। ইহাকে আমি গুরুর গ্রাম জ্ঞান করিয়া প্রত্যহ পূজা করিয়া থাকি।” বাবাজি নিরুত্তর হইয়া চলিয়া গেলেন। \*

বৃন্দাবনে একদিন কচ্ছপকে ছোলা দিতে দিতে বলিতেছিলেন ;—“কেহ যদি মনে করেন এই কচ্ছপকে ধাওয়াছি তবে ঠকিলেন।” মনুষ্য ইতর সমস্ত প্রাণীতে যিনি প্রাণরূপে বিরাজিত, সকল জীবের তৃষ্টিতে যাহার পরিতৃষ্টি, প্রত্যেক সেবার অনুষ্ঠানে তিনি তাহার সেবাতে নিযুক্ত ছিলেন ; এবং প্রতিকার্যে তাহা অনুভব করিতেন। এজন্ম বালকবালিকাদিগকে কত যত্ন ও আদর করিতেন। তাহাদের মুখশ্রীতে ও ক্রীড়াতে ব্রহ্মদর্শন করিয়া কত সময় ভাবে বিহ্বল হইয়া পড়িতেন।

তীর্থ ভ্রমণ তাহার ধর্মসাধনারই অঙ্গীভূত ছিল। তীর্থস্থলে সাধু সন্ন্যাসীগণ বাস করেন, তথায় গিয়া তাহাদের সঙ্গে বাস করিলে ধর্মীকাক্ষা জাগ্রত থাকিবে এজন্ম তিনি ভগ্ন দেহ লইয়াও নানা তীর্থে গমন করিতেন। তাহার মতে—“যেখানে ভগবদ্ভক্ত সাধু মহাত্মাগণ বাস করেন সেই স্থানই প্রকৃত তীর্থ।” “মৃগনাভি যেমন কোন গৃহে বাসে বন্ধ করিয়া রাখিয়া কিছুদিন পরে স্থানা-

স্তরিত করিলেও বিশ পঁচিশ বৎসর পর্য্যন্ত যখনই বাক্স খুলিলে তখনই গন্ধ পাইবে তদ্রূপ যেখানে কোন মহাত্মা তপস্যা করিয়া সিদ্ধিলাভ করিয়াছেন সহস্র বৎসর পরেও যদি কেহ সেইরূপ তপস্যার ভাবে শুদ্ধমনে সেইস্থানে উপবেশন করেন তবে সেই মুহূর্ত্তেই সিদ্ধপুরুষের কুণ্ডলিনীশক্তি তাঁহাকে স্পর্শ করিয়া অভিভূত করিবে।” “সিদ্ধ পুরুষগণের শ্বাস প্রশ্বাস তথাকার সমীরণে নিয়ত প্রবাহিত হয়।” \* তীর্থস্থান গুলিতে সাধারণতঃ অধিক সংখ্যক ধর্ম্মার্থী সাধু লোক বাস করেন। ঐ সমস্ত স্থানে তাঁহাদের সাধনার ফল যুগনাভির সুগন্ধির আয় বিরাজিত আছে। এজন্য তীর্থস্থানে গমন করিলে পূর্ব্ববর্ত্তী সাধকগণের সাধনের ফল অস্তুতঃ আংশিক প্রাপ্ত হওয়া যাইবে। এই বিশ্বাসে তীর্থস্থানে গমন করিতে তাঁহার বিরাম ছিল না, ভগ্নদেহ লইয়াও যাইতে ব্যস্ত হইতেন। তীর্থস্থানে গিয়া তিনি সুস্থির ভাবে বসিয়া থাকিতেন না, কোথায় কোন্ সাধু আছেন, কে কি ভাবে ধর্ম্মসাধন করিতেছেন, তাহার অনুসন্ধান করিতেন; সাধুদর্শন, সাধুসহবাস, সাধুর সঙ্গে ধর্ম্মালাপে তাঁহার দিবসযামিনী অতিবাহিত হইত; সাধুসঙ্গ লাভের বাসনাতে তিনি গয়া, কাশী, বৃন্দাবন, প্রয়াগ প্রভৃতি বহু তীর্থস্থানে বার বার গমন করিয়াছেন; তথায় সাধুগণের সমাগমে তাঁহার আশ্রম তীর্থে পরিণত হইয়াছিল।

কাশীতে ত্রৈলোক্যস্বামীর সঙ্গে এক সময়ে তাঁহার কত ধর্ম্মালাপ হইয়াছিল; বৃন্দাবন, প্রয়াগ ইত্যাদি বহুতীর্থ স্থানে কত সাধু মহাপুরুষের সঙ্গে তাঁহার গভীর আধ্যাত্মিক যোগ স্থাপিত হইয়াছিল। ধর্ম্ম সাধনই তাঁহার জীবনের ব্রত তাঁহার সঙ্গে সাধন পথের পথিকদের আধ্যাত্মিক ঘনিষ্ঠতা হওয়া স্বাভাবিক।

তিনি ভাদ্রমাসে ( ১৩০২ সন ) অশুস্থ দেহে বৃন্দাবন হইতে কলিকাতা প্রত্যাগমন করেন ; এবং অগ্রহায়ণ মাসে ঢাকার আশ্রমে উপস্থিত হন । এইবার মাঘ মাসে গেণ্ডারিয়া আশ্রমে অবৈত্যাচার্যের জন্মতিথি উপলক্ষে ধূলট উৎসব হয় । ঢাকাতে আরও কয়েক বার ধূলট উৎসব হইয়াছিল, কিন্তু এই বারে অত্যন্ত সমারোহ হয় । এতদুপলক্ষে সপ্তাহকাল দিবানিশি হরিনাম সংকীৰ্ত্তনে ঢাকার নরনারী প্রমত্ত হইয়া উঠিয়াছিল । তাঁহার কোন নিদ্দিষ্ট আয় ছিল না, কিন্তু তিনি একমাত্র ঈশ্বরের উপর নির্ভর করিয়া এই কয়েক দিন অহর্নিশি দীনদুঃখী গরীব কান্দাল এবং অত্যাচার যে কেহ আসিয়াছিল তাহাদিগকে পরিতোষ পূর্বক ঋণোন্মুক্ত হইয়া দিয়া আহারের জাতির বিচার ছিল না । জাতিনির্কির্ষে সকলে একত্র ভোজন করিয়াছিল । উৎসবের বিপুল আয়োজন দেখিয়া লোকের মনে বিস্ময় জন্মিয়াছিল । দশ বার জন পাচক নিয়মিত রূপে রন্ধনের কার্য্যে ব্যাপৃত রহিয়াছে, শত শত কান্দালী এবং অপর লোক দলে দলে বসিয়া নানাবিধ সুখাদ্যদ্বারা উদর পূর্ণ করিয়া আহার করিতেছে, আর সংস্থানহীন একজন উদাসীন ব্যবস্থা করিতেছেন, ইহা দেখিয়া কাহার না বিস্ময় জন্মে ? ভোজনের সময় গোস্বামী মহাশয় স্বয়ং উপস্থিত থাকিয়া ইহাকে আরও সন্দেশ দাও, এই বুদ্ধকে আরও কয়েকটা রসগোল্লা দাও, এই বলিয়া বলিয়া মায়ের মতন আদর করিয়া লোকদিগকে ঋণোন্মুক্ত হইয়াছিল । ঢাকাতে লোকের মুখে এরূপ কথা শুনিতে পাওয়া গিয়াছিল যে ;—“ভদ্রলোক, ব্রাহ্মণ সজ্জনকে সকলেই যত্ন করিয়া থাকে, কিন্তু গরীব দুঃখীকে” এমন আদর করিয়া এমন ভাল বাসিয়া বাজারের সর্বোৎকৃষ্ট সন্দেশ মিষ্টান্ন দিয়া ভোজন করায় এমন

আর দেখা যায় না ।” এই উৎসবে নানা স্তান হইতে তাঁহার শিষ্য গণ আসিয়া তাঁহার আশ্রম পূর্ণ করিয়াছিলেন ; \* এবং তাঁহাদিগের বাসের জন্ত কয়েকটা বস্ত্রাবাস ( তাঁবু ) স্থাপন করিতে হইয়াছিল । একদিন একজন বেগী আসিয়াছিল এবং তাহার চক্ষু হইতে অশ্রু পাত হইয়াছিল ; গৌসাইজী তাহাকে দেখিতে পাইয়া প্রসাদ দিতে বলেন, এবং একজন শিষ্য তাহাকে প্রসাদ দান করেন ।

অতঃপর তিনি ঢাকা হইতে কলিকাতা গিয়া আরও দুইবৎসর তথায় অবস্থান করেন । এই সময় সর্বদা তাঁহার আবাস শিষ্য ও অন্তর্গত জনের সমাগমে আনন্দ পূর্ণ হইয়াছিল । শিষ্যগণের অনুরাগ কত তাহা ইহাতেই বোধ হইবে যে যাহারা সমস্ত দিবস আফিসের কার্যে আবদ্ধ থাকিতেন তাঁহারাও সায়ংকালে সংসারের বন্ধনমুক্ত হইয়া দুই এক ক্রোশ দূর হইতেও তাঁহার শাস্তিকূটরে আসিয়া মিলিত হইতেন ; এবং অনেকে তাঁহার গৃহে রজনী যাপন করিয়া অতুল আনন্দ অন্তর্ভব করিতেন । গেণ্ডারিয়া আশ্রমে এবং কলিকাতায় অনেক সময় দেখা গিয়াছে যাহারা স্ত্রুখে বর্দ্ধিত তাঁহারাও সামান্য আসনে উপবেশন করিয়া ও বিনা উপাধানে শয়ন করিয়াও পরমানন্দে দিন যাপন করিতেন । তাঁহার সহবাসই তাঁহাদের আনন্দ নিকেতন ছিল ।

তাঁহারও শিষ্যগণের প্রতি অত্যন্ত ভালবাসা ছিল । তাঁহারা প্রত্যেকেই মনে করিতেন গুরু তাঁহাকে অধিক ভালবাসেন । কিন্তু তাঁহার ভালবাসায় ইতরবিশেষ ছিল না, সকলকেই সমান দেখিতেন । একদিন একজন আত্মীয় যোগজীবন বাবুর ভবিষ্যতে কি হইবে এই ভাবের প্রশ্ন জিজ্ঞাসা করিলে তিনি বলিয়াছিলেন ;—“আমি যোগজীবন ও রাস্তার মুটেতে কোন তফাৎ দেখি না ।” কেৱ শিষ্যগণের মধ্যে ইতর বিশেষ

করিলে তাঁহার প্রাণে ক্রেশ হইত । এজন্ত একদিন তাঁহার পুত্রকে বলিয়াছিলেন ;—“দেখ গুরুতাইদের মধ্যে অমুক বড়, অমুক ছোট একরূপ ভেদজ্ঞান করিও না ; তাহাতে অপরাধ হয় । কাহারও সাধনের অবস্থা ভাল দেখিয়া তাহাকে বড়, অথকে ছোট জ্ঞান করিও না । একথা মনে রাখিও যে তোমাদের সকলের সাধনার অবস্থার চাবিকাটি এক জনের হাতে, তিনি ইচ্ছা করিলে এক মুহূর্তে কাহারও অবস্থা খুলিয়া দিতে এবং কাহারও অবস্থা চাপিয়া দিতে পারেন ।” আশ্রমে কোন দ্রব্য আসিলে তিনি সকলকে দিতে বলিতেন, কাহাকেও না দিলে তাঁহার অত্যন্ত ক্রেশ হইত ।

কলিকাতার হ্যারিসনরোডের বাড়ীতে অবস্থানকালে একদিন ব্রাহ্ম-সমাজের লোকেরা উষাকীর্তন করিতে করিতে তাঁহার আশ্রমে আসিয়াছিলেন । গোস্বামী মহাশয় কীর্তনে যোগ দিলে মুহূর্তের মধ্যে কীর্তনকারীগণের প্রাণে বিদ্যুৎবেগে ধ্যোৎসাহের সঞ্চার হইল । সকলের কণ্ঠ খুলিয়া গেল, কীর্তনে খুব জমাটুভাবে উপস্থিত হইল । গোস্বামী মহাশয় ভাবে মত্ত হইয়া গড়াগড়ি দিতে লাগিলেন, আর পুনঃ পুনঃ বলিতে লাগিলেন, “ব্রাহ্মসমাজ আমার পরম প্রিয়বস্ত, আমি ব্রাহ্মসমাজ দ্বারা পরম উপকৃত হইয়াছি ।” \*

কীর্তনান্তে ৬ উমেশচন্দ্র দত্ত মহাশয় + গোস্বামী মহাশয়কে ভগবৎ প্রাপ্তির উপায় সম্বন্ধে প্রশ্ন করিলে তিনি উত্তর করিলেন ;—“আমিও আমার গুরুদেবের নিকট এই প্রশ্নই জিজ্ঞাসা করিয়াছিলাম । তাহাতে

\* স্বর্গীয় কৃষ্ণদয়াল রায় কথিত ।

+ ইহার সঙ্গে গোস্বামী মহাশয়ের অত্যন্ত বন্ধুতা ছিল । তাঁহার বন্ধু শ্রীযুক্ত শিবনাথ শাস্ত্রী, নগেন্দ্রনাথ চট্টোপাধ্যায়, ৬ উমেশচন্দ্র দত্ত মহাশয়গণের কথা তিনি কখনও বিস্মৃত হইতে পারেন নাই । শেষ জীবনেও তাঁহাদের কথা অনেক সময় বলিতেন ।

তিনি আমাকে গল্পছলে বলিয়াছিলেন—“একব্যক্তি একটা হৃদবতী গাভী ক্রয় করিয়া গৃহাভিমুখে যাত্রা করিয়াছিল । কিন্তু গাভীটা কিছুতেই লইয়া যাইতে সমর্থ হইতেছিল না । অবশেষে বিরক্ত হইয়া যৎপরোনাস্তি প্রহার করিতে করিতে লইয়া চলিল ; এবং এইভাবে কিছুদূর অগ্রসর হইয়া এক পাশুশালায় উপবেশন করিয়া লোকদিগকে বলিতে লাগিল, ‘দেখ আমি নিতান্ত নিরুপায় হইয়া পড়িয়াছি । এখন কি উপায়ে ইহাকে গৃহে লইয়া যাই ভাবিয়া স্থির করিতে পারিতেছি না ।’ পাশুনিবাসী বলিল, ‘তুমি গোবৎসটাকে ক্রোড়ে লইয়া অগ্রে গমন কর, তাহা হইলে অতি সহজেই গাভীটা পশ্চাদনুসরণ করিবে ।’ বস্তুতঃ তাহাই হইল । ভগবানকে লাভ করিতে হইলেও তাঁহার সন্তানদিগকে বৃকে তুলিয়া লইতে হইবে । তাঁহার সন্তানদিগকে বৃকে তুলিয়া লইতে পারিলে ভগবান স্বয়ং প্রকাশিত হইয়া ভক্তবাঞ্ছা পূর্ণ করিবেন ।”

কলিকাতায় অবস্থানকালে তাঁহার আশ্রমে সাধন ভজনের যে এক অমৃতপ্রবাহ অহর্নিশ চলিয়াছিল তিনি তাহাতে নিমগ্ন থাকিয়া জীবনের শেষ কয়েক বৎসর অতিবাহিত করেন । এই সময় তাঁহার শরীর একরূপ অসমর্থ হইয়া পড়িয়াছিল যে লাঠিভর না দিয়া উঠিতে ও চলিতে পারিতেন না । কিন্তু এইরূপ শরীর লইয়াও স্থির হইয়া থাকিতে পারেন নাই ; পুরী গিয়াছিলেন । তদ্বিবরণ পরে বিবৃত হইল ।

### মিষ্টতাসাধন ।

বৌদ্ধশাস্ত্রজ্ঞ ব্রাহ্মধর্মপ্রচারক শ্রীযুক্ত ব্রজগোপাল নিয়োগী মহাশয় বলিয়াছেন ;—“১৮৮৪ সনে গয়াতে আকাশগঙ্গা পাহাড়ে গোস্বামী মহাশয়ের সঙ্গে আমি এক বাবাজির নিকট গিয়াছিলাম । জিজ্ঞাসা করা হইল ;—উপাসনায় প্রবেশ করার উপায় কি ? উত্তর ;—একদিন যে

## মহাত্মা বিজয়কৃষ্ণ গোস্বামী ।

ব্যক্তি সত্য উপাসনা করে তাহার সঙ্গে উপাসনা করিও তাহা হইলে  
বৃদ্ধিতে পারিবে ।

গয়ার পথে যে স্থানে চৈতন্যদেব স্নান করিয়াছিলেন আকাশগঙ্গার  
পীঠস্থ সেই বিষ্ণুপাদোদক তীর্থে আমরা চৈতন্যের জন্মোৎসব করি-  
তাম । গোস্বামী মহাশয় আকাশগঙ্গা পাঁহাড় হইতে নামিয়া আসিয়া  
উৎসবে যোগ দিয়াছিলেন । প্রাতে সাড়ে সাত ঘটিকা হইতে কীৰ্ত্তন  
আরম্ভ হইলে তিনি কীৰ্ত্তনে যোগ দিলেন এবং দুই তিন ঘণ্টা ভাবে  
নৃত্য করিলেন । কীৰ্ত্তনান্তে উপাসনা করিতে বলা হইলে বলিলেন,  
'হরিসুন্দর বাবু করিবেন ।' হরিসুন্দর বাবু উপাসনা করিলেন । ঐ  
দিন তাঁহার নৃত্য ও ভক্তির উচ্ছ্বাস দর্শনে উপাসকগণের মন অত্যন্ত  
আর্দ্র হইয়াছিল । একদিন তিনি গয়াতে মন্দিরে উপাসনার কাজ  
করেন এবং ঋগ্বেদ উপাখ্যান অবলম্বনে হৃদয়স্পর্শী উপদেশ দেন ।  
তাঁহার ভক্তি ভাবের দৃষ্টান্তে উপাসকগণ নিতান্ত মুগ্ধ হইয়াছিলেন ।

কাহারও মন্দের প্রতি তাঁহার দৃষ্টি আদৌ ছিল না । আমি এবং  
প্রকাশ বাবু একবার একদিন দুই তিন ঘণ্টা তাঁহার নিকট অবস্থিতি  
করিয়াছিলাম ; দেখিলাম কাহারও বিরুদ্ধে কোনরূপ তিক্তভাব তাঁহার  
মনে নাই । সকলের সম্বন্ধে মিষ্টভাব পোষণের আকাঙ্ক্ষা অত্যন্ত  
বেশী দেখিলাম । প্রকাশ বাবু বলিলেন :—“আমার গৃহে একবার  
যাবেন না ?” উত্তর—“গুরুর আদেশ এই দেবদর্শন, তীর্থদর্শন এবং  
গঙ্গাস্নান ব্যতীত অণু কারণে আসন ত্যাগ না করি । আপনার গৃহে  
যাওয়ার কারণ ইহার কোনটী নয়, এজন্য যাইতে পারিব না ।” তাঁহাকে  
দেখিয়া তাঁহার সঙ্গে আলাপ করিয়া সর্বদাই মনে হইত তিনি অহ-  
নিশি মিষ্টতাসাধন করেন ; মিষ্টতার সাধনে মিষ্টতালাভ করিয়া তিনি  
মিষ্ট হইয়া গিয়াছেন । এজন্য মতের কোন কথা তাঁহার নিকট উথা-

পন করিতে ইচ্ছা হইত না। কীর্তনে তিনি খুব নৃত্য করিতেন ; কিন্তু মত্ততার সঙ্গে অধীরতা ছিল না। আমার মনে হয় সকলের সঙ্গে আধ্যাত্মিক যোগ স্থাপিত হয় ইহাই তিনি ইচ্ছা করিতেন ; এবং এই জন্য বলিতেন, যিনি যেরূপ বোঝেন তিনি সেই ভাবে চলুন। সকল সম্প্রদায় হইতে শিষ্য গ্রহণেরও হয়ত ইহাই কারণ।”

### স্বাধীনতা-প্রিয়তা ।

তিনি অত্যন্ত স্বাধীনতাপ্রিয় ছিলেন ; জীবনে কখনও পরমুখাপেক্ষা করিয়া চলিতে পারেন নাই। এই স্বাধীনতা-প্রিয়তা তাঁহাকে প্রভুত্ব প্রিয় করে নাই, অপরের স্বাধীনতায় কিরূপ মর্যাদা দেখাইতে হয় তিনি তাহারও আদর্শ দৃষ্টান্ত দেখাইয়াছেন। “সমাজপ্রিয়তা ও প্রভুত্ব-প্রিয়তা মানবহৃদয়ের অতি চূড়ান্ত-শৃঙ্খল। এই শৃঙ্খল তাঁহাকে কখনও স্পর্শ করিতে পারে নাই। তিনি নিজে যেমন স্বাধীন ও সত্যপ্রিয় ছিলেন অল্পগতদিগকেও সেইরূপ হইতে উপদেশ দিতেন। \* \* তিনি গুরুর আবগুকতা স্বীকার করিতেন এবং বহুতর শিষ্যও করিয়া ছিলেন। \* \* যাহারা গোঁসাইজীর সঙ্গ করিয়াছেন তাঁহারা বুঝিয়াছেন মানুষ মানুষকে যতদূর স্বাধীনতা প্রদান করিতে পারে তিনি তাহার আদর্শ দেখাইয়াছেন।” শিষ্যদিগকে কখনও কোন বিষয়ে আদেশসূচক ভাষায় উপদেশ দিতেন না। কেবল উচিত অনুচিত বলিতেন। একদিন কলিকাতার বাসায় তাহার পাঠের সময়ে কতিপয় শিষ্য নীচের তালায় খুব তর্কবিতর্ক করিতেছিলেন, গোল-যোগে তাঁহার পাঠের ব্যাঘাত হইতেছিল ; কিন্তু তবুও নিষেধ করিলেন না, কেবল বলিলেন ;—“কিসের গোলমাল?” একজন শিষ্য তাড়াতাড়ি গিয়া গোলমাল থামাইয়া দিলেন এবং আসিয়া বহিলেন, নিষেধ করিয়া আসিয়াছি। তিনি বলিলেন ;—“আমি বারণ করিতে বলি নাই, কেবল



জানিতে চাহিয়াছিলাম কিসের গোলমাল ।” তিনি কলিকাতায় যে বাড়ীতে ছিলেন-ঐ ভাড়াটিয়া বাড়ীর দেওয়ালে সকলে খুব লোহা পুতিত, এবং তাহাতে আন্তর খসিয়া পড়িত । এক দিন বলিলেন ;—  
“পরের বাড়ীর দেওয়ালের গায়ে লোকেরা যখন লোহা পুতিয়া আন্তর নষ্ট করে তখন আমার মনে হয় যেন আমার বুকে ঐ সকল লোহা বিধিতেছে । \*

গেণ্ডারিয়া এক দিন একজনকে রক্ষা ছেদন করিতে দেখিয়া বলিয়া-  
ছিলেন, উহার প্রত্যেকটি কোপ আমার বুকে লাগিতেছে । এই সমস্ত বেদনাশ্রুচক কথায় সহজেই তাঁহার উদ্বেগ সিদ্ধ হইত ; কিন্তু কখনও কাহাকেও কোন আদেশ করিতেন না । শিষ্যগণের স্বাধীনতা সম্বন্ধে একটা ঘটনার উল্লেখ করিতেছি ;—গেণ্ডারিয়া তাঁহার কোন অনুগত শিষ্য শালগ্রাম পূজায় ইচ্ছুক হইয়া তাঁহার অনুমতি প্রার্থনা করেন । তিনি কোন বাধা দিলেন না । কেবল বলিলেন “\* \* ( শিষ্যের নাম করিয়া ) তুমি পূজা করিবে ? যদি পূজা করিতে পার তবে কর ।” যথা সময়ে সমারোহে পূজা সম্পন্ন হইলে গোস্বামী মহাশয় উক্ত শিষ্যকে ডাকিয়া বলিলেন “\* \* তুমি পূজা করিয়াছ ?” উত্তর ;—“হঁা পূজা করিয়াছি ।” গোঁসাইজী ।—“পূজা ! পূজা ! মিথ্যা কথা ।” শিষ্য তাঁহার তৎকালের তেজ ও গাভীর্ঘ্য দর্শনে বিচলিত হইয়া চরণে পড়িয়া ক্ষমা প্রার্থনা করিলেন । +

আমরা শুনিয়াছি তিনি যখন কলিকাতা অবস্থান করিতেছিলেন তখন এক দিন উক্ত শিষ্যকে বলিয়াছিলেন ;—“তোমার শালগ্রাম গঙ্গার জলে ফেলিয়া দিয়া এস ।” ব্রাহ্মসমাজের মুসলমান ভৃত্য পরলোকগত স্কট আলীকে উক্ত শালগ্রামের নিকট বসিতে দিতেন । ‡ বস্তুতঃ তিনি

\* নবাভারত । + শ্রীযুক্ত বিনোদবিহারী রায় কথিত ।

শ্রীযুক্ত সুন্দরীমোহন দাস এম. বি. কথিত ।

কোনরূপ সংস্কারের অধীন ছিলেন না ; ব্রহ্মজ্ঞান তাঁহাতে উজ্জ্বল হইয়া উঠিয়াছিল ।

ক্রমে ক্রমে তাঁহার শিষ্য সংখ্যার বৃদ্ধি হইয়াছিল । সম্মানিত ধনী, যশস্বী, জ্ঞানী, পণ্ডিত, মূৰ্খ, হিন্দু, মুসলমান, খৃষ্টান, ব্রাহ্ম নানা সম্প্রদায়ের লোক তাঁহার ধর্ম্যভাবে আকৃষ্ট হইয়া তাঁহার শিষ্যদলভুক্ত হইয়াছিলেন । তাঁহারা তাঁহাকে পরম আদরীয় মনে করিতেন । একজন শিষ্য বলিয়াছেন ;—“তাঁহার সহবাসে যে আনন্দে যাপন করিতাম স্ত্রী, পুত্র, পরিবার লইয়া অথবা সংসারের ধন, মান কিম্বা অপর কোন প্রকার সম্পদ লইয়া সেরূপ আনন্দ পাই নাই ।” অল্পগত শিষ্যগণের অনেকে তাঁহার উপর জীবনের সমস্ত ভার ন্যস্ত করিয়া নিশ্চিন্ত হইতে ইচ্ছা করিতেন । অনেকে প্রশ্ন করিতেন ;—“কণ্ঠার বিবাহ হিন্দু সমাজে কি ব্রাহ্মসমাজে দিব ?” তিনি উত্তর করিতেন ;—“এ সব বিষয়ে অপরের মতের উপর নির্ভর না করিয়া নিজের মত ও রুচির উপর নির্ভর করাই ভাল ।” একজন ব্রাহ্মশিষ্য হিন্দু ভাবাপন্ন হইয়া কণ্ঠাদের বিবাহ কোন্ সমাজে দিবেন এহ চিন্তায় বিব্রত হন । অবশেষে গোস্বামী মহাশয়কে পরামর্শ জিজ্ঞাসা করিতে ইচ্ছা করেন । তিনি তাঁহার মনোগত ভাব বুঝিতে পারিয়াই বলিলেন ;—\* \* বাবু মেয়েদের বিবাহ কখনও হিন্দুসমাজে দিবেন না ; ব্রাহ্মসমাজেই দিবেন ।” সামাজিক এবং ব্যক্তিগত স্বাধীনতার উপর তিনি তাঁহার কোন বিধি প্রয়োগ করিতেন না, কেবল সাধনের প্রতিকূল ও অনুকূল বিষয়ের উপদেশ দিতেন ।

এক সময়ে কোন ব্যক্তি সাধনের বিধি পালনে অনিচ্ছা প্রকাশ করিলে তিনি তাঁহাকে বিধি পালন না করিয়াই সাধন করিতে বলিয়াছিলেন । ঐ ব্যক্তি বলিল ;—“আমি কুঅভ্যাসও ছাড়িতে পারিব

## মহাত্মা বিজয়কৃষ্ণ গোস্বামী ।

না ।” তখন বলিলেন ;—“মন্দ কাজ করিয়া আমার উপর দিও তবুও সাধন কর ।” এইরূপ প্রেমের কথা শুনিয়া ঐ ব্যক্তির পরিবর্তন হইল, তিনি ধর্মসাধনে অমুরাগী হইলেন ।

অসাম্প্রদায়িক ভাব ।

তিনি শেষ জীবনে বৈষ্ণবভাবপ্রধান হইলেও সম্পূর্ণ অসাম্প্রদায়িক ছিলেন । তাঁহার বাহ্যচিহ্ন ও ব্যবহারও ইহার অমুরূপ ছিল । কঠে বৈষ্ণবের তুলসীর মালা, পরিধানে গেরুয়া, বহির্কীস, কোপিন, গলদেশে শৈবের রুদ্রাক্ষমালা, মুসলমানের স্ফটিকমালার সঙ্গে কপালে তিলক, মণ্ডকে জটাভূট দেখিলে কে মনে করিতে পারে তিনি কোন বিশেষ সম্প্রদায়ে আবদ্ধ ছিলেন ? বস্তুতঃ তাঁহার নিকট যখন যাহা কর্তব্য বোধ হইয়াছে অকুতোভয়ে তাহারই অনুষ্ঠান করিয়াছেন ; সামাজিক কি লৌকিক কোন প্রকার সংস্কার বা ভয় তাঁহাকে কোন কার্য্য হইতে নিরস্ত করিতে পারে নাই । ধর্মের নামে দেশে নানা প্রকার ভণ্ডামি ও নানাপ্রকার বাহ্যাড়ম্বর দেখিয়া তিনি সময় সময় বলিতেন ;—“আমার অনেক সময় ইচ্ছা হয় এই জটাজাল কাটিয়া ফেলি, গেরুয়া পরিত্যাগ করি, কিন্তু কি করিব, গুরুজীর বিশেষ আজ্ঞা তাই সংস্কারিয়া বসিয়া আছি । নতুবা এমন ইচ্ছা হয় আমার নামটী পর্য্যন্ত উঠিয়া যায় ; সকলের পায়ের ধূলি হইয়া থাকি ।”

জাতিভেদ ।

তাঁহার কলিকাতার আশ্রমে একদিন কোন একজন শিষ্যের ( ইনি জাতিতে নিম্নশ্রেণীভুক্ত ছিলেন ) আহারের স্থান লইয়া শিষ্যগণের মধ্যে মতভেদ হয় । কেহ কেহ তাঁহার সঙ্গে এক পংক্তিতে আহারে অনিচ্ছুক হইয়া তাঁহাকে পৃথক স্থানে দিতে অভিলাষী হন । কিন্তু গোস্বামী মহাশয়ের মত না লইয়া এরূপ করা সম্ভবপর না হওয়াতে

## অস্তদৃষ্টি ।

তাঁহার মত জিজ্ঞাসা করেন। তিনি শুনয়া সম্মতি দিলেন। কিন্তু তৎসঙ্গে ইহাও বলিলেন ;—“\* \* বাবুর আর আমার জ্ঞাত স্বতন্ত্র স্থান কর। আমরা একত্র বসিব।” \* প্রকৃতকথা তাঁহাতে কোনরূপ ভেদ-বুদ্ধি ছিল না। গেণ্ডারিয়া ধূলটোৎসবেও ইহার পরিচয় পাওয়া গিয়াছিল।

### আধ্যাত্মিক যোগ।

গেণ্ডারিয়া আশ্রমে অবস্থানকালে তিনি একবার ঢাকাতে থাকিয়াই কলিকাতার সাধারণ ব্রাহ্মসমাজ মন্দিরের ১১ই মাঘের প্রাতের উপাসনায় যোগ দেন ; এবং শিষ্ণুগণের নিকট কথাপ্রসঙ্গে উহার উল্লেখ করেন। কেহ কেহ উপদেশের বিষয় জানিতে ইচ্ছুক হইলে, তিনি পণ্ডিত শিবনাথ শাস্ত্রী মহাশয়ের ঐ দিনের উপদেশের মর্ম্মও অবগত করাইলেন। সকলেরই বিস্ময়ের পরিসীমা রহিল না। পরে জানা গিয়াছে উপদেশ সম্বন্ধে তিনি যাহা বলিয়াছিলেন তৎকৌমুদীতে সেইরূপ প্রকাশিত হইয়াছিল।

### অন্তর্দৃষ্টি।

অন্তর্দৃষ্টি বলে তিনি লোকের মনের কথা জানিতে পারিতেন। বহু লোকের নিকট ইহার সাক্ষ্য পাওয়া গিয়াছে। ধর্ম্মার্থীগণ নানা প্রশ্ন লইয়া তাঁহার সমীপে উপস্থিত হইতেন আর তিনি তাহার উত্তর দিতেন। অনেকে এরূপ বলিয়াছেন ;—“আমরা মনে মনে প্রশ্ন রাখি কিন্তু গৌসাই অন্তের সঙ্গে কথাপ্রসঙ্গে আমাদের প্রশ্নের উত্তর দেন। ভাবিয়া বিস্মিত হই, এ কি প্রশ্ন না করিতেই উত্তর? তবে কি ইনি মনের কথা জানিতে পারেন?” ফৈজাবাদে একবার এক ব্যক্তি তাঁহার সাধুর বেশ দেখিয়া মনে মনে এইরূপ চিন্তা করিতেছিলেন, ‘এই যে সাধুতার বেশ ইহা কি অর্থাদির সুবিধার জ্ঞাত!’

\* শ্রীযুক্ত নিশিকান্ত নাগ, বি, এল, কথিত।

## মহাত্মা বিজয়কৃষ্ণ গোস্বামী ।

গৌসাইজী আপনা হইতেই বলিতে লাগিলেন ;—“যদি অর্থ লাভই জীবনের ব্রত হইত তাহা হইলে প্রচুর অর্থ লাভ করিতে পারিতাম ।” লোকটী বিস্মিত হইলেন এবং অবশেষে মনের কথা বলিলেন । এইরূপ কত সময় কত ঘটনা ঘটিয়াছে ।

### ব্যক্তিগত জীবনের কথা ।

ব্রাহ্মশিষ্যের উক্তি ;—“আমি মধ্যে মধ্যে বারদির ব্রহ্মচারীর নিকট যাইতাম । প্রত্যেকবার অনেক চিন্তা ও ভাব লইয়া তাঁহাকে প্রণাম করিয়া বসিলামাত্র, আমার অন্তরের গোপনীয় প্রশ্ন সকল—যাহা অন্তর্যামী ভিন্ন আর কেহ জানেন না তিনি একে একে সকল গুলির উত্তর দিতেন । প্রশ্ন আমার প্রাণে, উত্তর আমার কাণে ; আমি অবাক হইয়া থাকিতাম । একবার ভাবিলাম, যদি ব্রহ্মচারী আমাকে দীক্ষা দেন তাহা হইলে আমি তাঁহার শিষ্য গ্রহণ করিব । গিয়া বসিলামাত্র তিনি বলিলেন, “না—না, তা হ’তে পারে না । তোমার গুরু অপেক্ষা ক’রে আছেন, তিনি তোমাকে ঘর হ’তে ডেকে নেবেন ।” তার পর আমি ঢাকায় গিয়া গোস্বামী মহাশয়ের নিকট প্রণাম করিয়া বসিলামাত্র তিনি বলিলেন, “আপনি সাধন পাবেন ।” আমার সমস্ত শরীর পুলকিত হইল । পর দিন স্নান করিয়া ক্ষেত্রের ঘরে উপাসনার জন্ত বসিয়াছি, আমার মন উদ্বেগে পূর্ণ ; আমার ইচ্ছা আমার দীক্ষার সময় আমার বাল্যগুরু নগেন্দ্র বাবু ( তখন তিনি ঢাকায় ছিলেন ) উপস্থিত থাকেন । কিন্তু বলিতে পারিলাম না । গৌসাইজী হঠাৎ বলিলেন “ক্ষেত্র, নগেন্দ্র বাবুকে ডাক ।” নগেন্দ্র বাবু উপস্থিত হইলেন, আমার দীক্ষা হইল । আমি যে কারণে চঞ্চল হইয়াছিলাম গোস্বামী মহাশয় তাহা দূর করিলেন দেখিয়া মনে হইল আশ্চর্য্য দর্শী সাধুপুরুষেরা অন্তরের মন স্পষ্ট দেখিতে পান । আমার প্রকার শতগুণ বৃদ্ধি হইল ।

## ব্যক্তিগত জীবনের উক্তি ।

যে নাম পাইলাম উহা ব্রাহ্মধর্মের একটি মূলমন্ত্র ; নামটি পড়িয়া উহার অর্থ ব্যাখ্যা করিলেন । দুই তিন বারে আমার আয়ত্ত হইল । নামের মহিমা কত, নাম কত মধুর তাহার তুলনা পৃথিবীর কোন বস্তুই সহিত দেওয়া যায় না । নামের মত্ততাকারী শক্তি আছে । সংসারমুখী মন নামের মিষ্টতায় এমনি ভোলে যে ঐরূপ আর কিছুতেই হয় না । মত্ত মাতঙ্গ অক্লুশ আঘাতে বশ হয়, মত্ত মন নামে বশ হয় । ঐ যে সূক্তিতে “নাম-প্রসাদে দেখতে পাবে প্রাণ মাঝে প্রাণারাম” এটি কেমন সত্য তাহা যোগী ভক্তেরা নিয়ত প্রত্যক্ষ করেন । বাহ্যদৃষ্টি মানুষকে প্রতারিত করে, কিন্তু অন্তর্দৃষ্টি মানুষের মনকে ঈশ্বরচরণে সম্বাহিত করে । এমন মধুর আশ্বাদন ভুলিয়া মানুষ কোথায় যাইবে ? নাম প্রভাবে ইহকাল পরকাল এক হয়, আমি ইহা গোস্বামী রূপায় ভোগ করিয়াছি ।”

কোন ব্রাহ্মবন্ধুর উক্তি ; --“ইংরেজী ১৮৭৯ সন হইতে পূর্ববঙ্গলা ব্রাহ্মসমাজ মন্দিরের দ্বারে যাতায়াত আরম্ভ করি । প্রথম প্রথম সাধারণ ছাত্রগণের ণায় কখনও একটি কখনও বা দুইটি গান শুনিয়া উঠিয়া আসিতাম । এই ভাবে ছয় বৎসর কাটিয়া গেল । ইতিমধ্যে একদিন বুড়ীগঙ্গার তীরে গেরুয়া বসন পরিহিত একজন সমুন্নত পুরুষের দর্শন লাভ করিলাম, দর্শনমাত্র তাঁহার প্রতি মনঃচক্ষু আকৃষ্ট হইল ; ইনিই বিজয়কৃষ্ণ গোস্বামী । গোস্বামী মহাশয়ের উপাসনায় তৎকালে পূর্ববঙ্গলা ব্রাহ্মসমাজে প্রবল বহু বহিয়া যাইতেছিল ; আর উহার আকর্ষণে শত শত নরনারী দক্ষ হৃদয়ের জ্বালা নিবারণের জগু ছুটিয়া আসিতেছিল । এই সময়ে একবার ফিকিরচাঁদ সদলে ঢাকায় আসিলেন, মনে হইল যেন পূর্ববঙ্গে নদীয়ার লীলা বহিতেছে । শিক্ষিত অশিক্ষিত কেহই বাদ পড়িল না, সকলেই ব্রহ্মরস-মদিরাস্ত

## মহাত্মা বিজয়কৃষ্ণ গোস্বামী ।

হইল । উৎসবের পর উৎসব আসে আবার চলিয়া যায় ; কিন্তু সেই যে “সত্যংহি, সত্যংহি, ত্বংহি, ত্বংহি” ধ্বনি শুনিয়াছি অত্যাঁপি তাহা প্রাণের তলদেশ হইতে প্রতিধ্বনিত হইতেছে । তৎপর যে কারণেই হউক তিনি ব্রাহ্মসমাজের মন্দির ছাড়িয়া স্বতন্ত্র স্থানে গমন করিলেন, কিন্তু আমাদিগকে যেন বলিয়া গেলেন, ‘তোরা থাক, এ দুয়ার ছাড়িস না ।’ তিনি কাহাকেও “তোরা আমার সঙ্গে আয়” বলিয়া ডাকিলেন না । কিন্তু তবুও শত শত নরনারী তাঁহার মধুরকণ্ঠে বিশ্ব-জনীন ধর্মের কথা শুনিতে ছুটিয়া চলিল । দেখিতে দেখিতে আরও বহুদিন অতীত হইয়াছে, কিন্তু ঐ যে “সত্যংহি সত্যংহি, ত্বংহি, ত্বংহি” উহা যেন আজও প্রাণে বাজিতেছে । উদ্বোধন নাই, আরাধনা নাই, অম্লতাপজনিত হাহাকার নাই, উপাসকমণ্ডলীর প্রতি অল্প উপদেশও নাই, কেবলই আশার বাণী স্বমেব, স্বমেব । জানি না আবার কবে সেই মধুর বাণী, শুনিব ।”

স্বর্গীয়ে দয়্যা ।

শেষ জীবনে তাঁহার মস্তক দীর্ঘ জটাজালে শোভিত হইয়াছিল । যদিও উহা যথাসাধ্য পরিষ্কার পরিচ্ছন্ন রাখিতেন, তবুও উকুণ জন্মিত । একবার ৮০জনীকান্ত ঘোষ মহাশয় গেণ্ডারিয়া আশ্রমে তাঁহার সঙ্গে সাক্ষাৎ করিতে গিয়া দেখিলেন তাঁহার জট হইতে উকুণ বাহির করিয়া এক জন শিষ্য একটা শিশিতে রাখিতেছেন । ঐ শিশিতে জটের ছিন্ন অংশ তৈলাক্ত করিয়া এই উদ্দেশ্যে রাখা হইয়াছিল যেন উকুণগুলি উহাদ্বারা জীবন রক্ষা করিতে পারে । গোস্বামী মহাশয় রজনী বাবুকে দেখিয়া সহাস্তে বলিলেন, ইহাও প্রকারান্তরে বিনাশ করা । তাড়াতাড়ি না মারিয়া ( হস্তদ্বারা যেরূপে উকুণ মারে সেইরূপ দেখাইয়া ) ধীরে ধীরে মারা । সামান্য উকুণ

গুলির জীবন রক্ষার ব্যবস্থার জ্ঞাও যিনি ব্যস্ত ছিলেন, তাহার হৃদয়  
কিরূপ কারুণ্যপূর্ণ ছিল কে বলিবে ?

কাম ও ক্রোধ ।

একদিন গেণ্ডারিয়া আশ্রমে, শ্রীযুক্ত নগেন্দ্রনাথ চট্টোপাধ্যায়  
মহাশয় তাঁহাকে জিজ্ঞাসা করিয়াছিলেন, ‘তাহার কাম প্রবৃত্তি  
সম্পূর্ণ বিলুপ্ত হইয়াছে কি না।’ তিনি তাহাতে উত্তর করেন ; “কাম  
প্রবৃত্তি নাই। তবে ২। ৩ দিন ক্রমাগত চিন্তা করিলে উপস্থিত হইতে  
পারে তাহার সম্ভাবনা আছে।’ \* পরে বলিয়াছেন ;—“গুরুজী কৃপা  
করিয়া এখন ( কাম ) একেবারে মুছিয়া লইয়াছেন। ব্রাহ্মসমাজে  
কত চেষ্টা করিলাম গেল না, পরে সাধন লইয়াও অনেক চেষ্টা  
করিলাম। সেবার সমস্ত রাত্রি জাগিতে লাগিলাম। কেন জাগিতেছি  
জানি না, শুইতে ইচ্ছা হয় না ; একদিন বৃন্দাবনে ভোরে শুইয়া আছি  
আমার সমস্ত শরীর ছারপোকায় ধরিয়াছে। হাজার ছারপোকা  
তবু আমার কোন বোধ ছিল না। তার পর হইতে দেখি কাম  
ক্রোধ নাই। একটা বেড়ার একপাশে শ্রীধর, অন্টা পাশে আমি ছিলাম ;  
কিন্তু শ্রীধরের দিকে ছারপোকা ছিল না।” †

যিনি এক সময়ে বলিয়াছেন, ‘আমি অত্যন্ত কামুক ও ক্রোধী ছিলাম,  
এই দুই রিপু “আমার অত্যন্ত প্রবল ছিল’ তিনিই আবার বলিতেছেন,  
‘আমার কাম ক্রোধ মুছিয়া গিয়াছে।’ কোন্ শক্তি বলে মানুষ এইরূপ  
দুর্জয় রিপু জয় করিতে সমর্থ হয় ? এক ব্রহ্মশক্তি ব্যতীত অপর  
কোন শক্তির সাহায্যেই ইহা সম্ভবপর নয়।

সতীর ধর্মজীবন ।

গেণ্ডারিয়া আশ্রমে একদিন নারীজীবনে ধর্মসাধন প্রসঙ্গে নিম্নলিখিত

\* শ্রীযুক্ত নগেন্দ্রনাথ চট্টোপাধ্যায় কথিত। † নব্যভারত।



গল্পটা বলিলেন ;—একটা নারী যৌবনে তীব্রবৈরাগ্যের উদয়ে স্বামীর উপর পুত্রকণ্ঠার ভারদিয়া গৃহত্যাগী হন এবং পুরুষোত্তম ইত্যাদি বহুতীর্থ পর্য্যটন করিয়া অবশেষে বৃন্দাবনে অবস্থান করিতে থাকেন। এই নারীর সঙ্গে সাক্ষাৎ ও পরিচয় হইলে জিজ্ঞাসা করিলাম ;—“এই যৌবনকালে একাকিনী ভ্রমণ করিতে কি কোন বিপদ ঘটে নাই ?” নারী উত্তর করিলেন ;—“ভগবান যাহার সহায় তাহার আবার বিপদ কি ? তবে একটা ঘটনার উল্লেখ করিতেছি। যখন পুরুষোত্তম হইতে ভ্রমণ করিতে করিতে দক্ষিণাভিমুখে যাই তখন একদিন নিশাকালে কতিপয় সাধুর বাসস্থান এক গৃহে স্থান গ্রহণ করিয়াছিল। অধিক রাত্রিতে একজন ব্যতীত একে একে সাধুদের সকলেই প্রস্থান করিলেন। তখন গৃহবাসী সাধুর ছুরভিসন্ধি বুঝিয়া মনে হইল নিজের স্থানে অবলা নারী কামাখীর হাতে পড়িয়াছি ; ভগবান ভিন্ন আর উপায় নাই। নীরবে মা জগদম্বাকে ডাকিতে লাগিলাম। অকস্মাৎ দেখি একটা প্রকাণ্ড ব্যাত্র গৃহে প্রবেশ করিয়া সন্ন্যাসীকে লইয়া প্রস্থান করিল। ঐ প্রদেশে তখন কেহ বাঘের নামও শুনিতে পায় নাই ; মা জগদম্বা আমাকে রক্ষা করিলেন।” ভগবদ্বিখ্যাসীর জীবন এইরূপে ভয়বিপদ হইতে মুক্ত হয়, তাঁহার উপদেশের ইহাই উদ্দেশ্য।

জীব জীবন্য জীবনং ।

একদিন গেণ্ডারিয়া আশ্রমে নিরামিষ ও আমিষ আহার সম্বন্ধে আলোচনা হইতেছিল। শিষ্যগণের অনেকে উপস্থিত ছিলেন। নিরামিষ আহারের অনুকূলে নানায়ুক্তি শুনিয়া সকলের মন তৃপ্তযোগী ভাবে পূর্ণ হইয়াছিল। ইতিমধ্যে অকস্মাৎ একটা বড় ইন্দুর কোথা হইতে আসিয়া নিকট দিয়া যাইতেছে দেখিয়া একটা বিড়াল লক্ষ্যদিয়া গিয়া উহাকে কামড়াইয়া ধরিল এবং যুদ্ধভ্রমধ্যে বিনাশ করিয়া ফেলিল ;

এবং এক ব্যক্তি নিষেধ করিতে করিতেও ছুটিয়া গিয়া বিড়ালকে তাড়না করিতেই বিড়াল মৃত ইন্দুর ফেলিয়া পলায়ন করিল । গোস্বামী মহাশয় এইরূপ আকস্মিক ঘটনায় বাধাপ্রাপ্ত হইয়া বলিলেন— “জীব জীবন্ত জীবনং ।” উক্ত বিষয় লইয়া আর কোন আলোচনা হইল না । তিনি নিস্তক হইয়া রহিলেন । হয়ত ভাবিলেন ভগবৎবিধিই সর্বোপরি । অতঃপর বিষয়ান্তরে মনোনিবেশ করিলেন । \*

একপ্রাণি পত্র ।

মাতঃ,

তোমার এবং \*\*র পত্র পাইলাম । \*\*র পূর্বপত্রের উত্তর দিয়াছি । আমার সময় অতি অল্প এজ্ঞ সর্বদা উত্তর দিতে পারি না । তজ্জন্ম দুঃখ করিও না । যখন যাহা ইচ্ছা আমাকে লিখিবে । আমি কাহারও ভ্রাতা কাহারও সন্তান, আমাকে লজ্জা নাই ভয় নাই । জগদীশ্বর তোমাদের মনোবাঞ্ছা পূর্ণ করুন । সর্বদা ভগবানের নাম স্মরণ করিবে । নিন্দা, হিংসা, মিথ্যাকথা ত্যাগ করিবে । স্ত্রীজাতির পতি দেবতা ; পতি ইহলোকে থাকুন অথবা পরলোকে থাকুন পতি ভিন্ন অন্য পুরুষ মনে স্থান দিবে না । পতিভক্তি হইলে বিশ্বপতিকে লাভ করা যায় । চিত্তকে নির্মল রাখাই ধর্ম । গুরুজনকে ভক্তি করিবে । কাহারও মনে ক্রোধ দিবে না । সংসার অনিত্য সর্বদা মনে করিয়া দিন যাপন করিবে । তোমাদের মঙ্গল হউক ।

শুভাকাজক্ষী

শ্রীবিজয়রূপ গোস্বামী ।

তদগতচিন্তা ।

শেষ জীবনে তিনি প্রায় সর্বদাই ভাবে বিভোর থাকিতেন ।

\* শ্রীযুক্ত উমেশচন্দ্র নাগ কথিত ।

## মহাত্মা বিজয়কৃষ্ণ গোস্বামী ।

কখনও আহার করিতে করিতে অজ্ঞান হইতেন, কখনও চা পান করিতে করিতে বাটী হাতে করিয়া বেহুস্ হইয়া থাকিতেন ; ‘কখনও ফুলগাছে ফুল ফুটিয়াছে দেখিয়া তন্ময় হইয়া যাইতেন ।

একবার শিষ্যদল সহ ঢাকা হইতে জয়দেবপুর গিয়াছিলেন । তথায় আহারে বসিয়া ভাতে হাত দিয়াই ভাবে বিভোর হইলেন এবং অস্পষ্ট স্বরে বিড় বিড় করিয়া কত কি বলিতে লাগিলেন । আবেশ ভঙ্গে বলিলেন, ‘মা আমাকে উদরপূর্ণ করিয়া আহার করাইয়াছেন, আমি আর খাব না ।’ সে দিন তাঁহার আর আহার হইল না ।

একবার মাঘোৎসবের সময় সূর্য্যগ্রহণে সূর্য্যের পূর্ণগ্রাস হয় । এই বার গ্রহণের সময় তাঁহার কলিকাতাস্থ আশ্রমে খুব কীৰ্ত্তন হইতেছিল । তিনি কীৰ্ত্তনে বাহুভোলন করিয়া নৃত্য করিয়াছিলেন এবং পরে সূর্য্যের দিকে এক দৃষ্টিতে চাহিয়া একভাবে ২৩ ঘণ্টা ধ্যানস্থ ছিলেন । এই সময় তাঁহার বাহ্যজ্ঞান ছিল না ।

তাঁহার ঢাকায় অবস্থানকালে একদিন হরিসভার লোকেরা তাঁহাকে তাঁহাদের কীৰ্ত্তনে আহ্বান করেন । কীৰ্ত্তনে তিনি খুব নৃত্য করেন এবং অজ্ঞান হইয়া পড়েন । শ্রীযুক্ত বনমালী গুপ্ত নামক জনৈক আয়ুর্বেদজ্ঞ কবিরাজ গোসাঁইজীর এই অবস্থা দর্শনে কৌতূহলী হইয়া অনুসন্ধানে প্রেরিত হন—ইহা মূর্চ্ছা কি সমাধি । আয়ুর্বেদোক্ত লক্ষণ মিলাইয়া তাঁহার ধারণা হইল ইহা মূর্চ্ছা নয়, সমাধি । তদবধি কবিরাজ মহাশয় তাঁহাকে একজন মহাযোগী জ্ঞানে ভক্তি করিতেন । \*

বৃন্দাবনের একটা ঘটনা তিনি স্বয়ং এইরূপ বলিয়াছেন ;—বৃন্দাবনে আমি একদিন পায়খানায় গিয়াছি এমন সময়ে নগরসংকীৰ্ত্তন যাইতেছিল । মনে করিলাম জলশৌচ করিয়া আলখেল্লা ছাড়িয়া

\* উক্ত কবিরাজ মহাশয় বরিশালে শ্রীযুক্ত নগেন্দ্র বাবুকে ইহা বলিয়াছিলেন ।

কীৰ্ত্তনে যাই । ইহার মধ্যে কখন কীৰ্ত্তনে প্রবেশ করিয়াছি জানি না । কীৰ্ত্তনের পরে গৌরশিরোমণি মহাশয় প্রসাদ দিলেন, খাইলাম । বাসায় আসিয়া মনে হইল জলশৌচ করি নাই । পরে গৌরশিরোমণি মহাশয়ের নিকট গিয়া বলিলাম মহাশয় এই ঘটনা । তিনি আলিঙ্গন করিয়া বলিলেন, ‘আপনি যে ব্রাহ্মসমাজে গিয়াছিলেন তাহা নিষ্ফল হয় নাই । কারণ ব্রহ্মজ্ঞান না হইলে ভক্তিতে অধিকার জন্মে না । এই জগৎ মহাপ্রভু আপনাকে ব্রাহ্মসমাজে লইয়া গিয়াছিলেন । যাহা সত্যভাবে করা হয় তাহা কখনও নিষ্ফল হয় না ।

ব্রহ্মদর্শন ।

একদিন দ্বারভাঙ্গার পথে বেড়াইতেছিলেন । দেখিলেন পথপার্শ্বে পলাশবৃক্ষে পলাশফুল ফুটিয়া রহিয়াছে ; তাহে বিভোর হইলেন ; এবং মানুষকে ধাক্কা দিতে দিতে লইয়া গেলে যেরূপ হয় সেই ভাবে গিয়া কিছুক্ষণ অজ্ঞান হইয়া দাঁড়াইয়া রহিলেন । তৎপর সাষ্টাঙ্গে প্রণিপাত করিলেন এবং জিজ্ঞাসা করিলে বলিলেন ;—“পলাশবৃক্ষের ভিতর হইতে মা উকি দিতেছিলেন ।”

একবার একটি মুটে য়োট নিয়া আসিয়াছে ; তিনি তাহার মধ্যে যেন কাহাকে দেখিয়া অধীর হইলেন, এবং কাঁদিতে কাঁদিতে তাহার পায়ে পড়িয়া সাষ্টাঙ্গে প্রণাম করিলেন । মুটেও বাবা বাবা বলিয়া নয়ন জলে ভাসিতে লাগিল । সে দৃশ্য যাহারা দেখিল তাহারাও চক্ষুর জল রাখিতে পারিল না ।

একদিন গোপালিয়া আশ্রমে প্রাতে পায়খানার পথে তাঁহাকে অতি সঙ্কোচে পদক্ষেপ করিতে দেখা গেল । এইরূপ করিতে করিতে মুহূর্ত্ত মধ্যে অজ্ঞান হইয়া ধরাশায়ী হইলেন । তখন তাঁহার নিকট কীৰ্ত্তন করিলে পুনরায় জ্ঞান হইল । কারণ জিজ্ঞাসা করিলে বলিলেন, “দুর্কী-

## মহাত্মা বিজয়কৃষ্ণ গোস্বামী ।

যাসে শিশির বিন্দুতে জ্যোতির্ময় ব্রহ্মকে দর্শন করিয়া আমি আত্ম-  
সম্বরণ করিতে পারি নাই ।

---

## দ্বাদশ পরিচ্ছেদ

পুরীতে অবস্থান, বিবিধ কার্য্য, দেহতাগ ।

গোস্বামী মহাশয় অহেতুকী ভক্তির উপাসক ছিলেন । এই অহেতুকী ভক্তির সাধনে তিনি তাঁহার প্রাণ মন সকলই উৎসর্গ করিয়া-  
ছিলেন । এই ভক্তিপথে প্রেমাবতার শ্রীচৈতন্য মহাপ্রভুর জীবন ও উপদেশ তাঁহার বিশেষ সহায় হইয়াছিল । এজন্ম মহাপ্রভুর নামে তিনি ভাবে উন্মত্তপ্রায় হইয়া উঠিতেন ; শচীনন্দন শচীনন্দন বলিয়া চীৎকার করিতেন । গুনিয়াছি একদিন কথা প্রসঙ্গে বলিয়াছিলেন ;—  
“আমি যখন ব্রাহ্মসমাজে ছিলাম তখন একদিন হাজারিবাগের রাস্তায় নির্জনে এই অভিপ্রায়ে গড়াগড়ি দিয়াছিলাম যে মহাপ্রভু এইপথে গিয়াছিলেন যদি তাঁহার পদধূলির এককণাও গায়ে লাগে কৃতার্থ হইয়া যাইব ।” ইহাতে প্রেমিকের প্রতি কি গভীর অনুরাগেরই না পরিচয় পাওয়া যাইতেছে !

মহাপ্রভু শ্রীচৈতন্য বহু দিবস নীলাচল ভূমিতে সাধন ভজনে যাপন করিয়াছিলেন । ঐ সময় তাঁহার প্রতি অনুরক্ত বঙ্গবাসীগণ প্রায় বিশ বৎসর ধরিয়া প্রতিবৎসর পথের সমস্ত ক্লেশ অনায়াসে সহ করিয়া তাঁহার সঙ্গলাভের জন্ম বঙ্গদেশ হইতে নীলাচলে পদব্রজে গমন করিয়া-  
ছিলেন । এদেশের নরনারীর প্রাণ ভক্তির প্রতি, ভক্তিসাধকের প্রতি

কিরূপ শ্রদ্ধাযুক্ত ইহা দ্বারা তাহার কথঞ্চিৎ পরিচয় পাওয়া যায় । যে নীলাচল ভূমি গোস্বামী মহাশয়ের প্রিয় শচীনন্দনের প্রিয় স্থান, যথায় শচীনন্দন কত সাধন ভজন ও হরিগুণ কীর্তনে যাপন করিয়াছিলেন, যথায় শত শত নরনারী তাঁহার মুখে হরিনাম শ্রবণ করিয়া পাগল প্রায় হইয়াছিল এবং অবশেষে যে স্থানে তাহার ইহলোকের লীলার শেষ হইয়াছিল, সেই পুণ্য ভূমি দর্শনের জন্ত ব্যগ্র হওয়া প্রেমিক গোস্বামী মহাশয়ের পক্ষে স্বাভাবিক । নীলাচলের গৌরব স্থান শ্রীক্ষেত্রেই জ্যোৎস্না রজনীতে বারিধি বক্ষে ভগবৎ সৌন্দর্য্য দর্শনকরিয়া গোরা আত্মহারা হইয়াছিলেন, এবং সমুদ্রগর্ভে দেহ বিসর্জন করিয়াছিলেন । তক্ত গোস্বামী মহাশয় তাঁহার সৌন্দর্য্য দর্শন আশায় দেশ দেশান্তরে ঘুরিয়া ফিরিতেন, পুরুষোত্তমে না জানি তাঁহার কত করুণা প্রত্যক্ষ হইবে এই আশায় অতঃপর তিনি পুরী যাত্রায় অভিলাষী হইলেন । তাঁহার জননী তাঁহাকে পুরী যাইতে নিষেধ করিয়া গিয়াছিলেন । হয়ত তাঁহার মনে হইয়াছিল ;—“আবেগ সম্বরণ করিতে না পারিয়া গোরা যেমন দেহ বিসর্জন করিয়াছিলেন, বিজয়ও তেমনি আত্মসম্বরণ করিতে অসমর্থ হইয়া না জানি কি ঘটায় ।” পুত্রের অলৌকিক ভক্তি, অম্লরাগ ও ভাবাবেশ দর্শনে পুত্রবৎসলা জননীর প্রাণে এরূপ ভয় হওয়া কিছুই বিচিত্র নহে । গোস্বামী মহাশয় যৌবনে ধর্ম্মসাধন ও ধর্ম্ম প্রচারের জন্ত যেরূপ কঠোর পরিশ্রম ও তপস্যা করিয়াছিলেন তাহাতে তাঁহার শরীর শেষ অবস্থায় একেবারে ভাঙ্গিয়া গিয়াছিল, একপ্রকার অচল হইয়া পড়িয়াছিলেন । এজন্ত প্রায় দুই বৎসরকাল কলিকাতা ছাড়িয়া অত্র যাতায়াত করিতে সমর্থ হন নাই । কিন্তু পুরুষোত্তম দর্শনে ব্যগ্র হইয়া আর স্থির থাকিতে পারিলেন না, ভয় দেহেই যাত্রা করিলেন (২৪শে ফাল্গুন ১৩০৪ বঙ্গাব্দ) । শরীর অত্যন্ত অসমর্থ হওয়ায় তাঁহার

জঙ্গ পঁচশত টাকায় স্পিসিয়াল ষ্টীমার ( একখানি ষ্টীম লঞ্চ ) ভাড়া করা হইল, তিনি শিষ্যদলসহ দুইখানা বজরায় কটক পর্য্যন্ত গিয়া তথা হইতে ট্রেনে পুরী উপস্থিত হইলেন ।

তঁাহাদের ষ্টীমার যখন ক্যানেল পথে যাইতেছিল তখন তীরস্থ বালক বালিকাগণ ভিক্ষা চাহিতেছিল । তিনি দরিদ্রদিগকে পয়সা দিতে একজন শিষ্যের প্রতি অনুমতি করিয়াছিলেন ; দরিদ্রেরা প্রায় সকলেই পয়সা পাইয়াছিল, কিন্তু দুই এক জন বাদ পড়িয়াছিল । তিনি বলিলেন ;—“আহা ঐ লোক দুইটা পাইল না ।” তখন ষ্টীমার অনেক দূর চলিয়া গিয়াছিল । কিন্তু তিনি দিতে চাহিতেছেন অথচ দেওয়া হইবে না ইহা অনুগতের প্রাণে সহ্য হইল না ; তঁাহার মুখ হইতে বাক্য নির্গত হওয়া মাত্রই সেই চলন্ত ষ্টীমারের উপর হইতে একজন শিষ্য জলে কাঁপ দিয়া পড়িলেন ; এবং কুলে উঠিয়া ঐ দরিদ্র দিগকে পয়সা দিয়া সঁাতার দিয়া আসিয়া পুনরায় ষ্টীমারে উঠিলেন । একটা শিক্ষিত ভদ্র-সন্তান কি কুহকে মুগ্ধ হইয়া বিপদকে তুণ জ্ঞান করিয়া এইরূপ কার্য্য করিয়া ছিলেন, ভাবিলে বিশ্বয় জন্মে ।

কটক গিয়া যখন তঁাহাদের ষ্টীমার বিদায় দেওয়া হইল তখন তিনি প্রত্যেক খালাসিকে বক্সিস দিয়া সাষ্টাঙ্গে প্রণিপাত করিলেন এবং তাহাদের আশীর্বাদ ভিক্ষা করিলেন । তিনি যখন যে স্থানে গমন করিতেন তথায় একমাত্র বিশ্বনাথ বিশ্বেশ্বরের দর্শনাশাই তঁাহার ব্যগ্রতার প্রধান কারণ হইত । এজ্ঞ ব্যক্তি ও জাতিনির্কির্শেষে সকলের আশীর্বাদ ভিক্ষা করিতেন । ভগবান সর্বভূতান্তরাত্মা, এ জ্ঞ কান্দারও চরণে মস্তক নত করিতে তিনি কুণ্ঠিত হইতেন না । ইহা তঁাহার সুগভীর ঈশ্বরানুরাগেরই নিদর্শন । যিনি বৃন্দাবন যাত্রা কালে মেথরের পায়ে পড়িয়া আশীর্বাদপ্রার্থী হইয়াছিলেন, পুরী যাত্রায়

খালাসীগণের আশীর্বাদ ভিক্ষা করিলেন, তাঁহার ব্যাকুলতা ও বিনয়ের পরিচয় দিতে চেষ্টা করায়ুথ। উহা যাহারা প্রত্যক্ষ করিয়াছেন তাঁহাদের চক্ষু সার্থক হইয়াছে, আর যাহারা তাঁহার সংসর্গে বাস করিয়াছেন তাঁহাদের জীবন কৃতার্থ হইয়াছে ।

পুরীতে উপস্থিত হওয়ার পূর্বেই একজন পাণ্ডা আসিয়া তাঁহার পাণ্ডা হইতে অভিলাষ প্রকাশ করিল। তিনি ঐ ব্যক্তিতে ইষ্টদেবতার দর্শন পাইয়া ভাবে আত্মহারা হইলেন এবং সঙ্গে যাহা কিছু ছিল সমস্ত তাহাকে দান করিতে বলিলেন ।

গোস্বামী মহাশয় ভগ্নদেহে প্রায় পঞ্চাশ জন শিষ্যসহ পুরীতে উপস্থিত হইলেন । ঐ সময় পুরী রেলওয়ে স্টেশন জগন্নাথের মন্দির হইতে প্রায় তিন মাইল ব্যবধানে ছিল। উৎসাহবশতঃ এই পথ তিনি পদব্রজে গমন করেন। তাহার আঠারনালা নামক স্থানে উপনীত হইলে মন্দিরের চূড়া দৃষ্ট হইল। চূড়া দেখিয়াই ভাবের আবেগে তাঁহার নয়নযুগল প্রেমাশ্রুতে ভাসিয়া গেল ; হৃদয় শব্দে ‘হরিবোল’ ‘হরিবোল’ করিতে করিতে নৃত্য আরম্ভ করিলেন। মুহূর্ত্ত মধ্যে শিখমণ্ডলীতে তাঁহার শক্তি সঞ্চারিত হইল ; কীর্তন করিতে করিতে সকলে ক্ষিপ্তপ্রায় হইয়া উঠিলেন। এই ভাবে শিষ্যদল কীর্তন করিতে করিতে এবং পঙ্গুপ্রায় বৃদ্ধ গোস্বামী মহাশয় সিংহবিক্রমে নৃত্য করিতে করিতে পুরীতে আসিয়া উপনীত হইলেন। মহাত্মা রামকৃষ্ণ পরমহংস যে দিন ব্রহ্মমন্দিরে গমন করিয়াছিলেন, সেদিন মন্দিরে প্রবেশ করিয়াই মূর্চ্ছিত হইয়া পড়িয়াছিলেন। কারণ জিজ্ঞাসা করিলে বলিয়াছিলেন ;—“প্রবেশ মাত্র স্থানের পবিত্রতা ও গাভীর্য্য আমার হৃদয়কে অধিকার করিল, আর যখন স্মরণ হইল, এখানে বসিয়া এত লোক পরব্রহ্মের উপাসনা করিয়া থাকেন, তখন আমি আর



## মহাত্মা বিজয়কৃষ্ণ গোস্বামী ।

আত্মসম্মরণ করিতে পারিলাম না।” ইহারও জগন্নাথের মন্দির দর্শনমাত্র ব্রহ্মক্ষুভি হওয়াতেই আত্মহার হইয়াছিলেন, এবং ঐজন্ম অচল শরীরে তিন মাইল পথ অতিক্রম করিতেও তাঁহার কোনরূপ ক্লেশ বোধ হয় নাই ।

গোস্বামী মহাশয় পুরীতে বৎসরাধিক ( পনের মাস ) কাল অবস্থান করেন । এই সময়ের মধ্যে তদ্বারা তথায় কতকগুলি সংস্কার ও পরিবর্তন সাধিত হওয়াতে তাঁহার প্রতি সাধারণের বিশেষ দৃষ্টি পড়ে । তিনি পুরীতে গিয়া দেখিতে পাইলেন, তথাকার মিউনিসিপালিটির আদেশে শিকারীগণ যেখানে সেখানে গুলি করিয়া বানর বধ করিতেছে । নিরীহ বানরজাতির প্রতি এইরূপ নিষ্ঠুর আচরণে তাঁহার কোমল প্রাণে অত্যন্ত আঘাত লাগিল । একদিন সমুদ্রস্নান করিয়া ফিরিবার পথে কতকগুলি বানরের মৃতদেহ দেখিয়া তিনি অশ্রুপাত করিলেন । তৎপর তাঁহারই অভিপ্রায় অনুসারে শিষ্যগণ বানর মারার বিরুদ্ধে সংবাদপত্রে আন্দোলন করিতে আরম্ভ করিলেন এবং মর্কট বধ শাস্ত্রবিরুদ্ধ এই মর্মে নবদ্বীপ, ভট্টপল্লী, কালী প্রভৃতি স্থান হইতে প্রধান প্রধান পণ্ডিতের পাতি সংগ্রহ করিয়া ছোটলাট উডবারণ মহোদয়ের নিকট প্রতিকারের জ্ঞাত প্রার্থনা করিলেন । এই আবেদন প্রাপ্তির পর ছোটলাট বাহাদুর পুরীতে বানরবধ রহিত করেন । এই আন্দোলন ব্যাপারে টেলিগ্রামে তাঁহাদের অনেক টাকা ব্যয়িত হইয়াছিল । গোস্বামী মহাশয় এক দিন বলিয়াছিলেন ;—“কিরাপে আন্দোলন করিতে হয় তাহা কেবল কেশব বাবু জানিতেন । যদি আমার শরীর ভাল থাকিত তাহা হইলে কলিকাতা গিয়া আমি তুমুল আন্দোলন করিতাম ।”

তাঁহার পুরীর আশ্রমে সর্বদা দলে দলে বানর আসিত । তিনি

## পুরাতে সেবা ।

তাহাদিগকে অত্যন্ত ভালবাসিতেন । ভাল ভাল কলা ও আম খোসা মুক্ত করিয়া স্বহস্তে তাহাদিগকে খাইতে দিতেন । ইহাতে বানরগুলি এতদূর অনুরক্ত হইয়াছিল যে যখন তখন তাঁহার নিকটে আসিত এবং নির্ভয়ে পার্শ্বে বসিয়া থাকিত । যে সমস্ত বানর সর্বদা আসিত তিনি তাহাদিগকে সরলচিত্ত, দাদা মহাশয়, নাক কাটা, বুড় গোদা, লেজ কাটা, বুড়ী, দুঃখিনী, কাণ কাটা, লালমুখ, কাশি ইত্যাদি নামে ডাকিতেন ; এবং প্রতিদিন নিয়মিতরূপে কলা, ছোলা, চাউল ইত্যাদি খাইতে দিতেন ।

কেবল বানরজাতি নয়, সমস্ত প্রাণীতে তাঁহার ভালবাসা বিস্তৃত হইয়াছিল । তাঁহার আশ্রম-দ্বারে অনেক সময় এক দল মেঘ আগিয়া শব্দ করিত, তিনি তাহাদিগকে চাউল, ছোলা ইত্যাদি খাইতে দেওয়াইতেন ; একটা ঘাঁড় আসিত, তিনি তাহাকে ছোলা, কন্দ, ঘাস ইত্যাদি দেওয়াইতেন । পুরীর মন্দির-দ্বারে একটা গরু ছিল, যখনই মন্দির দর্শনে যাইতেন গরুটাকে ঘাস দেওয়াইতেন ; দলে দলে পাখী আশ্রমে আসিত, তাহাদের জ্ঞা শস্তাদি ছড়াইয়া দিতেন ; অনেক সময় পিপীলিকা, ইন্দুর, আঁঙা, চড়ুইপাখী প্রভৃতিকেও আহার দিতেন । তাঁহার পার্শ্বস্থ গ্রন্থাধারের (চৌকি) নীচে এই উদ্দেশ্যে বাতাসা রাখিতেন যেন পিপীলিকায় খাইতে পারে । এইরূপে সর্বদা জীবসেবায় নিরত ছিলেন । সকল প্রাণী তৃপ্ত হইলে সর্বভূতান্তরাগ্না পরমাত্মা পরিতৃপ্ত হন এই জ্ঞান তাঁহাকে জগতের সমস্ত প্রাণীর হিতার্থে আত্মোৎসর্গ করিতে বাধ্য করিয়াছিল । তাহাদের সুখ দুঃখের উপর তাঁহার জীবনের সমস্ত সুখ দুঃখ গুস্ত হইয়াছিল ।

তাঁহার পুরী অবস্থান কালে পুরী মিউনিসিপালিটি মন্দিরপ্রাচীর সংলগ্ন করিয়া একটা পায়খানা নির্মাণে ব্যাপৃত হইয়াছিলেন । তিনি

## মহাত্মা বিজয়কৃষ্ণ গোস্বামী ।

অত্যন্ত ব্যথিত হন এবং অশ্রুপাত করিয়া ঈশ্বরচরণে প্রতিকার প্রার্থনা করেন । শিশু যেমন কোন অভাব উপস্থিত হইলেই কাঁদিয়া গিয়া মাতৃচরণে উপস্থিত হয় তিনিও তেমনি প্রত্যেক অভাবে জগ-জ্ঞানীর চরণে উপস্থিত হইতেন ; তাঁহার ইচ্ছাতেই তাঁহার সকল অভাব পূর্ণ হইত । তাঁহার প্রার্থনা বিফল হইল না, আন্দোলন উঠিলে ম্যাজিষ্ট্রেট সাহেবের আদেশে পাষাণা ভাঙ্গিয়া দিতে হইল ।

পুরীতে জগন্নাথ মন্দিরের সেবা-কার্য্যে সেবকদিগের নানা প্রকার উচ্ছৃঙ্খলতা ও অনিয়ম দেখিয়া, তাঁহাব প্রাণে অত্যন্ত আঘাত লাগিয়াছিল । জগন্নাথের রথযাত্রা হিন্দুদিগের একটা বিশেষ উৎসব । এই রথযাত্রা দর্শন করিতে ভারতের নানাস্থান হইতে সহস্র সহস্র নরনারী অশেষ ক্লেশ স্বীকার কবিয়াও বর্ষে বর্ষে শ্রীক্ষেত্রে আগমন করিয়া থাকে । কিন্তু এমন একটা প্রধান পর্কেও পুর্বীর সেবকদিগের অশেষ উচ্ছৃঙ্খলতা ও অবহেলা দৃষ্ট হইয়াছিল । পাণ্ডাদিগেব এইরূপ ধামখেয়ালী এবং অশাস্ত্রীয় আচরণে ব্যথিত হইয়া তিনি রথযাত্রা দর্শন বন্ধ করিয়াছিলেন । অবশেষে তাঁহার প্রতিবাদ ও আন্দোলনে স্থানীয় গভর্ণমেণ্টের আদেশে নানা বিষয়ের সংস্কার হয় ।

পুরীতে অবস্থান কালে তিনি এক দিন সমুদ্রস্নানে গিয়া তরঙ্গের গুরুতর আঘাতে ভগ্নপদ এবং উত্থান-শক্তি রহিত হইয়া 'পড়িয়া-ছিলেন । কিন্তু ভগবৎ রূপায় ক্রমে ক্রমে আরোগ্য লাভ করেন ।

যে সমস্ত কার্য্যে পুর্বীতে তাঁহার নাম অত্যন্ত প্রসিদ্ধ হয় তন্মধ্যে দান একটা প্রধান । ভগবৎ নির্দেশে তিনি তথায় মহা দান-ছত্র খুলিয়াছিলেন । যাহার ইঙ্গিতানুসারে তাঁহার জীবন-যন্ত্র পরিচালিত হইত, তাঁহার তৃপ্ত্যর্থ এবং তাঁহার ইঙ্গিতে এই দান আরম্ভ করেন । এজ্ঞ দানে জাতি ও ব্যক্তির বিচার করিতেন না । তিনি এক সময়

## পুরীতে দান ।

বলিয়াছেন ;—“দানে পাপ সঞ্চয় হয়,” ‘আবার অল্প সময় বালয়াছেন,  
“যদি সাধ্য থাকে তবে অতুল ঐশ্বর্যের অধিপতি হইতে পথের কাঙ্গাল  
পর্য্যন্ত যে কেহ কোন বিষয়ের জন্য প্রার্থী হইলে তাহার প্রার্থনা পূর্ণ  
করিতে হইবে।” বস্তুতঃ তিনি যয়ং যেমন পরমেশ্বরের ইচ্ছা জানিয়া  
দান করিতেন, তাঁহার উপদেশও তদনুরূপ ছিল। নিজের বুদ্ধি  
বিবেচনাকে সারথী না করিয়া তিনি ভগবৎ ইঙ্গিত শুনিয়া চলিয়াছেন  
ইহা হৃদয়ঙ্গম হইলে এই সমস্ত বিভিন্ন ভাবের উক্তির সামঞ্জস্য বিধান  
সহজেই হইতে পারে। তাঁহার অজস্র দানের বিষয় চিন্তা করিলে  
মনে হয় জগতের দুঃখের মোচন, সুখের বৃদ্ধি, বাসনার নিৰ্ব্বাণ,  
আনন্দ ও শান্তির বিস্তার সাধনার্থেই ভগবৎশক্তি তাঁহাকে এই দান-  
ব্রতে নিয়ত নিযুক্ত রাখিয়াছিল। যেমন তাঁহার অলৌকিক প্রেম,  
ভক্তি, বিশ্বাস ও সাধুতা লোকের আকর্ষণের কারণ হইয়াছিল, তেমনি  
তাঁহার দান সকলকে আপনার করিয়া লইয়াছিল। একান্ত তৎকালে  
জটিয়া বাবার \* নাম না জানিত পুরীতে এমন লোক ছিল না।  
তিনি পুরীতে আসিয়া শিষ্যদিগকে এই আদেশ করিয়াছিলেন যে  
প্রতিদিন দীন দুঃখী কাঙ্গাল পরদেশী ( ভিন্নদেশীয় ) দিগকে মহা-  
প্রসাদ বিতরণ করিতে হইবে। শিষ্যগণ তদনুসারে প্রতিদিন আশ্রমে  
সেবার ব্যবস্থা করিয়াছিলেন। ইতিমধ্যে একদিন গরীবদিগকে  
আহ্বান করিয়া খুব বড় এক ভোজ দেওয়া হয়। তিনি বলিয়াছিলেন,  
লোকেরা “ব্রাহ্মণদিগকেই খাওয়ায় গরীবদিগকে কেহ খাওয়ায় না,  
অতএব গরীবদিগকে খুব ভাল করিয়া খাওয়াইতে হইবে।” একান্ত  
গরীবদিগকে কানিকা প্রসাদ সহযোগে পরম পরিতোষপূর্ব্বক খাওয়ান  
হয়। ইহাতে ব্রাহ্মণেরা বলিয়াছিলেন ;—“গরীবদিগকে খাওয়াইলে,

\* পুরীতে তিনি জটিয়া বাবা নামে পরিচিত ছিলেন।

## মহাত্মা বিজয়কৃষ্ণ গোস্বামী ।

“আমি দিগকে খাওয়াইলে না ?” তৎপর ব্রাহ্মণদিগকেও খুব খাওয়ান হইল।  
অপর দ্বিতীয় দিন তাঁহার জন্ম দিনে কান্নিকাপ্রসাদ সহযোগে দীর্ঘ-  
দিগকে খুব খাওয়ান হইল। এইরূপ দানে বহু টাকা ব্যয় হইয়াছিল।

দান তাঁহার নিত্যক্রিয়ায় পরিণত হইয়াছিল। সময় সময় একই  
লোকে তাঁহার নিকট হইতে দুই তিন বারও দান গ্রহণ করিত, কিন্তু  
তিনি কখনও বিরক্ত হইতেন না, দানে তিনি সর্বদা তাঁহার ইষ্ট-  
দেবতার আদেশের অপেক্ষা করিতেন। এক দিন মন্দিরে সিড়ি  
দিয়া নাম্নিবার সময় একজন লোক প্রার্থী হইলে এক টাকা দিতে  
বলিলেন ; এক টাকা দেওয়া হইল। কয়েক সোপান নামিলে ঐ  
ব্যক্তি আবার প্রার্থী হইল। তখন দুই টাকা দিতে বলিলেন, দুই টাকা  
দেওয়া হইল। আরও কয়েক সোপান নামিলে লোকটী আবারও  
প্রার্থনা করিল ; তখন তাহাকে ১০৭ টাকার একখানা মুগা কাপড়  
দিতে বলিলেন, এবং তাহাই দেওয়া হইল। ব্যাপার দেখিয়া সঙ্গী  
ভাবিলেন, “লোকটী কি প্রতারণাই করিতেছে, ইনি হয়ত জানিতেও  
পারিতেছেন না।” কিন্তু তিনি সেই মুহূর্ত্তেই বলিলেন ;—“আমি কি  
করিব, ঈশ্বর জগন্নাথদেব দান করিতে বলিতেছেন, তাই দিতেছি।  
এ লোকটী তিনবার দান গ্রহণ করিল তাহা আমি জানি, কিন্তু যাঁর  
দান তাঁর আদেশে এ দান চলিতেছে।” তাঁহার নিজের কোন সংস্থান  
ছিল না অথচ এক দিনের জন্য এই দান বন্ধ হয় নাই।

তিনি যৌবনের প্রারম্ভে বিষয়-নিশ্চুর্ত্ত হইয়া সেবা-ব্রত গ্রহণ  
করেন। তখন অর্থ-সংস্থান তাঁহার ছিল না। শুতরাং কেবল শরীর  
মন দ্বারাই পরহিত সাধনে ব্রতী ছিলেন ; লোকের দ্বারে দ্বারে ভিক্ষা  
করিয়া দীন দুঃখীর সহায়তা করিতেন, সেবা শুশ্রূষা করিয়া, হিত চিন্তা  
ও মঙ্গল কামনা করিয়া পরহিতসাধন করিতেন। এখন অর্থাত্মাব

## পুরীতে দান ।

মোচন হইয়াছে । “যে সাধক অনন্ত মনে ভগবানের শরণাপন্ন হন ভগবান তাঁহার সমস্ত ভার গ্রহণ করেন, তিনি ভক্তের যোগক্ষেম্ বহন করেন ।” এখন শত শত নরনারী তাঁহার সেবার সহায় হইয়াছেন ।

এক দিন পুলিশ কয়েকজন সাধুকে তাঁহার আশ্রমে আনিয়া উপনীত করিলে অবগত হওয়া গেল, বিনা টিকিটে ট্রেনে ভ্রমণ করায় ইঁহাদিগকে পুলিশের হাতে পড়িতে হইয়াছে । টিকিটের মূল্য না দিলে সাধুদিগকে হাজতে যাইতে হইবে শুনিয়া গোস্বামী মহাশয় তাঁহাদের মুক্তির জন্ত পনের টাকা দান করিলেন । \*

তিনি ঘটী, কঙ্কল, লুই, বস্ত্র, অর্থ এবং অনেক সময় মূল্যবান রেশমী বস্ত্র দান করিতেন । মূল্যবান বস্ত্র পাইয়া প্রার্থীর মনে আশু-তীত আনন্দ জন্মিত, বলিত, ইনিই প্রকৃত দাতাকর্ণ ।

এক দিন মন্দিরে একটা বালক তাঁহার নিকট বস্ত্রের প্রার্থী হইয়াছিল । তিনি ঐ বালকের মধ্যে ব্রহ্মদর্শন করিয়া আশ্চর্য হন ; এবং তাহাকে আশ্রমে আনিয়া ভালরূপ দান করিতে ইচ্ছা করেন । কিন্তু বাসায় আসিবার সময় ভিড়ের মধ্যে পড়িয়া বালকটি কোথায় চলিয়া যায় । অবশেষে বহু অনুসন্ধানে তাহাকে উপস্থিত করা হইলে ধুতি চাদর দিয়া তাহাকে সন্তুষ্ট করেন ।

পুরীতে আফিস আদালত ইত্যাদিতে যে সমস্ত পুলিশ, পেয়াদা, পিয়ন ও দপ্তরী ছিল তিনি দলে দলে তাহাদিগকে একত্র করিয়া বস্ত্রাদি দান করেন । এজ্ঞ এক এক দিন তাঁহার শত শত টাকা ব্যয় হয় । মন্দিরের পাণ্ডা-পুরোহিত এবং অগ্ন্যন্ত সেবায়তদিগের অনেককে রেশমী ও মুগার বস্ত্র দান করেন । যাহার যে অভাব, যে আকাঙ্ক্ষা সে সমস্ত পূর্ণ করিতে যেন তাঁহার হৃদয়-আসন

\* পুরীর দানের কোন কোন দিনের কতিপয় ঘটনা মাত্র উল্লিখিত হইল ।

## মহাত্মা বিজয়কৃষ্ণ গোস্বামী ।

পাতিয়া রাখিয়াছিলেন । কাহাকেও উপনয়নের জন্ত পাঁচ টাকা, কাহাকেও পাথের বাবদ পঁচিশ টাকা, কাহাকেও ঘর মেঝামেতের জন্ত বিশ টাকা, কাহাকেও বা অল্প নানা কারণে ৫, ১০, ১৫, ২০ টাকা সর্বদা দান করিয়াছেন । দান সম্বন্ধে প্রশ্ন করিলে বলিতেন, “এ দান আমার কৃত নয়, ঈশ্বর জগন্নাথদেবের আদেশে দান করিতেছি, আমার এক পয়সাও দিতে শক্তি নাই ।” তাঁহার দানে মুগ্ধ হইয়া লোকে বলিত, “বড় নাম ঢপঢপালে” অর্থাৎ খুব নাম প্রচার করিলে । তিনি বলিতেন, “নাম অতল তলে ডুবে যাক, নাম দিয়ে কি হবে ?”

একদিন সম্বলপুরের একদল কৃষক তাঁহাকে দেখিতে আসিয়াছিল । তন্মধ্যে একটী স্ত্রীলোক তাঁহাকে দেখিয়া মুগ্ধ হইয়া “রাম বিহু অষোধ্যা আন্ধিয়ারা” পদযুক্ত একটী গান করিয়াছিল । গান শুনিয়া তাঁহার সমাধি হয় । তৎপর সমাধি ভঙ্গে তিনি স্ত্রীলোকটীকে ১০।১২ টাকা মূল্যের একখানি মুগার বস্ত্র দান করেন ।

তিনি যে দিবস সমুদ্রস্নানে ও মন্দির দর্শনে গমন করিতেন, সে দিবস দানে শত শত টাকা ব্যয়িত হইত । মন্দিরে ও সমুদ্রস্নানে গিয়া সময় সময় তিনি ভাবে আত্মহার হইয়া পড়িতেন । একদিন বলিলেন ;—“মন্দিরে গিয়া দেখিলাম আকাশ পাতাল জ্যোতির্শ্রয়, সমস্ত পুরী ব্যাপিয়া লোকনাথ বিরাজ করিতেছেন ।” আবার কোন সময় এরূপও বলিয়াছেন যে ;—“জগন্নাথ কোথায় ? ওখানে কেবল চামচিকা রাশি উড়িতেছে । পাণ্ডাদের জন্ত ঈশ্বর জগন্নাথদেব এখানে তিষ্ঠিতে পারেন না, তিনি ভক্তের গৃহে আছেন ।”

একদিন মন্দিরে অনেক টাকার পয়সা, দুয়ানী ও বস্ত্র দান করিলেন, একদিন সমুদ্রস্নানে গিয়া কতকগুলি স্ত্রী পুরুষকে ধুতি চাদর

দিলেন, এবং আশ্রমে আসিয়া কয়েকজন সাধুকে ঘটা, কমণ্ডলু ও ধূতি চাদর দান করিলেন । একদিন একজন সম্ভ্রান্তব্যক্তি ( ইনি অনেক সময় আশ্রমে আসিয়া তাঁহার গৃহিত সাক্ষাৎ করিতেন ) একজন লোককে অনুরোধপত্র দিয়া দানগ্রহণের জন্ত তাঁহার নিকট পাঠাইয়াছিলেন । এ ব্যক্তিকে তিনি কিছুই দিলেন না, বলিলেন ;—“এ দান উপরোধের ব্যাপার নয় ।” একদিন সমৃদ্ধশ্রী গিয়া এক বাবাজিকে পাঁচটা টাকা ও কয়েকটা বালককে ঘটা ও ধূতিচাদর এবং এক সন্ন্যাসীকে উৎকৃষ্ট যুগার বস্ত্র দান করেন । আর একদিন আশ্রমের নিকটস্থ সমস্ত পুলিশ, মিলিটারী পুলিশ, কাচারীর পেয়াদা, দপ্তরী দিগকে ধূতি চাদর দান করেন ; এক বাবাজিকে মটকার কাপড়, ঘটা, এক ঠাকুরের সমাধিমন্দিরের জন্ত একটি ঘটা দান করেন । অপর একদিন কতকগুলি পুলিশকে বস্ত্র দান করেন, অগ্নি দিন বিভিন্ন আফিসের পেয়াদা, পিয়ন, দপ্তরী, পুলিশকে ধূতি দান করেন । একদিন এক রোগীকে ধূতি চাদর, একব্যক্তিকে পাথের বাবদ পাঁচশ টাকা দান করেন । অপর একদিন কতকগুলি পুলিশকে ধূতিচাদর, এক সাধুকে দশ টাকা, এক গৌসাইকে ঘর মেরামতের জন্ত বিশ টাকা দান করেন । এইরূপে প্রতিদিন অজস্র দান চলিতে থাকে । এই সমস্ত দানও ক্ষুদ্র ক্ষুদ্র । এতদ্ব্যতীত কয়েকদিন বিপুল আশ্রাজনে লোটা, বস্ত্র দান করেন ও হুংখী, কাঙ্গাল, পরদেশী, সাধু, ব্রাহ্মণ ইত্যাদি সকলকে পরিতোষ পূর্বক ভোজন করান । ২০শে চৈত্রের দান বিশেষ উল্লেখযোগ্য, ঐ দিন বড় আখড়ার বিস্তৃত ময়দানে, গৃহের ছাদে, নীচে, আহারের স্থান করা হইয়াছিল ; ভাড়ে ভাড়ে মহাপ্রসাদ, তরকারী, মালপোয়া, দৈ ইত্যাদি প্রচুর পরিমাণে সংগৃহীত হইয়া স্তুপাকার হইয়াছিল । বিভিন্ন ব্যক্তির প্রতি বিভিন্ন



দ্রব্যের রক্ষণভার অর্পিত হইয়াছিল। ণিনিয়াছি বাজারের লোটা, ধুতি, চাদর সমস্ত নিঃশেষিত হইয়াছিল, কিছুমাত্র অবশিষ্ট ছিল না। বিভিন্ন শ্রেণীর সাধু, সন্ন্যাসী, ছুঃখী, কান্দাল, ব্রাহ্মণ, গৃহী সহস্র সহস্র লোককে পরিতোষ পূর্বক ভোজন করাইয়া লোটা বস্ত্র দান করা হইয়াছিল। এই দিনের বিপুল সেবার কার্য্য অপরাহ্ন পাঁচ ঘটিকার সময় আরম্ভ হইয়া রাত্রি প্রায় দুই ঘটিকার সময় শেষ হইয়াছিল ; এবং যে প্রচুর সামগ্রী উদ্ধৃত হইয়াছিল, তাহাও দানের জন্ত ব্যয় করিতে একজন মহান্তের উপর ভার দিয়াছিলেন। ণিনিয়াছি এই কার্য্যে তাঁহার প্রায় উনিশ হাজার টাকা এবং পুরীতে বৎসরাধিক কালে তাঁহার আশ্রম হইতে বিবিধপ্রকারের দানে প্রায় পঞ্চাশ হাজার টাকা ব্যয়িত হইয়াছিল। যে আশ্রমের কোন নির্দিষ্ট আয় ছিল না, সেই আশ্রম হইতে এত টাকা দানে ব্যয়িত হওয়া অদ্ভুত ব্যাপার সন্দেহ নাই। দানের জন্ত তাঁহার বহুসহস্র টাকা দোকানে ঋণ হইয়াছিল, কেহ কেহ এ জন্ত আশঙ্কায়ুক্তও হইয়াছিলেন, কিন্তু তিনি বলিতেন ;— “কোথা হইতে এই টাকা আসিবে তজ্জন্ত তোমরা বিন্দুমাত্র সংশয়যুক্ত বা ভীত হইও না। নিশ্চয় জানিও যিনি এ কার্য্য করিতে লুকুম করিয়াছেন তিনিই ইহার ব্যবস্থা করিবেন।” দানের জন্ত দোকানে সহস্র সহস্র টাকা ঋণ হইয়াছিল তবু দোকানী ভীত হইয়া বাকী দিতে সঙ্কুচিত হয় নাই, সহস্র সহস্র টাকা বাকী থাকিতে আবার সহস্র সহস্র টাকার জিনিষ বাকী দিয়াছে। তাঁহার কোন সংস্থান নাই, ইহা সকলই জানিত, তবু দোকানীর দৃঢ় বিশ্বাস জন্মিয়াছিল জটিয়া বাবার টাকা কখনও অনাদায় থাকিবে না। বিষয়ী লোকের অর্থ শোণিত তুল্য। সেই শোণিত তুল্য অর্থ এইরূপে সাধুর পায়ে ঢালিয়া

দিয়ে কতদূর বিশ্বাস ও নির্ভর আবশ্যক, এবং কিরূপ মানুষের প্রতি বিষয়ী লোকের পক্ষে এতদূর নির্ভরশীল হওয়া সম্ভবপর হইতে পারে তাহা বিবেচনার বিষয় । ঋণশোধের জন্ত একজন শিষ্যকে চিন্তিত হইতে দেখিয়া তিনি বলিয়াছিলেন ;—“ভগবান অর্থ দিবেন কি না তিনিই জানেন, তজ্জন্ত আমাদের এত ভাবনার দরকার কি ? এ তাঁহারই ঋণ । তিনিই যাহা হয় করিবেন । সকলকে জানাইবার হুকুম হইয়াছে জানাইয়া নিশ্চিন্ত হইয়াছি ।” এক ঋণ শোধ না হইতে দানের জন্ত আরও ঋণ হইতেছে দেখিয়া একজন শিষ্য অসন্তোষের ভাব প্রকাশ করিলে বলিয়াছিলেন ;—“ভয় নাই, সব টাকা শোধ হইয়া যাইবে, চুপ করিয়া বসিয়া দর্শন কর । ঈশ্বর জগন্নাথ দেবের দান, এ দান কাহারও বুঝিবার সাধ্য নাই । আমরা ত আর এখান হইতে যাইতেছি না, একটী পয়সা ঋণ থাকিতেও নড়িব না ।” এই বলিয়া ভক্তমালের ভক্তের জন্ত ভগবানের পৃষ্ঠে বেত্রাঘাত গল্পটী বলিলেন ।

জগতের মহাপুরুষদের জীবনে ইহা এক অদ্ভুত দৃষ্টান্ত যে অর্থের কোন সংস্থান না থাকিলেও অর্থাভাবে তাঁহাদের কোন কার্য বন্ধ হয় নাই । বস্তুতঃ ‘ভগবান ভক্তের সমস্তভার গ্রহণ এবং যোগক্ষেম বহন করেন’ গীতাকারের এই উক্তি ভক্তগোস্বামী মহাশয়ের জীবনে সার্থক হইয়াছে । “সংসারাসক্ত মানব মাথার ঘাম পায়ে ফেলিয়া পরিশ্রম করে, তথাপি পরিবারের ভরণপোষণেই অক্ষম । অর্থের অভাব কিছুতেই যায় না । আর এই সাধু বিশ্বনাথ বিশ্বেশ্বরের চরণে দেহমন অর্পণ করিয়া কেবল তাঁহারই পূজায় ও সেবায় নিযুক্ত আছেন । ইঁহার ভাণ্ডার অযাচিতদানে পরিপূর্ণ । ইঁহার যেমন আয় তেমনই ব্যয়, স্থিতির ঘর শূন্য । এস্থলে দাতা যিনি, ভাগ্যরীও তিনি, ব্যয়কর্তাও তিনি । ভক্ত লীলা দেখিয়া অপূর্ব আনন্দলাভ করিতেছেন ।” যিনি

অজ্ঞান করিয়াছিলেন তাঁহার তিনখানি বস্ত্রখণ্ড \* ব্যতীত কিছুই ছিল না, ইহা স্মরণ করিলে বোধ হইবে দান তাঁহার উপলক্ষ্য ছিল; কিন্তু লক্ষ্য দিবসযামিনী ব্রহ্মসহবাস লাভ । তীব্রবৈরাগ্য, উজ্জল বিবেক, চিন্তের দৌনতা, হৃদয়ের প্রগাঢ় পবিত্রতা সকল কার্যের অভ্যন্তর দিয়া তাঁহাকে এই লক্ষ্য সাধনে সাহায্য করিয়াছিলেন ।

তাঁহার শেষ জীবনের ঘটনাবলী দ্বারা ইহা প্রতিপন্ন হইয়াছে—  
আহারে, বিহারে, শয়নে, বিশ্রামে, দানে কি অথবা যেরূপ কোন কার্যে ঈশ্বরের আদেশ না শুনিয়া তিনি কিছু করিতেন না । পুরীতে অনেক সময় আহার করিতে করিতে নিমন্ত্র হইয়া বসিয়া থাকিতেন, যেন ক্কাহারও বাণী শুনিতেছেন; পথ চলিতে চলিতে এমন ব্যবহার করিতেন যাহাতে মনে হইত কে যেন তাঁহাকে লইয়া চলিয়াছেন । পথের কাঁকড়ে চলিতে চলিতে কষ্ট হইত, যেন কাহাকে বলিলেন, তিনি তাঁহার ক্রেশমোচন করিলেন, পথের কাঁকড় সরাইয়া দিলেন । আহার করিতে করিতে কত মধুরতা অনুভব করিতেন. বলিতেন ;—“মা আজ স্পর্শ করিয়া দিয়াছেন এজন্য খাওয়া এত মধুর হইয়াছে ।” এইরূপে যাহার জীবনের প্রত্যেক মুহূর্ত্তটি ঈশ্বরবিভাবে পূর্ণ হইয়া উঠিয়াছিল তাঁহার জীবনের সমগ্রভাব হৃদয়ঙ্গম করা সহজ নয় ।

পুরীতে অবস্থানকালে একদিন কোন বিষয় লইয়া দুইজন শিষ্যের মধ্যে খুব বাদানুবাদ হইতেছিল । একজন বলিতেছিলেন ;—“গোঁসাইজী এইরূপ বলিয়াছেন, খাতায় লিপিবদ্ধ আছে ।” অপরে উহার প্রতিবাদ করিয়া বলিতেছিলেন, “ইহা কখনও হইতে পারে না, তিনি কখনও এরূপ বলেন নাই ।” পরে উক্ত বিষয় গোঁসাইজীর কর্ণগোচর হইলে তিনি

\* শুনিয়াছি এই সময় তাঁহার ব্যবহারের জন্য তিনখানি বস্ত্রখণ্ড ব্যতীত আর কিছুই ছিল না ।

বুঝিতে পারিলেন, তাঁহার উক্তির অর্থ গ্রহণে অসমর্থ হওয়াতেই এইরূপ বাদানুবাদ আরম্ভ হইয়াছে। তখন অত্যন্ত বিবক্তির সহিত বলিলেন ;—  
“আমার ভাব গ্রহণ করে তোমাদের মধ্যে এরূপ কাহার অধিকার হইয়াছে ? তোমরা কি হেতু আমার উক্তি না বুঝিয়া এইরূপে সংগ্রহ করিতেছ ? উহা দক্ষ করিয়া ফেল ! তোমরা শতা সংগ্রহ করিতেছ তাহাতে বিষ উল্লীর্ণ করিবে। আমরা তিল তিল করিয়া ধর্ম্ম সঞ্চয় করিতেছি আর তোমরা তাহা কীট হইয়া নষ্ট করিতেছ।” \*

পুরীতে তাঁহার ভক্তি বিশ্বাস ও সাধুতাদর্শনে আপামর সাধারণ অত্যন্ত মুগ্ধ হইয়াছিল। ভারতের নানাস্থান হইতে পুরীতে যে অসংখ্য যাত্রীর সমাগম হইত জটিল বাবার দর্শন বাতীত তাঁহাদের তীর্থদর্শন যেন সার্থক হইত না। কিন্তু এরূপ অসাধারণ প্রতিপত্তি দর্শনে কতিপয় স্বার্থপর ব্যক্তি বিবেকে জর্জরিত হইয়া দারুণ বিষ উল্লীর্ণ করিয়াছিল।

ধর্ম্মসাধনে কঠোর परिশ্রম করিয়া পূর্ব হইতেই তাঁহার শরীর নিত্য ভগ্ন হইয়া পড়িয়াছিল। পুরীতে আসিয়া এই অবস্থার আরও বৃদ্ধি হয়। কিন্তু ভগ্নশরীরেও তাঁহার নিয়মিত কার্য্যের বিরাম ছিল না ; চক্ষিণ্যবলী ঘড়ী ধরিয়া সমস্ত কার্য্য সম্পন্ন করিতেন। মল-মূত্র ত্যাগ হইতে আবস্ত করিয়া অধ্যয়ন, কীর্ত্তন, পাঠশ্রবণ, আলাপ, প্রসঙ্গ, ঔষধসেবন, খাদ্যগ্রহণ, আত্মীয়স্বজনের তত্ত্ব লওয়া, স্তব, আরাধনা, সাধন, জীবসেবা ইত্যাদি সমস্ত কার্য্যই ঘড়ী দেখিয়া করিতেন। ভিন্ন ভিন্ন গ্রন্থপাঠেরও ভিন্ন ভিন্ন সময় নির্দিষ্ট ছিল ; বিভিন্ন প্রকার খাদ্য গ্রহণেরও সময় বাধা ছিল। এমন কি সংবাদপত্রাদির খবরও রাখিতেন এবং সময় সময় পড়াইয়া শুনিতেন। সময়ের সদ্ব্যবহারের প্রতি এইরূপ হৃদয়দৃষ্টি অল্প লোকেরই দেখিতে পাওয়া যায়।

\* কোন অহুরাগী উদাসীন শিষ্য কথিত।

ক্রমে ক্রমে তাঁহার শরীর নিতান্ত অসমর্থ হইয়া পড়িল । উত্থান-শক্তি-রহিত-প্রায় হইলেন । উঠিতে ও দুই চারি পদ অগ্রসর হইতে একজনের সহায়তার আবশ্যক হইয়া পড়িল, দেখিয়া সকলের মনে আশঙ্কা জন্মিল । ইতিমধ্যে একজন শিষ্য তাঁহার কলিকাতা যাত্রার প্রস্তাব করিলেন । তিনি উত্তর করিলেন ;—“এখানে আমার যে উদ্দেশ্যে আগমন তাহা সিদ্ধ হইয়াছে, এখানে আমার আর কোন কর্ম করিবার নাই ; এখন আদেশ হইলেই যাইতে পারি । কিন্তু এক কপর্দক ঋণ-শোধ হওয়ার বাকী থাকা পর্য্যন্ত আমি এখানেই আছি ।”

১৭ই জ্যৈষ্ঠ চা সেবনের পর শিষ্যগণ সকলে উপস্থিত ; সকলেরই মনে চিন্তা ও উদ্বেগ । যোগজীবন বাবু বলিলেন ;—“কিছু ঋণ করিয়া এখানকার ধার শীঘ্র শোধ করিয়া কলিকাতা যাত্রা করিলে হয় না ?” তিনি বলিলেন ;—“তোরা এত ভাবিস কেন ? স্বয়ং ঈশ্বর জগন্নাথদেব আমার সংবাদ লইতেছেন, আমার ভয় কি ; অত্ন স্থানে গেলেই কি ভ্রাণ পাব ? একটা কাঁটা ফুটিলেও ত মৃত্যু হইতে পারে ? আর এস্থানে ধরিয়া আছাড়িলেও তাঁহার ইচ্ছা ভিন্ন কিছুই হইবার যো নাই । অত্নদিকে তোরা তাকাস্ কেন ? ইচ্ছা হইলে তোরা চলিয়া যা । আমি কেবল মাত্র লাঠিগাছা অবলম্বন করিয়া পড়িয়া থাকিব । তাঁহার ইচ্ছা ভিন্ন কদাপি কিছু করিব না । তাঁহার ইচ্ছা হইলে মুহূর্তের মধ্যে সব ঠিক হইয়া যায় । আমি পুনঃ পুনঃ বলিতেছি আর কাহারও উপর নির্ভর করিস্ না ।”

দানে তাঁহার সহস্র সহস্র টাকা দোকানে ঋণ হইয়াছিল । কিন্তু ক্রমে প্রায় সমস্ত ঋণ শোধ হইয়া যায় । এই সময় প্রতিদিন নানাস্থান হইতে তাঁহার নামে শত শত টাকার মনিঅর্ডার আসিত ; বঙ্গদেশের নানাস্থান হইতে তাঁহার অল্পগত শিষ্যগণ অকাতরে তাঁহার কার্যের

সহায়তার জন্য অর্থ প্রেরণ করিতেন । তাঁহার অনুমতি অনুসারে তাঁহার দানের বিষয় শিক্ষাগণের গোচর করা হইলে সকলে যথাসাধ্য সাহায্য করিয়াছিলেন । আমরা শুনিয়াছি, চৈত্র, বৈশাখ, জ্যৈষ্ঠ এই তিন মাসের মধ্যেই তাঁহার নামে প্রায় বিশ হাজার টাকা আসিয়াছিল । অতি অল্প ঋণ অবশিষ্ট ছিল, তাহাও ২১শে জ্যৈষ্ঠ শোধ হইয়া যায় । ঋণশোধ হইলে ঐ দিবসই তাঁহার কলিকাতা যাত্রার বন্দোবস্ত হয় এবং পর দিবস রওয়ানা হইবেন নির্ধারণ করিয়া হোরমিলার কোম্পানিকে তারে ষ্টীমার ভাড়ার বাবদ ষোলশত টাকা পাঠান হয় । আত্মীয়স্বজনের উদ্যোগে যাত্রার সমস্ত আয়োজন হইল, কিন্তু বিদেহী আত্মা যে চিরন্তন আত্মীয় পরিবারের মহা আশ্রানে মহাযাত্রার জন্য প্রস্তুত হইয়াছেন তাহা সকলেরই অবদিত রহিল । ঋণশোধ হইলেই যাত্রার আয়োজন হইবে ইহাই প্রচারিত হইয়াছিল, কিন্তু ইহা যে অনন্ত পরলোকে মহাপ্রস্থান তাহা কেহ চিন্তা করেন নাই । যিনি সংসারের কত ক্লেশ-নিপেষণ-অভাব দুঃখের মধ্য দিয়া, প্রলোভন, উত্থান, পতন, সংগ্রাম ইত্যাদি বিবিধ অবস্থা অতিক্রম করিয়া অবশেষে আনন্দপূর্ণ, তাপবিহীন, শুদ্ধজীবন লাভ করিয়াছিলেন, তাঁহার ইহলোকের কর্মের যে অবসান হইয়াছে তাহা কাহারও মনে হয় নাই । সংসারের শত শত নরনারী উত্তপ্ত প্রাণ লইয়া গিয়া যাহার শীতল সংস্পর্শে বসিয়া জুড়াইয়া আসিত, যাহার হৃদয়স্পর্শী উপদেশে কত আরাম ও আনন্দ লাভ করিত, তাহাদের সে আরামের স্থান যে পৃথিবী হইতে উঠিয়া যাইতেছে সে চিন্তা কাহারও মনকে অধীর করিয়া তুলে নাই । অল্পগত সহচর শিক্ষাগণও নিশ্চিন্ত হইয়া যাত্রার সকল আয়োজন করিলেন । কিন্তু পরের দিন প্রাতঃকালেই তাঁহার শরীর অত্যন্ত অবসন্ন হইয়া পড়িল । এইরূপ অবসাদ লইয়া তিনি পূর্বাহ্ন ৮ ঘটিকার



## মহাত্মা বিজয়কৃষ্ণ গোস্বামী ।

সময় স্থানীয় একজন ডেপুটী মাজিষ্ট্রেটের সঙ্গে ( ইনি অনেক সময় তাঁহার নিকট আসিতেন ) অর্ধ ঘণ্টাকাল নানাবিধ ধর্মপ্রসঙ্গ করিলেন । ইঁহাকে কথাপ্রসঙ্গে বলিলেন ;—“কোন সাধুকে বিশেষ না জানিয়া হঠাৎ বিশ্বাস করিবেন না ; সাধুর বেশে অনেক অসাধুও থাকে, চিনিতে না পারিয়া অনেক সময় বিপদে পড়িতে হয় ।” আলাপাদির অল্পক্ষণ পরেই পায়খানায় গিয়া অবসাদের এত বুদ্ধি হইল যে সংজ্ঞাহীন হইয়া পড়িলেন ; এবং সমস্ত দিন এইভাবেই কাটিল ।

ক্রমে সন্ধ্যা অতীত হইল, রজনীর ঘন অন্ধকারে চতুর্দিক আচ্ছন্ন হইয়া পড়িল ; প্রায় আট ঘটিকার পরে তাঁহার চেতনার সঞ্চার হইলে চক্ষুরুন্মীলন করিলেন । কিন্তু তখনও শরীর এত দুর্বল যে উঠিয়া আসনে যাইতে পারিলেন না । এই অবস্থায় একটু চা পান করিলেন, এবং চা পান করিতে করিতে উর্দ্ধদৃষ্টি করিয়া প্রণাম করিলেন ও মুহূর্ত্তে ভয়দেহের সঙ্গে আত্মার সমস্ত সম্পর্ক বিচ্ছিন্ন হইয়া গেল । ( সায়াহ্ন ৯ ঘটিকা ২০ মিনিট, কৃষ্ণাব্দাদশী তিথি ) ।

আজ আটাল বৎসর বয়সে ( সাতাল বৎসর এগার মাস ) হিন্দুজাতির মহাতীর্থ স্থানে, সাধু, সন্ন্যাসী, উদাসীন, গৃহী, মুন্স্ক, শিক্ষিত, অশিক্ষিত, ধনী, নির্ধন সকল সম্প্রদায়ের সম্মিলনক্ষেত্রে তিনি ধরাধাম হইতে অবসর গ্রহণ করিলেন । পুণ্যক্ষেত্রে তাঁহার আবির্ভাব হইয়াছিল, পুণ্যক্ষেত্রেই তাঁহার তিরোভাব হইল । হরিনাম গুনিতে গুনিতে জন্মগ্রহণ করিয়াছিলেন, হরিনাম গুনিতে গুনিতেই পৃথিবী হইতে বিদায়গ্রহণ করিলেন । এই মহাপ্রস্থানে শত শত নরনারীর প্রাণে কি দারুণ আঘাত লাগিয়াছিল, তাহা কিরূপে বুঝাইব ? তাঁহার মহাপ্রেমিক, মহাতত্ত্ব, মহাবিশ্বাসী আত্মার পার্থিব সংসর্গ হইতে বঞ্চিত হইয়া সহস্র সহস্র ব্যাকুলাত্মা কি গভীর মর্ম্মবেদনা, কি মর্ম্মান্তিক ক্লেশ







জটিয়া বাবার সমাধি মন্দির।

গোকর্ন, মহালাস পূর্ব তে জটিয়া বাবা নামে গণ্য।

অনুভব করিয়াছিলেন তাহা কোন ভাষায় ব্যক্ত করিব ? তাহার ভাষা নাই ।

মহাযোগী শাক্যমুনির অভাবে তাঁহার অনুগতজন কেশ বিকীরণ করিয়া ও বাহু বিতারণ পূর্বক ভূতলে পতিত হইয়া ক্রন্দন করিয়া-  
ছিলেন ; প্রেমের অবতার শ্রীগৌরাস্কের অভাবে তাহার শিষ্যগণেরও  
ঈদৃশী অবস্থা হইয়াছিল । আব আজ ইঁহার অভাবে শত শত লোকের  
ক্রন্দনে আকাশ পূর্ণ হইয়া গেল । পিতা, মাতা, বন্ধু, সুহৃদ, আত্মীয়ের  
অভাবে মানুষ যেরূপ শোকাচ্ছন্ন হয়, বিলাপ করে, শত শত নরনারী,  
সহস্র সহস্র শিষ্য, অনুগতজন ততোধিক শোকাচ্ছন্ন হইয়া বিলাপ  
করিতে লাগিলেন । বঙ্গভূমি এক পরম দয়ালু, উদার, প্রেমিক, উজ্জ্বল  
সন্তানকে হারাইয়া মলিন বেশ ধারণ করিল ।

দৃগু ইহলোকে ইঁহার অভাবে শোকের মর্মান্তিক বেদনা বাক্যজিয়া  
উঠিল, অদৃগু অমরলোকে তাঁহার শুদ্ধাত্মার সমাগমে না জানি 'কি  
আনন্দের কোলাহল আরম্ভ হইল । পুণ্যশীল দেবগণ “এহি এহীতি?”  
শব্দে প্রীতিবিস্ফারিত নেত্রে না জানি ইঁহার কতই সম্বর্দ্ধনা করিলেন ;  
এবং প্রবীণাত্মা দেবগণ মেহভরে প্রেমপূর্ণ অন্তরে ইঁহার নিকট মহান  
ঈশ্বরের অনন্ত জ্ঞান ও অসীম শক্তির কতই না কীর্তন করিলেন ।”

পৃথিবীর কার্য্য শেষ হইল, প্রেমের হাট ভাঙ্গিয়া গেল, তিনি  
সন্ন্যাসী ছিলেন, এজন্ম আত্মীয় ও শিষ্যগণ তাঁহার দেহ সমাধিস্থ করিতে  
উদ্যোগী হইলেন ; তৎপর বন্ধুবান্ধবদিগকে সংবাদ দিলেন, এবং  
পুরীর নরেন্দ্রসরোবরের উত্তর তীরস্থ বার বিঘা জমি এগার শত টাকায়  
ক্রয় করিয়া তথায় তাঁহার দেহ সমাধিস্থ করিলেন । ইঁহার পূর্বে  
যথাসময়ে সমাধিস্থানে নানাবিধ ফলের বৃক্ষ রোপিত হইয়াছে, এবং  
অমরাত্মার চিরপ্রিয় পরমেশ্বরের নিত্য অর্চনা, বন্দনা ও গুণানুবাদের

বিধান হইয়া সেই পরলোকগত শুদ্ধাত্মার উদ্দেশ্যে শ্রদ্ধা প্রীতি ও কৃতজ্ঞতা অর্পণের উপায় হইয়াছে ; এবং অত্যাধি প্রতি বৎসর তাঁহার স্মৃতি-উৎসব সম্পন্ন হইয়া আসিতেছে । বিধাতার ইচ্ছা পূর্ণ হউক ।

### ব্যক্তিগত জীবনের উক্তি ।

“যখন নিদারুণ পিপাসায় অত্যন্ত কাতর হইয়া যার তার কাছে জলের অন্ত্রণ করিতেছিলাম তখন শ্রদ্ধাষ্পদ শ্রীযুক্ত নগেন্দ্রনাথ চট্টোপাধ্যায় মহাশয় ধর্ম্মের উৎস শ্রীগুরুদেবের নিকট যাইতে আমাকে উপদেশ করেন । আমি তাঁহার নিকটই পিপাসার বারি পাইয়াছি । কোন বুজুরুকী দেখিয়া অথবা কোন প্রকার মতের অনুসরণ করিয়া আমি তাঁহার অনুগত হই নাই । তুষিত ব্যক্তি যে জগৎ স্মৃতিতল জলের নিকট যায়, নিদাঘ-তাপিত পথিক যে জগৎ ছায়ায় আশ্রয় গ্রহণ করে, আমি সেই জগৎ তাঁহার আশ্রয় গ্রহণ করিয়াছি । তাঁহার কাছে বসিলে সাংসারিক চিন্তা থাকিত না, মনে পাপ থাকিত না, প্রাণে অশান্তি থাকিত না, সমস্ত শরীর মন জুড়াইয়া যাইত । অগ্নিকুণ্ডের কাছে বসিলে যেমন শীত থাকে না, তাঁহার কাছে বসিলে রজ তম সেইরূপ দূর হইয়া যাইত । তাঁহার সঙ্গ কি মধুর, কি উন্মাদক, কি ত্রিতাপহারী তাহা আমি কিরূপে বর্ণনা করিব ? ঢাকা ব্রাহ্মসমাজের সম্পাদক শ্রদ্ধাষ্পদ ৮রজনীকান্ত ঘোষ মহাশয় শ্রীগুরুদেবের দক্ষিণ পার্শ্বে (ঢাকা প্রচার-আশ্রমে) চক্ষু বুজিয়া বসিয়া থাকিতেন, দুই নয়নের ধারায় তাঁহার গগনস্থল ভাসিয়া যাইত । আমি এক দিন রজনী বাবুকে জিজ্ঞাসা করিলাম, “গৌসাইজীর ধর্ম্মমতের সহিত আপনার মতের অনেক অনৈক্য আছে, কিন্তু দেখিতেছি আপনি তাঁহার সঙ্গ

\* শ্রীযুক্ত মনোরঞ্জন গুহ মহাশয়ের পত্র হইতে উদ্ধৃত ।

করিতে ভালবাসেন ।” রজনী বাবু বলিলেন ;—“মতের অনৈক্য আছে বটে, কিন্তু আমি তাঁহার নিকট বসিয়া যে উপকার পাই সে সৌভাগ্য হইতে আমি আমাকে কিছুতেই বঞ্চিত করিতে পারি না ।” বস্তুতঃ তিনি মধুচক্রের ঞায় ছিলেন । পিপাসু মাত্রেই তাঁহার সঙ্গ পাইয়া কৃতার্থ হইয়াছে । আমরা তাঁহাকে ইহলোকে হারাইয়া যে শোক পাইয়াছি আমাদের মাতৃশোক, ভার্ঘ্যাশোক, পুত্রশোক কিছুই তাহার সমতুল্য নহে । এই রুগ্ন অবস্থায় তাঁহার কথা ভাবিয়া প্রাণে যে ভাবের সঞ্চার হইতেছে আমি সুস্থ থাকিলেও তাহা লিখিয়া জানাইতে পারিতাম না ।”

“আমি নানাস্থানে তাঁহার সঙ্গে ঘুরিয়াছি । তাঁহার সম্বন্ধে যাহা জানি তাহা সংক্ষেপে লিখিতে পারিব না । যে ঘটনাপুঞ্জ প্রবল স্রোতের ঞায় হৃদয় প্লাবিত করিয়া প্রবাহিত হয় তাহাকে বিভক্ত করা বা বিচ্ছিন্ন করা আমার সাধ্যাত্ত নহে । নীতি, ধর্ম, ব্রহ্মজ্ঞান, যোগ ও লীলা তিনি সাধকের এই পাঁচ অবস্থার কথা বলিয়াছেন এবং ইহার প্রত্যেক অবস্থাই তাঁহার জীবনে এমন উজ্জল ভাবে দেখাইয়া গিয়াছেন যে তাঁহাকে না দেখিলে আমরা সে সমস্ত উচ্চ ভাবের কল্পনাও করিতে পারিতাম না । তিনি আমাদের ধর্ম-বিদ্বেষের হস্ত হইতে এমনই উদ্ধার করিয়াছেন যে আমরা হীন হইয়াও জগতের সমস্ত ধর্মকে আপনার বলিয়া গ্রহণ করিতে শিখিয়াছি । তিনি এইরূপে ধর্ম-বিদ্বেষের একটা বিষম জালা হইতে আমাদের রক্ষা করিয়াছেন । তাঁহাকে হারাইয়া আমরা সর্বস্ব হারাইয়াছি । এখন ইহকাল অপেক্ষা পরকালই আমাদের অধিকতর প্রিয় ।”

# পরিশিষ্ট ।

## উপদেশাবলী। \*

“শাস্ত্রে আছে যারা পৃথিবীর শক্তির উপর নির্ভর করে তারা অন্ধ । কেবল একমাত্র সহায় দীননাথ, কাঙ্গাল-শরণ ; তিনিই নিরাশ্রয়ের আশ্রয় । তাই বলি, যদি তাঁকে বিপদে সম্পদে ডাক্তে না পারি তবে আমরা দুঃখী । যদি প্রাণের মধ্যে সর্বদা দেখে বলতে পারি, ‘এই ত ম্মা ; দেখ হে জগৎবাসী, আমার প্রাণের মধ্যে মা আনন্দময়ী বিরাজ করছেন’ ; তবেই ত সুখী হ’ব, নইলে যদি কথায় ব’লে প্রাণে না পাই, তবে আমার মত দুঃখী কে ? এই জ্ঞাত্ত ভালরূপে পরীক্ষা করে’ দেখব মা প্রাণের মধ্যে বিরাজ করছেন কি না ? পুস্তকে কি উপদেশে স্তনে নয় । আমি নীচ, অধম, সামান্য তবু আমার প্রভু পরমেশ্বর এ কথা ভাবলে আনন্দের আর সীমা থাকে না । আমি কেমন ক’রে ‘না’ বলব ? খুব দেখেছি, নিশ্চয় করেছি, আমার প্রভু পরমেশ্বর । সত্য সত্য বলি, আমি যেমন ‘আমার’ ব’লে তাঁকে বলতে পারি এমন আর কা’কেও পারি না । আপনাদের সকলের নিকট আমি ভিক্ষা করি, আপনারা আশীর্বাদ করুন, আমার প্রভুকে যেন আমি প্রেম করিতে পারি । তাঁকে কেমন করে ভক্তি করব কিছুই জানি না ।

\* পূর্ব্ববঙ্গলা ব্রাহ্মসমাজে প্রদত্ত উপদেশ, প্রাচীন ধর্ম্মতত্ত্বে প্রকাশিত প্রবন্ধ ও নানা ব্যক্তির প্রশ্নের উত্তর হইতে সংগৃহীত । এই সমস্ত উপদেশে তাঁহার সম্যক পরিচয় পাওয়া যায়, এ জ্ঞাত্ত কিঞ্চিৎ সংগৃহীত হইল । বাহ্য ভয়ে সমস্ত উপদেশ উদ্ধৃত না করিয়া আমরা কেবল আংশিক উদ্ধৃত করিলাম ।

প্রভু দীননাথ, দীনবন্ধু । তুমি সত্য, আমি কিছুই জানি না, তুমিই সত্য, তুমিই সত্য, তুমিই সত্য ।”

যে সংসারে সমস্ত দিন তাঁর উপাসনা, পূজা, নামগান হয় সেই সংসারই ধন্য । এইরূপ সংসার করতে হবে ; কেবল কথাতে নয়, চিন্তাতে নয়, কল্পনাতে নয়, যদি প্রাণের সহিত তাঁকে রাজ্য করতে পারি তবেই সংসার ধর্মের সংসার । আমার প্রভু পরমেশ্বর আমার সংসারের রাজা এ দেখতে পেলেই জীবন সফল । আমাদের সংসার ধর্মের সংসার হউক । পরিবারে পরিবারে তাঁর সিংহাসন প্রতিষ্ঠিত হউক । জয় প্রভু, জয় রাজা, জয় রাজা ; জয় প্রভু, জয় রাজা, জয় মহারাজা, জয় মহারাজা ; তোমারই জয়, তোমারই জয়, তুমিই ধন্য ।

যিনি তাঁকে প্রাপ্ত হন তিনি বলেন, প্রভু তোমার জয় হ'ক, আমি মরে যাই । যে ব্যক্তি প্রভুকে পায় সে আর আপনার অস্তিত্ব রাখতে চায় না । তার কিছুই থাকে না, কর্তা আমি, জ্ঞানী আমি, সকল যায় কেবল দাস আমি বর্তমান থাকে । তিনি নিত্য সত্য । আমার প্রভু কল্পনা নন, কথা নন, তাঁর আজ্ঞায় সমস্ত ব্রহ্মাণ্ড চলছে ; সূর্য, বায়ু, মেঘ, নদী, সমুদ্র, বৃক্ষ, লতা, সমুদ্র প্রাণী আপন আপন কার্য করছে । আমার প্রভু সামান্য বস্তু নয় যে কথায় প্রকাশ করব । তাঁকে দেখা যায় । তিনিই ধর্ম, তাঁতে প্রাণ পরিতৃপ্ত হয় । আমি নিতান্তই অনুপযুক্ত, আপনারা আশীর্বাদ করুন আমি যেমন করে মাগের কাছে দাঁড়াই সেইরূপ তাঁর কাছে দাঁড়াতে পারি । আমার মা, আমার জননী, এ কথা কবে বলবো ? আড়ম্বর চাই না, হে সত্য দেবতা, হে সত্য দেবতা, সব সত্য হ'ক । আর কিছুই চাই না, তুমিই ধন্য, তুমিই ধন্য ।

বারম্বার দেখা আবশ্যক যে বাস্তবিক কি তাঁর আকর্ষণে পড়েছি ? তিনি বড়লী হবেন আমি মাছ হ'ব, তিনি ধরবেন আমি ধরা দেবো । তাঁর হাতে ধরা না পড়লে আর উপায় নাই । আমি মৎস্য হ'য়ে তাঁর জালে, তাঁর ফাঁদে না পড়লে হবে না । আমি কীটাত্মকীট, আমার কি ক্ষমতা, আমার কি সাধ্য ? সকলই তাঁর ক্ষমতা । ছুঁই মৎস্যের মত যেন তাঁর বড়লী ছিঁড়ে না পালাই । সংসারের প্রলোভন চারদিক হ'তে টানছে ; একমাত্র উপায় তাঁকে বলা । যখন দেখবে আসক্তিতে মারা যাচ্ছ অমনি বলবে দেখ প্রভু, আমাকে প্রলোভন চারদিক হ'তে টানছে, আমি একা, প্রাণ কোন দিকে যায় স্থির নাই । প্রভু, রক্ষা কর । তখন তিনি টানবেন । যেমন নদী পাষণ ভেদ ক'রে সমুদ্রে চলে যায় সেইরূপ তাঁর আকর্ষণ প্রাণে লাগলে সংসারের নানা বাধা বিঘ্ন অতিক্রম করে প্রাণ তাঁর নিকট উপস্থিত হয় । আমি সেই আকর্ষণে পড়ব । নদী হ'য়ে সমুদ্রে যাব, মৎস্য হ'য়ে তাঁর জালে ধরা দেবো । অনেক পরীক্ষায় দেখলাম, আমি অসার, আমার দীনবন্ধুই সর্বস্ব । আপনারা আশীর্বাদ করুন আমি তাঁর অকর্ষণে পড়ে থাকি ।

প্রভু দোহাই তোমার, তোমার নামের সারি গেয়ে এই ভবনদী পার হয়ে যাব । আমার স্বোপার্জিত কিছু নাই, যা' দেখি সর্বস্ব তুমি । তুমি আমার মাণিক, সাত রাজার ধন, তুমি আমার হৃদয়ের ধন, আমার অভাব কি ? তুমি সব, তুমি সব, তুমি সব, আমার সর্বস্ব ধন তুমি । আমার প্রাণের দেবতা, তোমার মত আমার কেহ নাই । রক্ষা করেছে বাঁচিয়েছ । তুমিই ধন, তুমিই ধন, তুমিই ধন । তোমাকে বার বার প্রণাম করি ।

যাকে লাভ করবার জন্য জীবন, তাঁকে যেন প্রাণের সহিত লাভ ক'রে হাস্তে হাস্তে, নাচতে নাচতে, চলে যেতে পারি। উর্কে বাহ তুলে নাচতে নাচতে যেন বলতে পারি, আমার আশা পূর্ণ হয়েছে। সমস্ত ব্রহ্মাণ্ডের নর নারী, পশু পক্ষী তরু লতা ও মানসিক প্রবৃত্তি সমূহকে বন্ধু বলে দেখছি ; আমার প্রভু, আমার মাণিক সকলের মাথায় দেখছি, আনন্দে সব পরিপূর্ণ হয়েছে। আপনারা আশীর্বাদ করুন, আমি দীন হীন কাঙ্গাল, আর কিছু চাই না, এই যে সোণার মাণিক, তুর্কীঘাস গুলিকে, সমস্ত জলস্থলকে, আলো করে তুলেছে এই সোণার মাণিককে ল'য়ে যেন জীবন কাটিয়ে যেতে পারি। এই সোণার মাণিকের মতন আর কিছুই নাই। সমস্ত বস্তুই হারাতে হয়, কিন্তু এই সোণার বস্তু হারাতে হয় না। আশীর্বাদ করুন, আর আমার কোন আকাঙ্ক্ষা নাই, এই সোণার মাণিক গলে বেঁধে যেন যেতে পারি।

দীননাথ, দীনবন্ধু ! আমি আর কিছু চাই না। আমি নরাধর্ম, আমি অবোধ, মূর্খ, দয়াল তুমি দয়াল, হে দয়াল, হে প্রভু, হে কাঙ্গালের ধন, বড় দয়াল তুমি ; এমন ক'রে পরিচয় না দিলে আমার কি আর রক্ষা ছিল ? আমার হৃদয়ের ধন প্রভু, আমি কিছু জানি না, আমি কিছু জানি না, আমি কি বলিব ? আমার ইচ্ছে হয়, তোমাকে আমার এক এক টুকরো মাংস বলি, আমার অস্থি মাংস বলিয়াও তৃপ্তি নাই। আমার প্রাণের বস্তু তুমি, তোমার শরণাপন্ন হই।

আমার মন একবার বল দেখি, তোমার উপাস্ত্র দেবতা কে ? হে আমার ধর্মবন্ধুগণ ! আপনারা বলুন দেখি আমার প্রভু কে ? যিনি মাতৃগর্ভে আমার সঙ্গে থেকে রক্ষা করেছিলেন, তিনিই। এখন



সেই প্রাণের দেবতাকে চাই। আমার পরীক্ষা আশ্রক, আমি পরীক্ষা চাই, আমি তপ্ত তেলের কটাহে পড়ব। প্রভু, বিশ্বাস, চাই। কেবল বলবো ‘হরিবোল, হরিবোল।’ প্রভু আমা হ’তে সব কেড়ে লও, আমাকে শ্মশানে লয়ে যাও, আমাকে কটাহে ফেল। আমার অস্থি মাংস ভস্ম হ’য়ে যাউক, আমি পরীক্ষায় উত্তীর্ণ হয়ে ‘হরিবোল’ ‘হরিবোল’ বলবো। কে আমার এমন বন্ধু আছেন? যিনি থাকেন, তিনি আমাকে শ্মশানে পুড়িয়ে আমার প্রকৃত বন্ধুর কাজ করুন। আমি মান যশ চাই না, আমাকে পোড়া’য়ে খাঁটি করুন। আমি এখনও খাঁটি হতে পারলাম না, আমার মন এখনও এদিক ওদিক দোলে, আমার প্রাণ বড় ব্যাকুল হয় যে আমি এখনও ঠিক হতে পারলাম না। আপনারা আশীর্বাদ করুন আমার প্রাণ খাঁটি হউক, আমি সেই পরমেশ্বরকে খাঁটি হ’য়ে সেবা করি।

“তিনি সাক্ষাৎ প্রত্যক্ষ দেবতা ইহা কল্পনা নয়। তাঁকে দেখা যায়, ধরা যায়, আশ্বাদন করা যায়, শোনা যায়, এ কথার কথা নয়, আমি স্বয়ং পরীক্ষা করে বলছি। তিনি যখন প্রকাশিত হন, তখনই আমার শক্তি নতুবা আমি অসার। তাঁকে একবার দেখলে উৎসাহ ফুরায় না, শক্তি কমে না, তখন সমস্ত রিপু তাঁরই পূজা করতে থাকে। তারা বলে, ‘আমরা কেবল তোমার প্রভুকেই পূজা করব।’ তখনই চিদানন্দ। এই যে এখানে তিনি (চীৎকার) ত্বংহি, ত্বংহি, ত্বংহি; কেবলই তুমি, কেবলই তুমি; আর যাহা দেখি সব শূন্য, সব অন্ধকার; আর সব তোমাতেই দেখা যাচ্ছে; ত্বংহি। জয় দেব, জয় দেব, ধন্য দেব, ধন্য দেব, ধন্য পরিত্রাতা। করুণাময় দীননাথ, দীনবন্ধু, এমন করে তুমি রক্ষা কর, না হলে কি আর পারতাম। দুর্দিনে কেবল তুমিই রক্ষা কর,

মানুষ সাহায্য করে না। তুমিই আমার দরদী। হে আমার প্রাণের দরদী, তুমিই ধন্য, তুমিই ধন্য ; তোমাকে বার বার প্রণাম।

ছোট বেলা যেমন মাকে সর্বদা মনে করতাম, সেইরূপ বিশ্ব-জননীকে ভাবতে না পারলে আর উপায়ান্তর নাই। ‘আমি কিছুই নই মা’ই সব, নিন্দা প্রশংসা কিছু আমার নহে, মা’ই আমার সর্বস্ব’ মনে এরূপ ভাব আসলে আর কষ্ট থাকতে পারে না। আমি ক্ষুদ্র হতেও ক্ষুদ্র হয়ে মা’র কোলে সর্বদা থাকব, রাত্রিতে মার কাছে শয়ন করব, দিনে মা’র কাছে বসে থাকব, বিপদে সম্পদে, মা’র কাছেই রব। আপনারা মার সন্তান, আপনারা আমাকে আশীর্বাদ করুন, পদধূলি দিন, আমি এরূপ হয়ে যাই।

মা, আমার সব ভুলায়ে দাও, যা জেনে অভিমান করি, তা সব ভুলায়ে দাও, শিশুর মতন ক’রে দাও, যেন শয়নে স্বপনে মা বলতে পারি। যেমন ছোট বেলায় ক’রে দিয়েছিলে, তাই আবার দাও। তুচ্ছ আমি, তুচ্ছ আমি, তুচ্ছ আমি ; কেবল তোমার দিকে দৃষ্টি করব, আমার ভয় নাই, আমার মা, তুমিই ধন্য, তুমিই ধন্য।

মা’র কাছে আর প্রার্থনা কি ? আদ্যার করি, কত কি বলি, কত কি চাই। তোমরা বল মা আমাকে টাকা দেন না, ঔষধ দেন না ; না, মা আমাকে সব দেন ; ধন দেন, ঔষধ দেন গায়ে হাত বুলান, ঘুমপাড়ান, রাজরাজরা কেউ আমায় কিছু দেন না।

আমার মা আমাকে সব দেন, ইহা আমার শোনা কথা নয়, দেখা কথা ; আমি দেখে বলছি, জোরক’রে বলছি। মা’র অনেক রান্না ছেলে আছে, আমি কাপাল, কীট হ’তে কীট, অধম হ’তে অধম।

## মহাত্মা বিজয়কৃষ্ণ গোস্বামী ।

আমার প্রাণে যখন তিনি আরাম দেন তখন কারু ভয় নাই। আমার মত কীটাত্মকীট যদি তাঁর আলীকাদ লাভ করে, তখন কারু ভয় নাই, মাইভঃ মাইভঃ। সকলে শুনতে পাবে, আমি ইহার প্রমাণ পেয়েছি। আমার মা সত্য মা, সকলে পাবে আমি এর নিদর্শন পেয়েছি। অপমানে মাকে ডাক, পাপে নির্যাতনে মাকে ডাক ; সব আপদ অবিশ্বাস দূর হ'বে, আমার মা সব পূর্ণ করলেন। আমার মা আনন্দময়ী। কেউ দুঃখে থেকে না। ভয় নাই, আনন্দং ব্রহ্মণো বিদ্বান ন বিভেতি কুতশ্চন।' জয় মা আনন্দময়ী।

আমার প্রভু, আমি আর কিছু চাই না, তোমাকে চাই। প্রভু তুমি অপমানে শোকে দুঃখে ফেলে আমাকে পোড়াও তাতে কি ? আমাকে তোমার করে' লওয়ার জন্ম যা' তোমার ইচ্ছা তাই কর। যথার্থই যদি তাঁকে চাই, তবে পাই। খুঁজতে খুঁজতে, হাহাকার করতে করতে দেখি পেছনে পেছনে কে ফেরে। কে তুমি, তুমি কে আমার পেছনে ? একবার ছ'বার দেখতে দেখতে, চিনে ফেলি পরিপূর্ণমানন্দং, পরিপূর্ণমানন্দং, সমস্ত ব্রহ্মাণ্ড পূরে গেল, তাঁর ভাষা নাই, শব্দ নাই। মনে হয় কত কি বলবো, তাঁর কথা কত কি প্রকাশ করবো। কিন্তু তখন নির্বোধের মত, অজ্ঞানের মত, হ'য়ে যাই। তাঁর উপমা নাই, দৃষ্টান্ত নাই, তুলনা নাই, বোবার স্বপ্ন দেখার মত।

## প্রশ্নোত্তরে উপদেশ।

ধর্ম—“ধর্ম দুইপ্রকার, শেখা ধর্ম ও ফোটা ধর্ম। ভগবানের নাম বীজরূপে হৃদয়ক্ষেত্রে উগ্ধ হইয়া সাধন-বারি সিঞ্চে অন্তর হইতে যে ধর্মবৃক্ষ ফুটিয়া উঠে তাহাই ফোটা ধর্ম ; আর বাহিরের মতামত শুনিয়া বুদ্ধিধারা ভগবানের কতকগুলি স্বরূপ চিন্তা করিতে করিতে যে আভাস

ভাসিয়া বেড়ায় তাহাই শেখাধর্ম । ধর্ম অধর্ম মনের অভিসন্ধি অন্ধ সারে হয় । মনুষ্য সমাজ যাহা পাপপুণ্য স্থির করিয়াছে ভগবান তাহা দ্বারা বিচার করেন না । তিনি মানুষের হৃদয় দেখিয়া বিচার করিয়া থাকেন ।”

“মানুষের দিকে চাহিলে ধর্মকর্ম হয় না । মানুষে আমার কার্যের নিন্দাই করুক আর প্রশংসাই করুক সে দিকে দৃষ্টি পড়িলেই সর্বনাশ । মানুষ কি বলে না বলে সে সকলের প্রতি সম্পূর্ণরূপে অন্ধ হইয়া যাইবে, তবেই রক্ষা । নতুবা নিজকে রক্ষা করা অত্যন্ত কঠিন ।”

দল—“দলে থাকিলে ধর্মভাব বর্জিত হয় না । অবিরত ধর্মলাভ করিতে হইলে সম্পূর্ণ ভগবানের অধীন হইয়া সত্যকে অকপটে গ্রহণ করিতে হয় । সংসারের যাহা ধর্মপথের অন্তরায় তাহা পরিত্যাগ করিতে হয় । লোকনিন্দা লোকপ্রশংসা অগ্রাহ্য করিতে হয় ।”

“সকল দেশে সকল সম্প্রদায়ে ধর্মের বহির্ভাগ অর্থাৎ কর্মকাণ্ড লইয়া দলাদলি । এই সুবস্থা ভেদ করিয়া প্রকৃতধর্ম যাহা জীবনে মরণে সহায়, তাহার প্রতি দৃষ্টি পড়িলে ধর্মের মতামত লইয়া বিবাদ অনেক পরিমাণে চলিয়া যাইবে ।” “ধর্মলাভ কঠিন কথা । জীবন্তে মৃত হইতে হইবে । রক্ষের যেমন বীজ না মরিলে তাহা হইতে অঙ্কুর বাহির হয় না, সেইরূপ অভিমান একেবারে নষ্ট না হইলে ধর্মের অঙ্কুর বাহির হইতে পারে না । অভিমান যতদিন আছে ততদিন ধর্মকর্মের নাম গন্ধও নাই । “ধর্মলাভ করিতে হইলে ঠিক সমান রাস্তায় চলিতে হইবে । ভগবচ্চিন্তায় মস্তিষ্কের শক্তি এত বৃদ্ধি হয় যে তাহা বলা যায় না । বৃথা চিন্তায় অর্থাৎ মিথ্যাচিন্তায় মহাপাপ । উহাতে মস্তিষ্ক নষ্ট হয় । মিথ্যা কথা যেমন পাপ মিথ্যা কল্পনা করাও ঠিক তেমনি পাপ । বাহ্যার যোগপথে চলিবেন তাঁহাদের সকলই

সত্যের সঙ্গে যোগ থাকিবে। নাটক নভেল ইত্যাদি পাঠ করা যোগ শাস্ত্রে নিষিদ্ধ।” “অন্তরের কু-অভ্যাস সকল দূর না হইলে ধর্মলাভ হয় না।” কিন্তু উহা কি এক দুই দিনে দূর করা যায়? উহা দূর করিতে অনেক সময় লাগে। মানুষ সেই সময়টুকু ধৈর্য্যধারণা থাকিতে চায় না। আর একটি কারণে ধর্মলাভ কঠিন, লোকে আপন আপন রুচি অনুসারে ধর্ম চায়। রুচির সহিত অমিল হইলে সে ধর্ম লইতে চায় না।”

‘মতান্তরে বিচ্ছেদ—“মতান্তরে বিশেষ হৃদয়বন্ধুর সহিতও বিরোধ হয়, বন্ধু শত্রু হন। তখন লোকে বিরোধী মতকে ঘৃণিত করিবার জ্ঞান সেই মতের লোকদিগকেও মিথ্যা দোষারোপ করে, চরিত্রে কলঙ্ক দেয়। এজ্ঞা খৃষ্টসমাজে কত নরহত্যা হইয়াছে ও হইতেছে। এই মতের ধর্ম বিদায় না হইলে সত্য ধর্মের শোভা বিস্তার হইবে না।”

ধর্মলাভ—“ধর্ম প্রকৃতিতে লাভ হইয়াছে কি না কখন জানা যাইবে? উত্তর;—আগুন যেমন সকল অবস্থাতেই একরূপ থাকে কোন অবস্থাতেই উহার রূপান্তর হয় না, সেইরূপ বিপদের সময়ও তাহার ধৈর্য্য নষ্ট হয় না, সত্যধর্ম একরূপ থাকে, বিনয় ও সাম্যের কিছুমাত্র অবস্থান্তর হয় না সে প্রকৃতিতে ধর্মলাভ করিয়াছে বুঝিবে। বিপদের সময় ধর্ম, ধৈর্য্য, বিনয় ও মিত্রতা ঠিক থাকিলেই ধর্মলাভ হইয়াছে জানিবে।

হরিনাম—“হরি এই শব্দ মাত্র হরিনাম নহে। যে নামে তাহার পাপের ভরণ হয় তাহার তাহাই হরিনাম। দুর্গা, কালী, রাম, কৃষ্ণ, নারায়ণ, আল্লা, খোদা, যিশু যিনি যে নামে বিশ্বাসী তাহাই তাঁহার হরিনাম।”

“হরিনাম করিতে করিতে নেশা হয়। তাং গাঁজা ইত্যাদির নেশা কিছুই নহে। নামের নেশা ছোটে না, সর্বদা স্থায়ী।”

হরিনামে প্রেমলাভের ক্রম ;—“১ম পাপবোধ, ২য় পাপকর্মে অমুতাপ, ৩য় পাপে অপ্ৰবৃত্তি, ৪র্থ কুসঙ্গে ঘৃণা, ৫ম সাদুসঙ্গে অমুরাগ, ৬ষ্ঠ নামে রুচি ও গ্রাম্যকথায় অরুচি, ৭ম ভাবোদয়, ৮ম প্রেম।”

নাম—“যে দিন চব্বিশ ঘণ্টা একটা শ্বাসপ্রশ্বাস রুখা না হইয়া নাম চলিবে সেই দিনই সিদ্ধিলাভ হইবে।” “চিররোগীর ঔষধ খাইতে খাইতে ঔষধে শ্রদ্ধা থাকে না। যন্ত্রণায় প্রাণ ছটফট করে তথাপি ঔষধ খাইতে হয়, কারণ অন্য উপায় নাই। পূর্ক জন্মে যে সকল কর্ম করা হয় তাহার ফলভোগ করিয়া মুক্তি পাইতে হইলে অনেক জন্ম ঘুরিয়া ঘুরিয়া তাহা শেষ করিতে হয়। ভগবৎনামের বলে মুক্তি সহজে হয়। সমস্ত দুঃখকষ্টে পড়িয়াও নাম লইতে হইবে।”

“শ্বাস প্রশ্বাসে একমাত্র নাম করিতে পারিলেই সকল অবস্থা লাভ হইবে। তখন শাস্ত্রও সাক্ষ্য দিবে। যখন যাহা কিছু প্রত্যক্ষ করিবে দশ ইন্দ্রিয় দ্বারা বাজাইয়া পরে গ্রহণ করিবে। দশ ইন্দ্রিয়ের গ্রাহ্য না হইলে তাহাকে সত্য বলিয়া বিশ্বাস করা যায় না।”

“কলিতে ব্রহ্মনামের দীক্ষা প্রয়োজন। ইহা তিন কলির জীবের গতি নাই। ইহা মহাদেব পার্শ্বতীকে বলিয়াছেন। কিন্তু তাঁহার উপদেশমতে দীক্ষিত হইতে হইলে হৃদয় প্রস্তুত কি না দেখিতে হইবে। উপযুক্ত সময় কি না তাহাও দেখিতে হইবে।”

সাধন—“প্রতিদিন নিয়মিতরূপে অল্প সময়ের জল ও সাধন করা কর্তব্য। ভাল না লাগিলেও ঔষধগেলার মত করিলে ক্রমে রুচি জন্মে। নামে অরুচি হইলে তাহার ঔষধ নামই।”

“প্রাতঃকালে উঠিয়া স্নান করিয়া একঘণ্টা প্রাণায়াম ও নাম করিবে। পরে একঘণ্টা ধর্মগ্রন্থ পাঠ, পরে বৃক্ষ, লতা, পশুপক্ষী, কীটপতঙ্গের সেবা, অর্থাৎ বৃক্ষে জলসেচন ও প্রাণীদিগকে কিছু কিছু আহার

## মহাত্মা বিজয়কৃষ্ণ গোস্বামী ।

দান, গৃহকৰ্ম দেখা ও করা, নিকটে হুঃখীলোক আসিলে তাহাদের  
তত্ত্বাবধান করা।”

“পায়ের বুড়াজুষ্ঠের দিকে মানসিক দৃষ্টি রাখিয়া অন্তরে ভগবানের  
নাম করিবে, রাস্তার মাটির দিকে চাহিয়া চলিবে, এবং কর ধরিয়া  
নাম করিবে, ইহাতে মনোযোগ বাড়ে।”

বাগ্‌দার রক্ষা—“যে বক্তি সত্য-ব্রত, মিষ্টভাষী ও অপ্রমত্ত হইয়া  
ক্রোধ, মিথ্যাবাক্য, কুটিলতা ও লোকনিন্দা পরিত্যাগ করেন তাঁহার  
বাগ্‌দার সুরক্ষিত হয়।”

“সত্যবাদী হইবে, সত্যবাক্য বলিবে, সত্যচিন্তা করিবে, সত্য  
কার্য্য করিবে ; অসার বৃথা কল্পনা করিবে না, বৃথাকথা কহিবে না।”

পরনিন্দা—“পরনিন্দা করিবে না, পরনিন্দা শুনিবে না, যেখানে  
পরনিন্দা হয় সেখানে থাকিবে না।” “পরের দোষ কখনই দেখিবে না ;  
সর্বদাই নিজের দোষ দেখিবে। নিজের মধ্যে যাহা লুক্কায়িত আছে  
তাহা অন্বেষণ করিয়া নিজের দোষ দেখিতে পাইলে পরের নিন্দায়  
প্রবৃত্তি হয় না, পরের দোষ দর্শনে ইচ্ছা হয় না।”

“পরনিন্দা সর্বদা পরিত্যজ্য। প্রত্যেকের মধ্যেই কিছু না কিছু  
গুণ আছে। দোষের অংশ পরিত্যাগ করিয়া গুণের অংশ গ্রহণ করিবে।  
তাহাতে হৃদয় পরিশুদ্ধ হইবে। নিন্দনীয় বিষয় গ্রহণ করিলে এবং  
তাহা আলোচনা করিলে আত্মা অত্যন্ত মলিন হইয়া যায়। যাহার  
যে দোষের জন্ত তাহাকে নিন্দা করা যায় সেই দোষ ক্রমে নিজের  
মধ্যে আসিয়া পড়ে। অতর্কিত অপরের কাছে হেয় করিবার জন্ত কোন  
কথা বা ভাব প্রকাশ করার নামই নিন্দা। ইহা সত্যকথা হইলেও  
নিন্দা হইবে। যাহা পরের উপকারার্থে করা যায় তাহা নিন্দা নহে।  
যেমন পিতা পুত্রের উপকারের জন্ত তাহার বিষয় মন্দ বলেন। নিজে

## প্রশ্নোত্তরে উপদেশ ।

রাগ করিয়া কোন কথা বলিলে তাহাতে পরের উপকার হয় না । বলিতে হইলে কেবল উপকারের দিকে লক্ষ্য রাখিয়াই বলিতে হইবে ।”

হিংসা—অহিংসা পরমধর্ম, হিংসা অর্থ হনন ইচ্ছা । হনন অর্থে আঘাত বুঝায় । কোন ব্যক্তির প্রাণে আঘাত না লাগে এরূপভাবে চলিতে হইবে । কাম ক্রোধিও হিংসার দ্বারা অপকার করে না ।”

“অন্তঃকরণ হইতে হিংসা নষ্ট হইলে হাজার হাজার ছারপোকা প্রভৃতির মধ্যে থাকিলেও ( যদি সরল মনে তাহাদিগকে দয়া করা যায় ) তাহারা দংশন করিবে না । মনে একটু হিংসা থাকিলে দংশন করিবে ।”

“সাধুগণ অরণ্যে ব্যাঘ্র প্রভৃতি হিংস্র জন্তুগণ মধ্যে বাস করেন, তাহাদের মস্ত তব্ব কি বুজুকি নাই । কেবল অহিংসাই কারণ । মনে কিছু মাত্র হিংসা না থাকিলে ব্যাঘ্রাদিও আপন হইয়া যায় ।”

ক্রোধ—“ক্রোধ উপস্থিত হইলে কথা না বলিতে চেষ্টা করিবে । যাহার প্রতি ক্রোধ হইতেছে, তাহার সম্মুখ হইতে চলিয়া যাইবে । কেহ কোন কথা বলিলে অথবা অন্য কারণে ক্রোধ হইবার লক্ষণ বুঝিতে পারিলে নিরঙ্কনে বসিয়া নাম করিবে ।”

অভিমান—“প্রশ্ন;—অভিমান নষ্ট হয় কিসে ? উত্তর;—নিজকে সকল অপেক্ষা হীন জানিতে হইবে । যতদিন পর্য্যন্ত নিজকে কান্দাল করিতে না পারিবে ততদিন কিছুই হইল না । মুটে মজুর ভাল মন্দ সকলকেই ভক্তি করিতে হইবে । সকলের নিকট নিজকে ছোট মনে করিতে হইবে । অভিমানের ভাব অল্পমাত্র মনে প্রবেশ করায় বড় বড় যোগীর পতন হইয়াছে । অভিমান ভয়ানক শত্রু ।”

“কাম ছাড়িব, ক্রোধ ছাড়িব, লোকে সাধু বলিবে এ অভিমান সকলের অপেক্ষা শত্রু ।”

যতদিন ইন্দ্রিয় জয় না হয় ততদিন অভিমানে কি অনিষ্ট করে,



তাহা স্মৃতিতে পারা যায় না। ইন্দ্রিয় দমন হইলেই বুঝা যায় অভীমান কত অনিষ্ট করে। ইন্দ্রিয় দমন না হওয়া পর্য্যন্ত কিছুই হইল না জানিবে। ইন্দ্রিয় দমন না করা পর্য্যন্ত ধর্ম কर्म কিছুই হয় না।”

জাতি নাশ—“হিংসা, মান, লজ্জা ইত্যাদি যতদিন আছে ততদিন কোন প্রকারেই মানুষ জাতি অতিক্রম করিতে পারে না। মার তার হাতে খাইলেই যে জাতি যায় তাহা নয়।”

বিভিন্ন পথ—“সম্মুখ যুদ্ধ কয় জনে করিতে পারে? যাহারা না পারে তাহারা অবশ্য অন্য উপায় অবলম্বন করিবে। সংসারে থাকিয়া ধর্ম করা উচিত মানুষ বলে বটে, কিন্তু যিনি তাহা না পারেন, যিনি নিজকে দুর্বল মনে করেন তিনি যে অবস্থায় যথায় যাইয়া ধর্ম লাভ করিতে পারেন তাহাই করিবেন। সকলকেই যে এক পথে চলিতে হইবে তাহা নয়।”

বিচার—“বিচার বিহীন কখনই হইবে না। দয়ায় ও বিচার চাই। যতটুকু সাধ্য ও কর্তব্য ততটুকু মাত্র দয়া করিবে। অতিরিক্ত দয়া করিয়া অনেক বড় বড় সাধু মারা গিয়াছেন। দয়া করিতে যোগীদের খুব বিচার করিতে হইবে। তাহা না হইলে তাঁহারা বিষম বিপদে পতিত হইবেন। যোগী যখন দেখিবেন এই ব্যক্তিকে এই পরিমাণে দয়া করিলে প্রকৃত উপকার হইবে তখনই তিনি দয়া করিবেন।”

ভগবদ্দিচ্ছা—“অনেক সময় নিজের শক্তি দেখিয়া দেখিয়া মনে হয় উহা কিছুই নহে। যখন যাহা প্রয়োজন ভগবৎ ইচ্ছাতে সম্পন্ন হয়। যদি যথার্থ শিশুর মত থাকিতে পারি তাহা হইলে মাতা সর্বদা দৃষ্টি রাখেন। আমার নিজের জীবন আলোচনা করিয়া দেখি আমি ইচ্ছা পূর্ব্বক ভাবিয়া চিন্তিয়া কিছুই করি নাই। টোলে পড়িতাম, গৌড়া

হিন্দু ছিলাম, হঠাৎ সংস্কৃত কলেজে প্রবেশ করিলাম, অজ্ঞাতসারে বৈদান্তিক হইলাম। পরে ব্রাহ্মসমাজে গেলাম, প্রচার করিলাম, চিকিৎসা করিলাম, আবার ঘুরিয়া ফিরিয়া বর্তমান অবস্থায় আসিয়া পড়িয়াছি। নিজের ইচ্ছায় কিছুই হয় নাই।”

“যখন চিকিৎসা কৰ্ত্তব্য মনে হইত এই ঔষধ দিলে ঐ রোগের উপশম হইবে। ক্রমে দেখি তাহা হয় না, এইরূপ দেখিতে দেখিতে বুঝিলাম ঔষধ কিছু নহে, ভগবানের রূপা চাই। প্রচার করিতে গেলাম, প্রথম প্রথম যেখানে যাইতাম সমস্ত লোক একবাক্যে গুণিত, সাহায্য করিত, ক্রমে দেখি লোকের সে ভাব নাই; আর আমার কথায় কিছু হয় না। তখন বুঝিলাম আমার শাস্ত্রজ্ঞান ও বক্তৃতার ক্ষমতা কিছুই নহে; ভগবৎ রূপাই সার। এইরূপে আঘাত খাইয়া খাইয়া এখন বুঝিয়াছি আমি কিছুই নয়, অসারের অসার, ভগবানই সৰ্ব্বময়, ঐহিক পারত্রিক বিধাতা।”

“লোকালয়ে থাকিয়া ভগবৎ ইচ্ছার অধীন হওয়া অতিশয় কষ্টকর; এজন্য পাহাড়ে গিয়া থাকিতে পারি কি না প্রার্থনা করিলাম। উত্তর পাইলাম;—দত্ত বস্তুতে দাতার কোন অধিকার নাই; পাহাড়ে যাওয়া কি নগরে থাকা ইহা যখন তুমি ভাব, তখন আমাকে আশ্রয় দান কর নাই।” পুনঃ পুনঃ প্রার্থনা করিলে এক মাস পরে উত্তর পাইলাম, “পুনর্বার তোকে গ্রহণ করিলাম, সাবধান, লুকোচুরি করিয়া ধর্ম হয় না; আমার বস্তু আগুনে ফেলিব, সূখে রাখিব, দুঃখে রাখিব।”

“নিজে কিছুই স্থির করিতে নাই। ভগবৎ ইচ্ছার উপর নির্ভর করিয়া থাকিতে হইবে। নিজের হাতে ভার লইলেই কষ্ট। যে ঘটনা ভগবৎ ইচ্ছায় হয় সে ঘটনার বিশেষ প্রয়োজন আছে। ভগবান যখন যে ভাবে রাখেন তাহাতেই আনন্দ করিতে হইবে। আমার

নিজের পছন্দ করিবার কিছুই নাই । প্রভু, কার্ত্তের খুঁজলী যেমন কুহকে নাচায় আমাকে সেইরূপ কর । তুমিই জীবনের আধার ।”

সাধন ও রূপা—“রূপার কথা অনেক পরে । যতক্ষণ আপনার মান অপমান সুখ দুঃখ কাম ক্রোধ এ সমস্ত আছে ততক্ষণ নিজের চেষ্টা একান্ত প্রয়োজন । এই চেষ্টার নামই সাধন । আমি পারি না এ সকল কথা কেবল ভাবুকতা মাত্র ।”

চতুরঙ্গ সাধন—“প্রথম স্বাধ্যায় অর্থাৎ সদগ্রন্থ পাঠ ও নাম জপ, দ্বিতীয় সংসঙ্গ, তৃতীয় বিচার অর্থাৎ সর্বদা আত্ম পরীক্ষা । আত্ম প্রশংসা ভাল লাগে কি বিষবৎ বোধ হয়, পরনিন্দা প্রীতিকর ন অপ্রীতিকর বোধ হয়, অন্তরের ধর্মভাবের প্রতিদিন হাস কি বৃদ্ধি হইতেছে এই বিচার সর্বদা প্রয়োজন । চতুর্থ দান । শাস্ত্রকারগণ বলিয়াছেন দান শব্দের অর্থ দয়া, কাহার প্রাণে কোনরূপ ক্রেশ না দেওয়া ; শরীর দ্বারা, বাক্য দ্বারা, বা অপর কোন উপায়ে কাহারও প্রাণে ক্রেশ দিলে দয়া হয় না । বৃক্ষ, লতা, কীট, পতঙ্গ, পশু, পক্ষী, মনুষ্যাদি সর্বজীবে দয়া কর্তব্য । ধর্ম সাধকের প্রতিদিন এই চতুরঙ্গ সাধন বিধেয় । কেহ কেহ ইহার সঙ্গে তপস্যা অর্থাৎ কর্মেন্দ্রিয় ও জ্ঞানেন্দ্রিয় সকলের শাসন অভ্যাস প্রয়োজন বলিয়াছেন ।”

ভিতরে প্রবেশ—“শরীরের প্রধান যন্ত্র জিহ্বা । জিহ্বাকে বশে রাখিলে সমস্তই বশ হয় । যতদিন চক্ষু কর্ণ ইন্দ্রিয়গণ বহির্কিষয়ে আকৃষ্ট হয় ততদিন শরীর ছাড়াইয়া ভিতরে প্রবেশ করা যায় না । ভিতরে প্রবেশ না করিলে কিছুতেই শরীর ভুলিতে পারা যায় না । কোন উপায়ে একবার ভগবানকে দর্শন করিলে তখন শরীরের প্রতি দৃষ্টি থাকে না, সহজেই শরীর বিস্মৃত হওয়া যায় । কিন্তু এ অবস্থা সকলের ঘটে না । এজন্য কাহাকেও ভাল বাসিতে হইবে । ভালবাসা

অকৃত্রিম ও নিঃস্বার্থ হইবে। এই ভালবাসা লাভ করিবার জন্য অহিংসা অভ্যাস করিতে হইবে। কাহাকেও নষ্ট দিব না, কেহ আমাকে প্রহার করিলে, গালি দিলে, এমন কি সর্বনাশ করিলেও তাহার অমঙ্গল কামনা করিব না, কায়মনোবাক্যে ইহা অভ্যাস করিতে হইবে। এইরূপে দ্বেষ হিংসা নষ্ট হইলে প্রাণে ভালবাসা আসে। সেই ভালবাসাকে কোন স্থানে অর্পণ করিয়া, তাহাকে ভাবিতে ভাবিতে সমস্ত বিস্মৃত হওয়া যায়। এই অবস্থা হইলে সহজে ভগবানকে লাভ করা যায়। একটি মনুষ্যকে বিশেষ রূপে ভালবাসা ধর্ম সাধনের সর্ব প্রধান অঙ্গ।”

সেবা—“অহঙ্কার নষ্ট করিবার উপায় জীবের সেবা। পশু পক্ষীরও পায়ে নমস্কার করিতে হইবে। এমন কি বিষ্ঠার পোকাকুঁড়ে ঘৃণা করিবে না। যেমন নক্ষত্র ছুটিয়া পড়ে, তেমনি অহঙ্কারে যোগীদের হঠাৎ পতন হয়।”

“বৃক্ষ সেবা, পশু পক্ষী সেবা, পিতা মাতা সেবা, পতি সেবা, সন্তান সেবা, প্রভু সেবা, রাজা সেবা, ভৃত্য সেবা, পত্নী সেবা এই ভাবে করিলেই সেবা ; নতুবা সেবা নাম করা উচিত নয়।”

“জাতি ধর্ম নির্বিশেষে সমস্ত ভক্তকে সেবা করিবে। পিতা মাতাকে সাক্ষাৎ দেবতা জ্ঞানে পূজা করিবে। স্ত্রীকে ভগবানের শক্তিরূপে দেবীরূপে শ্রদ্ধা করিবে। ভরণ পোষণ করিবে, রক্ষণাবেক্ষণ করিবে। যে ব্যক্তি পত্নীকে সাক্ষাৎ দেবীরূপে না দেখে, তাহার গৃহের শান্তি ও মঙ্গল হয় না। স্ত্রীকে বিলাসের সামগ্রী কিম্বা দাসী বলিয়া মনে করিবে না।”

“সর্বজীবে দয়া করিবে। বৃক্ষ লতা পশু পক্ষী কীট পতঙ্গ শ্রানব সকলকে দয়া করিবে, কাহারও মনে ক্রোধ দিবে না।”

“অতিথি সংকার করিবে। অতিথির নাম ধাম কিছু জিজ্ঞাসা করিবে না। অতিথিকে গুরু ও দেবতা জ্ঞানে যথাসাধ্য পূজা করিবে।”

অর্থ—“টাকা উপার্জন করিয়া প্রয়োজন মত ব্যয় করিবে, যদি কিছু অবশিষ্ট থাকে তাহা ভগবানের গচ্ছিত ধন মনে করিবে। যদি তিনি লোক পাঠান অর্থাৎ কেহ অভাবে বা বিপদে পড়িয়া আসে তবে তাহাকে দিবে। যাহারা ধনী হতে ইচ্ছা করে তাদের কথা ভিন্ন, যারা ধর্মলাভের ইচ্ছুক তাদের কোন মতে দিন কাটিলেই হয়।”

“সংসারের হিসাবে যাহারা টাকা দেখে তাহারা তোমাদিগকে মন্দ বলিবে। ভগবানে নির্ভর করিয়া চল। তাহাতে ভয় নাই। তিনি যদি আহার না দিয়া মারিয়া ফেলেন তাহাও ভাল। তাহাতে ভয় নাই। তথাপি সংসারকে সার ভাবিবে না। লোকের কথা শুনিলে কষ্ট পাইবে। যদি সংসারে আসিয়া কর্মবন্ধন হইতে মুক্ত হইতে চাও সম্পূর্ণ ঈশ্বরে নির্ভর কর। লোকের নিন্দা প্রশংসা শুনিও না।”

ব্রহ্মপু—“রিপু কি? কাম ক্রোধ অধর্ম নহে; তাহা হইলে মনুষ্যের আত্মার প্রকৃতি-মধ্যে থাকিত না। কাম ক্রোধের অবৈধ ব্যবহার পাপ। যাহার প্রকৃতি যেরূপ সে তদনুরূপ কার্য্য করে। সত্ত্ব, রজঃ, তমঃ প্রকৃতির তিনটি অবস্থা। এই তিন অবস্থা যতদিন থাকিবে, তাহার সহিত সংগ্রাম হইবে। কাম ক্রোধ যদি বৈধভাবে চালিত হয় তাহা অধর্ম বলিয়া গণ্য হয় না। ক্ষত্রিয় যুদ্ধ করে, তাহাতে শত শত নরহত্যা হয়, তথাপি তাহা অধর্ম নহে।”

“যত দিন কাম ক্রোধ থাকিবে, সময় সময় মনে উদয় হইবে। মনে উদয় হইলেই যদি নিবারণের চেষ্টা করি তবে পাপ হয় না। তাহাতে ইচ্ছাপূর্বক আনন্দে যোগ দেওয়াই পাপ। সংগ্রাম করিতে গিয়া

পরাস্ত হই, তাহাও অপরাধ নহে । যতদিন ত্রিগুণের অধীন থাকিব, ততদিন গুণ অনুসারে আমাকে বাধ্য হইয়া চণ্ডিতে হইবে ।”

“যদি ভগবৎ নাম অবলম্বন থাকে, ক্রমে ত্রিগুণ নষ্ট হইয়া শুদ্ধ আত্মতত্ত্ব প্রকাশ পাইতে থাকিবে ।”

সাদু—“যাঁহার নিকটবর্তী হইলে হৃদয়নিহিত ধর্ম্মভাবগুলি প্রস্ফুটিক হয়, আপনা হইতে ভগবানের নাম রসনায় উচ্চারিত হয় এবং পাপমার্গ সকল লজ্জিত হইয়া পলায়ন করে তিনিই সাধু ।”

দান—“যে সর্বদা যাক্ষা করে, খোসামোদ করে, সে দানের পাত্র নহে । ভয়, স্নেহ, লজ্জা, মান, বংশমর্যাদা, প্রত্যাশা, স্বর্গকামনা, পাপমোচন, পরকালের জ্ঞান দান প্রকৃত দান নহে । যেমন পিপাসা হইলে অতি ব্যগ্রতার সহিত লোকে জলপান করে, সেইরূপ প্রকৃত দাতা দানের পাত্র দেখিলে দান করিতে ব্যগ্র হন ।

দেহরথ—“রথ মনুষ্য দেহ, ইহার তিনতালা ; উপরতালয় সহস্রদল পদ্মে শ্রীশ্রীবামন দেব অর্থাৎ জগন্নাথ বিরাজ করেন, মধ্য তালয় সমস্ত দেবদেবী এক এক পদ্মে ও কুটীরে বিরাজ করেন, নীচের তালয় কাম ক্রোধ লোভ মোহ মদ মাৎস্য্য রিপুগণ তাহাদের পরিবারগণের সহিত বাস করে । বামনদেব রথে উঠিবামাত্র চারিদিকে শঙ্খ ঘণ্টা বাজিতে থাকে ; নীচের তালয় সিঁড়ি পড়ে, চারিদিক হইতে ভক্তমণ্ডলী আসিয়া ভিড় করেন । কাম ক্রোধগণ সপরিবারে পলায়ন করে । তখন সত্ত্ব, রজঃ, তমঃ তিনগাছি প্রকাণ্ড কাছি বাধিয়া রথ টানা হয় । সুখদুঃখময় কালচক্র ঘুরিতে ঘুরিতে ঠাকুরমন্দিরের নিকটস্থ হইলে কাছি খসিয়া যায় ।”

০.

সাধকের ত্রিবিধ অবস্থা—“প্রত্যেক সাধকের তিনটি অবস্থার ভিতর দিয়া যাইতে হয় । ব্রহ্ম, আত্মা, ভগবান ; প্রথম অবস্থায় মনুষ্য

## মহাত্মা বিজয়কৃষ্ণ গোস্বামী ।

সমস্তই ব্রহ্মময় দর্শন করে, সর্বত্রই ব্রহ্মস্বর্গী হয়, দ্বিতীয় অবস্থায় মানুষ কোন অনির্বচনীয় শক্তিদ্বারা চালিত হইতে থাকে, প্রত্যেক অঙ্গ প্রত্যঙ্গ সেই শক্তিতে ব্যাপ্ত ও তদ্বারা চালিত হইতেছে, ইহা দেখিতে পায়। ইহার পর ভগবদর্শনের অবস্থা। তখন ব্রহ্মের লীলা দর্শন হয়।”

“প্রথমে ব্রহ্মজ্ঞান, সর্বভূতে তাঁহাকে প্রত্যক্ষ অনুভব, দ্বিতীয় অবস্থা যোগ, আত্মাতে পরমাত্মাকে প্রত্যক্ষ লাভ, তৃতীয় অবস্থা ভগবৎ সম্বন্ধ, পূজা, অর্চনা। এই অবস্থায় তাঁহার রূপ দর্শন হয়। সেই রূপ সং, চিং, আনন্দ।”

জীবিতাত্মা ও পরমাত্মা—“ভগবান যে আমাদের হইতে দূরে আছেন তাহা নহে, তিনি সর্বদাই আমার কাছে। সাধন দ্বারা বর্তমান পাপরাশি জ্বলিয়া গেলেই তাঁহার দর্শন লাভ করা যায়, সম্মুখে এক ধান্য আরসির মত প্রকাশিত হয়। তাহাতে সমস্ত বিশ্বব্রহ্মাণ্ড ধূলি হইতে সৌরজগৎ পর্য্যন্ত প্রত্যক্ষ হয়। মানুষের পাপপুণ্য প্রকাশিত হয়, গ্রহ উপগ্রহ সমস্ত স্পষ্টভাবে দৃষ্টীভূত হয়। অবশেষে রাসলীলা দর্শন হয়। তখন মনুষ্যজন্ম সফল হয়। মনুষ্য যতই কেন উন্নত হউক না একেবারে ভগবানের সহিত মিশিয়া যায় না। একটা পরমাণু যদি সমুদ্রে গর্ভে সমুদ্র বারি মাপ করিবার জন্য অহঙ্কার করিয়া ডুব দেয়, এবং যদি তাহার পৃথকভাব জ্ঞান থাকে তাহা হইলে তাহার যেরূপ অবস্থা মনুষ্য-আত্মাও ভগবানের চিদানন্দ সাগরে ডুবিলে তাহার সেইরূপ অবস্থা হয়। অন্য লোকে মনে ভাবে সে ভগবানের সঙ্গে মিশিয়া গিয়াছে ; কিন্তু তখনও তাহার নিজের পার্থক্য বোধ থাকে। তখন সে ভগবানের রাসলীলা সর্বক্ষণ দেখিতে থাকে, এবং ধন্ত হয়। যখন জীবাত্মা ব্রহ্মানন্দ লাভ করে তখন সে মধুর সাগরে চিনির সাগরে ডুবিয়া থাকে। ইহাও কেবল কাল্পনিক কথা, কেননা সে মানুষের

বাই । তখন জীবাশ্মা যেন আনন্দে একেবারেই বিহ্বল হইয়া  
 ড়ে ; মনে হয় কেমনে এ আনন্দে আসিলাম । মধুরং মধুরং ।”  
 ভক্তিরস—“যখন আমাদের ক্রোধ হয় তখন মস্তিষ্কের কোন  
 বিশেষ স্থানে রক্তের চালনা হয়, সেই রক্ত গরম ও অস্বাভাবিক  
 অবস্থায় সর্বত্র ব্যাপ্ত হইয়া পড়ে । আনন্দেব সময়ও তদ্রূপ রক্তেরই  
 ক্রিয়া হয় । মস্তিষ্কের কোন স্থানে রক্তের গতিতে আনন্দ হয় । কাম  
 ইত্যাদি সকল বিষয়ই এই প্রকার মস্তিষ্কের কোন কোন বিশেষ বিশেষ  
 স্থানে রক্তের ক্রিয়া বিশেষের ফলমাত্র ।”

“যে রূপ ক্রোধকালে মস্তিষ্ক হইতে রক্ত একপ্রকার ভিন্ন অবস্থা লাভ  
 করিয়া সর্বশরীরে ব্যাপ্ত হয় তদ্রূপ ভক্তিতেও মস্তিষ্কের কোন বিশেষ  
 স্থান হইতে রক্ত ভিন্নভাবে লাভ করিয়া শরীরে ছড়াইয়া পড়ে । মস্তিষ্কে  
 যে রক্ত ভক্তির ক্রিয়া করে তাহা অত্যন্ত গরম হইলে ( সামান্য ভক্তিতে  
 হয় না ) ঐ রক্ত হইতে চুয়াইয়া একপ্রকার রস নির্গত হয় । তাহার  
 ছুঁচারি ফোটা পড়িলেই তাহা পান করিয়া ৫ । ৭ দিন অনায়াসে  
 থাকা যায় । ঐ রসের মাদকতা শক্তি এত যে তাহা বলা যায় না ।  
 এই অমৃত খাইয়া লোক চেতনাহীন অর্থাৎ শরীর অচল হইয়া পড়ে ।  
 কিন্তু তখনও জ্ঞানের কোন হ্রাস হয় না, জ্ঞান পূর্ণরূপে থাকে । ভক্তির  
 ভাব অনুসারে উহার ভিন্ন ভিন্ন স্বাদ হইয়া থাকে । আমি ত  
 দেখিতেছি উহাতে কোন অনিষ্টই হয় না, বরং শরীর খুব ভাল থাকে ।  
 ৫ । ৭ ঘণ্টা আহার না করিলেও কোন অনিষ্ট বোধ হয় না, শরীর খুব  
 সরস থাকে । এই সকল লাভ করিতে হইলে শ্বাসপ্রশ্বাসে নাম করাই  
 একমাত্র উপায় । শ্বাসপ্রশ্বাসে নাম করিতে পারিলেই সব বিষয় ক্রমে  
 হইয়া আসিবে ।”

“ভক্তি সাধ্য সাধনীয় হয় না, বার হয় সেই মত । ভক্তিতে



## মহাত্মা বিজয়কৃষ্ণ গোস্বামী ।

বিচার নাই । পুত্র ধূলিমাখা থাক আর পরিষ্কার থাক, পিতা অমনি তাকে কোলে তুলে নেন । পুত্র হওয়ার পূর্বে অপত্য-প্রেম কেমন কেহই বুঝেন না । ভক্তি অহেতুকী, ভালমন্দ বিচার করেন না ।

ভক্তি, জ্ঞান, বৈরাগ্য তিনজন বৃদ্ধ ছিলেন । ভক্তিদেবী বৃন্দাবনে ঘাইয়া যুবতী হইলেন, জ্ঞান, বৈরাগ্য বৃদ্ধই রহিলেন ।”

“ভক্তিকে রূপণের ধনের আয় গোপনে রাখিতে হইবে । শাস্ত্র-কারেরা যুবতীর স্তনের সহিত উহার তুলনা করিয়া থাকেন । বালিকা মুক্তদেহে ঘুরিয়া বেড়ায়, যুবতী হইলে স্তন বস্ত্র দ্বারা আচ্ছাদন করে, স্বামী ব্যতীত পিতা, মাতা, গুরুজন কেহ তাহা দেখিতে পায় না । ভক্তিও তদ্রূপ ; ভগবান ব্যতীত সকলেরই নিকট সমুপর্ণে গোপনে রক্ষণীয় । প্রথম প্রথম যখন ভাবের উচ্ছ্বাসের আরম্ভ হইল, একটু চক্ষু দিয়া জল পড়িতে লাগিল, তখন ভাবিতাম লোকে দেখুক, পরে দেখি ইহা কি করিয়া গোপন করিব । তখন ইহা হৃদয়ের নিভৃত স্থানে গোপন করিতে ইচ্ছা হইত ; ভক্তি গোপনীয় ।

“অভক্তও যদি দীন হীন কান্দাল হইয়া ভগবৎ চরণে পড়িয়া থাকেন ভক্তি দেবী অবশ্যই রূপা করেন । কিন্তু আমি ভক্ত, এই অভিমান যেখানে তথায় ভক্তি দেবী গমন করেন না । ভক্তি অর্থ যাহা দ্বারা ভগবৎ ভজন হয় । সাধকগণ ভক্তিকে বৈদী ও অহেতুকী এই দুই ভাগে বিভক্ত করিয়াছেন । বৈদী ভক্তি স্মারি প্রকারে লাভ হয় । আর্ত, জিজ্ঞাসু, অর্থার্থী, জ্ঞানীগণ বৈদী ভক্তি লাভ করেন । প্রাণে অবিশ্বাস, অভক্তি, গুরুতা, পাপ তাপ থাকিলেও ষরযোড়ে নাম লইতে হইবে । ভক্তির সহিত নাম করিলে পাতকীরও উদ্ধার হয় ।”

স্বামী শ্রীর সম্বন্ধ—সম্বন্ধ দুই প্রকার, দৈহিক ও আত্মিক । আত্মিক

সম্বন্ধ সহজে হয় না। শোক মোহ দৈহিক সম্বন্ধ অনিত্য। দৈহিক শোক মোহ অনিত্য, অস্থায়ী। সে বিরহ আশা জনক এবং নিত্য কাল স্থায়ী, একরূপ আত্মিক সম্বন্ধ হইলে মিলন হয়। দূরে থাকিলেও উভয়ের মধ্যে একটি স্তরের বন্ধন থাকে, তাহাতে সর্বদা মিলিত মনে হয়।

স্ত্রীপুরুষের ভগবৎ লক্ষ্য হইলে ইহারা সত্যী ও সৎ হয়। আত্মিক সম্বন্ধ অতি বিরল, যদি উভয় আত্মার একমাত্র লক্ষ্য হয়, তবেই আত্মিক সম্বন্ধ দাঁড়ায়, যেমন ভক্তে ভক্তে।

সাধনের প্রশস্ত সময়—মহাপুরুষেরা রাত্রি ১১০ টার সময় বাহির হন এবং ৪টা পর্য্যন্ত থাকেন। এই সময় রাত্রি জাগা অভ্যাস করা উচিত। এই সময় ধ্যানের প্রশস্ত সময়। দুই একবার প্রাণায়াম করিয়া নাম করিবে। কোন স্থানে বসিয়া কি মশারীর মধ্যে বসিয়া করিলেও হয়। নাম করার সময় মহাপুরুষেরা কাছে আসিয়া দাঁড়ান এবং সাহায্য করেন। যাহারা এইরূপ সাধন করেন তাঁহারা হয়ত কেহ বা গন্ধ কেহ বা স্পর্শাদি এক ইন্দ্রিয়ের বিষয় ভোগ করেন। আর যাহারা কুকাঙ্ক্ষ করে তাহাদের নিকট হইতে মহাপুরুষেরা চলিয়া যান। যাহারা নিদ্রা যায় তাহাদের নিকট হইতেও প্রস্থান করেন। নিদ্রা যাইতে যাইতে তমোগুণ বৃদ্ধি পায় এবং তমোগুণে অহঙ্কার আনয়ন করে। অহঙ্কার সকলই নষ্ট করে।

মাদক সাধনের সহায় নহে—মাদক খাওয়া সম্পূর্ণ নিষিদ্ধ। মাদক খাওয়ার ব্যবস্থা শাস্ত্রে কোথায়ও নাই। যাহারা পাহাড়ের পর্বতে সর্বদা ঘুরিয়া সাধনাদি করেন তাঁহাদের অনেক শারীরিক কষ্ট সহ করিতে হয়। শীত উষ্ণাদি সহ করার জন্য তাঁহাদের মাদকের আবশ্যক হয়। কিন্তু তাহা শরীরের জন্যই মাত্র, উহা দ্বারা সাধনের কোন

## মহাত্মা বিজয়কৃষ্ণ গোস্বামী ।

প্রকার সাহায্যই হয় না, বরং ভয়ানক অনিষ্ট হয়, নানা প্রকার কল্লনা আসে ; যাঁহারা শরীরের জন্ত মাদক ব্যবহার করেন, কার্যসিদ্ধি হইলে তাঁহারা উহাকে ঔষধের মত পরিত্যাগ করেন ।

প্রত্যাদেশ—“প্রকৃত প্রত্যাদেশ ভগবৎ আদেশ । বিশেষ চিন্তা-  
শুদ্ধি না হইলে ভগবৎ আদেশ শুনা যায় না । ভগবৎ আদেশ বিবেক  
নহে, মনের ভাব নহে ; ভগবৎ আদেশ আত্মাতে শ্রবণ করা যায় ।  
প্রকৃত প্রত্যাদেশ জীবনে দুই একটীর অধিক হয় হয় না ।”

“অহিংসা পরম ধর্ম ইহা বুদ্ধদেব শুনাইয়া জগতকে জাগ্রত করিয়া-  
ছেন । শ্রীচৈতন্য জীবে দয়া নামে ভক্তি ইহা শুনাইয়া জগৎকে মত্ত  
করিয়াছেন । খৃষ্ট ভগবৎ সেবাতে জীব উদ্ধার হয়, একজন দুই প্রভুর  
সেবা করিতে পারে না, শুনাইয়াছেন । এইরূপ যিনি যে প্রত্যাদেশ  
শ্রবণ করেন তাহা গৃহের কোণে লুক্কায়িত থাকে না । তাহা জগৎময়  
ব্যাপ্ত হয় । ঋষিগণ যে প্রত্যাদেশ শুনিয়াছিলেন তাহাই উপনিষদ-  
রূপে বর্তমান । প্রত্যাদেশ সত্য, পতিতপাবন, জলন্ত উৎসাহপূর্ণ,  
মধুর ; তাহার সহিত কাহারও অনৈক্য হয় না ।”

মায়ী—“বাস্তবিক মায়ী কি ? যদি বল সংসারে পরমসুখে আছি,  
ইহা ছাড়িয়া কোথায় যাইব ? সংসারে কে তোমাকে ভালবাসে ?  
একটু বিচার করিয়া দেখ । অধিকাংশ স্থানে ভয়ানক প্রতারণা ।  
কোন স্থানে স্ত্রী স্বামীকে কৃত্রিম প্রণয় দেখাইয়া অন্ধকে ভালবাসি-  
তেছে, কোন স্থানে স্বামী স্ত্রীকে প্রতারণা করিয়া অন্ধ নারীতে  
আসক্ত, কোন স্থানে পুত্র পিতাকে বধ করিয়া বিষয় লইতেছে,  
কোন স্থানে পিতা পুত্রকে বঞ্চিত করিয়া অন্ধকে সুখী করিতেছেন ।  
তবে সংসারে মধ্যবিত্ত লোকদিগের মধ্যে, কৃষকদিগের মধ্যে কিছু  
কিছু ভালবাসা ও ভক্তি দেখা যায় । যেখানে অর্থের সম্বন্ধ সেখানে

যথার্থ ভালবাসা দুর্লভ । বস্তুতঃ ধনীদিগের জায় যথার্থ বন্ধুহীন লোক অতি বিরল ।

“যাঁহাদের ভালবাসার মধ্যে কোন প্রকার স্বার্থ নাই এরূপ লোক যদি সংসারে থাকেন তাঁহারা ই সুখী । ইহাদের সংসার সংসার নহে স্বর্গ, আর সকলই অসারের অসার । এক হরি নাম ভিন্ন সহজ সুখের বস্তু আর কিছুই নাই । যথার্থ ভালবাসা হইলে মায়া হয় । সে ভালবাসা কোথায় ? বিচার করিয়া দেখিলে সংসার অসারই বোধ হইবে । প্রকৃত মায়া হরি নামে । সংসারের কোন্ সুখের জন্য মায়া হইবে ?

শক্তিসংস্কার—“ঈশ্বরের শক্তি সকলের মধ্যেই আছে ; একটী মহাপুরুষের প্রবল শক্তি দ্বারা সেই শক্তিকে ( যাঁহাকে পরমাত্মা বা কুলকুণ্ডলিনী বলে ) জাগরিত করিয়া দেওয়াকেই শক্তিসংস্কার বলে । ঐ শক্তি সাধারণতঃ নিদ্রিত অবস্থায় থাকে । শক্তিসংস্কার দ্বারা জাগরিত করিলেও পুনরায় উহা নিদ্রিত হইতে চেষ্টা করে । যাঁহারা অনবরত শ্বাস প্রশ্বাসে নাম করিয়া উহাকে আর ঘুমাইতে দেন না তাঁহাদের শক্তি বেশ খেলিতে থাকে ।”

অদ্বৈতবাদ—অদ্বৈতবাদ নহে, আত্মার এক প্রকার অবস্থা । জীবাত্মা পরমাত্মায় মিলন হইলে তখন আত্মা আপানাকে ভুলিয়া যান । যাঁহা দেখেন কেবল ব্রহ্ম-সত্তাই দেখেন । অনন্ত সাগরে একটী জল-কণা প্রবেশ করিলে সে চারিদিকে সমুদ্রের হিল্লোলে কল্লোল দেখেন । কখন ডোবেন কখন ভাসেন, আত্মার অস্তিত্ব নষ্ট হয় না । ইহা না হইলে ঋষি মুনিগণ এত পরিশ্রম করিয়া সাধন করিতেন কেন ? ইহাই পরম সম্পদ ।”

চকমকির পাথর—“যাঁহারা সাধুর নিকট উপদেশ গুলিয়া উপদেশ মত কার্য্য করে না তাঁহারা চকমকির পাথরের মত । চকমকির

## মহাত্মা বিজয়কৃষ্ণ গোস্বামী ।

পাথর ভুলের মধ্যে ফেলিয়া রাখি অথবা প্রতিদিন সহস্র কলসী জল তাহাতে ঢাল তথাপি যখনই ঠুকিবে আগুণ বাহির হইবে ।”

মোক্ষদ্বার—“মোক্ষের চারি দ্বার—শম, বিচার, সন্তোষ, সংসঙ্গ । যাহাই ঘটুক তাহাতে অধীর না হওয়া, সরলতাই ইহা, লাভের উপায় ; নিত্য অনিত্য বিচার ; যে দিন যে অবস্থা ঘটে তাহাতে সন্তুষ্ট থাকা, কাহারও মনে উদ্বেগ না দেওয়া, কাহারও নিকট প্রত্যাশা না করা এবং ভগবান পালনকর্তা এই বিশ্বাস রাখা সন্তোষ, লাভের উপায় । সংসঙ্গ অর্থ সাধুত্ব লাভ ।

শিষ্য ও অপার—“( শিষ্যগণের প্রতি ) আমার এখানে যাহারা আসিবেন তাঁহাদিগকে আর কেহই কিছু বলিবে না । অনেক সময় তাহাদের অপেক্ষা তোমাদের দ্বারা অনিষ্ট হয় । আমার এখানে তোমাদের কোন অধিকার নাই । তোমাদের যেমন অবিচার, তেমন দমস্ত নর নারীর ; আমার একটু সেবা শুশ্রূষা কর বলিয়া তোমরা আপনার, আর সকলে পর ইহা কখনও ভাবিও না ।”

অশান্তি—“মানুষের অশান্তির মূল কি ? উত্তর ;—মানুষের সকল অশান্তিই ধৈর্যের অভাবে । ধৈর্য্যেই মানুষের মনুষ্যত্ব ; চঞ্চলতাই অশান্তির কারণ ।

মানুষের লক্ষণ—“মানুষের লক্ষণ কি ? উত্তর ;—মানুষের কোন বিষয়েই চঞ্চল হওয়া ঠিক নয় । মানুষ যখনই যাহা করিবে সুন্দর রূপে বিচার পূর্বক করিবে । হঠাৎ কোন কার্য্যই করিবে না । সকল বিষয় ধুব ধৈর্য্য ধরিয়া বিচার পূর্বক করাই মানুষের ধর্ম্ম, ধৈর্য্যই ধর্ম্ম, উহাই মানুষের মনুষ্যত্ব ।

সাধুর লক্ষণ—সাধুর লক্ষণ কি ? তাহার কর্তব্য কি ?

উত্তর ;—সাধুর নিকট যে সকল বিষয় উপস্থিত হইবে তিনি সমুদয়

ঈশ্বরের নিকট ধরিবেন ; পরে যে সকলে ঈশ্বরের জ্যোতি, সুস্পষ্ট পড়িয়াছে দেখিবেন তাহাই স্বীকার করিবেন। ঈশ্বারা এই নিয়মে সমস্ত কার্য্য সম্পন্ন করেন তাঁহারাই প্রকৃত সাধু। সাধু সকল বিষয়ে ঈশ্বরের ইচ্ছা দেখিয়া করিবেন।

আদেশ—ঈশ্বর আদেশ কিরূপে বুঝিতে পারা যায় ?

উত্তর ;—বাল্যকালে একজনের সঙ্গে বন্ধুতা ছিল ; সেই ব্যক্তির সহিত ঘটনাক্রমে বিশ বৎসর দেখা হয় না। একদিন হঠাৎ সেই বন্ধু নাম ধরিয়া ডাকিলে তাঁহার স্বর কিরূপে চিনিতে পারি ? ইহা যেমন প্রকাশ করিতে পারি না তদ্রূপ ঈশ্বরাদেশ কিরূপে জানা যায় তাহা কেহ বুঝাইতে পারে না।

ভিন্ন ব্যবস্থা—শাস্ত্রে ধর্ম্মের ভিন্ন ভিন্ন ব্যবস্থা আছে ইহার অর্থ কি ?

উত্তর ;—শিশুর আহাৰ একপ্রকার, বালকের আহাৰ একপ্রকার, যুবাব আহাৰ একপ্রকার, বৃদ্ধের আহাৰ একপ্রকার, রোগীর আহাৰ একপ্রকার। প্রত্যেকে আপন আপন আহাৰে পুষ্টলাভ করে। এক জনের আহাৰ অপর জনকে দিলে তাহার জীবন নষ্ট হয়।

সদগুরু—সদগুরুর আশ্রয় পাওয়ার অর্থ কি ?

উত্তর ;—ভগবৎশক্তির আশ্রয় পাওয়া।

প্রশ্ন ;—যত লোক সৃষ্টিকাল হইতে সদগুরুর আশ্রয় পাইয়াছে সকলেই কি একই শক্তি পাইয়াছে ?

† উত্তর ;—“ভগবান এক সূত্রাতঃ তাঁহার শক্তিও এক ; প্রকার ভিঃ ভিন্ন হইতে পারে। একটা ইঞ্জিন, তাহার সহিত শত শত যন্ত্রের যোগ, কেহ করাতে কার্য্য করে কেহ ঢালাই কার্য্য করে। রহির্জগতে এক শক্তি, তাহাতে গ্রীষ্ম বর্ষা শীত বসন্ত প্রভৃতি ভিন্ন ভিন্ন ঋতু হইতেছে, বনমধ্যে নানা বৃক্ষে নানা প্রকার ফুল ফল নানা বর্ণ দিতেছে

জনসমাজ দেশ কাল পাত্রভেদে পণ্ডিত ধার্মিক বীর দাতা মূৰ্খ রাজা  
প্রজা হইতেছে ।”

✓ প্রশ্ন ;—কুলগুরু বলিলে কাহাকে বুঝায় ?

উত্তর ;—কুলগুরু শব্দের অর্থ পৈতৃক গুরু নহেন, যিনি সাধন  
দ্বারা কুলকুণ্ডলিনী শক্তিকে জাগ্রত করিয়াছেন তাঁহাকে কুলগুরু কহে।  
শিষ্য এক বৎসর গুরুকে পরীক্ষা করিবেন। কুলগুরু যদি লক্ষণযুক্ত  
হন তবে তাঁহার নিকট মন্ত্র লইবেন।

✓ প্রশ্ন—কৰ্ম্ম বিনা অন্য উপায়ে মুক্তি হয় কি না ?

উত্তর ;—“তীত্র বৈরাগ্য দ্বারাও হয়। কিন্তু সেই প্রকার বৈরাগ্য  
কোথায় ? বিষয় হইতে মনকে সম্পূর্ণ ভিতরে আকর্ষণ করিয়া প্রতি  
শ্বাসপ্রশ্বাসে নাম সাধন করিতে পারিলে তদ্বারা কার্য্য হইবে। একটী  
শ্বাসপ্রশ্বাসে না লইলেই গেল। বাসনাবিহীন হইয়া ঐ প্রকার তীত্র  
সাধনা করা সহজ নহে। বৈধ বিচার দ্বারা কৰ্ম্ম শেষ করিলেই অতি  
সহজে ও স্বচ্ছন্দে কার্য্যসিদ্ধি হয়।”

“লক্ষ্য ঠিক রাখিয়া নিষ্কামভাবে ( কৰ্ম্ম ) করিলে তাহাতে ক্ষতি  
হয় না, উপকার হয়। তবে নিজের বিবেক মতে না চলিয়া যদি মনু-  
শ্রের মতে ও আজ্ঞানুসারে কৰ্ম্ম করি তাহাতে হৃদয় ক্ষুণ্ণিত্বহীন হইয়া  
ক্ষতি হয়। ঈশ্বরের আজ্ঞা জানিয়া নিজের বিবেকমত চলিলে বিশেষ  
উপকার হয়।”

প্রশ্ন ;—কৰ্ম্মত্যাগী কাহাকে বলে ?

উত্তর ;—“স্বার্থত্যাগ করিয়া যিনি কৰ্ম্ম করেন, তিনিই কৰ্ম্মত্যাগী।  
নিঃস্বার্থ ভাবে কৰ্ম্ম করিলেই তিনি কৰ্ম্মত্যাগী।

প্রশ্ন ;—সিদ্ধ হইলে, নিঃস্বার্থ হইলে আর কি কৰ্ম্ম থাকে ?

উত্তর ;—“তখনই ত কৰ্ম্মের আরম্ভ হয়। যতদিন স্বার্থ আছে

ততদিন আর কর্ম কোথায় । \* \* স্বার্থ গেলেই প্রকৃত কর্মের আরম্ভ হয় । তখন সকল সংসারের জন্য কর্ম করিতে হয়, সকলের জন্য অবিশ্রান্ত ঋটিতে হয় । নিঃস্বার্থ না হইলে কর্মের আরম্ভই হইবে না ।”

প্রশ্ন;—প্রারম্ভে যাহা আছে তাহা কি না করিয়া পারা যায় না ? কর্ম না করিয়া কি থাকা যায় না ?

উত্তর;—“ভগবান যে কর্মটুকু করাইবেন তাহা কোন প্রকারেই ছাড়াইতে পারিবে না । তবে যাহারা প্রফুল্লমনে কর্ম করিয়া যায় তাঁ করিয়া তাহাদের কর্ম শেষ হইয়া যায়, আর যাহারা বেগারের মত করিয়া যায় অনেক বেশী কর্ম তাদের জড়িয়ে ধরে । \* \* প্রারম্ভ কর্মের ফল ভোগ হইতে রক্ষা পাইবার জগৎ শাস্ত্রে দুইটা উপায়—বিচার ও অজপা সাধন বিহিত হইয়াছে । যখন যাহা করিবে বিচার পূর্বক করিবে, জ্ঞানাহারাদি সমস্ত কার্য্যই বিষ্ণু প্রীত্যর্থ নিষ্কাম হইয়া করিবে । বিচার পূর্বক সমস্ত কার্য্য বিষ্ণু প্রীত্যর্থ অনুষ্ঠিত হইলেই কর্ম শীঘ্র শেষ হয় ।”

আধ্যাত্মিক ব্যাখ্যা—আপনার বক্তৃতাতে রাধাকৃষ্ণের আধ্যাত্মিক ব্যাখ্যা আছে, তাহাই কি সত্য ?

উত্তর;—হঁ। তাহাই সত্য ; ঐরূপ ব্যাখ্যা গোস্বামীদের মতে ব্যাখ্যা । গোস্বামীগণ ভিন্ন অগাণ্ড বৈষ্ণবেরা নানারূপ ব্যাখ্যা করিয়া নাশ করিয়াছেন ।

প্রশ্ন;—রাধাকৃষ্ণ সংবাদে রাধা কি জীবাত্মা না আর কিছু ?

উত্তর;—“এ সকল সংবাদ অতি দুরূহ, এখন বলিলেও তাহা বুঝিতে পারিবে না । অসময়ে বলিলে ভাব হুময়ঙ্গমও করিতে পারিবে না । বিকৃত অর্থ ধরিয়া আত্মা এবং বচনীয় বিষয় দূষিত করিবে । দেখ, কৃষ্ণদাস কবিরাজ মহাশয় চৈতন্য চরিতামৃত লিখিয়া জীবানন্দ



## মহাত্মা বিজয়কৃষ্ণ গোস্বামী ।

সামান্য নিকট লইয়া যান, কিন্তু জীবানন্দ গোস্বামী মহাশয় তাহা প্রচার করিতে নিবেদন করেন । কারণ তিনি বলেন, যদিও ইহা দ্বারা ভক্ত বৈষ্ণবদিগের প্রভূত কল্যাণ সাধিত হইবে, তথাপি ইহাদ্বারা জন সমাজের অনিষ্ট বই ইষ্ট হইবে না । সর্বদা নাম সাধন করিতে থাক, সকল ভাব লীলা খুলিয়া যাইবে । চৈতন্য কি খৃষ্ট প্রভৃতি ভগবানের লীলা সকল আপনা আপনি খুলিয়া যাইবে ।

সাধন করিতে করিতে পাঁচটি অবস্থা খুলিয়া যায় । শাস্ত, দাস্ত, সত্য, সৎসল্য, মধুর । ধীরে ধীরে সকল অসত্তার লাভ হয় । এ সকল অবস্থা লাভ করিতে হইলে প্রথম কৰ্ম করিতে হয় ; গুরুর রূপায় লোভ মোহাদি, রিপুকুলের দ্বারা আক্রান্ত হইয়া বিষম পরীক্ষায় পতিত হইতে হয় । কখন কখন পরীক্ষা দ্বারা আক্রান্ত হইয়া জয় বা পরাজয় হয় । যেমন নদী কি সমুদ্র মধ্যে নাবিক একখানা ক্ষুদ্র নৌকা লইয়া অগ্রসর হইলে কখন বা উর্দ্ধে কখন বা নিম্নে জীবনকল সংগ্রাম করিয়া খেলিতে থাকে । এ সকল পরীক্ষার সময় অনেকে সাধন ভজন একেবারে পরিত্যাগ করে । নানারূপ অবিশ্বাস ও আসক্তি দ্বারা আক্রান্ত হইয়াই এইরূপ করিয়া থাকে । \* \* এ সময়ে নাম উচ্চারণই কেবল উদ্ধারের পথ । \* \* ক্রমে পরীক্ষার মধ্যে পড়িয়া পড়িয়া নিজকে যখন একেবারে হীন জ্ঞান হইবে নিজের কিছুই ক্ষমতা নাই, একগাছা তৃণও নিজ শক্তিতে উত্তোলিত হয় না বলিয়া মনে হইবে তখনই উন্নতির চিহ্ন দেখা দিবে । ভক্তি তখন হইতেই বিকশিত হইতে থাকিবে । যখন মনুষ্যের একরূপ অবস্থা হয় তখন তাহার হৃদয়ে সমস্ত ভগবৎ তত্ত্ব প্রকাশ হইয়া পড়ে—ইত্যাদি ।”

নিরাশা—সাধনের পরে সময় সময় অত্যন্ত গুরুতা ও নিরাশা আইসে, ঐ সময় সাধন ভাল লাগে না । এইরূপ নিরাশা আইসে কেন ?

## প্রশ্নোত্তরে উদ্দেশ্য ।

উত্তর ;—“দেখ এই বর্তমান গ্রীষ্মকাল কেমন ভয়ানক বলিয়া বোধ হয় । \* \* এই গ্রীষ্মকালই প্রকৃতির সমস্ত শোভার মূল । ; গ্রীষ্মকাল হয় বলিয়াই বর্ষার সুখ আমরা খুব সুন্দররূপে অনুভব করি । সাধনের সময়ও ঠিক এইরূপ । শুষ্কতার বিশেষ দরকার । সাধনের সময় বিবিধাবস্থা ভোগ করিতে হয় বলিয়াই ধর্মের এত সৌন্দর্য্য । \* \* নানা বিচিত্রাবস্থার ভিতর দিয়া যখন ধর্মপর্ব্বতের উচ্চতম শৃঙ্গে উঠিবে তখনই চিরশান্তি । ঐ শান্তি একবার লাভ হইলে আর নষ্ট হয় না । নানা প্রকার নিরাশা ও শুষ্কতা না আসিলে ধর্মের এতটা শোভা হইত না । ধর্মের মূল্য বুঝিবার জন্ত ঐ সকল অবস্থা ভোগ করিতে হয় ।

বিনয় ও আত্মগোঁড়াব—“সর্বদা নিজকে হীন মনে করা উচিত নহে । একদিকে তৃণ হইতে নীচ, অগ্নি দিকে আমি ভগবৎ অংশ, আমার ক্ষমতার সীমা নাই, ধর্মের সীমা নাই, পরিত্রতার সীমা নাই, ইহা বিশ্বাস করিব । এই বিশ্বাসে ধর্মসাধন করিতে পারি । আমি যে তৃণ হইতে নীচ আমার উচ্চতা বোধ করিলে বলিতে পারি ।”

লোভ—“যাহার যে বিষয়ে লোভ হয়, সেই বস্তুতে তার একটা আকৃতি পড়ে নাকি ?

উত্তর ;—মানুষ যাহা কিছু দেখে তাহাতেই তার একটা আকৃতি পড়ে । কিন্তু সেই আকৃতি আসক্তিতেই স্থায়ী হয় । যেমন ফটোগ্রাফ রসেতেই স্থায়ী হয় । \* \* ফটোগ্রাফের আয়নায যে আকৃতি পড়ে তাহার কারণ রস । আয়নাতে যে রস থাকে তাহাতেই আকৃতি বদ্ধ হইয়া পড়ে । সেইরূপ যে বস্তুতে আসক্তিরূপ রস থাকে, তাহাতে আকৃতি পড়িলে আর উঠে না, একেবারে বদ্ধ হইয়া পড়ে । যাহাদের সেই চক্ষু ফুটিয়াছে তাহার অনায়াসে দৃষ্টিমাত্রেই ঐ ফটো দেখিতে পায় । এই সব তত্ত্ব প্রত্যক্ষ হইলেই জানা যায় । গুনিয়া বুঝা যায়

## মহাত্মা বিজয়কৃষ্ণ গোস্বামী ।

যদি যে কোন বিষয়ে বাহার লোভ হউক না কেন নিশ্চয় ঐরূপ দাক্ষিণ্য পড়িবে ।”

প্রশ্ন ;—আসক্তি হেতু বিষয়েতে যে চেহারা পড়ে তাহা কিরূপে দূর হয় ?

উত্তর ;—“যতদিন পর্য্যন্ত বিষয়েতে আসক্তি থাকিবে ততদিন পর্য্যন্তই ঐ আকৃতি স্থায়ী হয়, যখনই আসক্তিটা চলিয়া যায়, অমনি দাক্ষিণ্যটাও চলিয়া যায় ।”

শাক্ত ও বৈষ্ণব—শাক্ত ও বৈষ্ণবে পার্থক্য কি ?

উত্তর ;—শাক্ত ও বৈষ্ণবের শেষ অবস্থা একপ্রকার । কিন্তু রাস্তা ভিন্ন দৃষ্ট হয় । যাঁহারা বৈষ্ণব-প্রকৃতির লোক তাঁহারা কোন প্রকারই ঐশ্বর্য চান না ; দাস হইতে চান ; বৈষ্ণবেরা বিকৃতভক্তিই আশা করেন ; তাঁহারা বিকৃতভক্তি লাভ করিয়া অভয় পদ প্রাপ্ত হন । পরে ইহাদের আশ্রয় সকল ঐশ্বর্য লাভ হয় । এই ঐশ্বর্য তাঁহারা চান না ; প্রকাশও করেন না ; ঐশ্বর্য দাসদাসীর গায় ইহাদের অহুগমন করে । আর যাঁহারা শাক্ত তাঁহারা প্রথম ঐশ্বর্য লাভ আকাঙ্ক্ষা করেন, নানাপ্রকার অলৌকিক ঐশ্বর্য প্রাপ্ত হইয়া তদ্বারা তাঁহারা ভগবানের কার্য করেন, পৃথিবীর নানা মঙ্গল সাধন করেন, অবশেষে এইরূপ ভগবানের সেবাদ্বারা তাঁহারা মোক্ষ পান ।

ত্রিতাপ—ত্রিতাপ কখন যায় ?

উত্তর ;—“কর্তৃত্ব যতদিন আছে ততদিন তাপ যায় না । ত্রিতাপ যাগেলে মানুষ মুক্ত হয় না । মুক্ত ব্যক্তির কৰ্ম্মত্যাগ করেন না, ঘনাসক্ত হইয়া বালকের ক্রীড়াবৎ, উন্মাদবৎ তাঁহারা সকল কার্যই করিয়া যান । কেন যে করেন তাহা তাঁহারাও জানেন না । ভিতরে স্বকর্তা ও বাহিরে কার্য মহাপুরুষদের লক্ষণ । কর্তৃত্বাভিমান না থাকিলে কোন তাপই স্পর্শ করে না ।”

## প্রশ্নোত্তরে উপদেশ ।

প্রশংসা ও নিন্দা—“সরল হৃদয়ে লোকের প্রশংসা করিলে জৈবরোপাসনার কার্য্য হয়”; এবং নিজের পাপ তাঁপ পলয়ন করে, শাস্তির উদয় হয়। নিন্দায় নিজের সদগুণ নষ্ট হইয়া যায়।”

ব্রাহ্ম সাধনার্থীর প্রতি—“ধর্ম সাধন কোন প্রকার কল কৌশল নহে যে তদনুসারে কার্য্য করিলে হাতে হাতে ফল পাওয়া যায়। ধর্ম সাধন করিবার জন্ত জগতে নানা প্রকার প্রণালী আছে। সেই অসংখ্য প্রণালীর এক একটা মাত্র অবলম্বন করিয়া আমরা ধর্ম লাভ করিতে যত্ন করিয়া থাকি। এ প্রণালীতে (গোস্বামী মহাশয়ের অবলম্বিত প্রণালী) সাধন করিলে কেহ শীঘ্র কেহ বিলম্বে ফল লাভ করিয়া থাকেন। অনেক বিলম্ব দেখিয়া কেহ কেহ নিরাশ হইয়া ইহা পরিত্যাগ করিয়া অন্য প্রণালী মতে কার্য্য করেন। ভগবৎ রূপা ভিন্ন কোন প্রণালী দ্বারা সহজে কিছু হয় না।”

“ব্রাহ্মসমাজের প্রণালী ত্যাগ করিয়া যখন আর একটা পন্থা অবলম্বন করিতে ইচ্ছা করিয়াছেন, তখন হঠাৎ কিছু করা ভাল নহে। আমাদের কার্য্যকলাপ ভাল করিয়া আলোচনা করুন, পরীক্ষা করুন। লোকের মুখে কিছু শবণ করিয়া হঠাৎ তাহাতে প্রবেশ করা উচিত নহে।”

“ব্রাহ্মসমাজের প্রণালীতে উপাসনা যাহা করিয়াছেন তাহাতে সম্পূর্ণ পরিতৃপ্ত না হইলে সেই প্রণালীতে যাহারা তৃপ্তি লাভ করিয়াছেন তাঁহাদিগকে জিজ্ঞাসা করা প্রয়োজন, হঠাৎ অন্য সাধন গ্রহণ করা কর্তব্য নহে।”

ব্রাহ্মসমাজ—“যাহারা পূর্বজন্মে সাধনা দ্বারা ধর্মজ্ঞানের আভাস পাইয়াছিলেন তাঁহারাই ব্রাহ্মসমাজের মধ্য দিয়া আসিয়াছেন।”

“ব্রাহ্মসমাজ সম্বন্ধে আমার মনে হয় কতকগুলি ভাল বুদ্ধির বীজ

## মহাত্মা বিজয়কৃষ্ণ গোস্বামী ।

একত্র হইয়াছে । তাহার মধ্যে অপূৰ্ণ বন্ধ আছে । কিন্তু বীজ হইতে বন্ধ বাহির করিতে হইলে যে প্রণালী অবলম্বন করিতে হয় তাহা হইতেছে না ।”

“ব্রাহ্মসমাজে গেলে কি উপবীত ত্যাগ করিলে ব্রাহ্মসমাজে দণ্ডিত হয় না ; যথার্থ ধর্ম্মার্থী হইয়া যাওয়া চাই ।”

উচ্চ অবস্থা—“দারজিলিং গিয়া যতক্ষণ নীচে ছিলাম বন্ধ লতা ঘর বাড়ী নদী প্রভৃতি পৃথক পৃথক দেখিলাম । ক্রমে উপরে উঠিতে উঠিতে যখন উচ্চ শিখরে উঠিলাম তখন সমস্ত একাকার বোধ হইল ; একটা আকাশে যেন সমস্ত আবৃত হইয়াছে । এইরূপ ধর্ম্মের সোপানে সেই অনন্ত ভূমা পুরুষের নিকটবর্তী হইলে তাঁহার সত্তাতে নিশ্চয়ই সমস্ত আচ্ছন্ন বোধ হয় । তখন পৃথক পৃথক কল্পনা করাও আশ্চর্য্য ।”

শরীর ও আত্মা—“পূর্বে শরীরে একটু পীড়া হইলেই মন খারাপ হইত । এখন দেখি শরীর ও আত্মা সম্পূর্ণ দুইটা বস্তু, যেমন হিমালয়ের নিকট গেলে শরীরে শীত বোধ হয়, সেইরূপ শরীরে কোন ব্যথা কি পীড়া হইলে জানা যায় মাত্র, ভোগ হয় না, ভোগ শরীরেরই হয় ।”

সাধনের উপযুক্ত স্থান—“যথার্থ উপযুক্ত স্থান হিমালয় ; তৎপর নর্ম্মদা, গোদাবরী, গঙ্গা, যমুনা এই সকল নদীর তীরস্থ প্রান্তরময় স্থান এবং পঞ্জাবের রাভী নদীতীরস্থ স্থান । বঙ্গদেশ নানাকারণে উপযুক্ত নহে ; জল বায়ু মৃত্তিকা সমস্তই বিরোধী ।”

হিমালয় ;—“হিমালয়ে বৌদ্ধলামাদিগের মঠ আছে । আমি সেখানে গিয়া কিছুদিন ছিলাম । তাঁহাদের সাধনপ্রণালী দেখিয়া আনন্দ হইল ।”

মৃত্যু মনুষ্যের হাতে নহ—“দ্বারভাঙ্গায় সাতজন ডাক্তার একমত হইয়া আমাকে বলিলেন অল্প ৩ ঘণ্টার মধ্যে মৃত্যু হইবে ( দ্বারভাঙ্গায়

## প্রশ্নোত্তরে উপদেশ ।

ইনি একবার সঙ্কটাপন্ন রোগে পড়িয়াছিলেন ) । সেই দিন দৃক্য হইতে আমি উঠিয়া বসিলাম ; এবং ৩ দিন পরে কলিকাতায় আসিলাম । ঢাকাতেও মৃত্যু হইবে বলিয়া ডাক্তার মত প্রকাশ করিয়াছিলেন ; কিন্তু আমি উঠিয়া বসিলাম ।”

জ্ঞাপ্তি বিচার—“শূদ্র ঘরে গেলেই খাওয়া নষ্ট হয় না, শূদ্রেও ব্রাহ্মণ্য আছে, গুণ দ্বারা ই জাতির বিচার করিবে । যাঁহাদের একবার ব্রহ্মজ্ঞান লাভ হইবে তাঁহারা শত চেষ্টা করিয়াও জাতিভেদ রাখিতে পারিবেন না ।”

ভক্ত ও ভগবান—“ভগবান প্রথমে বামন অবতার হইয়া মানবাত্মারূপ অসুরের যজ্ঞে গমন করেন । মানুষ সংসারের ধর্ম করিতে বসিয়া অত্যন্ত অভিমান প্রকাশ করে । আমি দাতা, আমি জ্ঞানী, আমি ভক্ত, আমি সমস্ত ইন্দ্রিয়রূপ দেবগণের রাজা । মানুষের এই ধর্মান্ধ-মান দেখিয়া পরমেশ্বর বামন হইয়া অর্থাৎ আত্মার আত্মা হইয়া মানুষের নিকট ত্রিপাদ ভূমি প্রার্থনা করেন : ত্রিপাদ গুণিতে সামান্য কিন্তু উহাই জীবের সর্বস্ব । সত্ত্বঃ রজঃ তমঃ । ভগবান্ এই ত্রিপাদ ভূমি অধিকার করিয়া বিরাট মূর্তি গ্রহণ করেন এবং জীবের সর্বস্ব অধিকার করিয়া নিয়ত তাহার সঙ্গে সঙ্গে থাকেন । বামনদেব বলীর দ্বারে দ্বারী হইয়া পাতালে ছিলেন ইহার অর্থ ;—যে ব্যক্তি ভগবানে আত্মসমর্পণ করেন, ভগবান্ তাঁহার জন্ত সর্বদা বাস্তু, তাঁহার আর কোন ভাবনা ভাবিতে হয় না ।”

আত্মজ্ঞান—“জন্ম ও মৃত্যু এ মোহ । যখন জন্ম মৃত্যু বন্ধের পত্র পতিত হওয়া ও গজানবৎ বোধ হইবে তখনই যথার্থ আশি কি বুদ্ধিতে পারিব । কোন ঘটনা আত্মাকে স্পর্শ করাই অধীনতা ।”

ব্রহ্মলাভ—“অধ্যাত্ম যোগে অর্থাৎ জীবাত্মা ও পরমাত্মার

## মহাত্মা বিজয়কৃষ্ণ গোস্বামী ।

সংযোগ হইলে যে সমাধি হয় তাহাতেই ব্রহ্মলাভ হয়, ব্রহ্মরূপা ভিন্ন  
একরূপ সমাধি হয় না ।”

“ব্রহ্মের দুইটী ভাব, নিত্য ও লীলা । নিত্য সাধন গীতাতে এবং  
লীলা সাধন ভাগবতে ব্যক্ত হইয়াছে ।”

আমার পরিচালক—“আমার এখন গমনাগমন নিজের ইচ্ছাধীন  
নহে; পৌষ মাসে যদি পশ্চিমে যাওয়া হয় তবে তথা হইতে কোথায়  
যাইব কিছুই জানি না, এজন্য কোন বিষয়ে অভিপ্রায় প্রকাশ করিতে  
আমার ক্ষমতা নাই । সমস্ত কার্য্যই ভগবানের ইচ্ছায় সম্পন্ন হয় ।”

প্রার্থনা—“প্রভু, আমি গলায় পাথর বেধে সাগরে ডুবেছি, এখন  
আমার নিজের শক্তি নাই, তুমি উদ্ধার কর ।”

“তুমিই সব—হে প্রভু, কত যে তোমার করুণা ভুলিব না জীবনে”  
হে ঠাকুর তুমিই সব । সমস্ত ব্রহ্মাণ্ড তোমার রচনা, তোমার দয়ার  
পরিচয় । তুমি পিতা মাতা ভাই ভগিনী । প্রভু তুমি দাতা, তুমি,  
রাজা প্রজা সাধ্বী স্ত্রী সকলই তুমি । চোর ডাকাত সাধু লম্পট সকলই  
তুমি । সমস্ত প্রশংসা, স্তব স্তুতি ভালবাসা সকলই তোমার । তুমি  
বাজীকর, কেবলই তেলকি খেল । সার তুমি, বস্তু তুমি, প্রয়োজন তুমি ।  
ইহলোক, স্বর্গলোক, যমলোক, সত্যলোক, জনলোক, তপোলোক,  
ব্রহ্মলোক, পিতৃলোক, মাতৃলোক, বৈকুণ্ঠ, গোলক, সকলই তুমি ।  
আমি কিছু না, কিছু না, ছাই ভস্ম কিছুই না । তুমি আমার ঘরবাড়ী,  
তুমি আমার দর্পণ । মধুর তুমি, মধুর তুমি, মধুর তুমি । মধুরং মধুরং  
মধুরং মধুরং ।”

## ব্রহ্ম-সঙ্গীত । \*

‘তিনি পরমাশ্রয় পরমধন, পরব্রহ্মে ভুলনারে মন ।  
ব্রহ্ম নামটী বলরে রসনা, কথা শোনারে মন ।  
এই বেলা দিনতৌ ব’য়ে যায় । ঐ দেখ্ শিয়রে  
বসিয়ে শমন, করেছে বন্ধনেরি আয়োজন ।

ও দিন গেল দয়াল বল না মনোরসনা ।  
ও মন দয়াল-নাম সাধন হ’লে শমন ভয় আর র’বে না ।  
ওরে শোন্ রসনা সমাচার, দয়াল নামটী কর সার,  
যদি ভবে হ’বে পার ;  
আর মিছে মায়ায় বদ্ধ হ’য়ে কুপথগামী হইও না ।  
ওরে ভাই বন্ধু যত হয়, কেবল পথের পরিচয়,  
ও মন কেহ কার নয় ;  
মিছে আমার আমার আমার বল,  
আমার কে তা চিন্লে না ।

দয়ার সাগর পিতা করুণানিধান :  
ভুলনা তাঁহারে মন ভুলনা কখন ।  
রোগ শোক পাপ দুঃখে, তিনি হে থাকেন সম্মুখে,  
ছাড়িয়ে দুর্বল স্ততে, নাহি করেন গমন ।  
জদয় কপাট খুলি, ডাক তাঁরে পিতা বলি,  
দাও প্রীতি অঞ্জলি, কর দরশন ।

\* গোস্বামী মহাশয়ের রচিত কয়েকটী সঙ্গীত গ্রন্থ মধ্যে উদ্ধৃত হইয়াছে ;  
আর যে কয়েকটী সংগৃহীত হইয়াছে এ স্থলে উদ্ধৃত হইল ।



এই দেহের এত অহঙ্কার ।  
 অবশ্য মরিতে হ'বে কিছু দিনান্তর ।  
 হ'লে দেহ প্রাণহীন, কোথা র'বে অভিমান,  
 ভূমিতে পড়িয়ে র'বে, হ'য়ে শবাকার ;  
 পিতামাতা বন্ধুগণ, সম্মুখে করি রোদন,  
 গাইবে তোমার গুণ করি হাহাকার ।  
 এখন প্রবোধ মান, ত্যজ কুপথ-গমন,  
 কুৎসিত ভাবে দর্শন নরনারী চয় ।  
 সর্বলোক অপমান, অনাথ-অর্থ-হরণ,  
 পরনিন্দা পরপীড়া কর পরিহার ।

পাপের যাতনা আর সহিতে না পারি নাথ !  
 হৃদয় দহি'ছে সদা জ্বলন্ত অনলে হে ।  
 মনেতে প্রতিজ্ঞা করি, পাপ পথ পরিহারি,  
 কেমন প্রবল অরি ছাড়ে না আমায় হে ।  
 কোথা হে দীনশরণ, কর কর কর ত্রাণ  
 দরশন দিয়ে পাপ-যাতনা ঘুচাও হে ।

আমার এই বাসনা করহে পূরণ  
 ওহে অনাথ নাথ, অধম তারণ ।  
 যে দিকে ফিরাই আঁখি, সে দিকে তোমাতে দেখি  
 হৃদয় মন্দিরে সদা দেও দরশন ।  
 না চাহি বিষয়-সুখ, চাহি তব প্রেম মুখ  
 তা'হলে যাইবে দুঃখ আনন্দে হ'ব মগন ।

## ব্রহ্ম-সঙ্গীত

নির্মল হইবে যদি মুখে দয়াল বলরে,  
নির্মল হইবে যদি ( রসনারে )  
প্রভুর নাম রসানে মাজ হৃদিরে ।  
ঐ দয়ালনাম স্মৃধা সিদ্ধ; এ নাম কর্ণে লওরে  
এক বিন্দু ( ওরে রসনা )  
ঐ দয়াল নাম সিংহেরি শব্দ, শুনে অরিগণ সব হয় স্তব্ধ ।  
( ওরে রসনা )

শাস্তি কোথা আছে আর অমৃত সাগর বিনা ।  
ভুলে সে অমৃতে যেই, বিষয় বিষের কুণ্ডে,  
করে শাস্তি অব্বেষণ, ভ্রমবুদ্ধি তার ।  
ওরে গন্তাপিত জীব, বৃথা কেন ভ্রমিতেছ,  
কাদিতেছ ভবারণ্যে হয়ে শাস্তিহারা ;  
অমৃত সাগরে যাও, যাবে তাপ পাবে শাস্তি,  
সকলের তরে আছে মুক্ত তাঁর দ্বার ।

হৃদয় পরশ মণি আমার ।  
নয়নের ভূষণ আমার, বিভূ দরশন;  
বদনে ভূষণ আমার, নাম সংকীৰ্ত্তন;  
( ভূষণ বাঁকি কি আছেরে, জগচ্ছন্দ হার পরেছি )  
হস্তের ভূষণ আমার, সে চরণ সেবন;  
কর্ণের ভূষণ আমার সে নাম শ্রবণ,  
( ভূষণ বাঁকি কি আছেরে, প্রেমমণি হার পরেছি )



